
ל. סיגאל װעמעס 25-יאָריקער יובל אַלס גענעראַל-סעקרעטאַר פון פאַרבאַנד איז לעצטנס 
געפייערט געװאָרן אין ניוײיאָרק און איבערן גאַנצן לאַנד, 


' טעקרעטאַר פון 
אידיש-נאַציאָנאַלן אַרבעטער פאַרבאַנד 


אָפּשאַצונגען וועגן חבר ל. סינאַל און א צאָל אַרטיקלען . 
פון חתן היובל צו דער געלעגנחייט פון פינף-און-צװאַנציק 
יאָר פירערשאַפט װוי דער גענ. פעקרעטאַר פון פאַרבאַנד 





אַרויסג עגעבן פ ון 
אידישינאַציאָנאַלן אַרבעטער פאַרבאַנד 
ביויאָרס 1951 

פון דער רעדאַקציע 


גייענדיק צום דרוק פון ל. סיגאל בוך, איז אָנגעקומען אַ 
טייערע מתנה : די באַגריסונג פון חבר דוד בן גוריון, פרעמיער 
פון מדינת ישראל. 

מיר דריקן אויס אנערקענונג צו דוד בן-גוריון, װאָס ער האָט 
געפונען עטלעכע פרייע מינוט צוצושיקן זיין װאַרעמע באַגריסונג" 
אָפּשאַצונג פון חבר ל, סיגאל'ס פאַרדינסטפולער טעטיקייט אין 
לויף פון די לעצטע פינף און צוואנציק יאָר, 

אויף זיין כאַראַקטעריסטישן אופן, האָט בן-גוריון אין קורצע 
שטריכן אָפּגעשאַצט חבר ל, סיגאל. 

ס'זיינען אונז ליב זיינע װערטער, און מיר וייסן, אַז ל. 
סיגאַל, אַ פאַרערער פון חבר בן"גוריון, װעט באַטראַכטן דוד בן- 
גוריון'ס באַגריסונג וי אַ דערמונטערונג און װאַרעמע חברישע 
באַציאונג, 

מיר דרוקן זיין באַגריסונג אין אָריגינאַל, און גיבן אויך אַן 
איבערזעצונג אין אידיש. : 

אונזער אנערקענונג צו אים און צו אַלע אַנדערע חברים און 
פריינט, װאָס באַטײליקן זיך אין בוך, 


2 צבאַגריסונג פון דוד בן גורין 


(פּרעמיער פון מדינת ישראל) 


: אונזער באַװועגונג האָט אַרױסגעגעבן פון זיך ניט װייניק מענשן פון 
גייסט און געדאַנק, פון טאַט, אָרגאַניזאַציע און פּאָליטישער טעטיקייט, אָבער 
װײיניק מענשן צווישן אונז פאַראיײיניקן אין זיך פעאיקייט פון האַנדלונג, אָר- 
גאַניזאַציאָנעלן שוואונג, חוש פאַר פּראַקטישע אויפטוען מיט ברייטן פאַרנעם, 
באַזעלט פון טיפער באַציאונג צו אידייאיש לעבן און צו דערציאונגס און קול- 
טור-ווערטן, לואי סיגאַל איז איינער פון די ווייניקע, װאָס האָט אין זיך צו" 
זאַמענגעשמאָלצן די דאָזיקע זעלטענע שטריכן, אין דער אָרגאַניזירונג און אין 
דער פירערשאַפט פון פאַרבאַנד האָט ער באַוויזן אָרגאַניזאַציאָנעלן כוח און 
אויסערגעוויינלעכע װירטשאַפטלעכע פעאיקייטן. אָבער דער פאַרבאַנד איז פאַר 
אים געווען ניט בלויז אַן אָרדן צו פאַרזיכערן בענעפיטן, נאָר אַן אידייאישע 
אינסטיטוציע צו דערציען דעם אַרבעטס און פאָלקס מענטש צו געזעלשאַפט- 
לעכער און נאַציאָנאַלער פאַראַנטװאָרטלעבקײט. 
און דער פאַרבאַנד איז געװאָרן אונטער זיין פייאיקער אָנפירערשאַפט אַ 
דערציער פאַר דערװאַקסענע און אויך פאַר דעם יונגן דור. דער אויפטו פון 
די פאַרבאַנד שולן איז אַ ברכה און אַ שטאָלץ פאַר דעם אַמעריקאַנער אידנטום, 
וי איינער פון די פירער פון די פּועלי ציון באַװעגונג, האָט סיגאַל גע- 
וואוסט צוזאַמענצוגיסן אין זיך די צוקונפטס-וויזיע מיט די נויטן פון דער שעה; 
דעם געראַנגל פאַר גרינדן די מדינה און פאַר זיכערקייט און אויפבוי נאָך 
איר אנטשטיין, צוזאַמען מיטן געראַנגל פאַר דער נשמה פון פאָלק אין גלות, 
פאַר דער אויפהאַלטונג פון דער איינהייט פון פאָלק און זיין וועלט מיסיע. 
סיגאַל האָט פאַרשטאַנען דעם ווערט פון אידיש פאַר יענע טיילן פון אידנ- 
טום, װאָס האָבן געשעפּט זייער נאַציאָנאַלן באַוואוסטזיין פון דער אידישער 
ליטעראַטור, ער האָט אָבער אויך פאַרשטאַנען דעם אײיביקן ווערט פון העברע- 
איש פאַר אַלע טיילן פון אידישן פאָלק אין אַלע דורות. 
באַטײליגנדיק זיך מיט מיין גאַנצן האַרצן אין דער פייערונג פון זיין יובל, 
בין איך זיכער, אַז סיגאַל איז ניט דער מאַן פון דער פאַרגאַנגענהײט, ניט גע- 
קוקט אויף זיין רייכער טעטיקייט אין די פאַרגאַנגענע יאָרן, נאָר ער איז נאָך 
דער מענטש פון דער צוקונפט אין זיין פולער קראַפט. מיין ברכה צו אים, אַז 
ער זאָל ממשיך זיין די געבענטשטע טעטיקייטן זיינע אויף דעם ציוניסטישן און 
סאָציאַליסטישן, פּראַקטישן און באַװועגונגס געביט נאָך פאַר צענדליקער יאָרן 
לטובת דעם פאָלק און דער מדינה, דעם קלאָס און דער אומה, דעם אַמעריקאַנער 
אידנטום און דעם וועלט אידנטום, 
ד. בן גוריון 


די תמוז תשייא 
8טער יולי, 1951 : : : = 6 4 ; 


דוד בן-גוריון 


ד' בהמוז חסי"א 
8 ביודי 195 


תנועתנו הוציאה לא מעט גם אנשי ווה ומחשבה וגם אנשי 
מעשׂה, ארגון צבווי ופעולה פוליטית;: אולם מעטיט בתוכנו האנשים 
המאחדים בתוכם גס כושר=פעולה, יכולת ארגונית וחושים מעשיים 
וגם שאו ווח, יחס עמוק לחיים ועיוניים וערכי חינוךף ותרבות. 
לואי סיגל הוא אחד מהמעטים האלה, שמיזג בתוֹכו שתי התכונות. 
היקוות, בארגון הפדבנד ובהנהלתו הוא גילה כות ארגוני וכשר משק 
בלתי רגיל. אוּלם הפֿרבנד לא היה בשבילו רק אוודן להבטחת בִגְפִיטי 
אלא מוסד אידיאי להנך איש העבודה ואיש העם לאחליות הבותית ‏ 
ולאומית כאחהד. 


שי 


והפרבנד בהנהלתו החווצה נעשה למחנך גם של בוגוים וגם 
של הִדָוו הצעיר, ומפעל בתי הספר של הפרבנד הוא לבדכה ולתפאות 
ליהדוה אמויקה. 


כאחה המנהיגים של תנועת פועלי-ציון ידע סיגל למזג. 
בתוכו חזון העתיד עם צוכי השעה, המאבק על הקמת המדינה, ולאחר 
קומה על בטחונה וֹבנינה, והמאבק על נפש מאומה בגולה, על קיום 
אחדות העם וֹיעודו העולמי. סיגל הבין עוך האידית בשביל אותש. 
מהלץי היהדות שׂינקוֹ הכרתם הלאומית מהספוות האידיה, אבל הוא גם 
הבין הערף הנצחהי של העבוית בשביל כל חלקי היהדות בכפל הדווות. 


בהשתתפי בכל לבי בחגיגת יובלו הריני בטוה שסיגל אינו 
איש העבו - למרות עושד פעולתו בשגים שחלפו, אלא עודנו איש העהי 
במלוא כוחותיו. ובוכתי לו שימשיך בפעולתו הברוכה בשטח הציוני 
והסוציאליסטי, המעשי והתנועתי - עוד הרבה עשוות שנים,- לטובת ה 
והמדינה, המעמד והאומה, יהדות אמריקה והיהדות העולמיתג 

זי 


2 ?-ץ! 





אונזער באַוועגונג און ל. סיגא? 





, פון מאיר בראון 


א באַוועגונג אַרבעט נישט אין אַ חלל, ס'מוז זיין 

אײינגעװאָרצלט אין לעבן. ס'מוז האָבן אַ בראשית און א שורש. די ציוניס" 
טישע אַרבעטער-באַװעגונג האָט איר אָנהױיב אין דער מאָדערנער אידישער 
געשיכטע. די כמעט 50 יאָר פון דעם אַרבעטער-ציוניזם האָבן געלאָזן זייער 
ווירקונג אויף צוויי אידישע דורות ; האָבן אַרױסגעבראַכט היסטאָרישע װערטן 
װאָס האָבן פיל בײיגעטראָגן צום געבורט פן מדינת ישראל און װאָס האָבן 
געשיכטלעך אָפּגעשאַצט די אידישע נויטן, די אידישע פּראָבלעמען און טיף 
באַװירקט דעם געדאַנקענגאַנג און די עמאַציעס פון אידישע מאַסן און פון 
דער אידישער אינטעליגענץ, 

די ציוניסטישע אַרבעטער באַוועגונג האָט תמיד אָפּערירט מיטן באַגריף, 
אַז ס'איז דאָ איין אידיש פאָלק, װאָס לעבט אין פאַרשידענע לענדער! אַז 
דער אידישער אַרבעטער, אין וועלכן לאַנד און סביבה ער זאָל נישט ווירקן, 
האָט אַ בשותפותדיקן גורל און געמיינשאַפטלעכע אויפגאַבן און אינטערעסן 
וואו ער זאָל זיך נישט געפיגען. 

דער אַרבעטער-ציוניזם האָט דערפאַר, פן זיין אַנטשטײאונג ביז היינט" 
צו-טאָג, געזוכט זיך אױיסצושפּרײטן אין אַלע לענדער, וואו עס זיינען געווען 
אידישע ישובים ; געזוכט צו דערציען דעם אידישן פאָלקס-מענטש און אַרבע" 
טער ; אים דערהויבן קולטורעל; אים מאַכן באַװאוסטזיניק און באַהעפטן 
מיטן קאַמף פאַר ארץ-ישראל און פאַר אַ פּראָדוקטיוו אידיש לעבן עקאָנאָ" 
מיש, קלטורעל, גייסטיק, 

אין אַרבעטער-ציוניזם האָבן געווירקט פאַרשידענע טעאָרעטישע אויס" 
טייטשונגען פון דער אידישער פראַגע און פון אַרבעטער פּראָבלעמאַטיק, 

ס'זיינען געווען די היסטאָרישע מאַטעריאַליסטן, װאָס האָבן געפונען זייער 
אויסדרוק אין באָראָכאָווס שאַרפן אַנאַליז און אויספיר, אַז ארץיישראל װעט 
ווערן די עקאָנאָמישע באַזע פאַר אַ אידישן אַרבעטס-פאָלק, באַשאַפן דורך 
אַ סטיכישן פּראָצעס פון אידישער אײנװאַנדערונג קיין ארץ-ישראל, 

ס'זיינען געווען די ס. ס, (ציוניסטן-סאָציאַליסטן) װאָס האָבן באַטאָנט 
די שאַרפע אידישע נויטן אין אָנהױב פון היינטיקן יאָרהונדערט. זיי האָבן 
נישט געזען די באַלדיקע מעגלעכקייט פון אַ גרויסער איינװאַנדערונג קיין 
ארץ-ישראל און די גרינדונג פון אַן אױטאָנאָמען אידישן ישוב -- האָבן זיי 

אויפגעהויבן דעם קאַמף פאַר אַ אידישער טעריטאָריע און געזוכט אויפן ערד" 
קוגל שטחים פון לאַנד, וואו דער טעריטאָריאַליזם זאָל קענען פאַרווירקלעכט 
ווערן. 

דעם דורכפאַל פון טעריטאָריאַליזם האָבן מיר נאָך געקענט מערקן אין 
זיינע ערשטע יאָרן. דאָך האַלט דאָס נישט אָפּ די ,יורשים" פון טעריטאָריאַ- 
ליזם נאָך היינט צו זוכן אַ ,פריי-לאַנד" פאַר אידן, סאיז אַ פּאַטעטישער 
און אין דער זעלבער צייט אַ טראַגיש-קאָמישער פאַרזוך, אַ מאָדערנער דאָן- 
קיכאָטיזם מיט אַ היפּשער מאָס פון געזעלשאַפטלעכער אטאנ און 
פאַרבאָרגענער קעגנערשאַפט צו ציון. 

ס'זיינען געווען שטרעמונגען פון סיימיסטן, װאָס האָבן געװאָלט שאַפן אַ 
אידישן סיים, אַ פּאַרלאַמענט, און דורך דעם דערגרייכן זייער ציל, 

אָבער דער געזונטער קערן איז געווען פאַרבאָרגן אין פועלי- ציוניזם, 
אין אַרבעטער-ציוניזם, װאָס האָט געזען אין ארץיישראל דעם היסטאָרישן 
און פראגמאטישן ענטפער און לייזונג פון נאַציאָנאַלער הײימלאָזיקײט, 

די צווייטע עליה קיין ארץ-ישראל, באַלד נאָכן דורכפאַל פון דער רוסי" 
שער רעװאָלוציע פון 1905, האָט געלייגט דאָרט דעם אמתן יסוד פאַר אַ אי- 
דישער אַרבעטער-געמיינשאַפט און האָט אױסגעטראָטן דעם ועג פאַר חלו" 
ציות, פאַר הגנה און האָט דערפירט אין אַ גרויסער מאָס צו מדינת ישראל, 

די ערשטע טעאָרעטיקער, גרינדער און פירער פון דער ציוניסטישער 
אַרבעטער-באַװעגונג האָבן, טראָץ דעם שניידענדן אַנאַליז פון דער אידישער 
ווירקלעכקייט, איבערהויפּט אין מזרח-אײיראָפּע, זיך ניט פאָרגעשטעלט, אַז די 
ווירקלעכקייט וועט אָננעמען אַזאַ קאַטאַסטראָפאַלן כאַראַקטער, װי מיר האָבן 
דאָס געזען אין די מוראדיקע יאָרן פון נאַציזם און פון דער צווייטער, 
מלחמה, 27 2 יה 

קיינער האָט ניט געקענט פאָראויסזאָגן, אַז מיר א זען אין אי 
יאָרן אַזאַ מאַסןשחיטה, דעם אונטערגאַנג פון אַ דריטל פון אונזער פאָלק, 
און די פאַרניכטונג פון גרויסע מאַסןזישובים פון פּױלן, ליטע און אַנדערע 
גלות-לענדער. 





אי אל 
* 


אין אונזער אידישער אַמעריקע האָט דער פּועלי-ציוניזם זיך באַװיזן 
אין 1903, אין די װאָכן פאַר דעם קישינעווער פּאָגראָם. דער פּועלי-ציוניזם 
אין אַמעריקע איז געקומען וי אַ נייע שטרעמונג אין היגן לעבן, וי אַן 
אָנזאָג פון נייע אמתן. ער איז יאָרנלאַנג דאָ מיספאַרשטאַנען געװאָרן. אַרױס- 
גערופן קעגנערשאַפט און חוזק, אָבער פּועלי-ציוניזם האָט געוואוסט, אַז ער 
טראָגט אין זיך היסטאָרישע אמתן און אַז ער ועט געפינען מיט דער צייט 
זיין וועג צום האַרץ און מח פון אידישן אַרבעטער און פאָלקס:מענטש. 

דער היגער פּועלי-ציוניזם איז קיינמאָל ניט געווען דאָגמאַטיש. ער איז 
געווען א פרייער בונד פון דער אידישער אינטעליגענץ און פון אידישן 
אַרבעטער-מענטש, װאָס האָט געזוכט דאָ צו ווירקן, דאָ צו שאַפן און אין דער 
זעלבער צייט זיך ענג פאַרבינדן מיט דער יונגער אידישער אַרבעטערשאַפט, 
/װאָס האָט אין ארץיישראל געזוכט אַ באָדן פאַר זיך און פאַר די געזונטע 
אידייען פון חלוצישן ציוניזם, 

דער היגער פועלי-ציוניזם האָט מיט דער צייט זיך אויסגעברייטערט, 
אונטער זיין ווירקונג איז געבאָרן געװאָרן דער אידישער נאַציאָנאַלער אַר" 
בעטער פאַרבאַנד }; שפעטער דער געװערקשאַפטן-קאַמפּײן, די פּיאָנערן פרוי" 
ען אָרגאַניזאַציע און אַנדערע כחות, װאָס שטעלן צזאַמען די ציוניסטישע 
אַרבעטער-באַװעגונג, אָדער װאָס זיינען אונטער דער וירקונג פון אַרבע" 
טער-ציוניזם, 

דער אידיש-נאַציאָנאַלער אַרבעטער פאַרבאַנד איז געווען אַן ערנסטער 
פאַרזוך צו שאַפן אַ גרעסערע מאַס-אָרגאַניזאַציע אויפן אַמעריקנער באָדן 
דער פאַרזוך האָט זיך איינגעגעבן, אָבער דער פּראָצעס זיינער פון איינגלי" 
דערן אין אים נייע צענדליקער טויזנטער מיטגלידער האָט זיך ווייט נישט 
פאַרענדיקט. ער נעמט בלויז אָן נייע פֿאָרמען, צוגעפּאַסט צו די באַדינגונ" 
גען פון דער צייט און צו די ענדערונגען פון אידיש-אַמעריקאַנער לעבן אין 
לויף פון יאָרן, 

דער פאַרבאַנד האָט געוואונען פילע נייע פריינט און אָנהענגער סיי אין 
פאָלק, סיי ביי דער אינטעליגענץ, : 

אין זיין גאַנצער איינשטעלונג פאַר ארץיישראל און פאָר דער הסתדרות, 
מיט זיין פולער געטרײישאַפט, שטיצע און חברישער מיטהילף אין קאַמף 
פאַר אַ אידישער מדינה, האָט דער פאַרבאַנד ניט פאַרזען דאָס היגע אידישע 
לעבן און תמיד אין זין געהאַט, אַז ער איז אַ פּראָדוקט פון היגן לעבן, און 
אַז ער מוז אין אידישן לעבן דאָ אַרײינברענגען נייע װערטן און אינהאַלט, 

דערפאַר האָט דער פאַרבאַנד געזוכט כסדר זיך אויסצולעבן אידיש-קול- 
טורעל ; דערפאַר האָט ער באַטאָנט די וויכטיקייט פון אידישער קינדער"דער" 
ציאונג און פון יוגנטלעכע ; דערפאַר האָט ער געזוכט צו ברענגען איבערן 
לאַנד דאָס אידישע װאָרט, דאָס אידישע ליד, אידישע קונסט און קינסטלער ; 
דערפאַר האָט ער זיין װאַרעמען אינטערעס פאַר אַ געזונט אידיש-דעמאָקראַ" 
טיש לעבן, אידישע קהילות, א. א. װו, 

דער פאַרבאַנד איז געבליבן געטריי צו זיינע אויפגאַבן ביז היינט-צו-טאָג, 

און די אויפגאַבע זיינע דערפילט ער, אַ דאַנק זיין גרויסער צאָל באַ- 
וואוסטזיניקע און געטרייע חברים אומעטום, אַ דאַנק זיין נאַציאָנאָלער און 
לאָקאַלער פירערשאַפט, 

ס'איז אַ ברכה פאַר אַ באַװעגונג, פאַר אַן אָרגאַניזאַציע, ווען זי האָט פאַר 
זיך קלאָרע צילן און אַ פירערשאַפט, װאָס ווייסט וי צו פירן. 

איינער פון די חשובסטע פירער פון פאַרבאַנד איז חבר לואיס סיגאַל, 
װאָס פאַרענדיקט איצט פּינף און צװאַנציק יאָר, װי דער נאַציאָנאַלער סעק- 
רעטאַר פון אידיש-נאַציאַנאַלן אַרבעטער פאַרבאַנד, 

חבר לואיס סיגאַל, דעם דינאַמישן פירער און קעמפער, איז געווידמעט 
דאָס בוך. דעם חבר סיגאַל טראָגן צו זיינע פריינט און חברים אַ מתנה -- 
זייערע ברכות און אָפּשאַצונגען, זייערע גוטע וואונטשן און ליבע. 

לואי סיגאַל פאַרמאָגט אײינגעבאָרענע פעאיקייטן פון פירערשאַפט, א 
געזונטן חוש שנעל אויפצונעמען פּראָבלעמען און זיי פאַרשטיין;: ער איז 
שאַרף, אַ חריף, און ער איז די פּערזאַניפיצירונג פון אויסערגעוויינלעכער 
ענערגיע און אַרבעטסזאַמקײט. פּונקט וי אַ באַװעגונג האָט איר שורש, אַזױ 
איז אויך אַ פירער. בכדי צו פאַרשטיין בעסער חבר סיגאַל, דאַרף מען האָבן 
אַ פּאָרטרעט פון זיין יוגנט. די ביאָגראַפישע נאָטיצן וועגן אים, װאָס ווערן 
דאָ פאַרעפנטלעכט, גיבן אַן אינטערעסאַנטן מאַטעריאַל צו דערקענען לואי 
סיגאַל און פאַרשטײן די סביבה אין זיין היים, שטעטל און די יוגנט-יאָרן, 
ווען ס'פאָרמירט זיך דער כאַראַקטער פון אַ מענטשן, 

ער שטאַמט פון לאוויטש, פּױילן, פון אַן עכט-טראַדיציאָנעלער היים, אַ 
היים פון אײינגעװאָרצלטער אידישקייט. ס'איז ליידער ניטאָ אַ קינדער- 
בילד, אָדער בילדער פון לואי סיגאַל; דער טאַטע האָט ניט געהאַלטן פון 
דעם, 

סיגאַל שטאַמט פון אַ פרומער סוחרישער משפּחה. אָבער ער איז אין 
די יונגע יאָרן געבליבן אַ יתום און געדאַרפט פאַרדינען זיין ברויט פאַר זיך 
און זיין משפּחה, 

מען קען זיך משער זיין, אַז זיין מאַמע האָט זיך געפילט שלעכט װאָס ער 
דאַרף אַזױ יונג שוין האָבן דעם עול פון אַ בעל-פּרנסה. וועלכע מאַמע, אי- 
בערהויפּט נאָך ווען דער יתום איז פון רבנישן אָפּשטאַם, האָט ניט געװאָלט, 
אַז איר זון זאָל ווערן אַ רב ? 

עס ווערט דערציילט, אַז חבר סיגאַל האָט נאָך אין די גאָר יונגע יאָרן 
זיך באַטײליקט אין זיין ערשטן אַרבעטער-קאַמף, און געװאָרן דער פירער, 
דער ראש המדברים פאַר די יונגע סטרייקערס; שפּעטער האָט ער זיך אָנ- 
געשלאָסן אין די פּועלי-ציון, געהאָלפן שאַפן אַ ביבליאָטעק אין זיין שטעטל, 

מען קען גוט פאַרשטיין די פרייד פון יונגן סיגאַל, ווען ער מיט אַנדערע 
זיינען געפאָרן קיין װאַרשע באַגעגענען מענדעלע מוכר ספרים, און ער צוזאַ- 
מען מיט זיינע חברים האָבן דורכגעמאַכט התלהבותדיקע מינוטן, ווען זי 

האָבן זיך איינגעשפּאַנט צו פירן די דראָזשקע, אין וועלכער מענדעלע איז 
געפאָרן, 

אַזעלכע איבערלעבונגען אין די יונגע יאָרן לאָזן טיפע שפּורן. זיי פירן 
אָפט די דערוואַקסענע אין זייער שטעלונג און טעטיקייטן פון יאָרן. 

זיין אָפּפאָר פון דער היים און זיין אָנקום קיין גאלוועסטאן, טעקסעס, 
זיינע דערפאַרונגען מיטן ,אינדוסטריאל רעמואװאַל אָפיס?, װאָס די יאַהודים 
האָבן גענומען אַן אָנטײל אין דער עפּאָכע און װאָס האָבן געהאַט אַ ווירקונג 
גראַנטן, װאָס פלעגן קומען קיין אַמעריקע. זיי זיינען כאַראַקטעריסטיש אויך 
פאַר די יאַהודים פוֹן יענער צייט, װאָס האָבן געזוכט די אָנקומענדע צו צע" 
שפּרײטן איבער אַמעריקע, כדי גרויסע צאָלן אימיגראַנטן זאָלן זיך גיט 
װאַרפן שטאַרק אין די אויגן אין די גרעסערע שטעט פון דער איסט, 

ס'דערמאָנט זיך אויך די צייט מיט די איבערגעטריבענע האָפענונגען 
ביי אַ צאָל אידן, װאָס האָבן געחלומט, אַז גאלוועסטאן װועט וערן אַ גרול" 
סער נאַציאָנאַלער אידישער צענטער, מיט גרויסע חלומות פון נאַציאָנאַל- 
קולטורעלער אױטאָנאָמיע, 

דעם יונגן סיגאַלן האָט דערדריקט די פילאַנטראָפּישע אַטמאָספערע פון 
די יאַהודים, און ער איז גאָר גיך מגולגל געװאָרן אין סט, פּאול: געװאָרן 
אַ היטל-מאַכער, אָנגעפירט אַ סטרייק, װאָס האָט זיך געענדיקט מיט אַ 
געוויסן נצחון פאַר די אַרבעטער, אָבער אין וועלכן סיגאַל איז שיעור ניט 
געװאָרן אַ קרבן, 

אין צווישן-צייט האָט ער זיך אָנגעשלאָסן אין שלום עליכם צווייג 16 
פון נאַציאַנאַלן אַרבעטער פאַרבאַנד און געװאָרן זיין פירער, 

סיגאַל איז ניט געווען אין אַמעריקע ווען דער פאַרבאַנד האָט זיך גע" 
גרינדעט און געזוכט צו געווינען אַן אָרט אין היגן לעבן ; אָבער ער האָט זיך 
גאָר שנעל אָריענטירט אין פאַרבאַנד, אים ליב באַקומען פאַר זיין פאָלקסטימ- 
לעכקייט, אידעאַליזם און פּראַקטישקײט. ער האָט זיך אין פאַרבאַנד איינגע 
לעבט און אויסגעלעבט. 

מיין באַקאַנטשאַפט מיט סיגאַלן הויבט זיך טאַקע אָן פון סט, = איך 
קען אים שוין אַרום 25 יאָר, 

אין מיינע אָפּטע נסיעות איבערן לאַנד, אין מיין אַמט פון פאַרבאַנד" 
סעקרעטאַר, פלעג איך באַזוכן סט. פּאָול כמעט יעדן יאָר, און איך האָב שוין. 
געוואוסט, אַז סיגאַל װאַרט שוין אויף מיר מיט אַ צאָל פראָגן און פּראָבלעמען 
פון אַ ברייטן פאַרנעם. מיר פלעגן האָבן אינטערעסאַנטע מיינונגס-אויסטוי" 
שונגען. איך האָב אים שנעל דערקענט, זיך צו אים צוגעבונדן און אים אָפט 
דערמאָנט אין מיינע באַריכטן צו דער פאַרבאַנד-לײטונג, אַז מען דאַרף דעם 
חבר אַריבערנעמען קיין ניו-ײיאָרק, ווייל ער פאַרמאָגט אייגנשאַפטן און פעאי" 
קייטן פון אַ פירער. 


6 1 7 ס י ג א ל 


אָבער סיגאַל איז אויך געווען אַקטיוו אין זיין יוניאָן, זיך דאָרט אָנגעהױבן 

אָנזען. ס'איז מעגלעך, אַז װען דער פאַרבאַנד לאַדט אים ניט איין אין 
האַרבסט 1922, צו װוערן געהילפס-סעקרעטאַר פון פאַרבאַנד, און סיגאַל 
װאָלט דעם אַמט ניט אָנגענומען, װאָלט ער געוויס פאַרנומען מיט דער צייט 
אַ גאָר אָנגעזעענעם אמט אין זיין יוניאָן (די היטל-מאַכער), 

ס'איז געווען אַ קעגנזייטיקער געווינס פאַרן פאַרבאַנד און פאַר חבר סי" 
גאַלן, װאָס ער האָט זיך פאַרבונדן מיט דער הױיפּט-פירערשאַפט פון פאַרבאַנד. 

ער האָט אין די ערשטע דריי און האַלב יאָר װי געהילפס-סעקרעטאַר, 

און אין די לעצטע 25 יאָר װי דער פאַרבאַנד-סעקרעטאַר, אָפּגעגעבן דעם 
פאַרבאַנד זיינע פעאיקייטן און איז געוואקסן צוזאַמען מיטן פאַרבאַנד, ווערג" 
דיק איינער פון זיינע װוויכטיקסטע פירער. 

אין פאַרבאַנד האָט ער געקראָגן מעגלעכקייטן צו אַנטװיקלען און פאַר" 
טיפן זיך ; צו דינען די אידעאַלן און אויפגאַבן, װאָס האָבן אונזער באַװעגונג 
געװאַרעמט צענדליקער יאָרן, געשטאַרקט אונז מאָראַליש און גייסטיק צו קע" 
נען ווירקן אין דער ברייט און אין דער טיף וי אַ שעפערישער כח אין היגן 
אידישן לעבן, וי אַ מיטקעמפער פאַרן בוי פון ארץ-ישראל, 
- = סיגאַל איז אַ דינאַמישער מענטש. ער רוט ניט. ער איז װי אַ קװאַל, 
װאָס קאָכט כסדר. ער האָט אַ שטאַרקע אמונה אין זיך. ער שטעלט אָפט 
אויף זיך. ער שאַנעװעט זיך ניט, 

אָפט פילן זיינע נאָענטע מיטאַרבעטער, אַז ער טאָר זיך ניט לאָזן אליין 
עקספּלואַטירן אַזױ פיל; אַז ער מוז זיך מער אָפּהיטן, און ניט זיין אַן אכזר 
צו זיך אַלײן. 

אָבער גיי שטעל אָפּ זיין ענערגיע, גיי צאם אים איין! ס'באַקומט זיך 
דער איינדרוק, אַז װאָס שווערער ער אַרבעט, אַלץ ליבער איז אים די אַרבעט. 
פאַרגעסט ער וועגן מידקייט און גייט ווייטער זיין וועכי : 

סיגאָל איז אַן אַמביציעזער מענטש, זיין מח איז פלינק. ער פילט, אַז 
ער האָט װאָס צו זאָגן, זיין קאָפּ איז פול מיט פּלענער וועגן ארץ-ישראל, 
וועגן אידישער קולטור, דערציאונג, אידישן קהילה-לעבן, קאַמף פאַר דעמאָ 
קראַטיזירונג, א. א. װ. זיכט ער זיינע מיינונגען, געדאַנקען און פּלענער 
ברענגען צום אויסדרוק, אין װאָרט און אין שריפט. - 

ער איז קיינמאָל ניט געווען אַ פּראָפּעסיאָנעלער שרייבער, און דאָך האָט 
ער אָנגעשריבן אין די לעצטע פּאָר צענדליק יאָר, איבערהויפּט אין די לעצ- 
טע צען יאָר, אָן אַ שיעור ארטיקלען וועגן די װויכטיקסטע ארץ-ישראל-פראַגן, 
געזעלשאַפטלעכע, קולטורעלע און אַרבעטער פּראָבלעמען, די אַרטיקלען זיינע 
ווערן גערן געדרוקט אין דער אידישער פּרעסע, און די אידישע געזעלשאַפט- 
לעכקייט האָט דורך זיי געהאַט געלעגנהייטן צו באַקענען זיך מיט אַן אינ" 
טערעסאַנטן איד און מענטש. 


אונזער באַװעגונג און ל, סיגאַל : 70 


ער האָט מיט זיין שרייבן און רעדן געוואונען פריינט אין פאַרשידענע 
אידישע קרייזן. מען הערט גערן זיין װאָרט, זיין מיינונג, זיין קלאָרן אַנאַליז 
פון היגע אידישע און מדינת ישראל פּראָבלעמען. 


ער האָט דורכגעמאַכט 25 אינטערעסאַנטע יאָרן וי דער פאַרבאַנדיסעק" 
רעטאַר און אָנגעזעענער אידישער פירער. : 


ער האָט געזען מיט זיינע אויגן די מוראדיקע רעזולטאַטן פון אידישן 
חורבן אין פּוילן, ער האָט זיך געטראָפן מיט די פּליטים אין די לאַגערן 
ער האָט געטרונקען פון ביטערן בעכער מיט אידישע צרות און אומגליקן, 


ער האָט געזען, אויף זיינע באַזוכן אין ארץיישראל, דעם געראַנגל פון 
ישוב פאַר קיום און גאולה. ער האָט געזען מדינת-ישראל אין די ערשטע 
ליכטיקע חדשים. ער האָט טיף אויפגענומען די זאָרג און די פרייד, די ליידן 
און שאַפונגען פון די אָנגעקומענע עולים. די דערפאַרונגען, די באַגעגענישן 
האָבן אים רייכער געמאַכט, אים פאַרטיפט, 


מיר קענען סיגאַלן פון זיינע ערשטע יאָרן אין פאַרבאַנד, און מיר זעען 
סיגאַלן פון היינט! ער איז אויסגעוואקסן און פאַרנעמט היינט אַ גאָר אָנגע" 
זעענעם אָרט אין לאַנד; ער וװערט אויך אָפּגעשאַצט פון פירנדע פּערזעג" 
לעכקייטן אין מדינת ישראל, 


זיינע פריינט און חברים אין ישראל, אין אַמעריקע און אין אַנדערע 
לענדער זיינען פאַראײיניקט אין איין וואונטש צו לואי סיגאל, דעם הבר, 
דעם קעמפער, דעם אידישן אַרבעטער-פירער : זאָל ער נאָך יאָרגלאַנג דינען 
אונזערע אידעאַלן, אונזער באַוועגונג און דעם אידישן לעבן 


די חברים פון פאַרבאַנד, װאָס האָבן אים ליב, װאָס שאַצן אָפּ זיינע 
אַרבעטן, דערװאַרטן אים צו זען נאָך לאַנג-לאַנג אין דער פאַרבאַנד-פירער" 
שאַפט און צוזאַמען מיט אים דערלעבן ווייטערדיקע שעפערישע מעשים אין 
דעם פאַרבאַנד, וועלכן ער דינט ערלעך, געטריי און איבערגעבן איבער א 
פערטל יאָרהונדערט, 


דער יחיד אין פאַרבאַנד האָט אים באַזונדערס ליב, ווייל דינענדיק דעם 
כלל, פאַרגעסט ער ניט דעם איינצלנעם חבר, 


פּערזענלעך וויל איך זאָגן, אַז פאַר מיר איז סיגאַל אַ טייערער מענטש, 
אַ געטרייער חבר, אַ טיף-פילנדיקער איד, איך האָב ליב זיין פּינקטלעכקייט, 


זיין װאַרעמען אָפּרוף, זיין װאַכזאַמקײט,. אין די 235 יאָר זינט איך קאָן אים, 


8 ל. סיג אַל 


בין איך קיינמאָל ניט אַנטױישט געװאָרן אין מיין ערשטן איינדרוק וועגן אים, 
ס'איז גוט מיטצואַרבעטן מיט אַזאַ חבר און איד ! 

זאָלן די ברכות און אָפּשאַצונגען אין דעם בוך אים װאַרעמען און לייכטער 
מאַכן זיין שווערן פּערזענלעכן עול, זאָל ער געשטאַרקט ווערן אין זיין וויכ- 
-טיקער בוי-אַרבעט דאָ אין לאַנד און פאַר מדינת ישראל. : 


טעלעגראַפישע באַנריסונג פון גאָלדע מאירסאָן 


(אַרבעטס-מיניסטער פון ישרא?) 


איך באַדױער שטאַרק װאָס צוליב מיינע אויסערגעוויינלעכע אָנשטרעג- 
גונגען קען איך ניט שרייבן גענוי װעגן די אַקטיװױטעטן פון חבר 
לואיס סיגאל, 

איך גלויב אַז ער באַלאַנגט צו דער קאַטעגאָריע פון אידן און מענשן, 
וועגן וועלכע עס איז ניט נויטיק פיל צו זאָגן, ווייל זייערע מעשים רעדן 
אַמשטאַרקסטנס פאַר זיי, 

פאַר די לעצטע דריי צענדליק יאָר קען איך זיך ניט דערמאָנען איינע 
פון די וויכטיקסטע אַרבעטן אין אידישן לעבן, אין וועלכע סיגאל זאָל זיך 
ניט האָבן באַטײליקט, 

טאָ לאָמיר אים ווינשן אריכת ימים און מיר זאָלן האָבן דאָס פאַרגעניגן 
אָנצוהאלטן זיין חברשאַפט פאַר פיל, פיל יאָרן 


רעטכע 6510 עגענענג ענא טייס 


ליבער און טייערער חבר ל. סיגאל, 

צום האַלבן יובל פון אייער טעטיקייט אַלס סעקרעטאַר פון אידיש 
נאַציאָנאַלן אַרבעטער פאַרבאַנד, --- נעמט אָן די האַרציקסטע ברכות און 
וואונשן פון איחוד עולמי, 

מיר ווייסן גוט און מיר שאַצן אָפּ די גרויסע אַרבעט, באַהױכט מיט 
חלוצישער איבערגעגעבנקייט, װאָס איר האָט אויפגעטאָן פאַרן ציוניזם און 
פאַר דער ציוניסטישער אַרבעטער-באַװעגונג אין אַמעריקע. מיר וייסן, 
מיט וועלכן גרויסן אינטערעס, שפּאַנונג און האַרציקער פאָלקסטימלעכקייט 
איר האָט געקעמפט פאַר דער פאַרפעסטיקונג פון דער ציוניסטיש-סאָציאַליס- 
טישער באַוועגונג און טעטיקייט אין אַמעריקע און פאַר אונזער װערק 
אין לאַנד זינט צענדליקער יאָרן ; וויפל איר האָט מיטגעהאָלפן צו פאַרגרעסערן 
די היסטאָרישע פאַרדינסטן פון אידיש נאַציאָנאַלן אַרבעטער פאַרבאַנד, 
מיט אייער איניציאַטיוו, וויפל אינטערעס און האַרץ איר האָט אַרױסגעװיזן 
אויך פאַר אונזער באַוועגונג אין די לענדער, באַזונדערס אין אײראָפּע און 
דווקא אין די שווערסטע טעג, בעת דער צוייטער וועלט-מלחמה און באַלד 
נאָך איר, 

עס זיינען פאַרביי 25 יאָר פון אַ טרייער און אומאויפהערלעכער 
טעטיקייט --- און דער קװאַל פון גרייטקייט און אַקטיויזם װאָס כאַראַקטע- 
ריזירט אייער אַרבעט פּולסירט װוי תמיד אין אייער געבענטשטער טעטיקייט, 
אין אונזער נאָמען און אין נאָמען פון דער װעלט באַװעגונג װינשן מיף 
אייך לאַנגע יאָרן פון אַרבעט און שאַפונג פאַר נייע דעראָבערונגען פאַר 
אונזער געדאַנק צוישן די אידישע פאָלקס- און אַרבעטער-מאַסן אין אַמע- 
ריקע ; און פאַר דער באַנייטער און געאייניקטער באַװעגונג אונזערער אין 
די פאַראייניקטע שטאַטן פון אַמעריקע, װאָס אַ היסטאָרישע אחריות ליגט 
אויף איר, 

י כסק (קוסוי) מ. נױ (נײישטאַט) 


באַנריסונג פון ד"ר נחום גאַלדמאַן 


(פאָרזיצער פון אידישער אַגענץ אין אַמעריקע) 


פפיך האָב גרויס פאַרגעניגן צוצוגעבן מיין װואָרט 

פון אנערקענונג צו מיין טייערן פריינט לואי סיגאל צו דער געלעגנהייט 
פון זיין 25 יאָריקן יובל אַלס פירער פון דעם פאַרבאַנד -- ציוניסטישן 
אַרבעטער אָרדן. 
: איך האָב געקענט לואי סיגאל און געאַרבעט מיט אים אַ צאָל יאָרן 
און איך האָב געלערנט וי אַזױ אָפּצושאַצן זיין אומפאַרגלײיכבאַרע געטריישאַפּט 
צום ציוניזם, זיין גרעניצלאָזע ענערגיע און דינאַמיזם; זיין טיפן פאַרשטיין 
פון אידישע און ציוניסטישע פּראָבלעמען, װאָס האָבן אים דערמעגלעכט 
צו טאָן אַ וויכטיקע אַרבעט אין העלפן אָרגאַניזירן דעם אַרבעטער ציוניזם 
אין אַמעריקע און צו דערציען די אידישע מאַסן אין דעם גייסט פון ציוניזם, 
זיין אינטערעס און אַקטיוויטעטן נעמען אַרום די מערסטע געביטן פון אידישן 
לעבן. 

ער איז געווען אַ צאָל יאָרן אַ מיטגליד פון דער עקזעקוטיווע פון דעם ‏ 
אידישן וועלט קאָנגרעס און ער האָט שטענדיק געהאַט אַ טיפן אינטערעס 
אין אַלגעמײינע אידישע פּראָבלעמען פון אונזער צייט, 

ער איז איינער פון די כאַראַקטעריסטישסטע פּערזענלעכקייטן פון. 
אידישן און ציוניסטישן לעבן אין אַמעריקע. ער איז איינער פון די אָפטע 
באַזוכער פון אַלע ציוניסטישע און אידישע װעלט קאָנגרעסן זיין נאָמען 
איז באַקאַנט און געאַכט ניט נאָר בלויז צװישן אַרבעטער ציוניסטן, נאָר 
אין אַמעריקאַנעם אידנטום, צװוישן די אידן פון דער וועלט. ער האָט געהאָלפן 
אויפבויען דורך דעם פאַרבאַנד איינעם פון די שטאַרקסטע אינסטרומענטן 
פאַר דעם ציוניזם דאָ אין לאַנד, 

צו דער געלעגנהייט פון זיין יובל, ווינש איך אים פיל יאָרן פון 
אָנהאַלטנדיקע ענערגיע און אַקטיוויטעט. 

ציוניזם און דאָס אידישע לעבן װעלן אין דער נאָענטער צוקונפט 
פאָדערן דעם מאַקסימום פון זיין גוטער און געטרייער פירערשאַפט, און איך 
בין איבערצייגט, אַז לואי סיגאל װעט פאָרזעצן זיין גרויסן בייטראג און 
שפּילן אַ וויכטיקע ראָלע אין די אויפגאַבן װאָס ליגן פאַר אונז צו אויפלעבן 
און שטאַרקן די ציוניסטישע באַװועגונג, צו אָרגאַניזירן די אידישע מאַסן 
אין דער גאָרער וועלט פאַר שוץ פון זייערע גערעכטע פּאָזיציעס, צו פאַר" 
שפּרײטן אידישע דערציאונג און קולטור, צו העלפן קאָנסאָלידירן ישראל 
אַלס אַ שטאַרקע און שעפערישע מדינה, װאָס זאָל זיין אין אײנקלאַנג 
מיט די העכסטע אידעאַלן פון אידישער געשיכטע. 

ה. לייויק : 
אידן וינגעו 


(מיט װאַרעמען גרוס פאַר ל. סיגאַל) 


אידן זינגען אין די בונקערס : אני מאמין 
בביאת המשיח, אף על פּין 

אף על פּי שיתמחמה אני מאמין --- 

ער װעט קומען סיי פון דאָרטן, סיי פון הי. 


אידן זינגען אין אַ לאַגער : אני מאמין -- 
אני מאמין, אני מאמין אף על פּי, 
אַז אַפּילו אַז ער זאמט זיך אני מאמין --- 
אני מאמין וי אַ מאמין אַ די"פּי, 


לאַמיר זינגען איצטער אַלט : אני מאמין -- 

אויב מיר זינגען עס ניט -- זינגט זיך עס סיי װי סיי 
טיי אין אָװונט, סיי באַנינען אני מאמין -- 

אף על פּי שיתמהמח, אף על פּי. 


ער װעט קומען, ער מוז קומען. --- אני מאמין. 
פרעגט ניט קיינער. פרענט ניט קיינעם ווען און וי 
אידן זיננען : אני מאמין, אני מאמין --- 

אָט"אַ קומט ער, אָטיאָ איז ער שוין דאַ חי, 

ביאָגראַפישע נאָטיצן 


(פון אַ נאָענטן) 


די רעדאַקציע פון דעם בוך האָט מיך באַאויפטראַגט 
זיך צו טרעפן מיט חבר ל, סיגאל און מיט אים האָבן אַ שמועס ועגן זיין 
געבורטסשטאָט, דערציאונג, קינדער יאָרן, זיין אופן לעבן, א. אַ. װו, 

איך האָב געהאַט אַ שווערע אויפגאַבע צו מאַכן סיגאַל'ן רעדן איבער 
אַזאַ אינטימער פּערזענלעכער טעמע. 

ניט קוקנדיק אָבער אויף די שוועריקייטן, גלויב איך, אַז ס'איז מיר 
געלונגען צענויפצונעמען פון אונזער שמועס די הויפּט מאָמענטן פון זיין 
לעבן, כדי וועגן אים צו האָבן כאָטש אַ טיילוויין בילד, 

ל, סיגאל איז געבאָרן געװאָרן אין לאָװיטש, װאַרשעװער גובערניע, 
אין יולי 1895, זיינע עלטערן זיינען געווען שטרענג אָרטאָדאָקסיש, זיין 
פאָטער, בנימין (זאַקליקאָפסקי) האָט געשטאַמט פון רבנישע עלטערן זיין 
זיידע, משה בענטיקאווער, איז געווען גוט באַקאַנט אין פּוילן אַלס איינער 
פון די אָנגעזעענסטע רבנים. סיגאל'ס מוטער, איטע, איז געבאָרן און דער- 
צויגן געװאָרן אין לאָוויטש. איר פאָטער, פישל, איז געווען אַן אָנגעזעענער 
סוחר און אַ גרויסער גביר. דער צוזאַמענבונד פון די צוויי משפּחות (משה 
בענטיקאָװוער און פישל ראָזענקראַנץ) איז געווען אַ קאָמבינאַציע פון יחוס 
| אויפן געביט פון רבנות און חסידות, מיט דערפאָלגרייכער געשעפטספירונג 
פון אַ ברײיטהאַרציקן בעל צדקה, : 

סיגאַל'ס פאָטער איז געווען באַקאַנט אין פּוילן אַלס גרויסער עילוי. 

אַ צאָל יאָרן האָט ער געגעסן קעסט ביי זיין רייכן שווער און געלערנט 
מיט פעאיקע בחורים (ניט אַלס פּראָפּעסיאָנעלער מלמד), צוגרייטנדיק זיך 
צו קענען קריגן סמיכה אויף רבנות און אַנדערע שטעלעס, װאָס זיינען דאַן 
געווען אָנגענומען אין דער אָרטאָדאָקסישער וועלט, : 

עס איז אויך באַקאַנט, אַז ער האָט אין געוויסע צייטן אויך געשריבן 
העברעאישע שירים. דאָס האָט ער פאַרשטענדלעך געטאָן שטאַרק געהיים, 

ל, סיגאל'ס פאָטער האָט ניט געהאַט צופיל מזל אין געשעפט. וען 
זיין רייכער שווער איז געשטאָרבן, האָט זיך אָנגעהױבן פאַר אים אַ געמאַ- 
טערט לעבן. ער האָט אָבער מיט אַלע מעגלעכקייטן אָנגעהאַלטן זיין יחוס- 
הויז און געזוכט צו דערציען זיינע קינדער אין אַ שטרענג אָרטאָדאָקסישן 
גייסט, : 

סיגאל'ס פאָטער איז געשטאָרבן אין עלטער פון עטלעכע דרייסיק יאָר, 
ער האָט איבערגעלאָזן אַן אלמנה מיט 4 יתומים, סיגאל איז דאַן אַלט געווען 
אַרום 9 יאָר, 

גלייך נאָך דעם פאָטערס טויט האָט ער געזוכט צו העלפן דער מוטער 
אין איר קוילן האַנדל, װאָס דער פאָטער האָט געלאָזן ; דאָס לעבן פון דעם 
יונגן אינגל און פון דער גאַנצער משפּחה איז געװאָרן שווערער. 

נאָך פאַר זיין בר מצוה האָט דער יונגער סיגאַל, ווערנדיק געטריבן 
פון נויט, געמוט זוכן עפּעס צו פאַרדינען, כדי צו העלפן דער פאַמיליע. 

ער האָט זיך אויסגעלערנט מאַכן זאָקן. די מלאכה פון מאַכן זאָקן האָט 
ער אויסגעקליבן, ערשטנס, דערפאַר, אַז זיין מלאכה זאָל ניט צופיל אָנ" 
רירן דעם יחוס פון דער משפּחה, װוי עס זיינען געווען די באַגריפן פון יענע 
צייטן, און אויך ווייל אויסלערנען זיך זאָקן-מאַכן איז ניט אָנגעקומען צו שווער. 

ווען סיגאַל האָט אָפּגעאַרבעט עטלעכע חדשים אין זאָקן פאַך, האָט 
ער מיטגעמאַכט דעם ערשטן סטרייק פון אַרבעטער. די פּאַרטײ ס, ס. (ציו" 
ניסטן-סאָציאַליסטן) האָט פון איר הויפּט:קװאַרטיר אין װאַרשע אָרגאַניזירט 
דעם סטרייק, 


די מערסטע אַרבעטער ביי דעם פאַך זיינען געווען קינדער פון בעל" 
הבתישע עלטערן. דער סטרייק האָט אין פאַרלויף פון עטלעכע טעג אַרומ" 
גענומען אַלע זאָקן פאַבריקלעך אין שטעטל, סאיז געוען פּאַטעטיש צו 
זען װי אויף די פאַרזאַמלונגען פון די סטרייקער האָבן די מאַמעס פון די 
סטרייקנדיקע קינדער געבראַכט עס און זיי געטרייסט, אַז זיי וועלן סוף כל סוף 
געווינען דעם קאַמף, 


צווישן די פאָדערונגען װאָס די סטרייקער האָבן דאַן אַרױסגעשטעלט 
זיינען אויך געווען די פאָלגנדיקע: 1) אַז די באַלעבאָסטע (די פרוי פון דעם 
אַרבעטס-געבער) זאָל זיך ניט טאָרן באַנוצן מיט אַן אַרבעטער פאַר איר 
הויז אַרבעט, 2) אַז דער אַרבעטס- טאָג זאָל זיין ניט מער װי 16 שעה 
3) אַז מען זאָל דערלויבן די סטרייקער צו זינגען ביי דער אַרבעט, 4) אַ 
העכערונג אין געהאַלט, װאָס איז דאַן געווען אַ רובל און אַ האַלב אַ װאָך 
פאַרן בעסטן אַרבעטער, 

אַ לאַנגע צייט האָבן די בעלי הבתים 2 ער צו פאַרהאַנדלען 
קאָלעקטיוו מיט די אַרבעטער, 

דער סטרייק איז געפירט געװאָרן מיט אַ סך ברען עס זיינען אויך 
באַנוצט געװאָרן שאַרפע מיטלען (מען האָט געשלאָגן סטרייק-ברעכער, פאַר" 
ברענט דעם באַװל װאָס מען האָט געשיקט אין אַנדערע שטעטלעך צו 
מאַכן זאָקן א. אַ. װו.), װוען די בעלי הבתים האָבן ענדלעך צוגעשטימט צו 
פאַרהאַנדלען מיט אַ קאָמיטעט, איז ל, סיגאל, װאָס אין דאַן אַלט געווען 

אַרום 12 יאָר, באַשטימט געװאָרן צו זיין איינער פון דריי צו פאַרהאַנדלען 
מיט די בעלי הבתים. 

אין דער באַשטימונג פאַר אַזאַ חשובער שליחות האָט אַ סך מיט- 
געהאָלפן ערשטנס זיין יחוס, אויך דער פאַקט, װאָס דער הויפּט בעל הבית 
איז געווען אַ גערער חסיד ; סיגאַל'ס פאַרשטאָרבענער פאָטער איז אויך געווען 
אַ גערער חסיד און צווישן ביידע פאַמיליעס איז געווען אַ שטאַרקע פריינט- 
שאַפט. : 
ווען די בעלי-הבתים האָבן אויפגענומען דעם קאָמיטעט און סיגאַל 
האָט פאָרגעלייגט די פאָדערונגען פון די סטרייקער, באַנוצנדיק דעם אויס- 
דרוק ,מיר האָבן אַזױ באַשלאָסן", האָט דער הױפּט בעל הבית זיך שטרענג 
געװוענדט צו סיגאַל'ן און געזאָגט, ,באַ מיר 'מירט' מען ניט". 

;אויב דו װעסט נאָך אַמאָל באַנוצן דאָס װאָרט 'מיר', זיינען אונזערע 
פאַרהאַנדלונגען גלייך געענדיקט". | 

דער יונגער סיגאל איז געװאָרן צעטומלט פון די שאַרפע ווערטער 
פון הױיפּט בעל-הבית און געענטפערט: ;אין אונזערע געשפּרעכן װעלן מיר 
דעם װאָרט ,מיר" מער ניט באַנוצן, אָבער איר זאָלט געדענקען אַז אַלע 
סטרייקער האָבן אונז געשיקט". : 

דער אױסגאַנג פון די פאַרהאַנדלונגען איז געווען גינסטיק פאַר די 
סטרייקער ; יענער ערשטער סטרייק אין לאָװויטש האָט פאַקטיש געלײגט 
דעם פונדאַמענט פאַר דער גרינדונג פון די אידיש-סאָציאַליסטישע פּאַר- 
טייען אין שטעטל (ס. ס,, פּועלי ציון, בונד, אויך אַ אידישע אָפּטײילונג 
פון פּ. פּ. ס.), 

דער יונגער סיגאל איז, אַלס רעװולטאַט פון דעם אױיסגאַנג פון 
סטרייק, געװאָרן אַ גאַנצער מיוחס ביי די זאָקן אַרבעטער און ביי די אַרבעטער 
פון אַנדערע פאַכן. 7 

ווען עס איז געגרינדעט געװאָרן אַ פּועלי ציון גרופּע אין שטעטל, 
האָט ער זיך אין איר אָנגעשלאָסן, און מיט דעם פאַנגט זיך אָן זיין אַרבעטער 
און געזעלשאַפּטלעכע טעטיקייט. 

פון דעם שמועס, װאָס איך האָב געהאַט מיט ל, סיגאַל, האָב איך 
אויסגעפונען אַז ער האָט זיך עטלעכע מאָל באַטײליקט אין גאַנץ ריזי- 
קאַלישע אונטערנעמונגען, װאָס זיינען געװוען אַ טייל פון זיינע פּאַרטײ 
טעטיקייטן, 5 

ווען אַ שליח פון פּועלי ציון צענטראַל קאָמיטעט אין לאָדזש איז 
געקומען אין שטעטל לאָוויטש איינהאַנדלען געװער פאַר דער {קאַמפס" 
אָפּטײלונג פון דער פּאַרטײ, האָט מען געדאַרפט געפינען וועגן און מיטלען, 
װיאַזױ דאָס געווער איבערצופירן פון לאָװיטש קיין לאָדזש. 

ל, סיגאל האָט זיך מיט דעם שטאַרק פאַראינטערעסירט, ער האָט 
געהאָלפן מערערע מאָל דאָס געווער אַריבערפירן אויפן פאָלגנדיקן אופן ; 

פון לאָוויטש פלעגן צוויי דריי מאָל אַ װאָך פאָרן גרויסע פורן מיט 
עופות (קורניקעס) קיין לאָדזש, אויך קיין װאַרשע. 

די וועגענער פלעגן געויינלעך אַרױספאָרן פון לאָוֹיטש שפּעט 
ביינאַכט, ווען עס איז געווען פינסטער, זיי פלעגן אָנקומען קיין לאָדוש 
אָדער קיין ווארשע גאַנץ פרי. 

די וועגענער זיינען געווען אַמבעסטן צוגעפּאַסט אַריבערצופירן גע" 
ווער. סיגאל האָט פאַר אַ געוויסער צייט געהאַט די אויפזיכט דורכצופירן 
די דעליקאַטע שליחות, אָפּטמאָל אַליין און צייטנווייז צוזאַמען מיט אַנדערע. 

סיגאל דערציילט אַז די פורמאַנעס (די װאָס האָבן געפירט די ווע" 
גענער) האָבן אַרױסגעװיזן אַ מערקווירדיקע לאַיאַליטעט צו די יונגע חברה 
װאָס האָבן געהאַט די דעליקאַטע אויפגאַכע. ניט קוקנדיק אויף דעם װאָס 
זיי האָבן געוואוסט, אַז זיי ריזיקירן מיט זייער פרייהייט, האָבן זיי אָבער 
געטאָן אַלץ, כדי גוט צו באַהאַלטן דאָס געווער און היטן די פירער, 

ווען אין רוסלאַנד, ליטע און פּױלן (פּוילן האָט דעמאָלט געהערט 
צום צאָרישן רוסלאַנד) האָט זיך אין די יאָרן 1908, 1910 פאַרשטאַרקט די 
רעאַקציע, מיט שווערע פאַרפאָלגונגען, מיט אַ סך אַרעסטן, וען אין 
די קליינע שטעטלעך איז געװאָרן שווער פאַר פּאָליטישע פּאַרטײען צו 
פונקציאָנירן: ווען עס האָבן אין דער זעלבער צייט גענומען אויפבליען 
קולטור פאַראיינען, ביבליאָטעקן, כאָרן, דראַמאַטישע קרייזלעך, א, ‏ אַ. וו 
האָט סיגאל געהאָלפן אָרגאַניזירן איינע פון די שענסטע, גוט-פונקציאָנירנדע 
אידישע ביבליאָטעקן אין לאָוװויטש, 

די ביבליאָטעק האָט פאַרמאָגט טויזנטער ביכער, מיט אַ סך לייענער, 
אונטער דער אויפזיכט פון דער ביבליאָטעק (צוליב לעגאַלע אורזאַכן) זיינען 
איינגעלאַדן געװאָרן די חשוב'סטע שריפטשטעלער פון יענער צייט, װוי א, 
ל. פּרץ, הלל צייטלין, נח פּרילוצקי, שלום אַש, א. ה. נאָמבערג און אַנדערע. 

דאָס קומען פון אַ שריפטשטעלער קיין לאָװיטש איז געווען א גרי" 
סער יום"טוב, באַזונדערס ביי דער יוגנט, װאָס האָט זיך דאַן שטאַרק גע- 
װאַרעמט אַרום ליטעראַרישע שאַפונגען און דערגרייכונגען. 

ל. סיגאל דערציילט דעם פאָלגנדן עפּיזאָד, װאָס כאַראַקטעריזירט 
די באַציאונג פון דער אידישער יוגנט פון יענער צייט צו די שאַפער פון 
דער אידישער ליטעראַטור: ‏ 

קיין לאָװויטש איז געקומען אַ ידיעה, אַז אין אַ געװויסן טאָג װעט 
אין װאַרשע זיין דער זיידע מענדעלע, וועלכער איז איינגעלאַדן געװאָרן פון 
דעם דאָרטיקן ליטעראַטן פאַראיין און פון אַ צאָל קולטור אָרגאַניאַציעס. 

די ידיעה האָט זיך שנעל פאַרשפּרײיט צווישן דער יוגנט און ספּאָנטאַן 

האָבן אַ צאָל יוגנטלעכע זיך אָרגאַניזירט צו זיין יענעם טאָג אין װאַרשע 
מקבל פּנים צו זיין דעם זיידן. סיגאל איז אויך געווען צווישן זיי. 

לויט די אומשטענדן אונטער וועלכע די יוגנט האָט דאַן געלעבט 
אין אַ קליין שטעטל אין פּוילן, קען מען פאַרשטיין אַז אויף רייזע הוצאות 
איז ניט געווען. האָבן זיי איינגעאָרדנט, צו פאָרן מיט דער וינער באַן 
װאָס איז יעדן טאָג דורכגעפאָרן לאָװויטש, אָבער זייערע פּלעצער זאָלן זיין 
אונטער דער באַנק, כדי צו פאַרשפּאָרן בילעטן, 

מורא האָבנדיק אַז וען אַזױ פיל װעלן פאָרן אונטער דער באַנק 
אויף דער זעלבער באַן, װעלן דער קאָנדוקטאָר און דער קאָנטראָלער זיכער 
זיי כאַפּן, האָבן די יונגע חברה איינגעאָרדנט צו פאָרן אין גרופּן אין פאַר" 
לויף פון עטלעכע טעג. 

די ערשטע גרופּע האָט געמוזט הונגערן פינף טעג אין װאַרשע, 
ניט האָבנדיק וואו צו עסן און צו שלאָפן. דאָס האָט אָבער זי ניט אָפּגץ- 
האַלטן צו זיין מיטבאַטײליקט אין קבלת פּנים לכבוד דעם זיידן 

אין דעם שמועס האָט סיגאל איבערגעגעבן מיט באַגייסטערונג װי 
אַזױ צענדליקער טויזנטער אידן זיינען געשטאַנען אין די גאַסן אַרום 
וואקזאל, ווען מענדעלע איז אָנגעקומען, אויך וי אַזױ די יוגנט -- ער צווישן 
זי --- האָט אױסגעשפּאַנט די פערד פון דער קאַרעטע, אין וועלכער דער 
זיידע איז געפאָרן פון װאָקזאַל, זיך אַליין אײינגעשפּאַנט און געפירט דעם זיידן. 

| = סיגאַל האָט אויך ביי דער געלעגנהייט דערציילט, אַז עפּעס ענלעכס 
איז פאָרגעקומען אין לאָװיטש כמעט אין דער זעלבער צייט, װען עס איז 
אָנגעקומען די ידיעה, אַז דער סאָכאַטשאָװער רבי, איינער פון די אָנגעזעענסטע 
רבנים אין פּױילן, איז געשטאָרבן, 

אַ גרויסע צאָל יוגנטלעכע, מערסטנס דיזעלבע װאָס זיינען געפאָרן 
מקבל פּנים זיין דעם זיידן מענדעלע, האָבן זיך אַרױסגעלאָזן פון לאָװיטש 
קיין סאָכאטשאָװו צו זיין מיטבאַטײליקט אין דער לוויה פון דעם גרויסן גאון. 

סיגאל האָט אין דעם שמועס געזוכט צו באַווייזן, אַז די יוגנט אין 
יענער צייט, ניט קוקנדיק אויף דעם װאָס זי איז שוין ניט געוען אָרטאָ- 
דאָקסיש פרום, האָט זי אָבער געזוכט צו זיין אײינגעװאָרצלט אין אידישן לעבן. 

דער ביישפּיל וועגן קבלת פּנים פון זיידן מענדעלע און ועגן דער 
לוויה פון סאָכאַטשאָװער רבין קאָן דאָס אַמבעסטן כאַראַקטעריזירן. 

ל, סיגאל האָט דערציילט וועגן דעם אופן וי אַזױ ער איז געפאָרן 
קיין אַמעריקע. עס איז געווען אין יאָר 1911. ער איז דאַן אַלט געװען 
וייניקער װי זעכצן יאָר. אין פּוילן האָט געהערשט אַ ביטערע רעאַקציעי 
די עקאָנאָמישע אומשטענדן אין שטעטל זיינען געווען זייער שווערע. סיגאלס 
פאַמיליע האָט זיך געמאַטערט פאַר פּרנסה, און ער, טראָץ זיין יוגנט, האָט 
געדאַרפט טראָגן די גרויסע פאַראַנטװאָרטלעכקײט פאַר פּרנסה אין הויז. 

ער האָט מיט אַמעריקע ניט געהאַט קיין פאַרבינדונג. גראָד האָט 
זיך אַזױ געמאַכט, אַז פון זיין משפּחה-קרייז זיינען וייניק פאַר אים געווען 
אין אַמעריקע. די צייטונגען האָבן אין יענער צייט אָפט דערצײילט װעגן 
די טעטיקייטן װאָס זיינען געווען קאָנצענטרירט אַרום דער גאלװעסטאַנער 
אימיגראַציע,. 

סיגאל האָט זיך געלאָזן אין וועג אַריין מיט דריי רוסישע רובל, 
ניט אָנזאָגנדיק קיינעם אין דער היים אַז ער פארט אַװעק, ניט װעלנדיק 
אַרויסרופן טרויער און פאַרצווייפלונג אין דער משפּחה מיט זיין פאָרן 
קיין אַמעריקע (און ער ווייסט װאָס ס'וועט דאָרטן ווערן מיט זיין אידישקייט), 
אויך ניט וועלנדיק פאַרשאַפן זיין מאַמען, דער אלמנה, צער, אַז עס פאָרט 
אַװעק דער פּרנסה געבער פון הויז 

סיגאלס ערשטע אמביציע איז געווען זיך אַריבערצוכאַפּן דעם רוסיש- 
דייטשן גרענעץ. האָט ער זיך געלאָזן אויפן וועג קיין דאָבזשינסק. אין דעם 
שטעטל האָט געוואוינט אַ פוטער-סוחר, װאָס פלעגט יעדן יאָר קומען אין 
לאָװיטש צום מאַרק פון פוטערװאַרג און פלעגט איינשטיין אין הויז פון 
סיגאַלס משפּחה, 

קומענדיק קיין דאָבזשינסק האָט אים טאַקע דער פוטער-סוחר גע" 
האָלפן אַריבערגײן דעם גרענעץ. 

סיגאל איז אָבער געכאַפּט געװאָרן פון דער גרענעץ:װאַך און איז 

אַרעסטירט געװאָרן. מיט גרויסע שװועריקייטן האָט ער זיך באַפרײט פון 
טורמע אין דעם קליינעם שטעטל, ער האָט זיך אַריבערגעכאַפּט דעם גרענעץ 
און מיט דער הילף פון דייטשן הילפס פאַראיין, וועמענס פאָרשטײיער ס'האָט 
געוואוינט אין שטעטל, איז ער געקומען קיין ברעמען. 

אין ברעמען איז פאַר אים איינגעאָרדנט געװאָרן אַ מעגלעכקייט צו 
פאָרן מיטן 4טן קלאַס קיין גאלוועסטאן (די רייזע האָט געדויערט 223 טעג). 

אויף דער שיף האָט ער געהאָלפן אָרגאַניזירן אַ סטרייק פון די פּאַ- 
סאַזשירן פון דריטן און פערטן קלאַס זיי זאָלן קריגן בעסער עסן און 
בעסערע באַהאַנדלונג, 

דער סטרייק איז געוואונען געװאָרן. דער קאַפּיטאַן און זיינע גע- 
הילפן האָבן געקראָגן גרויס דרך ארץ פאַר די אימיגראַנטן און פאַר סיגאַלן, 
אַלס זייער אָנפירער, 

דאָס ביוראָ פון קאָמיטעט אין גאלװעסטאָן, װאָס האָט די אימיגראַנטן 
אויפגענומען, איז אינפאָרמירט געװאָרן װועגן דעם סטרייק אויף דער שיף 
און מיט גרויס שרעק באַגעגנט די ,רעװאָלוציאָנערן -- די טראָבל-מאַכער", 
מורא האָבנדיק, אַז ענלעכס זאָל זיך ניט איבער'חזר'ן אין די אימיגראַנטן 
לאַגערן אין גאלװעסטאָן, 

סיגאַל דערציילט, אַז ער איז געקומען קיין גאַלװעסטאָן דעם 23טן יוני, 
1 די חיץ איז געווען גרויס, אימיגראַנטן פון די פריערדיקע שיפן האָבן 
זיך באַקלאָגט אויפן קלימאַט, אויף די שווערע אַרבעטס-באַדינגונגען, אויף 
דער שלעכטער באַהאַנדלונג פון קאָמיטעט, א. אַ. װו. 

סיגאַל האָט שנעל איינגעזען, אַז עס ווערן צערונען זיינע חלומות, אַז 
ערגעץ אין טעקסעס װעט קענען פאָרמירט ווערן אַ קאָנצענטרירט אידיש 
לעבן. 

ער האָט געבעטן די באַאַמטע פון קאָמיטעט, אַז מען זאָל אים װאָס 
שנעלער שיקן אין אַן אַנדער שטאָט, 

ווען די באַאַמטע פון קאָמיטעט האָבן אים געפרעגט מיט וועלכן פאַך 
ער האָט אַ שייכות און ער האָט געענטפערט, אַז מיט קירזשנעריי, האָבן זי 
באַשלאָסן אים שיקן קיין סט. פּאָול, מינעסאטא, 

נאָך דעם פערטן טאָג זיין אין דער הייסער שטאָט גאלװעסטאָן האָט 
זיך סיגאל מיט אַ גרופּע אימיגראַנטן געלאָזט אין וועג אַרײן קיין סט. פּאָול. 

די רייזע איז געווען אַ שװערע און געדױיערט העכער דרײ טעג, 
אין סט, פּאָול איז די גרופּע איבערגענומען געװאָרן פון די אָרטיקע פאָר" 
שטייער פון גאלװעסטאָנער קאָמיטעט, פון דאַן אָן האָט זיך אָנגעהויבן 
סיגאַלס אַרײינלעבן זיך אין אַמעריקע. 

סיגאל האָט דעם שרייבער פון די שורות דערצײילט מיט אַ סך 
איינצלהייטן וועגן די ליידן װאָס ער האָט דורכגעמאַכט די ערשטע חדשים 
אין סט. פּאָל. 

אין יענער צייט איז דאָרט געווען אַ קליינע אידישע קהילה, די 
ערשטע חדשים האָבן ער און אויך די אַנדערע אימיגראַנטן געמוזט טאָן 
שווערע פיזישע אַרבעט. 

אַ :סך פון די ניי-אַריבערגעקומענע זיינען געװאָרן אַנטױשט, עס 
איז זיי געווען שווער צו גלויבן, אַז זיי װעלן זיך סוף כל סוף אַרײנלעבן 
אין דעם נייעם לאַנד, | 

כדי צו אילוסטרירן אויף וועלכן אופן סיגאל מיט זיין גרופּע זיינען 
אויפגענומען געװאָרן פון קאָמיטעט װאָס האָט זיי געבראַכט אין סט. פּאָול, 
דערציילט סיגאל די פאָלגנדיקע כאַראַקטעריסטישע געשיכטע: 

סט. פּאָול איז אַ שטאָט װאָס ווערט אָפּגעטײלט מיט אַ בריק אין צוויי 
טיילן (װועסט סייד און איסט סייד), 

אין דער װעסט סייד איז אין יענער צייט געווען קאָנצענטרירט דער 
גרעסטער טייל פון דער אידישער באַפעלקערונג. דאָרט איז אויך געוען 
די אכסניה, וואו מען האָט אויפגענומען די אימיגראַנטן 

אין אַ הויז פון זעקס צימערן, ואו מען האָט געקענט אינאָרדנען 
מאַקסימום פופצן ביז צװאַנציק מענשן, האָט מען אַרײנגעפּאַקט עטלעכע 

דרייסיק. דאָס הויז האָט אויך געליטן פון אַזעלכע חיה'לעך, װאָס לאָזן ביינאַכט 
ניט שלאָפן, 

איז טאַקע סיגאַלן און זיינע חברים אויסגעקומען די ערשטע נאַכט 
פון זייער זיין אין סט, פּאָול צו שלאָפן אויף טישן און אויף דער ערד, באַ- 
שליסנדיק אַז זייערע כוחות זיינען צו שװאַך בייצוקומען די חיה'לעך װאָס 
האָבן ניט קיין רחמנות אַפילו אויף ניי-אַריבערגעקומענש. ‏ 

אויף מאָרגן נאָך דער ערשטער נאַכט אין שטאָט איז געגאַנגען 
אַ דעלעגאַציע צום פאָרשטייער פון קאָמיטעט, י. קאלמאַנסאָן, אַ גאָר וואוילער, 
אַנשטענדיקער יונגערמאַן. 

: די דעלעגאַציע האָט אים דערציילט װאָס ס'האָט פּאַסירט ; זיין איידלקייט 

האָט איבערגעוואויגן זיינע פּראַקטישע אויסרעכענונגען און ער האָט זיך 
געװוענדט צו סיגאַלן, אַלס דעם ;ספּאָוקסמען פון קאָמיטעט. עפענענדיק 
זיין דעסק, האָט ער געצייגט וויפל דער קאָמיטעט פאַרמאָגט (קליין געלט) 
און דערלאַנגט דער דעלעגאַציע 17 דאָלאַר מיט אַן אויפטראג צו שלאָפן 
אין אַ האָטעל ביז דער אומגליקלעכער צושטאַנד אין דער אכסניה װעט 
פאַרבעסערט ווערן. 

סיגאל זאָגט אַז דאָס אין געװען דער ערשטער זיג װאָס ער האָט 
געהאַט אין אַמעריקע איבער דער איינגעפונדעװועטער פילאַנטראָפּיל... 

סיגאל האָט זייט יענער צייט דורכגעמאַכט ניט קיין לײיכטן װעג 
צו קענען זיך אײינאַרדנען אין לאַנד, 

די ערשטע שטעלע װאָס ער האָט געקראָגן איז געווען אין אַ פאַבריק 
פון היטל-מאַכערײ ביי אַ גרויסער פירמע אין שטאָט (גאָרדאָן און פוירגוסאָן) 
ער האָט אָנגעפאַנגען פאַרדינען דריי דאָלאַר אַ װאָך. 

האָבנדיק אַביסל חיונה, האָט ער זיך אָנגעשלאָסן אין די פּועלי ציון, 
אין דעם שלום-עליכם צווייג 16 פון פאַרבאַנד אין סט. פּאָול, וואו ער האָט 
געווידמעט אַ סך כוחות פאַר אַלע טעטיקייטן װאָס די פּאַרטײ און דער 
פאַרבאַנד האָבן געפירט ; אויך פאַר טעטיקייטן װאָס האָבן געטראָגן אַ אידיש- 
געזעלשאַפטלעכן און קולטור כאַראַקטער, 

פאַקטיש האָט זיך סיגאלס געזעלשאַפטלעכש טעטיקייט אין אַמעריקע 
אָנגעפאַנגען פון יענער צייט, 

אין אונזער געשפּרעך האָט סיגאל איבערגעגעבן אַן אינטערעסאַנטע 
פּאַסירונג ווי אַזױ ער איז געװאָרן אַקטיוו אין דער טרייד יוניאָן באַװעגונג, 
װאָס האָס פאַר אים געעפנט מעגלעכקייטן אָנצוהאַלטן אַ ויכטיקן אַמט 
אין דער העט, קעפּ און מילינערי יוניאָן און צו זיין אַ מיטגליד אין דער 
הויפּט-לייטונג, אַלס וויצע-פּרעזידענט, 

אין שאַפּ פון גאָרדאָן און פוירגוסאָן האָבן דאַן געאַרבעט אַרום 

0 קקאפּן מאַכער, מענער און פרויען, די מאַיאָריטעט פון די מענער זיינען 
געווען אידן. : 

די קעפּמאַכער יוניאָן אין ניו-יאָרק האָט געמאַכט אַ ריי פאַרזוכן 
צו אָרגאַניזירן דעם טרייד אין סט. פּאָול, װאָס איז ליידער ניט געלונגען 

די אַרבעטס-באַדינגונגען ביי גאָרדאָן און פוירגוסאָן (װאָס איז געווען 
דער גרעסטער שאַפּ פון קעפּנמאַכער אין שטאָט) זיינען געווען פאַרהעלטע- 
נישמעסיק גוטע, אין געוויסע הינזיכטן אפשר בעסער וי די אַרבעטס- 
באַדינגונגען זיינען געווען אין יוניאָן שעפּער אין אַנדערע שטעט. אָרגאַניזירן 
דעם שאפּ איז דערפאַר געווען זייער שווער. 

מאַקס צוקערמאַן, װאָס איז דאַן געווען גענעראַל סעקרעטאָר-טרע- 
זשורער פון דער יוניאָן, האָט באַזוכט סט. פּאָל. 

סיגאל האָט געהאָלפן ברענגען אַ גרופּע אַרבעטער צו אַ פאַרזאַמלונג, 
װאָס צוקערמאַן האָט אַדרעסירט, אָנװייזנדיק אויף דער נויטװענדיקייט צו 
אָרגאַניזירן דעם פאַך אין שטאָט. : 

נאָך דער פאַרזאַמלונג, דערציילט סיגאל, האָט צוקערמאַן זיך צו 
אים געװוענדט און געזאָגט : ;איך האָב אייך היינט געהערט רעדן און איך 
בין געקומען צום שלוס, אַז אין אייערע הענט ליגט דער שיקקאַל פון 
דערפאָלג אָדער דורכפאַל פון מיין מיסיע דאָ אין שטאָט". 
: צוקערמאַן האָט דאַן אַפּעלירט צו סיגאַלן אַז ער זאָל איבערנעמען 
די אָרגאַניזירונגס אַרבעט פון טרייד אין שטאָט, דער עיקר אָרגאַניזירן 
די אַרבעטער פון גאָרדאָן און פױירגוסאָן. 

סיגאַל האָט געזוכט צו איבערצייגן צוקערמאַנען אַז זיין אויסװאָל 
איז ניט קיין גוטער און אים געבעטן צו געפינען אַן אַנדער מענשן פאַר 
דער שווערער און וויכטיקער אויפגאַבע. מאַקס צוקערמאַן האָט אָבער מיט 
זיין פּאַטריאַרכאַלישן אויסזען און מיט זיין פריינטלעכער באַציאונג צו מענשן 
געהאַט אויף סיגאַלן אַ גרויסע ווירקונג. סיגאַל האָט מסכים געװוען צו 
נעמען אויף זיך די ריזיקאַלישע אויפגאַבע צו אָרגאַניזירן די אַרבעטער פון 
גאָרדאָן און פוירגוסאָן און אָרגאַניזירן דעם פאַך בכלל, 

ס'זיינען אַװעק אַ צאָל חדשים פון שווערער אַרבעט. עס איז אָרגאַ- 

ניזירט געװאָרן אַ לאָקאל פון די קעפּמאַכער יוניאָן 

7 ווען דער לאָקאַל האָט שוין געהאַט אַרום צויי-דריטל פון די אַר- 
בעטער אין פאַך, איז באַשטימט געװאָרן צו רופן אַ סטרייק ביי גאָרדאָן און 
פוירגוסאָן. אין דעם אױסגאַנג פון סטרייק איז געווען אָפּהענגיק די פּאָזיציע 
פון דער יוניאָן אין שטאָט. 

מאַקס צוקערמאַן איז נאָך אַמאָל געקומען אין סט.פּאָול, ער האָט 
געהאָלפן אױיסאַרבעטן אַלע איינצלהייטן פון סטרייק, 

סיגאל איז באַשטימט געװאָרן אַלס פאָרזיצער פון דעם סטרייק" 

קאָמיטעט, און עס האָבן זיך אָנגעפאַנגען פיקעט-ליינס, קאַמפן, געשלעגן 
מיט סטרייק-ברעכער, אַרעסטן, אַטאַקעס פון דער לאָקאַלער פּרעסע, רעדעס 
קעגן די סטרייקער פון גלחים אין די קירכן א. אַ. וי 

דער סטרייק האָט געדויערט העכער דריי חדשים, די יוניאָן האָט 
אויסגעגעבן אַ היפּשע סומע צו העלפן אין דער אָנפירונג פון סטרייק. דאַן 
איז געקומען אַ וויכטיקער טאָג אין דער געשיכטע פון דער יוניאָן אין יענער 
שטאָט, ווען דער הױפּט פון דער פירמע האָט מסכים געווען זיך זעצן 
מיט די סטרייקער צו פאַרהאַנדלען מיט אַ קאָמיטעט וועגן פאַרענדיקן דעם 
סטרייק, 

מאַקס צוקערמאַן איז דאַן נאָך אַמאָל געקומען קיין סט. פּאָול זיך צו 
באַטײליקן אין די פאַרהאַנדלונגען מיט די באַלעבאַטים װעגן דעם אופן 
וי אַזױ דער סטרייק זאָל פאַרענדיקט ווערן. עס האָט זיך אַרױסגעװיזן, 
אַז מען קען פאַרענדיקן דעם סטרייק אויב מען גיט נאָך די באַלעבאַטים זייער 
פאָדערונג, אַז סיגאל זאָל מער אין שאַפּ ניט קענען בלייבן אַרבעטן 

סיגאל דערציילט אַז צוקערמאַן האָט דאַן געהאַלטן אַ פּאַטעטישע 
רעדע וועגן דעמאָקראַטיע און פרייהייט און וועגן דאָס רעכט פון אַרבעטער 
זיך צו אָרגאַניזירן און זייער רעכט צו העלפן אַנדערע זיך אָרגאַניזירן 
איינזעענדיק אָבער אַז זיין רעדע האָט אויף די באַלעבאַטים ניט געהאַט 
קיין ווירקונג, האָט ער מיט כעס פאַרלאָזט די קאָנפערענץ און אַרױסגײענדיק 
געזאָגט דער דעלעגאַציע פון דער יוניאָן, אַז אַפילון װען די יניאָן װעט 
דאַרפן פינאַנסירן דעם סטרייק נאָך פינף יאָר, װעט די יוניאָן דאָס טאָן 
כדי די פאָדערונג פון די באַלעבאַטים זאָל ניט נאָכגעגעבן װערן 

גייענדיק מיט צוקערמאַנען צו דער פאַרזאַמלונג, וואו די אַרבעטער 
האָבן געדאַרפט באַשטימען וועגן דער פאָדערונג פון די באַלעבאַטים, האָט 
סיגאַל געבעטן צוקערמאַנען ניט צו באַשטײן אויף זיין שטאַנדפּונקט, װאָרגעג- 
דיק אים אַז די אַרבעטער װעלן לוט אַלע װאַרשײנלעכקײטן האַלטן אַז 
זיי זיינען ניט מחוייב צו בלייבן אין סטרייק צוליב דעם װאָס סיגאל װעט 
מער אין שאַפּ ניט קענען אַרבעטן 

נאָך אַ ביטערער דיסקוסיע ביי דער פאַרזאַמלונג, וואו צוקערמאַן 
האָט פון די אַרבעטער שטאַרק פאַרלאַנגט צוריקצואווייזן די פאָדערונגען 
פון די באַלעבאַטים, איז אין זאַל געװאָרן אַ גרויסער טומל; מען האָט די 
פראַגע ניט געקענט שטעלן צו קיין אָפּשטימונג, 

עס איז קוים געלונגען סיגאלן אָפּצוגעבן אַ דערקלערונג אַז ער 
ציט זיך פרייוויליק צוריק פון דער אַרבעט, ווייל ער יל מעגלעך מאַכן 
אַז די אַרבעטער זאָלן זיך אומקערן אין שאַפּ, 

דער סטרייק איז פאַרענדיקט געװאָרן אויף גינסטיקע באַדינגונגען 
פאַר די אַרבעטער. 

מאַקס צוקערמאַן איז געבליבן אין שטאָט העכער אַ װאָך צייט און 
ער האָט באַװירקט די באַלעבאַטים אַז סיגאל זאָל צוריקקומען אַרבעטן 

סיגאלס פּאָזיציע אין שאַפּ איז איינגעאָרדנט געװאָרן אויף אַ גינסטיקן 
אופן, די יוניאָן איז אויסגעוואקסן אַלס גרויסער צענטער, װאָס האָט נאָר" 
מאַליזירט די אַרבעטס-באַדינגונגען אין טרייד אין דער מיטל-וועסט. 

סיגאל דערציילט אויך ועגן זיין ערשטער באַגעגעניש מיט דער 
אָנפירערשאַפט פון דער קעפּ און מילינערי יוניאָן ביי אַ מיטינג פון דער 
גענעראַל עקזעקוטיווע באָארד אין שיקאַגאָ אין יאָר 1916, / 

סיגאל איז דאַן געשיקט געװאָרן פון סט. פּאָולער לאָקאַל מיט דער 
דעלעגאַציע אַרויסצושטעלן אַ ריי פאָדערונגען צו דער פירערשאַפט ועגן 
מאַכן געוויסע רעפאָרמען אין דער יוניאָן, -- פאַרגרעסערן די מעגלעכקייט 
אָנצופירן אַ דערציאונגס- און בילדונגס-טעטיקייט, אָרגאַניזירן די ניט" 
אָרגאַניזירטע א. אַ. װ. 

קיינער, אַחוץ מאַקס צוקערמאַן, האָט סיגאַלן ניט געקענט. ווען די 
דעלעגאַציע איז אויפגענומען געװאָרן, האָט צוקערמאַן געזאָגט אַ פּאָר װאַרעמע 
ווערטער וועגן סיגאַלן, וועגן דעם לאָקאַל אין סט. פּאָול, און אַלס פאָרזיצער 
פון דער זיצונג (דעמאָלט האָט נאָך די יוניאָן קיין שטענדיקן פּרעזידענט 
ניט געהאַט און דער פאָרזיץ ביי קאָנפערענצן און קאָנװענשאָנס איז געפירט 
געװאָרן פון צוקערמאַנען) פאָרגעשטעלט ל, סיגאַלין, 

ווען סיגאל איז פאַרטיק געװאָרן מיט זיין פאָרמולירן און אויפקלערן 
די פאָרשלאַגן פון לאָקאַל אין סט. פּאָול, האָבן אים די מערסטע מיטגלידער 
פון גענעראַל באָרד װאַרעם באַגריסט, אייניקע האָבן געהאַלטן װאַרעמע רעדעס 
אויסדריקנדיק אָנערקענונג צום לאָקאַל אין סט. פּאָול פאַר די דערגרייכונגען 
און טעטיקייטן, לויבנדיק אויך סיגאַלס פירערשאַפט. : 

ביי דער קאָנװענשאָן אין יאָר 1918 איז סיגאל געװיילט געװאָרן 
אַלס מיטגליד אין גענעראַל באָרד ; אים איז אָנגעטרױט געװאָרן אַ וויכטיקער 
אַמט אין דער יוניאָן, װאָס איז געווען פאַרבונדן מיט באַנײיען קאָנטראַקטן 
מיט באַלעבאַטים פון אַ באַדײטנדיקן טייל פון דער אינדוסטריע איבערן לאַנד, 
אויך צו האָבן די אויפזיכט איבער וויכטיקע אָרגאַניזאַטאָרישע טעטיקייטן 

סיגאל האָט אָנגעפירט זיין אַרבעט אין דער קעפּ און מילינערי יוניאָן 
פאַר אַ צאָל יאָרן : 

זיין טעטיקייט איז אַרױס פון די גרענעצן פון דער יוניאָן: ער איז 
אַרײנגעגאַנגען אין ברייטסטע קרייזן פון דער אידישער און אַמעריקאַנער 
אַרבעטער באַוועגונג, 

סיגאַל האָט אין פאַרלויף פון יאָרן, װאָס ער איז געװען פאַרבונדן 
מיט דער קעפּ און מילינערי יוניאָן און מיט דער אַרבעטער באַװעגונג, פאַר- 
נומען אַ חשובן פּלאַץ אין דער פּאַרטײ פּועלי ציון און אין פאַרבאַנד, 

ניט קוקנדיק װאָס ער האָט געוואוינט אין אַ פּראָוינץ שטאָט (סט. 
פּאָול), האָט ער זיך אָבער אַקטיוו באַטײליקט אין אַלץ װאָס איז געוען 
פאַרבונדן מיט דעם אידיש"געזעלשאַפטלעכן און קולטור לעבן און מיט די 
טעטיקייטן פאַר דעם אויפבוי פון ארץ ישראל. 

ביי קאָנװענשאָנס פון דער קעפּ און מילינערי יוניאָן און ביי זי" 
צונגען פון דער גענעראַל עקזעקוטיווע באָרד, האָט סיגאל אין זיינע אַרױס- 
טרעטונגען אַרױסגעװיזן אַ סך מוט און וויזיע וועגן אַרבעטער פּראָבלעמען, 
באַזונדערס וועגן די פּראָבלעמען פון וועלכע עס האָבן אין יענע יאָרן שטאַרק 
געליטן די נאָדל-פאַכן. 

דאָס לאַנד האָט דאַן געהאַט װײיניק פעסטע געזעצן וועגן אַ מינימום 
וויידזש און וועגן אַנדערע גינסטיקע אַרבעטס באַדינגונגען, די אינדוסטריע 
פון די נאָדל-פאַכן האָבן זיך לייכט געקענט אַריבערציען פון איין פּלאַץ 
אין אַן אַנדערן; באַלעבאַטים פון דעם זעלבן פּאַך, וועמענס פאַבריקן זיינען 
ניט געווען אין די גרויסע שטעט, ניט האָבנדיק קיין יוניאָן שעפּער, האָבן 
געקענט לייכט קאָנקורירן מיט שעפּער װאָס זיינען געווען יוניאָניזירט, 

דער קעפּ און מילינערי פאַך האָט צוליב דעם אָפט איבערגעלעבט 
שווערע קריזיסן און געדאַרפט אָנפירן גרויסע קאַמפן צו אָרגאַניזירן די 
ניט-אָרגאַניזירטע. סיגאלן האָט מען שטענדיק געפונען אין צענטער פון 
די קאַמפן און טעטיקייטן 

סיגאל איז אויך געווען איינער פון די פאָרקעמפער פאַר דער אַמאַל" 
גאַמירונג פון אַלע יוניאָנס, באַזונדערס אין די נאָדליפאַכ, כדי זיי זאָלן 
קענען מיט זיך פאָרשטעלן איין פאַראייניקטן כוח. (מען מוז געדענקען אַז 
די באַלעבאַטים האָבן אין יענע יאָרן געהאַט אַן אַנדער צוגאַנג וועגן דער 
באַציאונג פון אַרבעטס-געבער מיטן אַרבעטער, וי די מערסטע פון זיי האָבן 
איצט), : 

סיגאַל איז געווען אַקטיוו צו העלפן פאָרמירן דעם נאָדל-פאַך-פאַרבאַנד, 
װאָס איז אין 1920 געווען דער ערשטער פּרואוו צו פאַראייניקן אַלע נאָדל- 
פאָך יוניאָנס אין אַמעריקע. 

סיגאל האָט אויך, אין פאַרבינדונג מיט זיין יוניאָןטעטיקייט, געזוכט 
אַרײינצוברענגען אַ אידישן אינהאַלט אין די טעטיקייטן װאָס די יוניאָנס 
האָבן געדאַרפט פירן אויפן קולטור און געזעלשאַפטלעכן געביט, אַזעלכץ 
טעטיקייטן, װאָס האָבן אַ שייכות צום אידישן לעבן 

ביי אַ ריי קאָנװענשאַנס פון דער קעפּ און מילינערי יוניאָן, אויך 
ביי קאָנװענשאָנס פון אַנדערע יוניאָנס, וואו סיגאל האָט געהאַט אַ געלעגנהייט 
אויפצוטרעטן, האָט ער פראַגן װעגן ארץ ישראל און וועגן אידישן לעבן 
שטענדיק געזוכט צו שטעלן אין גייסט פון אידישנאַציאָנאַלע אינטערעסן 
און פון אַלװעלטלעכער אַרבעטער סאָלידאַריטעט, 

ניט ביי איין קאָנװענשאָן פון דער קעפּ און מילינערי יוניאָן זיינען 
געפירט געװאָרן קאַמפן אַרום רעזאָלוציעס, װאָס האָבן געהאַט אַ שייכות 
מיט אידישע פּראַגן און מיט ארץ ישראל. רעזאָלוציעס פון דעם כאַראַקטער 
זיינען מערסטנס פאָרגעשלאָגן געװאָרן פון סיגאַלן מיט זיינע חברים, װאָס 
זיינען געווען באַקאַנט אין דער אַרבעטער באַװועגונג אַלס די נאַציאָנאַליס- 
טישע גרופּע, : 

עס איז דעמאָלט געווען שווער זיך פאָרצושטעלן אַז מיט 25--20 יאָר 
שפּעטער זאָל די גאַנצע אידישע אַרבעטער באַוועגונג זיין פאַרבונדן מיט 
אידישע טעטיקייטן, מיט ארץ ישראל און מיט דער הסתדרות, וי מיר 
זעען עס צו אונזער צופרידנהייט אין דער איצטיקער צייט, 

די דיסקוסיעס װאָס זיינען אין יענע יאָרן ביי אַרבעטער קאָנװענשאָנס 
געפירט געװאָרן װועגן אידיש-נאַציאָנאַלע פראַגן װועגן ארץ ישראל מעגן 
באַטראַכט ווערן פאַר היסטאָריש-וויכטיקע, ווייל די דיסקוסיעס האָבן גע" 
בראַכט אַ בעסערע פאַרשטענדיקונג פון אַרבעטער קערפּערשאַפטן מיט אידישע 
פאָלקס אינטערעסן, דער עיקר וועגן אַלץ װאָס האָט געהאַט אַ שייכות מיטן 
אויפבוי פון ארץ ישראל און מיט דער הסתדרות, : 

| = סיגאל דערציילט אַז ער איז געווען שטאַרק סענסיטיוו און דערשלאָגן 

וועגן די קאַמפן, װאָס האָבן זיך אין יענער צייט אָנגעפאַנגען אין דער 
טרייד יוניאָן באַװעגונג מיט די קאָמוניסטן, װאָס האָבן געזוכט צו פאַר- 
כאַפּן אָדער צוברעכן די יוניאָנס און צו דיסקרעדיטירן אַלץ און אַלעמען 
װאָס האָבן ניט געקענט אָננעמען זייער צוגאַנג און מעטאָדן צו אַרבעטער פּראָגן. 

סיגאל האָט ביי קאָנװענשאָנס פון דער יוניאָן און ביי פאַרזאַמלונגען 
פון אַרבעטער געזוכט אָנצואווייזן אויף דעם גרויסן אומגליק װאָס דער 
קאָמוניזם ברענגט אויף דער אַרבעטער באַוועגונג און אויפן אידישן לעבן 

ווען די קאַמפן האָבן אָנגענומען שאַרפע פאָרמען, האָט זיך סיגאל 
אָפּטמאָל געפילט פאַרביטערט, זעענדיק די גרויסע געפאַר אַז אַדאַנק דער 
קאָמוניסטישער טאַקטיק זאָלן די יוניאָנס באַדייטנד אָפּגעשװאַכט װערן און 
אַז די באַלענאַטים און רעאַקציאָנערע עלעמענטן אין לאַנד װעלן פון דעם 
פיל געווינען. | 

סיגאל דערציילט אויך אַז אין 1922 האָט ער פאַרבראַכט אַ לענגערע 
צייט אין סט. לואיס. ער איז דאָרט פאַרװויקלט געװאָרן אין אַ ניט דערװאַרטן 
סטרייק, װאָס איז געפירט געװאָרן מיט אַ סך שװעריקייטן 

נאָכדעם וי דער סטרייק איז געוואונען געװאָרן, איז אים געלונגען 
איינצושטעלן גוטע באַציאונגען מיט די באַלעבאַטים און צו שאַפן אַזעלכע 
אָפּמאַכן (מיט די אַרבעטס-געבער) װאָס האָבן שפּעטער געדינט פאַר אַ 
מוסטער פאַר יוניאָן אָפּמאַכן אין אַנדערע טיילן פון לאַנד, און אויך אין אַ 
גרויסער מאָס פאַר אַנדערע אינדוסטריען אין די נאָדל-פאַכן 

פאַר דער צייט װאָס סיגאל האָט אָנגעהאַלטן זיין װיכטיקן אַמט 
אין דער קעפּמאַכער יוניאָן און איז געווען שטאַרק אַקטיו אין פאַרבאַנד 
און אין די פּועלי ציון, האָט די פירערשאַפט פון די פּועלי ציון און פון 
פאַרבאַנד אים געמאַכט אַ צאָל אָנבאָטן איבערצונעמען וויכטיקע אַמטן אין 
דער באַועגונג, 

סוף 1922 האָט סיגאַל ניט געקענט ביישטיין דעם דרוק פון חברים 
און האָט ענדלעך איינגעשטימט אָנצונעמען דעם אַמט פון געהילף-:סעקרעטאַר 
פון אידיש-נאַציאָנאַלן אַרבעטער פאַרבאַנד, דער סעקרעטאַר איז דאַן געווען 
חבר ש. גאָלדשטיין, פון דאַן אָן פאַנגט זיך אָן אַן אינטערעסאנטער קאַפּיטל 
אין סיגאַלס געזעלשאַפּטלעכער טעטיקייט דורך דעם פאַרבאַנד, ווייל מיט 
דער אָרגאַניזאַציע האָט ער פאַרבונדן זיין לעבן זיין טאַלאַנט און זיין 
גרויסע איבערגעגעבנקייט צו די צילן און אויפגאַבן פון דער ציוניסטישער 
אַרבעטער באַוועגוֹנג, 

װאָס סיגאַל האָט געטאָן אין פאַרבאַנד, באַרירט, דאַכט זיך, חבר בראַון 
אין זיין אַריינפיר צום סיגאַל יובל-בוך, 


אַ דינאַמישער כוח 

לפונזער לואיס סיגאל איז געוועון אַ גאַנץ יונגער 
מענש, ווען ער איז אָנפאַרטרױט געװאָרן מיט דעם אמט פון סעקרעטאַר 
אין דעם פאַרבאַנד, וועלכער איז געוועזן אַ יונגע אָרגאַניזאַציע, ערשט אין 
אָנהײיב פון זיין צווייטן צענדליק יאָר, ביידע האָבן אין זיך געהאַָט גרויסע 
מעגלעכקייטן פאַר ווייטערער אַנטװיקלונג, און ביידע האָבן נישט אַנטױשט, 
ביידע האָבן אַרויפגעשטיגן. אָבער מיר דוכט, אַז אויב דער פֿאַרבאַנד אין 
געװאַקסן און געשטיגן לויט די אים געגעבענע מעגלעכקייטן, איזן עס צום 
גרעסטן טייל דערפאַר, װאָס סיגאל האָט אַזױ ואונדערבאַר אויסגעלעבט די 
מעגלעכקייטן, װאָס זיינען געוועזן אין אים. ווען ער װאָלט געבליבן שטיין, 
װאָלט אויך דער פאַרבאַנד געשטאַנען, װאָלט זיך בלױז געשלעפט, ווייל 
סיגאל איז געואַקסן, איז אויך דער פאַרבאַנד געוואקסן און פאַרנעמט איצטער 
אין אונזער עפנטלעכקייט אַ זייער אָנגעזעענעם פּלאַץ. צו װאָס איז די זאַך 
געגליכן ? צו אַן עראָפּלאַן, װאָס הויבט זיך אויף צו אַ גרויסער הויך און 
הויבט מיט זיך אויף צו יענער הויך אַ צוגעטשעפּעטן עגליידער, 
עס איז שווער זיך פאָרצושטעלן, װאָס דער פאַרבאַנד װאָלט געוועזן 
אָן סיגאלן. מעגלעך, אַז זיין אינערע קראַפט, דער כוח פון דער אידייע, 

אויף וועלכער ער איז אויפגעבויט געװאָרן, װאָלט אים געטריבן פאָראויס 
צו וואוקס און אויפשטייג און איינפלוס, עס מאַכט נישט אויס, ווער עס 
װאָלט אים געפירט. עס קען אָבער אויך זיין, און דאָס איז זיכערער, אַז 
זיינע כוחות װואָלטן איינגעשלאָפן אין די הענט פון אַ לאַנגזאַמען, ווייניקער / 
אַקטיוון פירער, כאָטש ער װאָלט געװועזן געטרײי און איבערגעגעבן דעם 
פאַרבאַנד, | 


עס איז אָבער זיכער, אַז סיגאַל װאָלט אויף יעדן פּאָסטן געועזן אַ 
טרייבנדיקער כח, װאָס װאָלט אים אַלין אַרופגעטריבן צו גרויסע היכן 
אַ דינאַמאָ-קראַפט, װאָס רייסט זיך אין דער הויך. 


די מעגלעכקייטן פון דעם ,פאַרבאַנד* פאַר וואוקס און אַנטװיקלונג 
האָבן איינגעזען זיינע ערשטע בויער. דער גאַנץ יונגער מאיר בראַון, איינער 
פון זיינע גרינדער, האָט קלאָר געזען, אַז ער גייט אַריינפירן אין דעם אידישן 
לעבן אין אַמעריקע אַ נייעם פאַקטאָר פאַר פאַראייניקונג פון נאַציאָנאַל- 
באַוואוסטזיניקע, ציוניסטיש-געשטימטע קעמפנדיקע כחות אין דער אידישער 
| אַרבעטערשאַפט. אָבער דער וועג צו די דאָזיקע כחות איז געוועזן אַ שווערער, 
און אָפּט האָט זיך געדאַכט, אַז די באַװעגונג באַװעגט זיך נישט, אַז מען 
איז געקומען צו דער לעצטער סטאַנציע, צום פאַרפרירונג-פּונקט. אָט אַזויפיל 
האָט דער פאַרבאַנד מיטגלידער, און דער וועג צו מער איז פאַרלייגט מיט 
שטיינער. איך ווייס פאַרבאַנד-קאָנװענשאָנס, װאָס האָבן געפלאַקערט מיט 
ענטוזיאַזם. מיר גייען צו דעראָבערן די אידישע גאַס! אָבער פון קאָנװענשאָן 
צו קאָנװענשאָן איז מען געקומען מיט דיזעלביקע רעזולטאַטן און דיזעלביקע 
פּלאַקערדיקע האָפענונגען. עס האָט געפעלט די טרייבנדיקע קראַפט. די קראַפט, 
װאָס זאָל זיך אַליין טרייבן און במילא מיטרייסן. 


אין לואיס סיגאלן האָט דער פאַרבאַנד געפונען אָט די קראַפט, װאָס 
האָט זיך געריסן פאָראויס, און דער פאַרבאַנד איז אַרױס פון פאַרגליווערונג, 
אָנגעהויבן צו באַװעגן זיך, צו װאַקסן, צו װוערן כח אין דעם אידישן לעבן 
אין אַמעריקע. אויב דער פאַרבאַנד האָט זיך געלאָזט הערן און פילן און 
פאַרנעמען אַ וויכטיקן פּלאַץ אין די פאַרשיידענע אויפברויזונגען אין דעם 
אַמעריקאַנער אידישן לעבן, נישט אַלס אָנהענגל פון דער פּאַרטײ פּועלי 
ציון, נאָר װי אַ זעלבסטשטענדיקער װאַקסנדיקער כח, איז עס דערפאַר, 
װאָס לואיס סיגאל האָט געהאַט אין זיך גרויסע פירערקראָפּט, װאָס האָט 
געמוזט פון אַלעמען אנערקענט וערן און פון אַלעמען געזוכט װערן אין 
אַלע באַוועגונגען, װאָס זיינען אַרױסגעוואקסן פון דער אידישער נױיט און 
וי ענטפערס אויף איר, האָט ער פאַרטראָטן דעם פאַרבאַנד, און אומעטום 
אַלס װאָרטזאָגער,. שטענדיק אין די עקזעקוטיוו-קאָמיטעטן, אומעטום אויף 
אַ פּלאַץ פון פאַראַנטװאָרטלעכקײט און אָנטרײב. ער האָט גענומען אויף זיך די 

פאַרשיידנסטע פליכטן, באַלאָדן זיך מיט קאָמיסיעס, אַרױפגעלײגט אויף זיך 
פאַראַנטװאָרטלעכקײטן. ער װאָלט דאָס אַלץ געטאָן, ווייל ער האָט געהאַט אין 
זיך דעם רוף צו טאָן, צו העלפן, צו קומען מיט ראט און טאַט דאָרטן 
וואו ער האָט עס געפילט פאַר נויטיק. אָבער ער האָט עס איצטער געטאָן 
אין דעם געשטייגערטן געפיל פון פאַראַנטװאָרטלעכקײט, וייל ער האָט 
עס געטאָן אַלס פאַרטרעטער פון פאַרבאַנד, ווייל ער האָט געװאָלט, מען זאָל 
זיך רעכענען מיט דעם נאָך אומבאַקאַנטן פטאַרבאַנד, מען האָט געװאָלט וויסן, 
װאָס האָט סיגאַל צו זאָגן, אָבער ער האָט געזאָגט, װאָס ער האָט געהאַט צוֹ 
זאָגן, אין נאָמען פון פאַרבאנד, 

אין װאָס פאַר אַ קאָמיסיעס און קאָמיטעטן איז ער נישט געװען 
פאַרטראָטן ! איך גלויב נישט, אַז איך געדענק זיי אַלע. איך וייט אַפילו 
נישט, צי איך ווייס זיי אַלע. איך בין אַ בעלן צו לאָזן פרייען פּלאַץ, אַ סך 
ליידיקע שורות, ער זאָל אַליין אַרײנשרײבן אין וויפל קאָמיסיעס און קאָמי- 
טעטן איז ער געוועזן פאַרטראָטן טאַר די 25 יאָר, װאָס ער איז טעקרעטאַר 
פון פאַרבאַנד, 

וואוֹ נעמט ער צייט? וואו נעמט ער כוח צו פירן די געשעפטן פון 
אַן אַלץ גרעסער װערנדיקן פאַרבאַנד, צו פּלאַנעװען וועגן און מיטלען צו 
דער פאַרגרעסערונג פון דעם פֿאַרבאַנד, און אין דער אייגענער צייט צו 
העלפן טראָגן די געשעפטן פון כל ישראל ? וואו עסט ער ? ווען שלאָפּט ער ? 
יעדע שעה פון טאָג איז ביי אים אויסגערעכנט, און די פאַרשײדענע זיצונגען 
האַלטן אים װאַך ביז אַ שטיק אין דער נאַכט. 

וי וואונדערבאַר נאָכצופאָלגן, װי ער גייט אַריבער פון איין ענין צום 
אַנדערן. פאַרמאַכט געװאָרן איין אָפּטײלונג אין זיין באַוואוסטזײן און אוים" 
געעפנט געװאָרן אַ צווייטע, און באַלד אַ דריטע, אַ פערטע, אַ פינפטע, און 
אין אַלע די ענינים איז ער װי אין דער היים. געדענקט צום פּונקט, װי עס 
האַלט מיט דעם ענין, און רעדט, װי ער װאָלט די גאַנצע צייט געטראַכט 
וועגן אים. מען דאַרף אים נישט דערמאָנען, וואו מען איז שטיין געבליבן 
וואו מען האָט איבערגעריסן. גיכער װעט ער דערמאָנען און אונטערזאָגן 
מיט אַ דערשטוינלעכער פרישקייט פון זכרון און פאראינטערעסירטקײט, 

אין דער פירונג פון אַזאַ אָרגאַניזאַציע וי דער פאַרבאַנד איז פֿאַראַן 
אַ שותפות. צו דעם גענעראַליסעקרעטאַר איז צוגעשטעלט אַן עקזעקוטיווע, 
װאָס איז אויסגעוויילט פון דער קאָנװענשאָן. זי איז אַ שותף אין דער אַרבעט 
און איז באַלעבאָס. ווערן אין דעם גענעראַל-סעקרעטאַר געבאָרן פּלענער, 
קען ער זיי נישט אויספירן, ביז ער ברענגט זיי פאַר דער עקזעקוטיווע און 
האָט איר צושטימונג. אַן עקזעקוטיווע קען טאָרמאָזירן און צוריקהאַלטן די 
אַרבעט פון דעם גענעראַל-סעקרעטאַר און קען זי אונטערטרייבן, 

אַרבע מידות, װאָלט געזאָגט דער פּרק, ב'עקזעקוטיווע וב'גענעראַל- 

סעקרעטאַר --- פיר שטופן זיינען עס : ווען די עקזעקוטיווע איז אַ פייערברען 
און דער אויספירער פון איר ווילן, דער סעקרעטאַר, איז אַ פּאַמעלעך גייער- 
אַן אָפּגעלאָזענער, אַ ;קום-איך-נישט-היינט-קום-איך-מאָרגן"-מענש, װעט דער 
װאָגן פון דער אָרגאַניזאַציע זיך קוים רירן פון אָרט, ווען דער סעקרעטאַר 
איז אַ פייערברען און די עקזעקוטיווע איז אַ פּאַמעלעך גייענדיקע, א נאַכ- 
לעסיקע, װעט דער װאָגן גיין לאַנזאַם אָבער פאָראויס, ווען דער סעקרעטאַר 
און די עקזעקוטיווע זיינען ביידע פּאַמעלעך גייער, אָן ענערגיע און אַרבעטס- 
פעאיקייט, איז עס אַז אָך און וויי צו דער אָרגאַנזיאַציע. ווען דער סעקרעטאַר 
און די עקזעקוטיווע זיינען ביידע ענערגיש און אַרבעטסלוסטיק, איז עס 
אַזױ גוט און וואויל צו דער אָרגאַניזאַציע, 

סיגאל האָט די פעאיקייט צו באַרוישן און אָנצושטעקן די עקזעקוטיווע 
מיט אַרבעטסלוסט, ער מאַכט עס אַזױ, אַז יעדער איינער פון דער עקזעקוטיווע 
װאָלט געװאָלט צוטראַכטן עפּעס אַזױנס און אַזעלכעס, װאָס זאָל אַ שטופ טאָן 
די אָרגאַניזאַציע ווייט פאָראויס. נישט שטענדיק קען די עקזעקוטיווע מיט 
אים מיטפליען, אָבער זי װעט אים קיינמאָל נישט אויף לאַנג אָפּשטעלן אָדער 
גאָר פּאַראַליזירן, סוף כל סוף וועט זי אַפילו מיט אים מיטפליען. די חברים 
פון דער עקזעקוטיווע ווערן באַאיינפלוסט פון דעם געטו-גייסט, װאָס הערשט 
אין צימער פון דעם סעקרעטאַר, און זיי פרייען זיך, װאָס זיי קענען מיטטאָן 
און מיטהעלפן. זי האָבן נחת פון דעם, װאָס זיי זיינען זיינע שותפים, 


אָט אַ קלייניקייט. סיגאל איז זייער אַ פּינקטלעכער מענש און האַלט 
צייט, וי דער בעסטער זייגער, ווען די מיטינגען פון דער עקזעקוטיווע זיינען 
באַשטימט אויף זיבן דרייסיק אין אָװנט, מיינט עס זיבן דרייסיק, נישט אַ 
מינוט שפּעטער. שווער געוועזן איינצוברעכן די מיטגלידער פון דער עקזע- 
קוטיווע צו האַלטן צייט און קומען צו דער מינוט, אַז די זיצונגען זאָלן 
געעפנט ווערן פּונקט זיבן דרייסיק. אַ האַרצעסעניש פאַר סיגאלן. האָט אים 
גאָט געהאָלפן אַז דער פּרעזידענט פון דעם פאַרבאַנד, װאָס דאַרף עפענען די 
זיצונגען, איז אויך געוועון אַ מענש, װאָס האַלט צייט. האָט עס פּאַסירט, 
אַז זיבן דרייסיק זיינען געוועזן ביים טיש פון דער זיצונג בלויז ער און דער 
פּרעזידענט, און די זיצונג איז געעפנט געװאָרן. דער ערשטער פּונקט אויף 
דער טאָג-אָרדענונג איז פּראָטאָקאָל-פאָרלײענען, און סיגאל האָט פאָרגעלייענט 
דעם פּראַטאָקאָל, די אָנקומענדיקע חברים פון דער עקזעקוטיווע זיינען געוועזן 
איבערראַשט און דערשטוינט, אָבער זיי האָבן װאָס אָפּגעלערנט דערפון. מען 
האָט זיך אויסגעלערנט צו האַלטן צייט, און מען איז שטאָלץ אויף דער 
פּינקטלעכקייט, אויף דער צו-מינוט. דאָס האָט אויך אַרייבגעטראגן אַ וואַרע- 
מערן טעמפּאָ אין די פאַרהאַנדלונגען 
: זעכצן יאָר בין איך געוועזן פּרעזידענט פון דעם פאַרבאַנד און האָב 
קיין איין זיצונג נישט דורכגעלאָזן, אויב איך בין נאָר געווען אין שטאָט. 

דאָס שלעכטסטע װעטער האָט מיך נישט אָפּגעהאַלטן, און נישט דער 
שווערסטער קאַטאַר, און דאָס איז דערפאַר, װאָס סיגאל האָט מיך אָנגעשטעקט 
מיט אַ גרויסער ליבע צום פאַרבאַנד, אָבער אויך דערפאַר, װאָס די זיצונגען 
האָבן געהאַט פאַר מיר אַ געוויסן רייץ און זיינען מיר קיינמאָל נישט לאַנג" 
װײיליק געווען. יעדע זיצונג האָט געהאַט פאַר מיר דעם רייץ פון גייקייט 
און דעם רייץ פון אַן איבערלעבונג. איך האָב זיך געקענט פאַרגעסן אינמיטן 
פון אַ זייער ערנסטן ענין, אויפהערן צו זיין פאָרזיצער פון אַ געשעפטזיצונג 
און זיין בלויז דיכטער און שאַפער, װאָס איז פאַרכאַפּט געװאָרן פון דעם 
וואונדער פון סיגאלס שאַרפזין, פון זיין אױיפכאַפּן זאַכן, פון זיין דורכבליק, 
ביי יעדער זיצונג איז ער מיר געוועזן אַ נייע אַנטדעקונג, אַ פרישע איבער- 
לעבונג, אַ זעלטענער גענוס, 


סיגאל האָט אין זיך נישט נאָר גרויסע פּינקטלעכקייט פון צייט, נאָר 
אויך גרויסע פּינקטלעכקייט פון װאָרט. איך האָב דאָס שוין געשריבן וועגן 
אים אײינמאָל און צוויימאָל : ער האָט מיטגעבראַכט מיט זיך אין דער געשעפט" 
פירונג פון דעם פאַרבאַנד װי אין אַלע זיינע פיל פאַרצווייגטע קהלשע טע- 
טיקייטן אַ זעלטן געפיל פון ערע און ערלעכקייט, פון אמתדיקייט, געװויסג- 
האַפטיקײט און נאמנות, און אַן איידל געפיל פון יושר, װאָס פֿאַרהיט אים 
פון פּעדאַנטישער עקשנות. די גרעסטש באַלײידיקונג פאַר אים איז צוייפל 
אין זיין װאָרט. דער מענש, װאָס האָט חושד געווען זיינס אַ װאָרט, וועט זיין 
פריינט קיינמאָל נישט וערן. און נאָך אַ שווערע באַלײידיקונג : צו דענקען, אַז 
ער האָט זיך גענומען פאַר אַ זאַך, איידער ער האָט גוט דורכגעטראַכט און 
איז איבערצייגט געװאָרן אין איר קאָרעקטקייט. נישט קוקנדיק אויף אַלע 
זיינע אומצייליקע פליכטן און טעטיקייטן, האָט ער נאָך קיינמאָל גאָרנישט 
נישט פאַרנאַכלעסיקט, האָט ער אויף זיך װאָס גענומען, האָט ער עס דורב- 
געפירט. דאָס אַלץ ווייסן די רעגירונג-באַאַמטע, װאָס קומען מיט אים אין 
באַרירונג אַלס משגיחים אויף די פאַרשיידענע אָרדנס, דאָס ווייסן די באַנק- 
דירעקטאָרן, מיט וועלכע ער איז געשעפטלעך פאַרבונדן אַלס סעקרעטאַר 
פון פאַרבאַנד, דאָס ווייסן די פירער פון דעם אידישן קאָנגרעס, און די פירער 
יפון דעם נאַציאָנאַל פאָנד, און אַזױ כסדר. אָבער קודם כל ווייסן עס די חברים 
פון דעם פאַרבאַנד און פון דער פּאַרטײ פּועלי ציון, 


און דאָס איז פאַרװאָס אַלע האָבן אים אַזױ ליב. אַלע חברים קוקן 
אַרױף צו אים, װי צו אַ גוּטסן איד. ער האָט אויך שטענדיק אַ גוטע עצה, 
וועט אויך שטענדיק ויסן, וי אַרויסצוהעלפן אין א נױט. ער איז דער 
פּאָפּולערסטער מענש אין פאַרבאַנד און מען פרייט זיך, ווען מען זעט אים, 
באַזוכט ער אַ צווייג, איז אין דעם צווייג אַ יום טוב. מען פרייט זיך אויף 
דעם, װאָס מען װעט הערן פון אים, און אַלע קוועלן אָן פון זיין קלוגקייט, 
עס דוכט זיך צומאָל, אַז די ,גאַנצע וועלט" קען אים און די ,גאַנצע וועלט" 

באַוואונדערט אים. אומעטום איז ער וי אין דערחיים, און אומעטום קען 
ער קיין גאָס נישט דורכגיין, ער זאָל נישט אָפּגעשטעלט ווערן אויף שריט 
און טריט, 


| אַפילו נישט אין תל-אביב. סיגאל אין תל-אביב איז אַ באַזונדער 
קאַפּיטל, זעקס װאָכן וי אויף אַ יריד, יעדן טאָג מיטינגען ביז אַ שטיק אין 
דער נאַכט, און זיבן אַזײגער אינדערפרי איז ער שוין געוועזן אויף די פיס, 
ווען איך האָב אים באַזוכט ביי אים אין האָטעל, האָב איך אים קיינמאָל 
נישט געטראָפן אַליין, שטענדיק זיינען געוועזן באַזוכער וועגן די פאַרשיידנסטע 
עסקים, און איך בין געוועזן אַ שווייגנדיקער צוהערער. אָבער אויך קיין גאַס 
האָב איך נישט געקענט רואיק דורכגיין מיט אים,. מען האָט זיך געשטופּט 
צו אים מיט שלום עליכמ'ס, מיט איבערראַשונג-אויסרופן. און גלייך אָנגץ- 
כאַפּט זיך אן אים וי אָן המלאך הגואל. איצטער, אַז ער איז דאָ און מען 
האָט אים געפּאַקט, װעט ער אַרױסשלעפּן פון אַ צרה, װעלן שוין געלייזט 
ווערן גאַנץ שווערע פּראָבלעמען, װעט ער שוין צונויפפירן מיט דעם, צו 
וועמען עס איז אוממעגלעך צוצוקומען, װעט שוין וערן ליכטיק... ניין, 
עס איז שוין ליכטיק אין די אויגן!... 
ווען מיר זיינען געוועזן אין תל-אביב, פלעגן מיר, איך און מיין 
ווייב, עסן אונזערע וועטשערעס אין א געויסן װעגעטאַרישן רעסטאָראַן 
די פאָדערשטע װאַנט האָט געהאַט אַ סך אָפענע טירן, און אַז מען זיצט פאַר 
| אַזאַ טיר, איז וי מען װאָלט געזעסן אינדרויסן, עסן מיר און קוקן אויף דעם 
רוישיקן דרויסן פון דער באָגראשאָװ גאַס, אַ בלאָק פון דער פּראָמענאַדע 
ביים ברעג ים. מענשן גייען פאַרביי, קוקן אונז אָן, מיר קוקן זיי אָן, קיינער 
שטעלט זיך נישט אָפּ, מיר קענען אָפּעסן אונזער וועטשערע אומגעשטערט. 
אָבער אַ פּאָר מאָל איז חבו סיגאל מיט אונז געזעסן, איז אונזער טישל גע- 
װאָרן אַ פאַרזאַמלונג-פּלאַץ. דאַכט זיך יעדער דריטער פאַרבייגייער האָט 
דערקענט סיגאלן און אויסגעשריען פאַר איבערראַשונג, און איז שטיין גע" 
בליבן --- און שוין! ער האָט שוין אַ שטיקל עסק. ער דאַרף האָבן סיגאלס 
עצה און הילף, : 
האָב איך געװאָלט זיין מיט סיגאלן אַליין און קיינער זאָל נישט 
שטערן, האָט ער געמוזט קומען צו מיר אין מיין פּאַנסיאָן. אָבער שטענדיק 
איז ער אַרײנגעפאַלן נאָר אויף אַ קליינער ויילע, אויף איין פוס -- דער 
צווייטער פוס אויף יענער זייט טיר. יעדע מינוט אויסגערעכנט. עס װאַרט 
אַ לאַנגע ליסטע מיט אָפּרעדונגען, באַגעגענישן, זיצונגען. אָבער איך מוז 
צוגעבן, אַז װוי פאַריאָגט ער איז נישט געוועזן, האָט ער יעדן טאָג אָפּגעריסן 
אַ פרייע מינוט אויף אַרײנצוכאַפּן זיך צו די פּינסקיס און צום געוועזענעם 
וויצע-פּרעזידענט פון פאַרבאַנד ד"ר אַפּלבױם. דאָס איז געװועזן זיין מוז, 
פון וועלכן קיינער און גאָרנישט האָט אים נישט געקענט אָפּהאַלטן. און די 

פינסקיס און די אַפּלבומס האָבן געוואוסט: עס מעג זיין װי שפּעט, ער װעט 
אָנקלאַפּן אין טיר ... 

אך, כאָטש אַ האַלבע שעה זיצן מיט אים אין אָװנט פאַר זיין אָפּפאָר 
פון ישראל און רואיק אַזױ צעזעגענען זיך! װוער װייסט, ווען מיר װעלן 
זיך נאָך זען? אָבער ער איז אַרײנגעלאָפּן און גלייך געמוזט אַנטלױפן. ער 
איז נאָך אַרײנגעקומען מיט אַ היטער, װאָס האָט געדאַרפט אױפפּאַסן, ער 
זאָל זיך חס ושלום ניט פאַרזיצן. ביז טיף אין דער נאַכט האָט ער געהאט 
זיצונגען, און זעקס אזייגער אין דער פרי איז ער שוין אַוװועקגעפלויגן קיין 
ניו-יאָרק, 

די זעכצן יאָר פון מיין פּרעזידענטשאַפט האָבן מיך זייער נאָענט 
צוזאַמענגעבראַכט מיט סיגאלן, איך האָב זיך אויסגעלערנט צו באַואונדערן 
אים, ליב געקראָגן אים, טראָג צו אים די װאַרעמסטע געפילן, אָבער איך 
האָב אים קיינמאָל נישט געפרעגט, ווער זיינען געוועזן זיינע עלטערן, װאָס 
איז געוועזן זיין קינדהייט, זיין אינגלשאַפט, װאָס האָט ער געלערנט און צו 
האָט ער װאָס געלערנט. איך שטיי ביי אַ שלאָגנדיקן, שפּרודלענדיקן 
קװאַל און פרעג נישט, פונװאַנען עס קומען זיינע װאַסערן, איך לאָז זיך 
נישט אַװעק אין אױסגראָבונגען און פאַרטיפונגען צו דערגיין זיין מקור, 
איך האָב הנאה פון זיין װואַסער און בין פאַרכאַפּט פון צוצוזען, װוי דער קװאַל 
האָט זיך פאַרװאַנדלט אין אַ גרויסן ברייטן טייך, װאָס שיקט זיינע װאַסערן 
אין גרויסע ווייטקייטן, 

איך ווייס, אַז ער איז נישט דורכגעגאַנגען קיין ישיבות, קיין גימנאַזיעס 
און אוניווערסיטעטן. אין אַלץ, װאָס ער רעדט און טוט און שרייבט, דערקען 
איך נאָר אים אַלין, אין יעדער פראַגע ברענגט ער זיין אייגנס, און קײינמאָל 
ציטירט ער קיינעם נישט. ער איז אַן איינגעפליישטער פּועלי-ציון, אָבער 
איך בין זיכער, אַז זיין פּועלי-ציוניזם קומט צוֹ אים נישט פון שטודירן 
באָראָכאָוון אָדער סירקינען. ער האָט װאָס אױיפגעכאַפּט פון דער לופט, און 
דאָס איבעריקע איז זיינס. ער האָט זיך דערװאָרבן, װאָס ער האָט געװאָלט 
זיך דערווערבן. ער איז געבאָרן געװאָרן אין אַ צייט און אַ סביבה, װאָס האָט 
זיך גענויטיקט אין קעמפער, און ער איז געװאָרן אַ קעמפער. 

ער איז געוועזן נאָך גאָר יונג, ווען איך טרעף זיך מיט אים אין 
0 אין מינעאַפּאָליס, און מסתמא נאָך נישט זייער לאַנג אין אַמעריקע. 
אָבער ער האָט שוין געהאַט אַ פירער-ראָליע אין די צווייגן פון דעם פאַר- 
באַנד און פון דער פּאַרטײ פּועלי-ציון אין מיגעאַפּאָליס און סט, פּאול, ווען 
איך בין אַװעקגעפאָרן פון ניו-יאָרק, האָט מען מיך אויפמערקזאם געמאכט 
אויף דעם יונגן אַרבעטער אין מינעאַפּאָליס. ווען איך בין מיט אים באַקאַנט 
געװאָרן, האָב איך פאַרשטאַנען, פאַרװאָס מען האָט מיך אויפמערקקואַם גע" 
מאַכט אויף אים. דער שלאָגנדיקער קװאַל האָט זיך אָנגעהויבן אױסצושפּרײטן, 

און נישט נאָר אין דער ציוניסטישער אַרבעטער-באַװעגונג, נאָר אויך 
אין זיין אַמעריקאַנער יוניאָן. איך ווייס נישט, װאָס ער איז געוועזן אין זיין 
שטעטל אין פּױילן, אָבער אין אַמעריקע איז ער געװאָרן אַ היטלמאַכער, און 
גאָר באַלד איז מען אויף אים אויפמערקזאַם געװאָרן אין דער קעפּ מייקערס 
יוניאָן. איך ווייס, װי הויך עס האָט אים געשאַצט דער פאַרשטאָרבענער ‏ 
פּרעזידענט פון דער יוניאָן צוקערמאַן און װי הויך עס שאַצט אים דער 
איצטיקער פּרעזידענט זאַריצקי, ער איז וי אַ טראַדיציע אין דער ייאָן, 
און עס איז זיכער צו פאַרדאַנקען זיין איינפלוס, װאָס די היטל-מאַכער יוניאָן 
איז שטענדיק געוועזן פריינטלעך און חבריש צו דער אַרבעטער- באַװעגונג . 
אין ארץ ישראל, איך בין איבערצייגט, אַז זאָל ער נאָר װעלן, װעט אים 
נאָך איצטער די יוניאָן צונעמען מיט ביידע הענט פאַר אַן אויבן-אָן אין דער 
פירערשאַפט, 

און נישט נאָר זיין אַלטע יניאָן. מיר דוכט, אַז פון אַלע פּועלי- 
ציוניסטישע פירער איז ער כמעט דער איינציקער, פאַר וועמען די הסתדרות 
אין ישראל װאָלט געמאַכט פירער-פּלאַץ אין איינער פון אירע אונטערנע- 
מונגען, ער איז אויך איינער פון די וייניקע פון די אַמעריקאַנער פירער, 
צו וועמען מען הערט זיך צו, מיט וועמענס מיינונג מען רעכנט זיך, אָנהױבנדיק 
פון בן גוריונען.י. 

ער איז אַרויפגעשטיגן הויך אין אונזער געזעלשאַפטלעכן לעבן, אָבער 
ער האָט זיך קיינמאָל נישט געשטופּט און איז נישט אַרױפגעשטופּט גע- 
װאָרן, ער האָט פאַרנומען זיין פּלאַץ אָן דעם קלענסטן ביסל דעמאַגאָגיע, 
אָן ;דראָטציעניש", אָן /פון הינטן אַרום* און אָן חניפה צו קיינעם נישט אין 
דער וועלט. ער איז דאָרטן, וואו ער איז, מיט דעם כח פון זיין ערנסט, 
זיין אמתדיקייט, זיין איבערגעגעבנקייט און זיינע אומגעויינלעך גרויסע 
פעאיקייטן, 

זיינע 25 יאָר אַלס סעקרעטאַר פון פאַרבאַנד האָבן געדאַרפט זיין 
בלויז אַ פאַרבאַנד יום טוב. אָבער דער יום טוב איז אַריבערגעגאַנגען ווייט 
איבער די גרעניצן פון פאַרבאַנד, דאָס זיינען געװאָרן 25 יאָר פון לואיס 
סיגאל אין דער אידישער עפנטלעכקייט, און די גאַנצע אידישע עפנטלעכקייט 
פון אַמעריקע דורך פּוילן און די אידישע קאָנצענטראַציע-לאַגערן ביז ישראל 
איז פאַראייניקט אין די בעסטע וואונשן צו דעם בעל היובל. לאַנג לעבן 
זאָל ער און לאַנג נאָך פרייען אונז מיט זיין וואונדערלעכער טעטיקייט! 


וװואו איז ג;עשמידט געװאָרן אַזאַ כאראקטער? 
ערע אט 7 עגר רטע 8 פון 5 צויקערמאן 





|| עגן חבר סיגאלס ראָלע אין אידישן נאַציאָנאַלן 
אַרבעטער פאַרבאַנד דאַרף איך ניט שרייבן צוליב צוויל סיבות: ערשטנס, 
זיינען דאָ חברים װאָס קענען אָט די פּרשה פיל בעסער פאר מיר, צווייטנט, 
ווען איך שרייב יאָ וועגן דעם, װאָלט איך זיך פשוט געשעמט פאַר ח' סיגאל 
גופא. ער ווייסט דאָך, אַז איך האָב אים שטאַרק אָפּגעראטן פון אָננעמען דעם 
אַמט אַלס גענעראַל סעקרעטאַר פון פאַרבאַנד. טראָץ דעם גרויסן דערפאָלג 
װאָס ער האָט געמאַכט אין פאַרבאַנד, בין איך עקשן גענוג צו מיינען, או 
איך בין געווען גערעכט. דווקא ווייל איך האָב זייער שטאַרק געהאַלטן פון 
זיינע פעאיקייטן האָב איך גערעכנט, אַז ער דאַרף זיי אַרינגיסן אויף גאָר 
אַן אַנדער שטח פון אונזער געזעלשאַפטלעכקײיט. און קוקנדיק צוריק אויף 
די לעצטע 23 יאָר פון אונזער באַװעגונג שיינט מיר אויך איצטער, אַז אויף 
יענעם שטח, אויפן שטח פון אידישן טרייד יוניאָניזם, װאָלטן הבר סיגאלס 
פעאיקייטן געקענט אויסגענוצט וערן ביז צום מאַקסימום און װאָלטן גע" 
בראַכט אומגעהויערע נוצן סיי דער אידישער טרײיךד ייאָן באַװעגונג 
גופאַ, סיי פאַר אונזער סאָציאַליסטיש-ציוניסטישער אידייע. איך מיין דעף" 
מיט ניט צו מינימיזירן די ראָלע, װאָס די אידישע טרייד יוניאָנס האָבן אין 
די לעצטע יאָרן געשפּילט אין אַלע יענע ענינים, וועלכע אונזער באַװועגונג האָט 
אַרײנגעטראָגן אין אידישן לעבן בכלל און אין אידישן ארבעטער לעבן 
בפרט. איך מיין אָבער, אַז די דינאַמישקײט פון ח' סיגאל, געשפּייזט פון זיינע 
קלאָרע פּועלי-ציוניסטישע פּאָליטיש-סאָציאַלע צילן, װאָלט געקענט צוטראָגן 
אַ באַדײטנדיקן שטייער דער טרייד יוניאָן באַװועגונג אַליין און װאָלטן אויך 
געקענט באַפעסטיקן אין דער אָרגאַניזירטער אידישער אַרבעטער באַוועגונג 
דעם באוואוסטזיין פון דער גרויסער ראָלע װאָס זי קען און דאַרף שפּילן 
אין דער רעװאָלוציע װאָס דאָס אידישע פאָלק גייט איצט דורך, סיי אויפן 
נאַציאָנאַלן, סיי אויפן סאָציאַלן געביט, 
חבר סיגאַל האָט מיך ניט געפאָלגט, פאַר דעם אידישן נאַציאָנאַלן 
אַרבעטער פאַרבאַנד איז דאָס זיכער געווען לטוכה. װעגן זיין ראָלע אויף 
דעם געביט װעלן, בכן, אַנדערע חברים דערציילן. אפילו צו שרייבן ועגן 
סיגאלס ראָלע אין דער אַמעריקאַנער ציוניסטישער אַרבעטער באַװעגונג, 
וואו איך האַלט מיך שוין יאָ פאַר אַ שטיקל מומחה, לאָז איך אויך איבער 
צו אַנדערע חברים, פּונקט װוי איך לאָז איבער צו אַנדערע חברים זיי זאָלן 
דערציילן דער עפנטלעכקייט וועגן סיגאלס חברשאַפט, וועגן זיין האַנדלונג 

אין ענינים בין חבר לחבר. עס איז דאָ וועגן דעם גאָר אַ סך צו דערציילן, 
עס איז דאָ בכלל פיל צו דערציילן וועגן דעם כאַראַקטער פון מענש סיגאל, 
הױיפּטזעכלעך פאַר די װאָס ווייסן אונטער וועלכע פּערזענלעכע באַדינגונגען 
ער פירט זיינע אַרבעטן. איך ווייס אַז עס זיינען דאָ װײיטאָגן וועגן וועלכע 
מ'רעדט ניט. מ'רעדט ניט ועגן זיי אַפילו אין ענגע קרייזן, זיכער קען 
מען וועגן זיי ניט רעדן אין דער עפנטלעכקייט. אָבער די חברים, װאָס ווייסן 
וועגן דעם, הערן ניט אויף צו באַוואונדערן די פעסטקייט פון דעם דאָזיקן 
מענשן צו קענען, אין זיינע פּערזענלעכע באַדינגונגען, פירן זיין אַרבעט 
מיט אַזויפיל קאָנצענטראַציע און איבערגעגעבנקייט װוי סיגאל טוט עס. קע- 
נענדיק די באַדינגונגען אינטערעסירט נאָך שטאַרקער די עצם דערשיינונג 
לואיס סיגאל, פון װאַנען האָט זיך אַזאַ טיפּ מענש גענומען, אין וועלכער 
גייסטיקער קוזניע איז אַזאַ מענשלעכער כאַראַקטער אויסגעשמידט געװאָרן ? 


איך בין ניט צו גוט באַקאַנט מיט זײַנע קינדער יאָרן. איך קען אים 
שוין פון אַמעריקע. ווען איך האָב אים צום ערשטן מאָל געטראָפן אין סאנט- 
פּאול האָט ער פאַרמאָגט שוין אַ פאַרענדיקטע געשטאַלט. איך האָב זיך אַביסל 
באַקענט שפּעטער מיט דער סביבה פון זיינע קינדעריאָרן איך האָב אַלין 
באַזוכט אַ פּאָר מאָל די האַלב-שטאָט האַלב-שטעטל, לאָװויטש, וואו ער איז 
געבאָרן געװאָרן און האָט זיינע קינדערישע און טיילווייז בחורישע יאָרן פאַר- 
בראַכט. איך קען צענדליקער אַזעלכע אידישע פּונקטן דורך דער מאָדערנער 
אידישער און העברעאישער ליטעראַטור, דורך וועלכע עס זיינען איבערגעגעבן 
און פאַרהיט געװאָרן לדורות די גייסט-שטרעמונגען פון אָט די אידישע שטעט 
און שטעטלעך פון לעצטן האַלבן יאָרהונדערט. מיר איז אויך ניט פרעמד 
בכלל דער גרויסער גייסטיקער שטראָם פון פּוױלישן אידנטום אין דער 
לעצטער תקופה אין אַלע זיינע װאַריאַציעס. עס איז דעריבער ניט אַזױ שווער 
אָנצוטאַפּן דעם גייסטיקן דופק פון אַן איינצלנעם מענשן, װאָס איז געווען 
און איז עד חיום אַ טראָפּן אין דעם דאָזיקן מערקווירדיקן שטראָם, 


און דאָס זיינען דאָך אייגנטלעך מיר אַלע: טראָפּנס אין אַ געװאַלדיקן 
שטראָם װאָס האָט זיך אַרױסגעריסן פון די קװאַלן פון אידישער שעפערישקייט, 
װאָס ווערט גענערט פון דער אידישער אײגנאַרטיקײט און װאָס פילט מיט 
זיך אויס אַלע שעפערישע תקופות פון דעם עם הפלאות. פּונקט װי אין 
יעדן גייסט-שטראָם זיינען די טראָפּנס װאָס שטעלן צוזאַמען אונזער אידישן 
גייסט-שטראָם ניט אַלע גלייך. ביאַליק למשל איז אַ טראָפּן און אַ איד װאָס 
| קען נאָר עברי איז אויך אַ טראָפּן. דער ערשטער איז דער אויסטערלישער 
טראָפּן, דער צווייטער איז דער געוויינלעכער און אפשר נאָך מיט אַ שטאַפּל 
ינידעריקער. צװישן די ביידע געפינען זיך אַ גאַנצע גאַמע פון פאַרשיידג- 
אַרטיקע טראָפּנס, װאָס אַלע צוזאַמען מאַכן זיי דעם סך-הכל װאָס הייסט דער 
שטראָם פון אידיש-געשיכטלעכער שעפערישקייט. די אַלע פאַרשיידענע 


וואו איז געשמידט געװאָרן אַזא כאראקטער ? 25 


טראָפּן-שיכטן ווערן אויפגעהאַלטן אין איין שטראָם דורך אַ טראָפּן-שיכט, 
װאָס ווערט אָנגערופן אין אונזער געזעלשאַפטלעכן זשאַרגאָן : פאָלקס-איגטע" 
ליגענט. דאָס איז יענער טראָפּן-שיכט װאָס איז קולט אין זיך, די שעפעריש" 
קייט פון די גאָר אויסטערלישע טראָפּנס --- די ביאַליקט, די פרץ'ס און. 
ענלעכע פון אונזער ניט-לאַנג פאַרגאַנגענער תקופה און פון די אויסטערלישע 
טראָפּנס פון אַלע אונזערע תקופות -- און טראָגן עס אַריכער צוֹ יענע 
טראָפּן-שינטן װאָס מען רופט מאַסע. די ווירקונג פון יעדן פאָלקס אינטע" 
ליגענט באַזונדער איז שוין אָפּהענגיק ערשטגס פון זיין אייגענער גייסטיקעף 
אויפנעם פעאיקייט, צווייטגס, פון זיין פעאיקייט מסביר צו זיין דאָס װאָס 
ער איז אין זיך קולט. אויף אַ גאָר הויכן שטאַפּל פון דעם אידישן טראָפּן" 
שיכט װאָס הייסט פאָלקס אינטעליגענט געפינט זיך דער יחידישער מענש" 
טראָפּן װאָס הייסט לואיס סיגאל, 


דורכן חדר און דעם לאוויטשער לעננסישטייגער האָט ער אינגע" 
זאַפּט אין זיך פיל פון יענע שעפערישקייטן װאָס די אויסטערלישע טראָפּנס 
פון דעם אידיש-געשיכטלעכן יצירה שטראָם האָבן אריינגעזייט אין אידישן 
פאָלקס-לעבן. דורך שבתים און ימים-טובים זיינען די דאָזיקע גייסט-זאפטן 
אין אים אַריינגעדרונגען און דורך דעם ביײשפּיל פון דעם גייסט אירן פון 
זיין שטעטל איז פאַר אים דער וועג געציכנט געװאָרן. דורך דער פֿאַר" 
װאָרצלטער הלכה אין דעם אידישן לעבן זיינען זיינע איינשטעלונגען פאָר" 
מירט געװאָרן. הויפּטזעכלעך איז אָבער זיין נשמה באַאיי:פלוסט געװאָרן דורף 
דער אגדה, דורך הערן מעשהלעך, װאָס זיידעס האָבן דערציילט וועגן אידישע 
ליידן, וועגן קידוש השם. דורך די חסידישע מעשה'לעך װאָס האָכן צירקולירט 
אין זיין סביבה האָט ער געקענט דערשפּירן דאָט שטענדיקע אידישע ציען 
זיך צו זיין און בלייבן אַ געהײיליקט פאָלק, דורך פּראָצעסן װאָס ער האָט 
מיט דעם שכל גאָר ניט משיג געווען נאָר מיט דעם געמיט אויפנעטמען 
האָבן זיך שוין פון קיגדחייט אָן פונקען פון אָט דער קדושה אַרײנגעקליבן 
אין דער נשמה. אַזױ איז בכלל געבאָרן געװאָרן דער אידישער פאָלקט אֲינ" 
טעליגענט, אָבער ניט יעדער פֿאָלקס-אינטעליגענט דערגרײיפט דיזעלביקע 
מדרגה. אויב דער יחיד װאָס האָט עס אַלץ אין זיך אַרײנגעצױגן אין נאף 
אַליין אויך אַביסל אויסטערליש, אויב ער האָט אויג און קאָפּ צו זען און 
פאַרשטיין, און בעיקר, אוב ער פאַרמאָגט עפּעס פון דער נשמה יתירה דיקייט, 
װאָס מיינט: די פעאיקייט עס צו דערשפּירן, װערט ער אַלײן לערהיפן 
צו אַ באַדײטנדיקער מדרגה אין דעם שיכט פון פאָלקס אינטעליגענט. פּונקט 
אַזױ, שיינט מיר, איז אױיסגעװאַקסן לואיס סיגאל, 

דער אָרט װאָס די סיגאַלס פאַרנעמען אין דעם אידישן פאָלק אין 
נאָך פיל וויכטיקער װי דער זעלביקער שיכט פאָלקס אינטעליגענט פאַרנעמט 
ביי די אומות העולם. די ראָלע פון טראָגן גייסט פון די שעפערישע אוים" 

טערלישע טראָפּנס צו דער פאָלקס מאַסע איז אויך ביי די אומות העולם 
אַרױפגעװאָרפן געװאָרן אויף אָט דעם שיכט, ביים אידישן פאָלק שפּילט דער 
דאָזיקער שיכט נאָך אַ צווייטע, אפשר אַ פיל װיכטיקערע, זיכער אַ פיל 
שווערערע ראָלע. ער מוז אויך זיין דער צוזאַמענהאַלטער פון דער פאָלקס 
גאַנצקײט. ביי די אומות העולם ווערט אָט די פונקציע דערפילט דורך לאַנד, 
דורך מלוכה, דורך די נאַטירלעכע נאָרמאַלע באַדינגונגען פון זיין לעבן װאָס 
פאַרזיכערן נאַטירלעכע נאָרמאַלע באַדינגונגען פאַר זיין שאַפן, פאַרן אידישן 
פּאָלק וועט די דאָזיקע נאָרמאַלקײט אויך אַמאָל קומען. די אתחלתא דערפון 
זעען מיר שוין. מדינת ישראל איז שוין דאָ. פאַר די װאָס זיינען שוין אין 
ישראל איז די דאָזיקע נאָרמאַלקײט שוין אַ פאַקט; אָבער פאַר דעם גרעסערן 
טייל פון דעם אידישן פאָלק װאָס לעבט נאָך מחוץ לארץ, פאַר זיי איז די 
געפאַר, אַז די באַזונדערע טראָפּןשיכטן זאָלן צעשטויבט װערן, נאָך אַלץ 
זייער גרויס, דעם גרעסטן צושטייער קעגן דער דאָזיקער געפאַר פון צעשטויבט 
ווערן טראָגט צו דער שיכט פון פאָלקס אינטעליגענט. דורך דעם טראָגט 
ער אויך צו דעם גרעסטן צושטייער אין דער אויפהאַלטונג פון אונזער פאָלקס 
גאַנצקײט, : 
: יעדער יחיד װאָס פאַרנעמט אַ זויכטיקע פּאָזיציע אין אָט דעם שיכט 
פון פאָלקס אינטעליגענט טראָגט אויף זיינע פּלײיצעס אַן אומגעהויערן עול, 

| ווען ער פאַרמאָגט אָבער אַן אידעאַליסטישע נשמה וװערט דער דאָזיקער 
עול פאַרװאַנדלט אין פליכט. עס הערט אויף עול צו זיין, עס ווערט אחריות, 
עס ווערט דער מאָטיוו פון לעבן, עס ווערט דער צענטער פון לעבנס אינטערעס, 
עס װערט פאַרװאַנדלט אין אַקטיװיטעט און עס דערהויבט זיך צו שע- 
פערישקייט. דאָס איז דער פּראָצעס, דורך וועלכן ער טראָגט צו זיין חלק 
צום געשיכטלעכן יצירה שטראָם פון דעם אידישן פאָלק, 

און דאָס איז װי איך זע דאָס כאַראַקטעריסטישסטע אין דער פּערזאָן 
לואיס סיגאל. ער האָט דעם עול אויפגענומען װי אַ פליכט, װאָס איז געװאָרן 
דער מאָטיוו פון זיין לעבן. די אחריות רופט אַרויס זיין שעפערישקייט און 
מיט יענע פעאיקייטן, װאָס דער רבונו של עולם האָט אים געבענשט, טראָגט 
ער צו זיין חלק צום אייביקן אידישן שטראָם, 

ווינשנדיק אים נאָך אַ סך יאָרן פון לעבן מיינט עס שוין ממילא 
אַ וואונש צו אים ער זאָל ממשיך זיין צו טראָגן דעם עול, פאַרװאַנדלען אים 
אין פליכט און אַרײנגיסן אים אין די שטראָמען פון אידישן פאָלקס שאַפן. 
די קאַנאַלן װאָס ער האָט פאַר זיך אויסגעקליבן זיינען, סיי פאַר אים, סיי פאַר 
מיר, אָן ספק די פּאַסיקסטע פאַר דעם װאָס ער טראָגט אין זיך. די קאַנאַלן, 
דאָס זיינען אַלע אויסדרוקן פון דער ציוניסטיש-סאָציאַליסטישער באַװעגונג, 
ער האָט אויסגעקליבן דעם ריכטיקן קאַנאַל -- די ציוניסטישע אַרבעטער 
באַװעגונג --- און זי, די באַװעגונג זעט אין אים זיכער איינעם פון אירע 

פעאיקסטע און איבערגעגעבנסטע טוער. ווינשנדיק אים המשך אין זיין אַרבעט 
איז שוין דערמיט געוואונשן המשך פאַר דער באַװעגונג. און פּונקט וי די 
ציוניסטישע אַרבעטער באַועגונג אַלס גאַנצע איז זיך שווער פאָרצושטעלן 
אָן דער געזעלשאַפטלעכער אַחריות װאָס זי טראָגט, אַזױי אין אויך פּשוט 
אוממעגלעך זיך פאָרצושטעלן לואיס סיגאל אָן דעם עול װאָס ער טראָגט, 
אָן דער געזעלשאַפטלעכער אחריות װאָס ער פאַרמאָגט און אָן דעם גרויסן 
חלק װאָס ער טראָגט אַרײן, פריער אין דער ציוניסטישער אַרבעטער באַ" 
וועגונג, און דורך איר -- אין דעם גאַנצן אידישן פאָלקס לעבן, 


מזלי' טוב 
פון ש. ניגעף 





ר" סיגאַלס פינף און צװאַנציק יאָר געזעלשאַפטלעכע 
אַרבעט און געזעלשאַפטלעכע פירערשאַפט וייזן, װי גערעכט עס זיינען געווען 
אונזערע אַלטע חכמים, ווען זיי האָבן געזאָגט : לא המקום --- ניט דער אָרט, װאָס 
א מענש פאַרנעמט, דערהויבט אים, נאָר ער, דער מענש, מאַכט געהויבן דעםט 
אָרט, וואו ער זיצט, 

לואי סיגאל האָט פאַרנומען אַן אָרט אױבנאָן אין אונזער געזעלשאַפט- 
לעכן לעבן מיט זיינע אייגענע כוחות -- מיט זיינע פעאיקייט, מיט זיין 
ענערגיע, מיט זיין איינגעבוירענער אינטעליגענץ, מיט זיין לאָגישקײט, מיט 
זיין שכל הישר. אמת טאַקע ער איז נישט דער איינציקער, װאָס איז גע" 
קומען, װוי מען רופט עס, ,פון אונטן", פון פאָלק און האָט זיך שנעל 
אויפגעהויבן ביז צו דער מדרגה פון פירערשאַפט; ער איז ביי אונז נישט 
דער איינציקער עדות פון די שעפערישע כוחות, װאָס ליגן טיף באַהאַלטן 
אין אונזער פאָלקס-סביבה ; אונזער גאַנצע ליטעראַטור, אונזער קונסט, אָפט 
אַפּילו אונזער װיסנשאַפטלעכע אַרבעט -- שטאַמט פון יענע גרויסע גייסטיקע 
מעגלעכקייטן, אין וועלכע אונזער פאָלקסקולטור איז אַזױ רייך, אָבער עס 
איז אַ פאַקט, אַז אונזער געזעלשאַפטלעכקײיט דאָ אין לאַנד קען זיך נישט 
באַרימען מיט אַזאַ גרויסער צאָל סעלף מעיד-מען, -- מענשן, װאָס האָבן 
זיך אַליין געמאַכט, זיך אַליין דערצויגן, --- װי אונזער ליטעראַטור אָדער 
קונסט. מיר האָבן אַ סך שרייבערס און קינסטלערס, װאָס זיינען געקומען 
ניט פון די אוניווערסיטעטן און די אַקאַדעמיעס, נאָר פון די שעפּער; מיר 
האָבן זייער װינציק אַזױינע געזעלשאַפטלעכע טוערס און פירערס. מסתמא 
זיינען די תנאים פאַר זייער אויפקום און אויפשטייג נישט גענוג גינסטיק, 
מסתמא איז דאָ עפּעס אין אונזער איבער:אָרגאַניזירטער און נישט גענוג 

דעמאָקראַטישער געזעלשאַפטלעכקײט, װאָס איז פאַרן פרייען און דרייסטן 
װאָרט-זאָגער אַ שטער, -- און אויב איינער איז די אַלע שטערונגען בייגע- 
קומען, אויב ער האָט זיך ואו עס איז דורכגעשפּאַרט דורכן עולם, איז 
סוף כל סוף אַרױיף אויף דער בימה, און מענשן האָבן געװאָלט הערן, װאָס 
ער זאָגט, און אַמאָל טאַקע אויך אָפּגערופן זיך אויף זיין רוף, -- איז עס 
גאָר אַ באַזונדערס זעלטענע דערגרייכונג, 

און דאָס איז די דערגרייכונג פון אונזער יובילאַר. 

מיט זיין רעדנער-טאַלאַנט אַלײין, אַפּילו מיטן צוגאָב פון זיין פעאיקייט 
לאָגיש צו אַנאַליזירן און קלאָר צו מאַכן אַן ענין װאָלט ער צו דער מדרגה 
נישט געקומען. עס זיינען געווען נויטיק אויך אַנדערע, מאָראַלישע און 
פּסיכאָלאָגישע אייגנשאַפטן, לואי סיגאל פאַרמאָגט זיי, -- און ער איז גאָר 
באַזונדערס ווערט באַגריסט צו ווערן דערפאַר, װאָס ער האָט זיינע פעאיקייטן 
און אייגנשאַפטן זייער אָפּט באַנוצט פאַר צילן, װאָס עס איז נישט אַזױ 
לייכט זיי צו דערגרייכן, 

אַזױנע צילן זיינען, אַשטײיגער, אַ דעמאָקראַטיש געויילטע אידישע 
קהילה און אידישע שאַפונג, אידישע דערציאונג -- אין אידיש, לואי סיגאל 
האָט ביי יעדער געלעגנהייט זיך איינגעשטעלט פאַר זיי. ער האָט די דאָזיקע 
| -- נאָך אַלְץ נישט פּאָפּולערע -- שטרעבונגען פונם אידישן געזעלשאַפטלעכן 
געדאַנק אין אַמעריקע -- מינדלעך און שריפטלעך -- דערמוטיקט. ער איז 
געװאָרן, קען מען זאָגן, זייער טשעמפּיאָן,. ער האָט צוליב זיי זיך אָפט גע- 
קריגט אַפילן מיט פריינט און חברים, ער האָט, הייסט עס, קיין מורא נישט 
צו בלייבן, ווען עס איז נויטיק, אין דער מינאָריטעט, -- און אַ געזעלשאַפט- 
לעכער פירער דאַרף האָבן אויסערגעוויינלעכן מוט נישט צו זיין שווה בשווה 
מיט דער מערהייט, 

זאָג איך אים אידישלעך: מזל-טוב! און כ'ווינש אים, אַז אַזױװי ער 
האָט זוכה געווען צו זען טיילן פון דעם ציוניסטשן פּראָגראַם פאַרי 
ווירקלעכט אין ישראל, זאָל ער -- אין דעם צוייטן פערטל יאָרהונדערט 
פון זיין געזעלשאַפטלעכער אַקטיװױטעט -- זען וי עס װערן רעאַליזירט 
-- און העלפן רעאַליזירן -- די צילן פון דעם אידישן דעמאָקראַטיש- 
נאַציאָנאַלן געדאַנק אין אַמעריקע, -- די צילן פון אידישן קהילה-לעבן, 
אידישער דערציאונג און אידישער קולטור, 

פפיך האָב נישט בדעה צו שרייבן אַן אָפּשאַצונג פון 
ל. סיגאלס טעטיקייט און אויפטו,. ערשטנס איז זי אַ צו פאַרשײדנאַרטיקע 
און ברייטע אַז דאָס זאָל קענען געטאָן ווערן אין די גרעניצן פון אַ קורצן 
אַרטיקל און אָן די נויטיקע מאַטעריאַלן און דאָקומענטאַציע וועלכע געפינען 
זיך נישט אונטער מיין האַנט. צוייטנס איז זיכער נאָך צו פרי צו מאַכן 
שוין אויספירונגען. די געזעלשאַפטלעכקײיט דערװאַרט פון ח' סיגאל נאָך 
פיל וויכטיקע און פרוכטבאַרע טעטיקייט און עס איז נאָך לאַנג נישט געקומען 
די צייט פון מאַכן אַ סך הכל, 

אָבער עס איז זיכער כדאי צו נאָטירן אייניקע כאַראַקטעריסטישע 
שטריכן פון זיין פּערזענלעכקייט, ווייל זיי זיינען אָן ספק אַ וויכטיקער רכוש 
פאַרן אידישן ציבור און גאַנץ באַזונדערס פאַר דער ציוניסטיש-סאָציאַליס- 
טישער אַרבעטער באַוועגונג, 

פון דעם שטאַנדפּונקט איז אויך צו באַגריסן דעם באַשלוס פון דער 
עקזעקוטיווע פון איד, נאַציאָנאַלן אַרבעטער פאַרבאַנד צו פייערן דעם 25 
יאָריקן יובל פון סיגאלס טעטיקייט אין פאַרבאַנד. דאָס גיט סיגאלס פריינט 
אַ מעגלעכקייט אויסצודריקן זייער באַציאונג צו זיין אויפטו. װאָס איז אָבער 
נאָך וויכטיקער, דער באַשלוס באַװעגט דעם פיינעם חוש פון פאַרבאַנד 
אָפּצושאַצן װי געהעריק אַן איבערגעגעבענע און טרייע אַרבעט פון אַ חבר, 
מען מוז נישט דווקא זיין אַן אָנהענגער פון פּערזאָנען-קולט --- וועלכן מיר 
פאַרניינען אַלס געזעלשאַפטלעכע דערשיינונג --- כדי צו האַלטן פאַר ריכטיק 
נישט צו פאַרשווייגן געפילן מצד דער מאַסע לגבי עסקנים, װאָס האָבן 
פעאיקייטן און אַרבעט און ראשית-כל זייער נשמה איבערגעגעבן פאַר דער 
זאַך פון דער אַלעגמײנהייט, 

ח' ל, סיגאַל איז זיכער נישט דער לעצטער אין דער שורה פון יענע, 
װאָס האָבן אַזױ פאַרשטאַנען זייערע חובות לגבי דעם אידישן פאָלק און 
דער אידישער אַרבעטערשאַפט, און עס איז זיכער דערפאַר אַ נאַטירלעכש 
באַדערפעניש פון זיינע חברים און פריינט דאָס אויסצודריקן. עס איז אויך 
אַ באַדערפעניש פאַר דער ציוניסטיש-סאָציאַליסטישער באַװעגונג צו פֿאַר. 
צייכענען די דורכנעמאַכטע אַנטװיקלונג, די 25 יאָר פון אַרבעט פון דעם 
אידיש נאַציאָנאַלן אַרבעטער פאַרבאַנד מיט ח' סיגאל בראש זיינען אַ בולט 
בילד פאַר די דערגרייכונגען פון אַ באַװעגונג װאָס האָט אָנגעװיון דער אי" 
דישער אַרבעטערשאַפט אַ נייעם וועג און געגאַנגען אים עקשנותדיק פאָראויס, 

למרות דער בלינדער קעגנערשאַפט פון דעם אַרומיקן רוב. זיי נעמען אַרום 
די תקופה פונם היסטאָרישן געראַנגל וועגן דעם אינהאַלט פון אידישן סאָ- 
ציאַליזם ; דעם נצחון פון דער ציוניסטיש-סאָציאַליסטישער באַװעגונג, װאָס 
איז דער אידעאָלאָגישער חוט השדרה פונם פאַרבאַנד -- דערגרייכט מיט דער 
אויפשטעלונג פון מדינת ישראל, -- אַ נצחון װאָס מיר אַלע האָבן נישט 
געגלויבט, אַז ער װועט קומען אַװױ שנעל, 


אין די דערגרייכונגען איז ח' סיגאַלס אנטייל אַ גאָר וויכטיקער. זיין 
איינפלוס איז געשטיגן הויפּטזעכלעך אַדאַנק די ווערטן, וועלכע ער האָט 
אַרײנגעטראָגן אין דער אַרבעט, ווייל זי איז אויסגעפילט געװאָרן מיט זיין 
גאַנצער פערזענלעכקייט. אמת איז, אַז דער אידיש נאַציאָנאַלער אַרבעטער 
פאַרבאַנד איז פון זיינע פונדאַמענטן אויס געבויט געװאָרן אַלס פאָלקסטימ- 
לעכע, דעמאָקראַטישע אָרגאַניזאַציע, אָבער דעם שטעמפּל פון פאָלקסטימלעכ- 
קייט און דעמאָקראַטיע האָט אַרופגעלײגט אויף דער אַרבעט פון פאַרבאַנד 
חבר סיגאל ווען ער איז געװאָרן זיין גענעראַל-סעקרעטאַר און אָנפירער. 
סיגאלס מענטאַליטעט, װאָס איז דורכגענומען מיטן שטרעבן צו זען אונזער 
געזעלשאַפטלעך לעבן, די װועלט בכלל, באַהערשט פון דעמאָקראַטישע פּרין" 
ציפּן, זיין אָננעמען פון דעמאָקראַטיע, אַלס אינטעגראַלן לעבנספּרינציפּ פאַר 
דער מענשהייט, האָט זיכער זיך אַנטשײדנדיק אויסגעווירקט פאַר דער אַנטװיק- 
לונג פונם פאַרבאַנד און אין סיגאלס גאַנצער געזעלשאַפטלעכער טעטיקייט, 
אַדאַנק דעם איז אויך אין די לעצטע יאָרן זיין איינפלוס שטאַרק אויסגעוואקסן 
און זיך פּאַרברײיטערט אויף פיל געביטן. מען מעג אָן איבערטרייבונג פעסט- 
שטעלן דעם פאַקט, אַז סיגאל איז געװאָרן איינער פון די צענטראַלע פּער- 
זענלעכקייטן פון דעם אידישן געזעלשאַפטלעכן לעבן אין די שטאַטן װי 
אויך אַ פירנדיקער חבר פון דער ציוניסטיש-סאָציאַליסטישער באַװעגונג איז 
דער וועלט, 


סיגאַלס אַנטייל אין די ציוג. קאָנגרעסן, אין די זיצונגען פונם ציונ, 
אַקציאָנס קאָמיטעט איז אויסגעוואקסן צו אַ ראָל פון אַנטשײדנדיקער באַדייטונג 
ביים לעזן פון פאַרװיקלטע שװערע פּראָבלעמען פון דער ציוניסטישער 
ווירקלעכקייט. די ראָל האָט סיגאל דערגרייכט וייל ביי אַלע פראַגן, װאָס 
זיינען געקומען צו דער אַנטשײדונג, --- זיינען עס געוועזן פּאָליטישע, געזעל- 
שאַפטלעכע אָדער עקאָנאָמישע, -- האָט ער אָפּגעשאַצט זייער באַדייטונג 
און גענומען צו זיי שטעלונג, קודם כל פון שטאַנדפּונקט, װאָס איז זייער 
יחס און פאַרנעם צו דעם דעמאָקראַטישן אינהאַלט פון דער ציוניסטישער 
װועלט-אָרגאַניזאַציע, אַזױ האָט ער באַהאַנדלט בזמנו די פראַגע װעגן חלוקה, 
וועגן מאבק, וועגן די באַציאונגען פּון דער מדינה צום ציוניזם און דער 
ציוניסטישער װעלט-אָרגאַניזאַציע. דאָס איזן אויך פאַר אים געוועזן דער 
פּרואוו-שטיין אין פּרינציפּיעלע פראַגן,. װוי אויך צוישן- פּאַרטײיאישע באַ- 

ציאונגען, קאָאַליציע, אין דער פראַגע וועגן ,הפרדה" אָדער וועגן דער לאַגע 
אין דער אַמעריקאַנער ציוניסטישער אָרגאַניזאַציע. 

סיגאל איז געוועון איינער פון די בויער פון דער אַמעריקאַנער אידי" 
שער קאָנפערענץ -- ער איז געװאָרן איר קעגנער, װען ער האָט געזען 
אַז זי װעט נישט װוערן די אַלגעמײינע דעמאָקראַטישע רעפּרעזענטאַנץ פון 
דעם אידישן ישוב אין די שטאַטן, אין אַזאַ אָרגאַניזאַציע זעט סיגאל דאָס, 
װאָס קען אויסגעבויט ווערן אַקעגן דער זיך פאַרשפּרײיטנדיקער געפערלעכער 
אַסימילאַציע פון די אידישע מאָסן. דערפאַר האָט סיגאל נאָך אַלץ נישט 
אויפגעגעבן דעם קאַמף פאַרן אויפשטעלן פון אידישע קחלות און מיטן גאַנצן 
ברען פון דער איבערצייגונג האַלט ער אין איין זוכן די וועגן אויף וועלכע 
מען װעט קענען עס פאַרווירקלעכן. ביי זיין גאַנצער אַכטונג צוֹ די אויפטוען 
פון ,דזשאָינט", האָט ער זיך קיינמאָל נישט געקעגט אַנטשליסן צו אַ צוזאַמעג- 
אַרבעט מיט אים, ווייל ער האָט נישט געװאָלט אנערקענען זיין אָרגאַניזאַטאָ- 
רישן בוי, װאָס איז ווייט צו זיין אין איינקלאַנג מיט דעמאַקראַטישע פּרינציפן. 
די זעלביקע גרונדזאַצן קומען אויך צום אויסדרוק אין זיין טעטיקייט אַלס 
מיטגליד פון דער עקזעקוטיווע פון אידישן װעלט-קאַנגרעס, און װוי וייט 
דער קאָנגרעס האָט זיך באַפרײט פון מנהגים פון אַ ,גאָטאַבלן" אַרבעט, 
איז עס זיכער אויך די דערגרייכוגג און פאַרדינסט פון ח' סיגאל, 

די קאַטאַסטראָפע פון די אידישע מאַסן אין אײיראָפּע און גאַנץ באַ- 
זונדערס אין פּוילן -- אין דער צייט פון דער צוייטער װעלט-מלחמה -- 
האָט געפונען ביי סיגאלן אַ שטאַרקן אָפּקלאַנג. אַקעגן דער דאַן אין אַמעריקע 
הערשנדיקער מיינונג, אַז די דירעקטע הילף פאַר די געפּײניקטע אידן אין די 
געטאָס קען נישט געגעבן װערן, וייל זי שטייט אין סתירה צוֹ די עקויס- 
טירנדיקע לאַנד-געזעצן, האָט סיגאל געזוכט די וועגן, װאָס זאָלן דערמעגלעכן, 
אַז די אידישע אַמעריקע זאָל אײנגעשפּאַנט װערן אין װאָגן פון רעטונג 
און הילף, פאַר וועלכע עס האָט דאַן הױפּטזעכלעך געזאָרגט דער אידישער 
ישוב אין א"י. נישט דאָ איז דער פּלאַץ צו רעדן װעגן דעם, פאַרװאָס דאָס 
איז אים נישט פול געלוננען. ס'דאַרף אָבער דערמאָנט װערן, אַז דאָס טיפע 
געמיײינשאַפטט געפיל מיט די ליידנדיקע אידישע מאָסן אין דער װעלט האָט 
אים נישט געלאָזט בלייבן אומטעטיק אויך דאַן וען די אַקטיװיטעט האָט 
נישט געפונען קיין צושטימונג פון אַ גרויסן רוב פון אידישע עסקנים, 

סיגאַל'ס גייסטיקער כוח, זיין דינאַמישער ווילן צו אַקטיװיטעט באַזירט 
זיך ראשית כל אויף דער שטאַרקער צוזאַמענגעבונדנקייט מיט דער אידישער 
מאַסע, מיט דער באַדערפעניש צו דינען אירע אינטערעסן און אין דער 
פעאיקייט זיך איינצופילן אין די געדאַנקען און געפילן פון דער מאַסע, 
זיין גלענצנדיקע אינטואיציע אַרויסצופילן די געדאַנקען און די רעאַקציע, 
װאָס װועט קומען מצד די אידישע מאַָסן, העלפט אים צו וויילן דעם ריכטיקן 

וועג און צו באַשטימען זיינע האַנדלונגען. דערפאַר האָט אויך סיגאל באַװויזן 
צו געווינען אַזױ פיל געזעלשאַפטלעכע אנערקענונג פאַר זיין אַרבעט. 

עס איז צו ווינשן סיגאלן און דער אידישער געזעלשאַפטלעכקײט אין 
אַמעריקע, אַז דער כוח זאָל אים נאָך לאַנג דינען. עס איז צו װינשן דעם 
אידיש נאַציאָנאַלן אַרבעטער פאַרבאַנד, אַז ער זאָל זוכה זיין נאָך לאַנגע 
יאָרן צו געניסן פון די פרוכטבאַרע כוחות, מיט וועלכע סיגאל דינט אים 
אַ פערטל יאָרהונדערט, זיכער קומט זיין דערפאָלג, זיין אַרבעטס:וילן, זיין 
באַגײסטערונג אויך אַדאַנק די אָנשטרענגונגען און דער איבערגעגעבנקייט 
פון די צענדליקער טויזנטער חברים און פריינט וועלכע דער פאַרבאַנד באַ- 
זיצט, אָבער סיגאלט כוח באַשטײט אין דעם, אַז ער האָט אין זיך יענע 
וויכטיקע און געזעלשאַפטלעכער אַרבעט פעאיקייט צו באַװעגן צו פריידיקער 
אַרבעט אויך אַנדערע. זיין אָנפירנדיקע האַנט און זיין גייסט זיינען דער צוציענ- 
דיקער פאַקטאָר פאַר די דערגרייכונגען -- און ס'וועט זיין פון ווערט ווען דער 
גייסט וועט נאָך לאַנג בלייבן פריש און אַרבעטספול, 


די הילפס-אַרבעט און ל. סיגא? 





3 פון דר. זילבערשיין 


| עדן וועגן לואי סיגאל און זיין ראָלע אין דער 
אידישער הילפסאַרבעט הייסט אויפמישן אייניקע אינטערעסאַנטע קאַפּיטלעך 
פון דער אידישער הילפס-אַרבעט בכלל און באַרירן די װיכטיקסטע און 
אַנטשײדנדיקע עטאַפּן, װאָס זי האָט דורכגעמאַכט אין משך פון די לעצטע 
צוויי צענדליק יאָר. מחמת לואי סיגאל געהערט ניט צו יענע אידישע בלל- 
טוער און פּאַרטײ-פּאָליטיקער, װאָס באַשעפטיקן זיך מיט די פּראָבלעמען 
פון הילף --- אין אײיראָפּע אָדער ישראל -- בלויז דרך אגב, פון פאַל צו 
פאַל. ער איז איינער פון די, װאָס האָבן זיך אָפּגעגעבן דער דאָזיקער אַרבעט 
בלב ונפש און װאָס האָבן אַרױפגעלײגט דעם חותם פון זייער פּערזענלעכקייט 
אויפן גאַנג און דער אַנטװיקלונג פון די הילפס-אַקציעס, וועלכע דאָס אַמע- 
ריקאַנישע אידנטום האָט דורכגעפירט לטובת די ברידער אין דער אַלטער 
היים, 


לואי סיגאלס גרויסער פאַרדינסט באַשטײט אין דעם, װאָס ער האָט 
מיט דער גאַנצער קראַפּט פון זיין דינאַמישער פּערזענלעכקײיט געזוכט 

אַריינצוברענגען אין דער אידישער הילפס-אַרבעט אַ דעמאָקראַטישן גייסט, 
און אָנצופילן זי מיט אַ לעבעדיקן נאַציאָנאַלן אינהאַלט. 

פאַר אונז אין אײיראָפּע, גאָר באַזונדער אָבער פאַר די, װאָס זיינען 
געשטאַנען אינם מיטלפּונקט פון דער אידישער אויפבוי-אַרבעט, װאָס האָבן 
פּלאַנירט די הילפס-אַקציעס און מאָביליזירט די מיטלען און ענערגיעס 
פון די ברייטע אידישע פאָלקס-מאַסן, איז שוין די ערשטע באַגעגעניש מיט 
לואי סיגאל, אין די יאָרן ערב דער מלחמה, געווען אַ גרויסע דערמוטיקונג, 
אין יענע יאָרן האָבן די פּראָגרעסיוע עלעמענטן פון אראָפּעאישן אידנטום 
זיך באַמיט צו שאַפן אַ דעמאָקראַטישן יסוד פון דער אידישער הילפס- 
אַרבעט, זיי האָבן געשטרעבט אויפצובויען א פֿאָלקס אָרגאַניזאַציע, װאָס 
זאָל אַרײינברענגען נייע, פּראָגרעסיווע מעטאָדן אין אָט דער פאָלקס-אויפגאַבע, 
ברענגען די הילפס-אַרבעט אין הסכם מיט די אינטערעסן פון די הילפס- 
באַדערפטיקע און בילדן א ווירקזאָם קעגנגעוויכט צו דעם פאָרמעלן סטאַנדאַ- 
ריזירטן און ביוראַקראַטישן אופן, װאָס די געוואלטיקע אַמעריקאַנישע הילפס" 
אָרגאַניזאציעס האָבן אויפגעצוואונגען דעם אײראָפּעאישן אידנטום, 

לואי סיגאל איז געווען איינער פון די אַמעריקאַניש-אידישע עסקנים, 
װאָס האָבֿן מיט פולער סימפּאַטיע געשטיצט אונזערע באַמיאונגען, און גאָר 
באַזונדערס די באַמיאונגען פון אידישן װעלט-קאַנגרעס אַריינצונעמען די 
הילפס-אַרבעט אין זיין פּראָגראַם און ווערן אַזױ אַרום אַן אַקטיווער שותף 
צום ווידעראויפבוי פון אײיראָפּעאישן אידנטום, . 

ווען די מלחמה איז אױסגעבראָכן און פאַר די אידישע הילפס-אָרגאַ- 
ניזאַציעס אין אייראָפּע זיינען אויפגעקומען נייע, אומגעהויערע שווערע און 
פאַראַנטװאָרטלעכע אויפגאַבעס, איז לואי סיגאל װידעראַמאָל געווען איינער 
פון די ווייניקע אַמעריקאַנישיאידישע טוער, װאָס האָבן ניט אױיפגעהערט 
צו זאָרגן וועגן דעם גורל פון די אידישע הילפס-אינסטיטוציעס אין אײיראָפּע, 
אויף פאַרשיידענע ועגן האָט ער געזוכט אָנצוהאַלטן די פאַרבינדונג מיט 
יענע, װאָס זיינען אין די גרויזאַמע יאָרן געשטאַנען אין אײיראָפּע אויף זייערש 
שווערע פּאָסטנס און האָבן אַװעקגעלײגט אַלע זייערע כוחות, כדי צו רא" 
טעווען דאָס װאָס ס'איז נאָר מעגלעך געווען 

פון אַנטשײידנדיקער ווירקונג איז געווען די ראָלע, װאָס לואי סיגאל 
האָס געשפּילט אין די יאָרן 1944--1945, ווען פאַרן װעלט-אידנטום און 
באַזונדער פאַר די אידישע קיבוצים, װאָס האָבן געהאַט דאָס גליק אַרױס- 
צוגיין בשלימות פון דער גראַנדיעזער קאַטאַסטראָפע, איז געװאָרן קלאָר, 
אַז נאָר דורך אַ נייער, געוואלטיקער אָנשטרענגונג פון אַמעריקאַנער אידנטום 
קענען די רעשטלעך פון אײיראָפּעאישע אידן געראַטעװעט װוערן פון אַנט- 
גילטיקן אונטערגאַנג. בעת כמעט אַלע האָבן געגלױבט, אַז אָט די גייע 
הילפס-אַקציע מוז אַרױפגעלײגט ווערן אויסשליסלעך אויף ,דזשאָינט? און 

זיין דערפאַרענעם אַפּאַראַט, האָט סיגאַל געזען, אַז אַזאַ צענטראַלזאַציע, 
אָדער ריכטיקער דער מאָנאָפּאָל פון ,דזשאָינט* איז מסוגל צו ברענגען גאָר 
גרויסע געפאַרן. און װידעראַמאָל האָט ער געזוכט צו געפינען אַ וועג, װאָס 
זאָל זיכערן דעם דעמאָקראַטישן כאַראַקטער פון דער הילפס-אַרבעט. ווען די 
לאַנגע פאַרהאַנדלונגען מיט דעם ;דזשאָינט? האָבן באַװויזן, אַז זיין ביוראָ- 
קראַטישער אַפּאַראַט האָט לגמרי ניט קיין חשק צוצולאָזן די אידישע דעמאָ- 
קראַטישע פאָלקס-אָרגאַניזאַציעס אַלס אַקטיווע שותפים, האָט לואי סיגאל 
געהאַט דעם מוט אַרויסצוגעבן דעם לאָזונג צו שאַפן אַן אייגענעם ציוניסטישן 
אַרבעטער-קאָמיטעט פאַר הילף און אויפבוי. סיגאל האָט לכתחילה געזען 
סיי די מעגלעכקייטן און סיי די גרעניצן פון אַן אייגענער ציוניסטישער 
אַרבעטער הילפס-אַקציע. ער האָט געוואוסט, אַז ער קען זיך ניט פאַרמעסטן 
מיטן ,דזשאָינט* און אַז מ'קען ניט האָפן, אַז דער קאַמפּיין פון נייעם קאָמי- 
טעט װעט ברענגען צענדליקער מיליאָנען דאָלאַרן. ער האָט געוואוסט, אַז 
די מיטלען, װאָס װועלן אַרײינקומען, װועלן זיין באַשײדן. אָבער אַז מיט אָט 
די באַשײדענע פאָנדן װעט קענען אױפגעטאָן װערן אַ סאָלידע הילפס- 
אַרבעט, אַן אַרבעט ניט סתם פון צדקה, נאָר פון נאַציאָנאַלן גייסט און נאַ- 
ציאָנאַלער חשיבות. נאָך מער, אַלס איינער פון די אַקטיװוסטע בויער פון דער 
ציוניסטישער אַרבעטער-באַװעגונג אין אַמעריקע, האָט לואי סיגאל געװאָלט 
דורך אָט דער נייער אָרגאַניזאַציע שאַפן אַן אינסטרומענט, װאָס זאָל קענען 
גלייכצייטיק דינען הן דער הילפס-באַדערפטיקער אידישער מאַסע והן אונזער 
באַוועגונג גופא, --- אַ ציל, װאָס האָט, לויטן געדאַנק פון סיגאל, געקענט 
דערגרייכט ווערן דורך דעם, װאָס די אינסטיטוציעס, וועלכע ווערן געשאַפן 
פון ציוניסטישן אַרבעטער-קאָמיטעט, זאָלן זיין צענטערס, וואו די הילפס- 
אַרבעט זאָל פאַרבונדן ווערן מיט אונזער נאַציאָנאַלן אידעאַל. דער עיקר 
מיט דער צוגרייטונג פון די מאַסן פאַר ישראל, 


אַלע אינסטיטוציעס, װאָס זיינען אויפגעבויט געװאָרן פון ציוניסטישן 
אַרבעטער-קאָמיטעט אין משך פון 1946---1950, זאָגן עדות, אַז לואי סיגאל 
האָט פאַרשטאַנען דורכצופירן זיין געדאַנק. ער האָט פאַרווירקלעכט זיינע 
פּלענער מיט אויסדויער, טאַקט און קאָנסעקווענץ. ער האָט דורכגעזעצט זיינע 
פּרינציפּן אַפילון אונטער די שװוערסטע באַדינגונגען, אונטער אומשטענדן, 
ביי וועלכע אַנדערע אידישע אָרגאַניזאַציעס האָבן ניט פאַרשטאַנען צו פירן 
אַן אַרבעט פון קאָנסטרוקטיוון כאַראַקטער. 


ווען לואי סיגאַל איז תיכף נאָך דער מלחמה געקומען קיין פּױלן 
און דאָרט געזען די רעפּאַטריאַנטן פון סאָװויעט-רוסלאַנד, די מענשן, װאָס 
האָבן אַרומגעװאַנדערט פון איין אָרט צום אַנדערן, האָט ער זיך לחלוטין 
ניט פאַרלוירן. ער האָט געזען צו אָרגאַניזירן די הילף אַזױ, אַז זי זאָל אַנט- 
שפּרעכן דעם גייסט פון פּראָגראַם, װאָס ער האָט בשעתו אָנגעצייכנט פאַר 

דעם ציוניסטישן אַרבעטער הילפס-קאָמיטעט. ער האָט קודם כל געטראַכט 
וועגן דער יוגנט. מיט די באַשײדענע פינאַנציעלע מיטלען, וועלכע ער האָט 
געהאַט אין זיין רשות, האָט ער געהאָלפן איינצוריכטן יוגנט-היימען, זיי גע" 
שטעלט אונטער דער השגחה פון דער יוגנט גופא און אַזױ אַרום פון סאַמע 
אָנהױב געשאַפן דעם יסוד צו פֿאַרװאַנדלען די הימען אין צענטערס 
פאַר דערציען קומענדיקע עולים פאַר ישראל. אויך אויף אַנדערע געביטן 
פון דער הילפס-אַרבעט האָט ער דערמוטיקט די פּליש-אידישע אָרגאַנ 
זאַציעס אַריבערצוגיין פון טשאַריטי צו קאָנסטרוקטיווע אויפגאַבן, 

די קינדער-און יוגנט-היימען, װאָס זיינען אַנטשטאַנען די לעצטע 
יאָרן אין פראַנקרייך אַדאַנק דער איניציאַטיוו און הילף פון ציוניסטישן 
אַרבעטער-קאָמיטעט, זיינען אַן אויפטו, אויף וועלכן די ציוניסטישע אַרבע- 
טער-באַװעגונג קען באמת זיין שטאָלץ, אינסטיטוציעס פון אָט דעם מין זיינען 
געשאַפּן געװאָרן אין פראַנקרייך אויך פון אַנדערע אידישע הילמס אָרגאַ- 
ניזאַציעס. און זיכער אויך אין אַ גרעסערער צאָל, אָבער די באַזונדערע 
חשיבות פון דעם, װאָס אונזער באַװעגונג האָט אױפגעטאָן, באַשטײט אין 
גייסט, אין וועלכן אונזערע היימען האָבן פאַרשטאַנען צו פורעמען די קינדער 
און די יוגנט און צו מאַכן פון זיי אַ נאַציאָנאַליפּראָדוקטיון עלעמענט, 
װאָס פאַרבינדט זייערע השגות און שטרעבונגען מיט דעם אויפבוי פון דער 
אידישער מדינה, : 

יעדער פון אונז, אין דער קבוצת שילר, פון פּוילישע און צפון-אַפרי- 
קאַנישע קינדער, װאָס זיינען דערצויגן געװאָרן אין איינעם פון אונזערע 
פּאַריזער קינדער-היימען, איז געבליבן באַגײסטערט פון אָט דער גלענגצן- 
דיקער דערגרייכונג, פון אָט דעם לעבעדיקן באַווייז פון ערנסטער, איבער" 
געגעבענער נאַציאָנאַל-דערציערישער אַרבעט, צו וועלכער לואי סיגאל האָט 
אַזױ פיל געהאָלפן מיט זיין איניציאַטיו, מיט זיין השפּעה און פירונג, 

לואי סיגאל האָט זיך אין דער לעצטער צייט מיט פיל נשמה גע" 
ווידמעט אַן אַרבעט, װאָס געהערט בלי ספק צוֹ די שענסטע אַקציעס, װאָס 
זיינען אין משך פון די לעצטע יאָרן דורכגעפירט געװאָרן פון ציוניסטישן 
אַרבעטער-קאָמיטעט פאַר הילף און אויפנוי,. אַדאַנק אים האָבן צענדליקער 
טובערקולאָזיקראַנקע חברים און ניט-חברים, װאָס האָבן זיך אַרומגעװאַלי 
גערט אין די לאַגערן פון דײיטשלאַנד, באַקומען די מעגלעכקייט אויפגענומען 
צו ווערן אין דער שווייץ, אין באַרימטן חלוצישן סאַנאַטאָריום דאַװאָס, וואו 
דער הילפס-קאָמיטעט פאַר הילף און אויפבוי האָט געזאָרגט דערפאַר, אַן 
אין די סאַנאַטאָריעס זאָל געשאַפן ווערן אַ חברישע סביבה, אין וועלכער 
די קראַנקע זאָלן באַקומען אויך גייסטיקע שפּייז. פון סאַמע אָנהוֹיב אָן 
איז די דערציאונגס-אַרבעט געװאָרן איינער פון די װיכטיקסטע עלעמענטן 
אין לעבן פון די קראַנקע חברים. זי האָט געשטאַרקט זייער מוט, זי האָט 

זיי פאַרבונדן מיט די שטרעבונגען און פּראָבלעמען פון אונזער באַועגונג 
און האָט אַזױ אַרום געשאַפן געטרייע חלוצים פון אונזער באַװעגונג און 
האָט אַזױ אַרום געשאַפן געטרייע חלוצים פאַר דער מדינת ישראל, 

לואי סיגאלס איניציאַטיוו-קראַפּט האָט געפונען אַן אויסדרוק אויך 
אין דער פאַרצווייגטער הילפס-אַרבעט, װאָס איז די לעצטע פּאָר יאָר אַנט- 
וויקלט געװאָרן אין אַמעריקע לטובת די ניי-אָנגעקומענע אידישע אימיגראַנטן, 
די צענטערס, וועלכע זיינען געשאַפן געװאָרן פאַר אָט דעם צוועק אין נין- 
יאָרק און אין אַנדערע שטעט, זיינען ניט סתם אינסטיטוציעס, אין וועלכע 
דער פרעמדער באַקומט מאַטעריעלע הילף, נאָר בילדן אַ זאַמלפּונקט פון 
אינטענסיווער גייסטיקער טעטיקייט, וואו ס'ווערן געפורעמט נייע פריינט און 
אָנהענגער פון דער ציוניסטישער אַרבעטער-באַװעגונג אין אַמעריקע. 

איך האָב דאָ ניט בדעה צו געבן אַן אױיסשעפּנדיקע כאַראַקטעריסטיק 
פון לואי סיגאל דעם אָרגאַניזאַטאָר און וועגווייזער פון דער הילפס-אַרבעט 
אין די ראַמען פון אונזער באַועגונג, אָדער אויסצורעכענען אַלע זיינע פאַר- 
דינסטן פאַרן אידישן ווידעראויפבוי בכלל, יענע אַמעריקאַנישע חברים, 
װאָס זיינען מיט אים יאָרנלאַנג פאַרבונדן דורך דער טאָגיטעגלעכער צו" 
זאַמענאַרבעט, װעלן דאָס טאָן אַ סך בעסער און אויספירלעכער וי איך, 
איך האָב נאָר געװאָלט אָנווייזן אויף אייניקע, באַזונדערס וויכטיקע זייטן 
פון דער גרויסער פאָלקס-אַרבעט, װאָס אונזער בעל-יובל פירט אין משך 
פון אַ פערטל-יאָרהונדערט מיט אַזױ פיל ענערגיע, עקשנות און באַגײיסטע- 
רונג, זאָל דאָס זיין אַ באַשײדענער צושטייער צו דעם זילבערנעם יובילי 
פון דעם, וועלכן אויך מיר, װאָס שטייען ביים וװוערק פון דער אידישער 
הילפס-אַרבעט אין אײיראָפּע, האָבן דאָס גליק און די פּריווילעגיע צו באַ- 
טראַכטן אַלס אונזער געטרייען פריינט און מיטבויער. 


נאָך אַ זכות 
יא יי פון מ, נוי (ניישטאט) 





אפיך נעם זיך נישט אונטער צו שרייבן וועגן חבר 
ל, סיגאַלס וויכטיקער געעזלשאַפטלעכער אַרבעט אין צפון-אַמעריקע גופא, 
וועגן דעם װועלן אָן ספק שרייבן די חברים, וועלכע האָבן מיט אים צוזאַמעג" 
געאַרבעט אויפן אָרט און זיי וועלן האָפנטלעך נאָך מאריך ימים זיין אין זייער 
צוזאַמענאַרבעט מיט אים במשך א סך יאָרן, זיי זיינען דערצו מער באַרופן 
וי דער שרייבער פון די שורות, זיי ווייסן אויך בעסער וויפיל מי און טרלל" 
קייט אַזאַ אַרבעט האָט געפאָדערט, וויפיל ווילגס-קראַפט און גלויבן עס האָט 
געמוזט האָבן דער מענטש, וועלכער האָט זוכה געווען במשך 25 יאָר, אָן אַן 
איבעררייס, צו זיין דער רוח החיים פון אַזאַ וויכטיקער, גרויסער און אין 
טעטיקייטן רייכער אַָרגאַניזאַציע, װי דאָס איז דער אידיש נאַציאָנאַלער 
אַרבעטער פאַרבאַנד, אינספּירירן דעם פאַרבאַנד צו אַזאַ פילזייטיקער אַק" 
טיוויטעט, צו נעמען אויף זיך אַזױ פיל לאַסטן, צו זיין אַזױ װאַכזאַם צו אַלע 
נויטן פון אידישן לעבן -- אין צפון-אמעריקע גופא, אין אַלע אידישע תפוצות 
און ערשט רעכט אין ארץ-ישראל, 
פאַר דעם שרייבער פון די שורות איז יעדע באַגעגעניש מיט ל, סיגאַל 
--- און אין אָנבליק פון די געאָגראַפישע מרחקים פון אונזערע טעטיקייט. 
געביטן זיינען אונזערע באַגעגענישן געווען גאָר אָפטע -- איז יעדע באַגע" 
געניש אַ מקור פון נייער באַוואונדערונג פון סיגאַלס אומדערמידלעכער אַר" 
בעטס-קראַפט, פון דעם ברייטן פאַרנעם פון זיין אינטערעס-קרייז, פון דער 
ענטוזיאַסיטישער יוגנט-באַגײיסטערונג און אָפּטימיסטישקײט מיט וועלכער 
ער נעמט אויף זיך יעדע אַרבעט, אויב זי מיינט לינדערן אַ אידישע גױיט, 
רייכער מאַכן דאָס אידישע געזעלשאַפטלעכע און קולטורעלע לעבן, שטאַרקן 
דעם ארץ-ישראל-אויפבוי. נישטאָ פאַר אים קיין זאַך וועלכע זאָל זיין צו 
שווער, אויב עס האַנדלט זיך נאָר מכוח אַ געזעלשאַפטלעכן ענין, וועלכער 
גייט אַריין אינם קרייז פון זיין אינטערעס. און װוי געזאָגט, איז זיין געזעל- 
שאַפּטלעכער אינטערעס-קרייז באַוואונדערונגס-ווערט ברייט, און אַלץ װאָס 
איז פאַרבונדן מיטן אידישן נאַציאָנאַלן לעבן, מיט אידישער גויט, מיט ארץ- 
ישראל-אויפבוי, דאָס אַלץ געהערט צו זיין אינטערעס-קרייז, 
פון אַ טעטיקייט-געביט, װאָס איז אפשר נאָר װייניקע באַקאַנט, און וועגן 
אין די ווייטערדיקע שורות וויל איך דערציילן מכוח די ערשטע אָנהויבן 
וועלכן מען האָט בשעתו, בעת דער טעטיקייט, אַ סך ניט געטאָרט דערציילן, 

װאָס פאַר אַשײכות האָט עס צו סיגאַלס יובל-פייערונג? אַ גרויסע שייכות, 
ווייל איך ווייס מיט וויפיל האַרץ סיגאַל, הגם זייענדיק געאָגראַפיש ווייט, איז 
געווען דערביי, װי שטאַרק ער האָט געװאָלט דערביי העלפן פון ערשטן 
מאָמענט אָן, וי אינטענסיוו ער האָט געהאָלפן און מיטגעטראָגן דעם עול. 

אין פרילינג 1942 בין איך געפאָרן אין שליחות פון דער באַװעגונג 
קיין קאָנסטאַנטינאָפּאָל, טערקיי, כדי צו שאַפן וועלכע עס איז פאַרבינדונגען 
מיט די חברים אין די פון די נאַציס באַזעצטע לענדער, און זען מיט װאָס 
און אויף וויפיל מיר קענען זיי העלפן. דער פּלאַן מכוח אַזאַ רייזע, צוליב 
דעמדאָזיקן צוועק, איז ביי מיר רייף געװאָרן נאָך אַ סך פריער. איך האָב 
שוין געזאָלט פאָרן מיט אַ צייט צוריק, נאָך בעת די פראַנצויזן זיינען געזעסן 
אין סיריע און איך האָב אפילו שוין געהאַט אַלע פּאַפּירן כדי צו קענען פאָרן. 
כ'האָב זיך דעמאָלט אויך געהאַט פאַרבונדן מיט דער חברה רות קליגער, 
וועלכע איז דאַן געווען אין קאָנסטאַנטינאָפּאָל, אַז זי זאָל זיך באַמיען מכוח 
אַ בולגאַרישער וויזע פאַר מיר. די נאַציס האָבן נאָך נישט געהאַט באַזעצט 
בולגאַריע און כ'האָב גענומען אין חשבון, אַז אפשר װעל איך דאַרפן ווייטער 
פאָרן, כדי צו זיין נענטער צו די פון די נאַציס באַזעצטע געביטן. איז פּלוצים 
געקומען דער ענגליש-פראַנצויזישער קאָנפליקט אין יענעם ווינקל, אין סיריע 
האָבן זיך אָנגעהויבן קריגס-אָפּעראַציעס און דאָס האָט צונישט געמאַכט מיינע 
רייזע-פּלענער. כ'האָב געמוזט אָפּװאַרטן ביז די ענגלענדער האָבן באַזעצט 
סיריע, כדי צו קענען באַקומען אַ נייע דערלויבעניש, פון אַ ניער מאַכט, 
פאַר אַזאַ רייזע. דער פּלאַן מיט בולגאַריע איז שוין מער נישט געװוען 
אַקטועל. די נאַציס האָבן שוין דאָרטן געהערשט, 

היינט זעען מיר ערשט אויף וויפיל די גרויס פונם אומגליק און דער 
פאַקט פון דער וועלט-מלחמה האָבן פּאַראַליזירט אונזער אַלעמענס הילף" 
איניציאַטיוו און דערפינדערישקייט פון מיטלען און וועגן װיאַזױי צו העלפן. 
אַנדערש איז שווער צו דערקלערן פאַרװאָס מיין רייזע איז געקומען אַזױ 
שפּעט. מיין פּלאַן פון אַזאַ נסיעה און פון זוכן וועגן צו העלפן פון דער טערקיי 
אויס איז בדרך כלל אויפגענומען געװאָרן מיט גרויס סקעפּטיציזם. די אַל- 
געמיינע מיינונג איז געווען, אַז אָט-אָט װעלן דאָך די נאַציס פאַרנעמען קאָנ" 
סטאַנטינאָפּאָל און איך װעל אפשר גאָר נישט באַװוייזן רעכטצייטיק צו אַנט- 
לויפן פון דאָרטן,. כאַראַקטעריסטיש פאַר דער דעמאָלטדיקער שטימונג איז 
געווען די עצה, וועלכע איך האָב באַקומען פון די חברים, װאָס זיינען גע" 
ווען באַקאַנט מיט די ענינים אין דער טערקיי, נישט צו איבערווייזן דאָס 
ביסל געלט, וועלכע איך נעם מיט זיך מיט, דער באַנק אין קאָנסטאַנטינאָ 
פּאָל אַלין, נאָר קיין אַנקאַראַ און אַדענאַ (נאָענט צו דער סירישער 

גרעניץ). טאָמער װעל איך דאַרפן צוריקלויפן, זאָל איך האָבן אַ שטיצפונקט 
אין יענע ערטער. און וואוינען זאָל איך אין קאָנסטאַנטינאָפּאָל, האָבן די חברים 
מיר געעצהט, נישט ווייט פונם ברעג, פון וועלכן מען קען זיך לייכט אַרל" 
בערשיפן אויף דער אַזיאַטישער זייט, : 
איך אליין בין געווען נישט זיכער אויב איך על קענען עפּעס אױפטאָן, 
כּ'האָב נישט געהאַט אין דער טערקיי קיין שום קאָנקרעטן אָנהאַלט, קיין שום 
באַקאַנטשאַפּטן, פאַרבינדונגען. עס איז געווען דאָס ערשטע מאָל װאָס איך 
האָב באַזוכט טערקיי און איך האָב לגמרי נישט געקענט די לאַנד-שפּראך, 
די איינציקע טרייב-קראַפּט איז ביי מיר געווען דאָס געפיל, אַז מען קען נישט 
און מען טאָר נישט שלום מאַכן מיטן געדאַנק, אַז מען קען גאָרגישט טאָן 
איך האָב נישט געקענט געפינען קיין רו, זצענדיק וי קליין עס איז אונזער 
הילף-אַרבעט אין אָנבליק פונם גרויסן בראָך (און דאָס איז נאָך געווען איי- 
דער מיר האָבן נאָך געוואוסט וועגן דעם טייוולס דערפינדונג צו דערשטיקן 
אידן מאַסנװײיז אין די גאַז-אױװנס),. מיר האָבן אויך דעמאָלט, פאַר מיין 
רייזע אין דער טערקיי, עפּעס װאָס געפּוואװוט צו העלפן, אָבער ועגן דעם 
בֵיי אַן אַנדערער געלעגנהייט, 
צווישן מיינע פּלענער איזן אויך געווען זיך אויספירלעכער דורכצו" 
שרייבן מיט די חברים אין אַמעריקע וועגן די הילף-מעגלעכקייטן און זייער 
אָנטײל, פון ארץ-ישראל אויס איז דאָס געווען זייער שווער אין דעם ערשטן 
מלחמה-פּעריאָד, די בריטישע צענזור האָט שטרענג אָפּגעהיטן, אַז מען זאָל 
אין די בריוו נישט רעדן מכוח הילף פֿאַר מענשן אין שונאס לאַנד, גישט 
איינמאָל בין איך גערופן געװאָרן קיין יפו, אינם הויז פון דער בריטישער 
געחיים-פּאָליצײ, און מען האָט מיך אױיסגעפאָרשט בנוגע פאַרשידענע עבירות 
אויף דעם געביט. איך דערמאָן זיך איינע פון דעם מין אונטערזוכונגען, ביי 
וועלכער איך האָב געגעבן כל מיני תירוצים פאַרװאָס מיר האָבן פון איחוד" 
ביוראָ געשריבן אין 1940, אין אַ בריוו צו ד"ר זילבערשיין אין זשענעווע, 
אַז ער זאָל איבערשיקן די חברים אין װאַרשע אַ געוויסע סומע געלט אויף 
אונזער חשבון. די בריטישע געהײיים פּאַליצײי האָט צוליב דעם פֿאַרפירט 
אַ משפּט קעגן מיר און חבר ח, שורער אַלס די דעמאָלטיקע טעקרעטאַרן פון 
איחוד עולמי,. דאָס איז אין דער ערשטער תקופה נישט געוען קיין איינעל- 
פאַל אין דער סדרה שװועריקייטן, וועלכע מיר האָבן געהאַט ביים אָרגאַניזירן 
הילף פון ארץ-ישואל, איך פלעג איינטענהן מיט די לייט פון בריטישן גע" 
היים-דינסט, אַז בעצם דאַרפן זיי דאָך אונז העלפן, ווייל אונזערע מענטשן 
פירן דאָך אָן ספק איבעראַל אַן אַנטינאַצי-אַרבעט און גראָד ווי מען העלפט 
דעם אַנטינאַצי-אונטערערד אין אַלע לענדער, דאַרף מען דאָך אויך אונן 
העלפן. אין דער ערשטער תקופה האָבן מיר אָבער אָנגעטראָפן אויף טויבע 
אויערן אין די לאָקאַלע בריטישע אַמטן, װאָס פון זיי הענגט אָפּ די מעגלעם- 


קייט פון אַ טאָגיטעגלעכער אַרבעט, אַ געוויסע קאָאָפּעראַציע און פאַרלײב- 
טערונג איז ערשט געקומען אַ סך שפּעטער, לפי אַן אָנוייזונג פון די העכערע 
אינסטאַנצן, נאָכדעם װוי די ידיעות מכוח דער שוידערלעכער פאַרטיליקונג 
זיינען אומצווייפלהאַפט באַשטעטיקט געװאָרן. דערפאַר האָב איך גערעכנט, 
אַז פון דער טערקיי אויס װעט מיר אָנקומען לייכטער זיך דורכצושרייבן מיט 
די חברים אין אַמעריקע מכוח הילף. עס איז אויך נויטיק געווען זיך גענויער 
צו פאַרשטענדיקן מיט די חברים אין זשענעווע, וועלכע האָבן פון דאָרט 
אויס אָפּגעהיטן אַ קאָנטאַקט מיט אונזערע חברים און זיי געהאָלפן, 
קיין קאָנסטאַנטינאָפּאָל בין איך אָנגעקומען באַלד נאָך פּסח 1942, די 
ערשטע אויפגאַבע איז געווען צו שאַפן אַ שטיקל ביוראָ (נישט קיין אָפיציעלן, 
חלילה, ווייל די טערקישע מאַכט װאָלט עס נאַטירלעך בשום אופן נישט דער- 
לויבט) מיט אַ שטענדיקן אַדרעס, וואוהין חברים זאָלן קענען שרייבן, אויב 
מיר װעט זיך שוין איינגעבן זיי בריוולעך צו דערגרייכן, און קודם-כל באַ- 
קומען אַן אָרטיקן באַגלױביקטן און פעאיקן מענטש, װאָס זאָל דערביי אַר- 
בעטן. עס זיינען דעמאָלט געווען אין קאָנסטאַנטינאָפּאָל די חברים צבי יחיאלי 
און ז. שינד (היינט די דירעקטאָרן פון ,צים? און ;שוהם"), זיי זיינען געווען 
פאַרנומען מיט זייערע באַזונדערע אויפגאַבן, אָבער אויף וויפיל זיי האָבן 
נאָר געקענט, האָבן זיי זיך באַמיט מיר טריי צו העלפן מיט אַן עצה, אַ רע- 
קאָמענדאַציע וכדומה. זיי האָבן מיך טאַקע צוזאַמענגעפירט מיט אַ דייטשן 
איד, װאָס לעבט שוין אַ לאַנגע צייט אין טערקיי (דאָרט פאַרנומען אַ ויכ- 
טיקע פּאָזיציע אין באַנק-וועזן) און ער האָט מיר רעקאָמענדירט עטלעכע 
מענטשן, וועלכע קומען עווענטועל אין באַטראַכט צו אַרבעטן מיט מיר, איך 
האָב, נאַטירלעך, נישט געקענט די אַלע מענטשן און אויך נישט געהאַט ביי 
וועמען צו נעמען מכוח זיי אינפאָרמאַציעס. קאָנסטאַנטינאָפּאָל מיט איר 
0 טוזנט-קעפּיקן אידישן קיבוץ האָט נישט געהאַט קיין אידיש-געזעל- 
שאַפּטלעך לעבן, אפילו ניט קיין רעליגיעז לעבן איך האָב זיך געמווט 
איִנגאַנצן פאַרלאָזן אויף מיין אייגענער אינטואיציע. איך האָב אויסגעקליבן 
אַ דאָרטיקע אידישע מיידל, נישט קיין גאַנץ יונגע, וועלכע האָט גוט באַ- 
הערשט אַ גאַנצע ריי שפּראַכן -- טערקיש, דייטש, ענגליש, פראַנצויזיש 
וכוי. איך וויל נאָר צוגעבן, אַז דאָס איז געווען איינער פון מיינע בעסטע 
אויסקלייבן. הגם זי האָט דעמאָלט ערשט דאָס ערשטע מאָל זיך באַקענט 
מיט אונזערע ענינים און מיט אידישע געזעלשאַפטלעכע ענינים בכלל, איז 
זי אַרײין אין דער אַרבעט בלב ונפש, מיט אַ ביײשפּיללאָזער טרייקייט און 
מסירות, עס איז פאַר אונז געשטאַנען אַ שווערע פראַגע פון האָבן אַן אָר' 
טיקן אַדרעס. זי האָט באַלד אָנגעגעבן איר פּריװאַטן אַדרעס, װאָס דאָס אי 
נישט געווען אַזױ פּשוט און האָט געדראָט פאַר איר מיט קאָמפּליקאַציעס, 
די געסטאַפּאָ אין די פון די נאַציס באַהערשטע לענדער איז שפּעטער אוים- 

מערקזאַם געװאָרן אויף דעם אַדרעס, די דייטשן האָבן אין יענער צייט נאָך 
געהאַט אַ גרויסע השפּעה אין טערקיי. אין טערקיי באַהאַנדלט די פּאַליצל 
נישט מיט קיין זיידענע הענטשקעס אייגענע בירגער, בפרט נאָך, אַז זיי זיינען 
אידן,. דער נאָמען שרחקע מאַנדעלבלאַט איז געװואָרן אַ שם-דבר אין אונזערשע 
אונטערגרונט-קרייזן אין כמעט אַלע פון די נאַציס באַזעצטע לענדער. זי 
האָט פאָרגעזעצט דידאָזיקע אַרבעט ביז נאָכן קריג און דאַן שפּעטער דעפ" 
פילט ווייטערע זייער וויכטיקע און אחריותפולע אַרבעטן אין שליחות פון 
אונזערע אינסטאנצן, 

פאַר מיר איז ווייטער געשטאַנען די פראַגע װיאַזױ צו שרייבן, אַז די 
חברים אין די פון די נאַציס באַהערשטע לענדער זאָלן וויסן ווער עס שרייבט 
צו זיי, אַז זי זאָלן נישט מורא האָבן צו ענטפערן און זיי זאָלן וויסן וועגן װאָס 
מען שרייבט צו זיי. ביים אָנהוֹיב פון דער אַרבעט אין קאַנסטאַנטינאָפּאָל 
איז נאָך נישט געווען קיין רייד מכוח ספעציעלע שליחים אין די לענדער, 
און די בריוו זיינען געשיקט געװאָרן פּשוט מיט פּאָסט. : 

פאָרנדיק קיין טערקיי האָב איך מיר צוגעגרייט הונדערטער אַדרעסן 
פון חברים אין אַלע לענדער און אין פאַרשידענע שטעט און שטעטלעך אין 
די לענדער. במשך פון װאָכן פלעג איך זיצן מיט שרה'קען 12--14 שעה א טאָג 
אין האָטעל-צימער און מיר פלעגן שרייבן טעגלעך צענדליקער אינדיווידועלע 
בריוו, לרוב נישט מיט דער שרייב-מאַשין, יעדן בריוו לפי אַן אַנדער נוסח, 
אין יעדן בריוו אַביסל ידיעות פון ארץ-ישראל אין אַ שיפרירטער שפּראַך, 
וועגן גרייטקייט צו העלפן, אַ בקשה אונז צו שרייבן מיט װאָס און װיאַזוי 
קען מען אַמבעסטן העלפן, אונז צו אינפאָרמירן וועגן אַלעמען וכוי, און דער 
עיקר ווער עס שרייבט, כדי ער זאָל האָבן צוטרוי און ענטפערן. שרייבנדיק 
האָט מען קיינמאָל נישט געוואוסט אויב דער מענטש לעבט נאָך, אוב ער 
וואוינט נאָך דאָרטן, אויב דער בריוו וועט אָנקומען, אויב דער בריוו קען 
אים נישט ברענגען שאָדן, ונדומה, פאָרזעצן די אַרבעט ביי אַזאַ מצף רוח 
איז נישט געווען לייכט. מיר האָבן אָבער פאָרגעזעצט. ערשט נאָך װאָכן 
האָבן מיר אָנגעהויבן צו באַקומען די ערשטע ענטפערס און געזען אַן די 
אַרבעט איז נישט לגמרי אומזיסט, אַז אפילו די אַזױ ראַפינירטע און דורפ" 
געטריבענע נאַצי-פּאָסט קען מען אָפּנאַרן. שפּעטער זיינען געקומען ווייטערש 
ענטפערס. מיר האָבן, נאַטירלעך, באַנוצט די ענטפערס אַלס יסוד פאַר אונזער 
ווייטערדיקער קאָרעספּאָנדענץ. אויף אָט די אַדרעסן פון די ענטפערס האָבן 
מיר באַלד אָנגעהױיבן צו שיקן גרעסערע שפּייזיפּעקלעך פון טערקיי (אין 
יענער צייט איז עס נאָך מעגלעך געוען, שפּעטער האָט מען מער נישט 
געקענט), פון מאַטעריאַלן, וועלכע מען האָט געפונען נאָך דער מלחמה אין 
די ביוראָען פון דער געסטאַפּאַ אין פּוילן און פון זייערע רשימות פון אונזערש 
בריוו, וועלכע זיי האָבן פאַרהאַלטן (מיר האָבן, נאַטירלעך, לכתחילה זיך גע" 

רעכנט דערמיט, אַז אַ סך אַ גרעסערער פּראָצענט פון די פיל הונדערטער 
בריוו צו די חברים װעט דורך געסטאָפּאָ מסתמא פאַרהאַלטן ווערן פון 
די פּירושים פון דער געסטאַפּאָ לערנען מיר אויך, אַז אין פּוילן האָט זיך זיי 
נישט איינגעגעבן צו דעשיפרירן בריוו, זיי בעטן די צענטראַלע פאַר אַזעלכע 
ענינים אין ווין, אפשר קען מען זיי דערביי העלפן) אגב, אויך דער אידישער 
היסטאָרישער אינסטיטוט אין װאַרשע, וועלכער האָט באַקומען דידאָזיקע 
| מאַטעריאַלן פון דער געסטאַפּאָ, האָט נישט געוואוסט צו דעשיפרירן, למשל, 
װאָס דאָס איז אַזױנס מלך קפּא"י, אָדער װאָס דאָס מיינט, אַז דער מומע 
חקלאות אין דער היים גייט נישקשהדיק, אָדער אַז דער פעטער עליה האָט 
נישט אָפּגעשטעלט זיינע געשעפטן, וכדומה), 

מיין רייזע קיין טערקיי, הגם מיר האָבן עס געהאַלטן בסוד, איז נישט 
פאַרבליבן קיין סוד, אין די לעצטע טעג פאַר מיין אָפּפאָר האָב איך געמוזט 
זיך טרעפן ממש מיט הונדערטער מענטשן פון פאַרשידענע קריזן. מיט- 
נעמען פון יעדן אַדרעסן פון קרובים, כדי צו פּרואוון זיי שריפטלעך צו דער- 
גרייכן פון טערקיי. כ'האָב עס נאַטירלעך אויך געטאָן לגבי עסקנים פון 
אַלע ציוניסטישע פּאַרטײען, און זיצנדיק אין קאָנסטאַנטינאָפּאָל האָב איך 
אַלעמען געשריבן און פון אַ טייל אויך באַקומען ידיעות. 

װאָס איז נוגע דער פאַרבינדונג מיט אַמעריקע איז די זאַך געוען 
שווערער וי כ'האָב לכתחילה גערעכנט. איך האָב זיך באַלד דערוואוסט, אַז 
די פּאָסט פון טערקיי קיין אַמעריקע פירן די ענגלענדער אַריבער קיין קאַאיראָ 
און דאָרט וערט אַלץ צענזורירט,. איך האָב, נאַטירלעך, אויך פריער זיך 
גערעכנט מיט אַ צענזור און אויך קיין אַמעריקע לרוב נישט געשריבן אונ- 
טער מיין נאָמען, נאָר אונטערן נאָמען ש. רימאלט. האָט מען אין ארץ" 
ישראל אָנגעהויבן נאָכצופאָרשן ווער עס איז דאָס דער ש. רימאלט. עס גע- 
הערט כלל נישט צום לויב פאַר דעם ענגלישן געהיים-דינסט װאָס דאָס האָט 
ביי זיי גענומען אַזאַ לאַנגע צייט ביז זיי זיינען עס דערגאַנגען, בעת איך האָב 
דאָך במשך פון יאָרן אויך אין .דבר" געשריבן אונטער דעם נאָמען. זיי האָבן 
זיך לכתחילה געווענדעט צו מיינעם אַ קוזין אלימלך שמעון רימאלט, אַ פירער 
פון די אַלגעמײנע ציוניסטן (מיר הייסע ביידע נאָך איין זיידן), וועלכער איז 
געווען אין דעם פּרט גאָט די נשמה שולדיק און האָט כלל נישט געוואוסט 
וועגן גאַנצן ענין. נאָר אַ טייל בריוו זיינען אָנגעקומען קיין אַמעריקע, ווייל 
פריינט אין דער צענזור אין קאַאיראָ (װוי זיי האָבן מיר שפּעטער איבערגע- 
געבן) האָבן זיי דורכגעלאָזן. פאַרשטײט זיך, אַז גלייך װוי איך האָב זיך 
דערוואוסט, אַז די בריוו קיין אַמעריקע נעמט מען קיין קאַאיראָ, האָב איך 
דאָס גענומען אין אַכט אינם אינהאַלט פון די בריוו און אויך געזוכט אַנדערע 
וועגן פון פאַרשטענדיקן זיך, 

פון דעמדאָזיקן באַשײדענעם אָנהוֹיב אין פרילינג 1942 און מיין צװויי" 
טער נסיעה קיין טערקיי אין די לעצטע חדשים פון זעלבן יאָר האָט זיך אַנט" 
וויקלט אַ קאָלאָסאַלע הילף-טעטיקייט נישט נאָר פאַר חברים פון דער באַװעגונג, 
נאָר אַן אַלגעמײן-אידישע, אונטער דער לייטונג פון דער אידישער אַגענץ, 
וועגן דעם גאַנצן קאַפּיטל, די מענטשן, וועלכע זיינען געווען דערביי טעפטיק, 
די מעטאָדן וועלכע מען האָט שפּעטער אָנגעװוענדעט וכו --- וועגן דעם אֲלֵעָ- 
מען דאַרף מען באַזונדער שרייבן, 

עס איז אויך פאַראַן אַ סך צוֹ דערציילן וועגן דעם המשך פון דער 
אַרבעט אין די ראַמען פון דער באַװועגונג, אָנגעהויבן פון מיין צווייטן באַזוך 
סוף 1942 און דאַן אין 1943, בעת די אַרבעט איז באַדייטנד אויסגעברייטערט 
געװאָרן און די חברים וועלוול פּאָמעראַניעץ און מנחם באדער האָבן זי אָנגע" 
פירט אין קאָנסטאַנטינאָפּאָל, וועגן מיין דריטן באַזוך אין קאָנסטאַנטינאָפּאָל 
אָנהױב 1944 און פאַרװאָס איך האָב קרוב אַ יאָר צייט נישט געקענט אֲַהיג" 
פאָרן, אויך וועגן דעם קאָנטאַקט מיט די חברים אין זשענעווע -- קודם-כל 
נתן שװאַלב און ד"ר א. זילבערשיין און ח' חיים פּאָזנער און אַ געוויסע צייט 
אויך ח' מ. יאַרבלום -- וועלכע האָבן פון דאָרטן אויס געטאָן אַ גרויסע אַר- 
בעט -- וועגן דעם אַלעמען װעט נאָך אויסקומען צו שרייבן, 

איך האָב פריער דערמאָנט, אַז מיין ערשטע רייזע קיין קאָנסטאַנטי- 
נאָפּאָל איז בדרך-כלל אויפגענומען געװאָרן מיט גרויס סקעפּטיציזם, אויך 
נאָך מיין ערשטן באַזוך, ווען איך האָב איבערגעגעבן די ידיעות, אַז עפּעס- 
װאָס קען מען טאָן, האָב איך נישט תמיד און נישט אומעטום באַוויזן צו באַ- 
זייטיקן דעם סקעפּטיציזם. די הסתדרות, וועלכע האָט דערמעגלעכט די 
ערשטע רייזע, האָט אויך דערמעגלעכט די פאָרזעצונג פון דער אַרבעט נאָך 
מיין ערשטער רייזע . יעדער סימן פון פאַראינטערעסירונג און צזאָג פון 
הילף, איז אין יענע טעג געווען דאָפּלט און דרײיפאַך אָנגעלײגט. ער האָט 
דערמוטיקט צו עקשנותדיקער פאָרזעצונג, טראָץ אַלע שװועריקייטן און דעם 
געפיל פון אױסזיכטלאָזיקײיט און טראָץ די אמת קליינע אויסזיכטן צו קענען 
עפעקטיוו און פיל העלפן אין דעם ים פון אומגליק. איך קען דעריבער 
נישט פאַרגעסן װאָס דאָס האָט, למשל, געמיינט פאַר מיר, אין יענע טעג 
ווען איך האָב באַקומען די וייניקע דערמוטיקונגס-בריוו פונדעסטוועגן צו 
מאַכן דעם פאַרזוך און אויך פאַרזיכערונגען, אַז מען װעט דערביי העלפן 
- מיט אַלע מעגלעכקייטן. און צווישן די וייניקע, פון דער ערשטער מינוט 
אָן, איז געווען אויך ל. סיגאַל. ער איז געווען מיטן גאַנצן האַרצן דערביי 
און האָט שפּעטער אויך דערפילט זיין צאָג, 

דעריבער, אויב עס וערן אויסגערעכנט, בעת זיין יובל, זיינע פילע 
זכויות, זאָל אויך אָט דער זכות נישט פעלן 
תל-אביב, 2טן מאַי, 1951, 


מיינע באַגעגענישן מיט ?. סיגא? 


פון י. פּאַט 


א סיגאַל ווערט אַ חתן היובל, 25 יאָר פון וויכ- 
טיקער פירערשאַפט. זיינע גוטע פריינט גייען אים געבן אַ מתנה -- אַ ספר 
ל. סיגאַל,. בעטן מיר אייך זיך צו באַטײליקן אין דעם בוך, עפּעס אָנצו" 
שרייבן" --- האָט צו מיר געשריבן און גערעדט מיין גוטער פריינט מאיר 
בראון, פאַר וועמען איך האָב אַ סך רעספּעקט, מיין ענטפער איז געווען: ;איך 
װועל עס גערן טאָן און דערציילן וועגן אייניקע מיינע באַגעגענישן מיט אים", 

מיינע באַגעגענישן מיט ל. סיגאל זיינען געווען הױפּטזעכלעך אויפן 
פעלד פון אידישער קולטור-טעטיקייט. איך האָב געהאַט גוטע געלעגנהייטן 
צו זען זיין אויפריכטיקע באַציאונג, זיין איבערגעגעבנקייט צום ענין אידישע 
קולטור, אידישע שפּראַך, אידישע שול, איך ווייס גאַנץ גוט ל, סיגאלס ראָל 
אין דער ציוניסטישער באַוועגונג. איך ווייס מער-װוייניקער וועגן די חלוקי- 
דעות, װאָס הערשן אין זיין סביבה וועגן אָט די ענינים. איך שטעל מיר פאָר 
די שטרייטן, װאָס ער דאַרף פירן פאַר זיין אידישע-קולטור-איינשטעלונג, 
און עס איז מיר זייער צום האַרצן זיין מיליטאַנטישקײט אויף דעם געביט, 
איך האָב עס געקענט וי געהעריק אָפּשאַצן, איך האָב געזען וי אַזױ אין 
זיין קאָפּ און האַרץ לעבן בשלום, וי צוויי שוועסטערס, אידיש און העב- 
דעאיש, אַז ער געפינט ניט קיין סתירה צװוישן ארץיישראל און תפוצות 
ישראל, איך האָב אים געזען אין ;ציקא", אין דער ;צוקונפט", אין דער 
אידישער ענציקלאָפּעדיע, ביים אידישן לערער-סעמינאַר און באַזונדערס 
-- אין אידישן קולטור-קאָנגרעס. אידישע שפּראַך, אידישע שול, אידישע 
ליטעראַטור זיינען ביי אים עיקר-זאַכן 


און איצט -- וועגן אַ פּאָר פון מיינע באַגעגענישן מיט אים, 

עס איז געווען ווינטער-צייט 1946, אין לאָדזש, פּױלן, איך בין גע" 
ווען אויף אַ זיצונג פון צענטראַל-קאָמיטעט פון די אידן אין פּוילן; נאָכדעם 
וי איך האָב אַ צאָל טעג פאַרבראַכט אין דער געװעזענער װאַרשעװער 

געטאָ, אין פאַרגליווערטן ים פון אידישן חורבן. אויף דער זיצונג פון צעג" 
טראַל-קאָמיטעט זיינען געווען ציוניסטן, פועלי-ציוניסטן, רעװיזיאָגיסטן 
בונדיסטן און קאָמוניסטן, פאַרשטײט זיך, אַז די הױיפּט-ראָל האָבן געשפּילט 
די קאָמוניסטן, זיי זיינען די באַלעבאַטים אין די סאָװעטיש-אָקופּירטע לעג" 
דער. 

אויף יענער זיצונג האָט עס זיך געהאַנדלט וועגן דער אידישער 
היסטאָרישער קאָמיסיע פון פּױילן, איך האָב געזען אין דער היסטאָרישער 
קאָמיסיע קאַסטנס, פּאָליצעס, גאַנצע אוצרות פון מאַטעריאַלן און דאָקומענטן 
פון דער אידישער טראַגיק און העראָאיק, װאָס וועט זיין מיט דעם? װאָס 
וועט געטאָן װוערן ? אַרום און אַָרום איז דאָך אַ קאָמוניסטישע פאַרפלייצונג, 
דערווייל שפּילן זיי נאָך אַ כלומרשטן שלום-בית-שפּיל. עס איז כלומרשט 
אַ פאָלקס-פראָנט. זיי גייען אָבער בהדרגה צו זייער ציל -- צו פולשטענדיקער 
באַהערשונג, 

מיר האַנדלען פאָרזיכטיק וועגן איבערנעמען די מאַטעריאַלן קיין אַמע" 
ריקע, וואו מיר װועלן זיי פאַרעפנטלעכן. עס איז אַ שער לייעניש. מען 
דאַרף דורכקומען און אַרױסראַטעװען די מאַטעריאַלן, מען דאַרף זיי פאַר" 
היטן פון פעלשונגען, װאָס די קאָמוניסטן, װי דער שטיגער איז, מאַכן 
עס גייט צו שווער. 

פּלוצלונג -- אין דעם גרויסן צימער פון דער זיצונג איז אַרײנגעפאַלן 
ל, סיגאל. אַרײנגעפאַלן פון ניו-יאָרק גלייך אַהערצו. איך האָב גאָרניט גע" 
וואוסט, אַז ער איז אין פּוילן, איך בין געװאָר געװאָרן, אַז ערשט מיט צַוויי 
טעג פריער איז ער אַראָפּגעקומען מיט אַן עראָפּלאַן. ער איז באַלד געזעסן 
מיט אונז צוזאַמען אויף דער באַראַטונג, אין די ערשטע פּאָר מינוטן האָט 
ער זיך אָריענטירט אין װאָס עס גייט ; 

--- היסטאָרישע קאָמיסיע... 

--- געטאָ-מאַטעריאַלן .., 

-- אַריבערנעמען קיין אַמעריקע.י. 

-- ראַטעװען... 

די זאַך איז קלאָר. מיר האָבן זיך פאַרשטאַנען אָן ווערטער, שטומער- 
הייט, מען דאַרף ניט קיין שאלות. מען דאַרף אַריבערגײן אַלע טעכנישע 
שװועריקייטן, מען דאַרף זיך ניט דינגען, מען דאַרף ניט קיין קאָנטראַקטן 
שטומערהייט שליסן מיר אַ מין שותפות, איך מיין -- ל. סיגאל און איך, 

ווען מיר זיינען אַראָפּ פון די טרעפּ פון אידישן קהל אין לאָדזש, 
האָט צוֹ מיר ל, סיגאל גערעדט: 
: -- זאָל נאָר הצלחה האָבן די שותפותדיקע אונטערנעמונג. וי נאָר 

מיר װעלן קומען קיין ניו-יאָרק, בשלום, װעלן מיר זיך נעמען צװאַמען 

צו דער אַרבעט, 

איך האָב אים דערציילט, אַז איך בין שוין געווען עטלעכע מאָל 
אין דער היסטאָרישער קאָמיסיע, איך האָב זיך באַקענט אַביסל מיט די 
ווערטפולע דאָקומענטן, איך האָב דערביי צו אים געזאָגט; 

-- האָבן מיר געקויפט, הייסט עס, אידישע בריליאַנטן 

אַן אַנדער פראַגע איז, װאָס פון דעם איז געװאָרן. עס איז גאָרניט 
געװאָרן, סוף-כל-סוף האָבן די קאָמוניסטן חרטה געהאַט אויפן אָפּמאַך, און 
טאַקע געפעלשט די מאַטעריאַלן, אויך געפעלשט די געשיכטע פון די אוים- 
שטאַנדן אין די געטאָס, אָבער דאָס האָט ניט ערשט צו דעם ענין. איך קען 
ניט פאַרגעסן די צוויי סוחרים פון אידישע בריליאַנטן אין דער לאָדזשער 
געטאָ; בריליאַנטן, אױיסגעדריקט אין פּאַפּירן, פּראָטאָקאָלן, דאָקומענטן 
זכרונות, בילדער, טאָג-ביכער, א. אַ. װו. איך זע פאַר מיר ל. סיגאל אין 
דעם מאָמענט, ווען ער איז געווען זיכער, אַז אָטיװעלן מיר האָבן די אידישע 
געטאָ-בריליאַנטן אין זיכערע הענט, 

דאָס איז געווען אין די ערשטע װאָכן נאָך דער אַנטשײדונג פון יו"ען 
וועגן ארץ-ישראל, די אידישע מלוכה איז פּראָקלאַמירט געװאָרן. אין יענער 
צייט זיינען מיר געזעסן אַ מאַן 50--40, אויף אַ זיצונג וועגן אידישע קולטור" 
ענינים אין אַמעריקע. מיר האָבן געבויט צוזאַמען דעם אַלװעלטלעכן אידישן 
קולטור-קאָנגרעס. עס גייט אַ שװער לייעניש. מען דאַרף טאָן סיזיפוס- 
אַרבעט --- האַקן פעלזן פון גלייכגילטיקייט, פון אָפּהענטיקײט, פון אומגלויבן, 
נֵיי אַרבעט פאַר אידיש אין אַמעריקע, גיי האַלט מלחמה מיט אַסימילאַציע, - 
גיי געווין די אַמעריקאַנער אידישע יוגנט... -- 


װוער עס האָט נאָר אין יענער צייט געהאַט אַן אינטערעס פאַר אי" 
דישע ענינים, איז געווען פאַרנומען מיט מדינת ישראל, פאַרנומען מיט 
שמחה, מיט יום-טוב, אויך מיט געלט-זאַמלונגען פאַר ישראל, פאַר הגנה, 
באַזונדערס זיינען מיט דעם געווען פאַרנומען די ציוניסטן, די אַקטיװױסטן, 
די פירער, געוויס איז מיט דעם געוען פאַרנומען ל. סיגאל. 


און אויף דער טאָג-אָרדענונג פון יענעם צוזאַמענקום שטייט גאָר 
אַמעריקע,. אידישע זשורנאַלן, פאַרלאַגן, אידישע שולן, איך האָב געזען 
אויף יענער פאַרזאַמלונג ציוניסטישע מענשן, וועמענס קעפּ עס זיינען דע" 
מאָלט געווען ניט אין ניו-יאָרק, נאָר אין ירושלים, איך האָב עס גוט פאַר- 
שטאַנען. ל, סיגאַל האָט גענומען דאָס װאָרט. איך הער זיינע ערשטע ווער- 
טער : : 

-- די ווייטזיכטיקע צווישן אונז וועלן זיך מוזן איצט וענדן מיט 
די אויגן צום אַמעריקאַנער אידנטום .י. 

-- דער עטאַפּ פון פּאָליטישן קאַמף פאַר אַ אידישער מלוכה איז 
כמעט פאַרענדיקט, די נאַציאָנאַלע אויפגאַבע, װאָס האָט געהאַלטן געשפּאַנט 
די ענערגיע פון די אַמעריקאַנער אידן, איז כמעט א דערפילטע -- אַזױ האָט 
מען דעמאָלט געמיינט -- דאַוף מען איצט האָבן אַ לעבעדיק, שעפעריש 
אידיש פאָלק אין אַמעריקע. אונזער אינסטרומענט פאַר דעם איז -- אידישע 
קולטור, אידיש וויסן, אידישע שפּראַך. 

ל. סיגאל האָט דעמאָלט אױיסגעלייגט אַ פּלאַן פון קאַמף אין די 
אידישע קאָמיוניטיס, אין די װעלפער-פאָנדן, פאַר אידישער קולטור, 

--- מיטן פּנים צו די אידן אין אַמעריקע, מיטן פּנים צום חיגן אידישן 
לעבן -- האָט ער פאָרגעלייגט, 

מיט חדשים שפּעטער האָט מען געהערט דיזעלביקע רייד אויף אידישע 
פאַרזאַמלונגען, באַראַטונגען, קאָנפערענצן. דער ערשטער, װאָס איז אַרױיס- 
געקומען פון דער אַמעריקאַנער ציוניסטישער מחנה מיט דעם געדאַנק -- 
מיטן פּנים געװענדט צום אידישן לעבן אין אַמעריקע -- איז געװען ל 
סיגאל, אַלנפאַלס, האָב איך עס פון אים געהערט צום ערשטן מאָל, 

= 


דאָס איז געווען אין דעצעמבער 1950, אין ואַשינגטאָן, אויף דער 
קאָנפערענץ וועגן ;ישראל און אידישע רעהאַביליטאַציע?, וועגן אנדערט- 
האַלבן ביליאָן דאָלאַר פאַר ישראל און אַלגעמײנער אידישער הילף, פאַר- 
שטייט זיך, אַז אוֹיף אַזאַ קאָנפערענץ, אין וועלכער עס האָבן זיך באַטײליקט 
דאָס גאַנצע אידישע ראַבאיטום, די אידישע פּני, די אַפּיל-מאַשינעריע, 
האָט מען ניט גערעדט אויף אידיש, גרויסע סומען געלט מאַכט מען ניט 
אויף אידיש, נאָר אויף ענגליש. אָן אידיש פעלט אינטימקייט, פעלט האַרץ, 
שטימונג, אידישקייט, אָבער אַזױ איז עס. די בעסטע אידיש-רעדנער װעלן 
אויף אַזאַ קאָנפערענץ רעדן אויף ענגליש. זיי האָבן אַ תירוץ: /מען דאַרף 
דאָך, אַז די אידישע גויים זאָלן װעלן הערף, 

ערשט אויפן דריטן טאָג פון דער קאָנפערענץ האָט זיך אַ טראָג געטאָן 
אין װאַשינגטאָנער זאָל אַ אידיש לשון. װער רעדט עס אידיש? --- איך קוק 
צו דער טריבונע. דאָס רעדט אשכול, דער טרעזשורער פון דער אידישער 
אַגענטור, װאָס וואוינט שוין מער װי צוויי צענדליק יאָר אין ארץ-ישראל, 

אין זאַל איז אַ באַװעגונג, אַן אימיגראַציע. די גויאישע אידן האָבן ניט 
קיין געדולד. אַ היפש ביסל דעלעגאַטן ווילן זיך ניט מאַטערן אויף אידיש 
און גייען אַרױט פון זאַל. אַנדערע זיינען אַפילו באַלײידיקט, װאָס מען רעדט 
אידיש. עס בלייבן אָבער אַ גרויסע צאָל אויף די ערטער. איך זע, אַז זי 
פאַרשטײיען די אידישע רייד, ווייל זיי רעאַגירן מיט אַפּלאָדיסמענטן, מיט 
שמייכלען. זע איך דאָרטן לעבן מיר ל, סיגאל, וען די זיצונג האָט זיך 
געענדיקט, זאָגט ער מיר : : 

-- עס האָט מיר וויי געטאָן, ווען איך האָב געזען די אידיש-עם-:הארצים 
אַרױסגײענדיק פון זאַל. עס האָט מיר אָבער צוויי מאָל הנאה געטאָן: איין 
מאָל, װאָס דער טרעזשורער פון דער אידישער אַגענטור, מיין ח' אשכול, 
רעדט אין אידיש דאָ אין זאַל, און אַ צווייטן מאָל, װאָס אַ גרויסער עולם 
איז געזעסן און געהערט, פול מיט אויפמערקזאַמקײט און דרך:ארץ. 
6 2 
8 ו 
דאָס איז געווען אין יאַנואַר 1951, איף אַ אצוקונפט"-אָװנט אין 
טעאַטער אויף דער צווייטער עוועניו, אין ניויאָרק. עס איז געווען אין די 
טעג פון שרת'ס רעדע אין אַטלאַנטיק סיטי וװעגן דעם אונטערגאַנג פון 
אידיש אין אַמעריקע. ל, סיגאל איז אויף יענער פאַרזאַמלונג געווען דער 
רעדנער פון ציקא, פון צוקונפט. איך פאַרשטיי, אַז ער איז געווען אין אַ 
שווערער לאַגע, ער איז געווען אויפגעבראַכט אויף שרת'ס רעדע. ער איז 
אָבער זיין חבר, ער איז אַ מיניסטער פון בן-גוריונס קאַבינעט. װאָס זאָל 
ל, סיגאל טאָן אויף דעם צויי-טויזנט-קעפּיקן צוזאַמענקום פון ,צוקונפט"? 
זאָל ער עס פאַרשווייגן? זאָל ער רעדן און שאַרף רעדן -- אפשר װעט 
ער שעדיקן דעם פּרעסטיזש פון דעם מיניסטער? זאָל ער פאַרשווייגן? -- 
וװועט ער שעדיקן דעם פּרעסטיזש פון אידישן לשון, פאַר וועלכן מיר קעמפן 
אַזױ שווער און ביטער. און דאָ איז דאָך ניט סתם אַ צזאַמענקום, נאָר אַ 
צוזאַמענקום פון אידיש-סעקטאָר אין ניו-יאָרק, אין זאַל זיינען דאָ אידישע 
לערער, קולטור-טוער, אידישע שרייבער. 
- ל. סיגאל האָט זיך אַן עצה געגעבן, און ער האָט עס גוט געמאַכט. 
עס שיינט מיר, אַז פון אַלע רעדעס, װאָס איך האָב געהערט פון ל, סיגאל, 
איז עס געווען די געלונגענסטע. זי איז געווען פול מיט װאַרעמקײט, מיט 
איבערצייגונג און, דער עיקר, מיט טאַקט. ער האָט זיינע ווערטער געוואויגן 
און געמאָסטן, זיי האָבן געהאַט װאָג און חשיבות. 
איך ווייס װוי שווער עס איז בכלל צו מאַכן אַ קורצע און גוטע רעדע, 
באַזונדערס אין אַזאַ שווערער און דעליקאַטער סיטואַציע, אין וועלכער עס 
האָט זיך געפונען ל. סיגאל --- אין דער דאָפּלטער ראָל, אין דער ראָל פון 
אַ ציוניסטישן פירער און אידייען-חבר פון שרתן און אין דער ראָל פון 
אַ מאמין אין דער אידישער קולטור, אין דער אידישער שפּראַך. 
א ו 
און איך וויל פאַרענדיקן מיר אַ קורצער ברכה צו ל. סיגאַל : 
--- ביז הונדערט און צװאַנציק יאָר. הלוואי זאָל מען נאָך דעמאָלט 
אויך דאַרפן און קענען אַרבעטן פאַר דער אידישער קולטור, : 


אין פּוילן 1946 מיט ל. סיגאל? 
פון דר. ש. מאַרגאָשעט 


: אדם ניכר -- אַ מענש דערקענט מען אין אַ קריזיס { 
און אַ פירער אַוודאי און אַװדאי. איך האָב דערקענט לואי סיגאלן דעם 
מענשן און דעם פירער אין דער קריטישער ציײט, װאָס מיר ביידע האָבן 
פאַרבראַכט אין פּוילן, באַלד נאָך דער צווייטער וועלט-מלחמה, וי דעלעגאַטן 
פון אידישן וועלט קאָנגרעס, 

יאַנואַר 1946 איז געווען אַ שעת צרה פאַר די אידן אין פּוילן. אמת, 
די קוימענס פון די טויט-פאַבריקן האָבן שוױן אויפגעהערט צו ריכערן 
אָבער דאָס לאַנד האָט נאָך אַלץ אויסגעזען וי איין גרויסער אידישער בית 
עולם, און פאַר די לעבעדיקע האָט דער טויט געלויערט אויף אַלע װעגן 
באַװאָפּנטע באַנדעס פלעגן אַרֹױס פון די וװועלדער און אָנפאַלן אויף אידן 
אין די באַנען, אין די אױיטאָמאָבי;ן, און אין די היימען און די רעגירונג 
איז געווען צו שװאַך צו געבן װוירקזאַמען שוץ, מ'האָט אונז געואָגט, ווען מיר 
זיינען אָנגעקומען קיין װאַרשע, אַז אַ האַלבע שז רייזע ארויס פון דער 
פּױלישער הױפּטשטאָט איז קיין איד ניט זיכער מיטן לעבה 

סיגאל איז אַרומגעפאָרן איבער די שטעט און שטעטלעך אין פּוֹילן --- 
און איך מיט אים. כ'געדענק דעם באזוך אונזערן אין זיין געבורטסשטעטל 
לאָװויטש ‏ אָבער עס איז גלײכּער נישט צו רעדן דערפון, ווייל טרערן הויבן 
מיר אָן צו שטיקן אין האַלד! ביים סאַמע דערמאָנען זיך. דאָרט האָב איך 
געזען דעם מענשן סיגאַלן, אוֹן װי מענשלעך און מוטיק ער קען זיין; 
כ'האָב זיך נישט געקענט העלפן, כ'האָב גו"ם געמוזט באַואונדערן, 

סיגאל האָט מיטגעבראכט מיט זיך קיין פּױלן זי אויסערגעוויינלעכע 
פעאיקיים זיינע פאַר אָרגאַניז?י-אַרבעט. מיר האָבן געפונען אַ אידישן קיבוץ, 
אַ צעבראָכענעם, אַ צעפּיצלטן אין גרופּן און גרופקעלעך, פאַרטײען און פּאַר- 
טייעלעך פון כל המינים און קוים קוים צװאַמענגעהאַלטן מיט גאָר דינע 
שטעך דורכן צענטראַל קאָמיטעט פון פּוילישע אידן, וואו אידן-ציוניסטן און 
האַלב-גוים-קאָמוניסטן האָבן זיך געראַנגלט פאַר אויבערהערשאַפט, סיגאל איז 
גלייך צוגעטרעטן צו דער אופגאַבע פון אָרגאַניזירן הילף, אָבער טאַקע הילף 
ממש, -- נישט מיטן מויל נאָר מיט דאָלאַרן. די קינדער-אַקציע, װאָס ער האָט 
אונטערגענומען צו ראַטעװען אידישע יתומים פון גויישע הענט, װעל איךף 
קײינמאָל נישט פאַרגעסן,. געווען אַ חברה יונגעלייט, מייסטנס פריש-אָנגע- 
קומענע פון ארץ ישראל, װאָס זיינען געגאַנגען אויף קידוש השם, כדי צו 
ראַטעװען די קינדער פון קלויסטערס און גויישע כאַטעס, סיגאַל האָט זיך 

פאַרבונדן מיט זיי און זיי פינאַנסירט. די שאַפונג פון ציוניסטישן אַרבעטער 
קאָמיטעט, װאָס האָט שפּעטער איבערגענומען די דאָזיקע אַרבעט איז געווען 
זיין אויפטו, : 
איך דערמאָן זיך אָן איין עפּיזאָד פון אונזער באַזוך אין פּױילן, װאָס 
האָט פאַר מיר אַנטפּלעקט די הויפּט שטריכן פון סיגאלן דעם פירער. אַ 
טייל פון דער אַנגלאָדאַמעריקאַנער קאָמיסיע פאַר ארץ ישראל איז געקומען 
קיין װאַרשע, כדי אױיסצופאָרשן די שטימונג פון די אידן אין פּױילן בנוגע 
דער אידישער מלוכה. ס'איז געווען אַבסאָלוט נויטווענדיק אַז דער צענטראַל 
קאָמיטעט פון די פּוילישע אידן זאָל דערשיינען פאַר דער קאָמיסיע און 
אָפּגעבן אַ פּאָזיטיווע גבית-עדות, אַז די אידן אין פּױלן שטעלן זיך איין 
פאַר אַ אידישער מלוכה. סיגאל און איך האָבן געקראָגן דעפּעשן פון ציוניס- 
טישע וועלט פירער צו זען אַז די דאָזיקע גבית-עדות זאָלן זיין אַ געהעריקע, 
סיגאל האָט גלייך פאַררופן אַ זיצונג פון אַלע ציוניסטישע גרופּן אין פּױלן 
מ'האָט זיך געאַמפּערט ביי דער זיצונג, צי מזאָל נאָכגעבן די אידישע 
קאָמוניסטן, װאָס האָבן פאַרלאַנגט אַ קאָמפּראָמיס בנוגע צום אידישן שטאַט, 
צי נישט, סיגאל איז באַשטאַנען דערויף, אַז אין דעם ענין אידנשטאַט טאָר 
נישט זיין קיין קאָמפּראָמיס, און ער האָט אויסגעפירט. די דערקלערונג װאָס 
איז שפּעטער אַרױסגעגעבן געװאָרן אין נאָמען פון גאַנצן צענטראַל קאָמיטעט 
פון פּוילישע אידן איז טאַקע געווען אַ מאַקסימאַלע. מיר זיינען אַפילן גע- 
גאַנגען אַזױ ווייט וי צו פאַרלאַנגען, אַז אין עטלעכע שטעט, ואו אידן 
האָבן נאָך געלעבט אין גרעסערע צאָלן, זאָלן פאָרקומען מאַסן פאַרזאַמלונגען 
װאָס זאָל געבן אויסדרוק צום באַגער פון פּױלישן אידנטום נאָך אַ אידישער 
מלוכה, אויך דאָס האָט מען געהאַלטן פאַר אוממעגלעך אונטע די דעמאָלטיקע 
באַדינגונגען,. סיגאל האָט זיך אײינגעשפּאַרט, און אויך דאָס האָט ער גע- 
וואונען. דער סוף איז געווען, אַז גרויסע פאַרזאַמלונגען זיינען פאָרגעקומען 
אין װאַרשע, לאָדזש, טשענסטאָכאָו און קראָקע און אַז סיגאַל און איך 
זיינען אױפגעטראָטן אויף עטלעכע פון די דאָזיקע פאַרזאַמלונגען. 
: כ'ווייס נישט װאָס ס'איז די באציאונג פון סיגאַלן צו אַנדערע מענשן 
און װאָס איז זייער באַציאונג צו אים --- כ'מיין אין פּריואַטן לעבן. כ'ווייס 
נאָר, אַז ער און איך האָבן זיך צוזאַמענגעלעבט אין משך פון פינף װאָכן אויף . 
אַ וואונדערלעכן אופן, אָן די מינדסטע רייבונגען. זינט איך בין אַרױסגעפלױגן 
פון ניו-יאָרק מיט סיגאלן צוזאַמען, אין מיטן דעצעמבער 1945, ביז יענעם 
טאָג אין אָנהױב פּעברואַר אין 1946 אין װואַרשע, ווען מיר האָבן זיך צעזעגנט, 
ער פאָרנדיק קיין קראָקע און איך צוריקפאָרנדיק קיין אַמעריקע איבער 
לאָנדאָן, אַ קימא לן פון פינף װאָכן --- האָבן מיר ביידע פאַקטיש געלעבט 
צוזאַמען, געאַרבעט צוזאַמען און אָפּטמאָל געשלאָפן צוזאַמען אין איין בעט. 
איך קען זאָגן, אַז אין משך פון דער גאַנצער צייט איז צוישן אונז נישט 

דורכגעלאָפן קיין איין איינציקע שװאַרצע קאַץ און נישט געפאַלן קיין 
שאָטן פון דעם מינדסטן ברוגז. מיר האָבן צוזאַמען געאַרבעט וי חברים, 
װאָס פאַרשטייען זיך איינער דעם אַנדערן, און אפשר דערפאַר פאַרגיבן 
זיך איינער דעם אַנדערן. : 

איך קען זיך ניט באַרימען, אַז איך בין אַ מזג טוב ; דערפאַר מוז איך 
געבן דעם פולן קרעדיט פאַר אונזער ואונדערלעכן צװאַמענלעבן דעם 
פריינט סיגאַל, בלי שום ספק, ער איז אַ פירער: אָבער זיין אַ מענש איו 
אַ העכערע מדרגה -- און אויך די דאָזיקע מדרגה האָט ער דערגרייכט, 
: צו זיין פינף און צװאַנציקסטן יוביליי אין דער פירערשאַפט אין דעם 
אידישן נאַציאָנאַלן אַרבעטער פאַרבאַנד ווינש איך אים אַז זיין מענשלעכקייט 
זאָל תמיד האַלטן שריט מיט זיין פירערשאַפט, 

ר האָב זיך באַקאַנט מיט חבר סיגאל בערך מיט 
0 יאָר צוריק. געמאַכט דאַן אַ לענגערע רייזע אין די אינטערעסן פון דער 
טעגלעכער צייטונג ,די צייט", װאָס די פּועלי ציון האָט אַרױסגעגעבן גע- 
טראָפן האָב איך זיך מיט אים אין סענט-פּאול, וואו חבר סיגאל האָט דעמאָלט 
געוואוינט, 
פאַר די פּאָר טעג װאָס איך האָב דאָרט פאַרבראַכט האָכ איך גע" 
האַט די מעגלעכקייט זיך נאָענטער צו באַקענען מיט אים. חבר סיגאל האָט 
אין דער קורצער צייט געמאַכט אויף מיר זייער אַ שטאַרקן איינדרוק, מיט 
זיין לאָגיק, ענערגיע און אומרואיקייט, איך האָב גלייך געטראַכט אַז עס אין 
אַ שאָד װאָס אַזאַ טאַלאַנטפולער חבר זאָל פאַרבלייבן אין א פּראָװויגץ-שטאָט, 
מעג זי זיין וי וויכטיק, ווען אין די צענטראַלע קערפּערשאַפטן פון דער 
באַוועגונג נויטיקט מען זיך זייער אין אַזעלכע כוחות. באַזונדערס האָט זיך 
דער פאַרבאַנד גענויטיקט אין אַזאַ חבר אַלס געהילפס סעקרעטאַר צו חבף 
בראון װאָס איז דעמאָלט געווען סעקרעטאַר פון פאַרבאנד, 
דער איינדרוק װאָס חבר סיגאל האָט אויף מיר געמאַכט איז געװען 
אַזױ שטאַרק, אַז באַלד ביי מיין צוריק קומען קיין ניו-יאָרק האָב איך גע- 
פונען פאַר נויטיק איבערצוגעבן מיין איינדרוק וועגן חבכר סיגאל צו די 
פאַרבאַנד באַאַמטע איין יענער צייט, און אין אַ קורצער צייט אַרום איז חבר 
סיגאל טאַקע באַשטימט געװאָרן אַלס געהילפס סעקרעטאר פון פאַרבאַנד, 
ווען חבר בראון האָט באַשלאָסן אויפצוגעבן זיין אַמט אַלס טעקרעטאר, 
איז ביי קיינעם פון די חברים ניט געווען קיין ספק דאָס דער איינציקער 

לאָגישער קאַנדידאַט, װאָס איז ראוי צו פאַרנעמען דעם סעקרעטאַר אַמט, איז 
חבר סיגאל, אָבער עטלעכע יאָר איז חבר סיגאל געווען געהילף צו חבר 
גאָלדשטײן, פון 1926 איז איינשטימיק באַשלאָסן געװאָרן צו דערוויילן סיגאלן 
אַלס פאַרבאַנד סעקרעטאַר. 

איך האָב געהאַט דעם כבוד און פאַרגעניגן מיטצואַרבעטן מיט חבר 
סיגאל בערך 7 יאָר ביז איך בין אָפּגעפאָרן קיין ישראל., טיילווייז אַלס מיט- 
גליד אין דער עקזעקוטיווע און אין די לעצטע יאָרן װי וויצע-פּרעזידענט 
פון פאַרבאַנד. אויך זיינען מיר געווען צוזאַמען אין דער צענטראַלער לייטונג 
פון די פּועלי ציון. ס'האָט גראָד אויך פּאַסירט דאָס מיר האָבן געוואוינט 
צוזאַמען עטלעכע יאָר אין די פאַרבאַנד קאַָאָפּעראַטיווע הייזער. און דאָס 
האָט מיר געגעבן די מעגלעכקייט צו באַקענען זיך מיט אים ניט נאָר אויף 
אָפיציעלע צעזאַמענקונפטן. װאָס מער איך האָב אים דערקענט אַלץ מער 
איז געוואקסן מיין דרך ארץ פאַר אים, 

אויך איצט, שוין באַלד 18 יאָר װי איך האָב זיך באַזעצט אין ישראל, 
פאָלג איך נאָך די גאַנצע צייט די טעטיקייטן פון אונזער באַװעגונג אין אַמע- 
ריקע. מיט חבר סיגאל געפין איך זיך די גאַנצע צייט אין שריפטלעכער 
פאַרבינדונג. איך האָב אויך די מעגלעכקייט נאָכצופאָלגן זיין אַקטיװויטעט 
ווען ער קומט קיין ישראל אין די אינטערעסן פון ישראל און דער באַוועגונג 
אין אַמעריקע. 

איך וויל זיך ניט אונטערנעמען צו געבן אַן אַלזײיטיקע אָפּשאַצונג פון 
חבר סיגאלס געזעלשאַפטלעכער טעטיקייט. דאָס וועלן זיכער טאָן מיט מער 
טאַלאַנט און קענטעניש אַנדערע חברים. איך וויל נאָר דאָ איבערגעבן מיינע 
פּערזענלעכע איינדרוקן וי איינער װאָס האָט מיט אים מיטגעאַרבעט פיל 
יאָרן אין אַמעריקע און האָט נאָכגעפאָלגט די גאַנצע צייט זיין אַקטיװיטעט 
שוין וואוינענדיק אין ישראל, 

איך גלויב אַז איינע פון די סיבות װאָס דער פאַרבאַנד איז געװאָרן 
אַ גרויסער שאַפּנדיקער כוח אין דער אידישער אַמעריקע, און װאָס זיין 
וואוקס און פּרעסטיזש שטייגט אַלץ העכער, איז אין אַ גרויסער מאָס גענומען 
אַדאַנק דער אומדערמידלעכקייט, ענערגיע און פילזייטיקייט פון חבר סיגאל, 
ער איז טיף איבערגעגעבן צו דעם אויפבוי פון אידישער זעלבסטשטענדיקייט 
אין ישראל. נאָכדעם וי די מדינה איז עטאַבלירט געװאָרן איז ער גלייכצייטיק 
אַקטיוו מיט דער זעלביקער ענערגיע און איבערגעגעבנקייט פאַר ישראל און 
אין יעדער אַקטיװױיטעט, װאָס שװאַכט אָפּ די אַסימילאַציע-טענדענצן, צע- 
מענטירט און באַפעסטיקט דאָס אידישע נאַציאָנאַלע לעבן אין אַמעריקע. צי 
זיינען דאָס פּראָבלעמען פון אידישער דערציאונג פון יונגן דור, אָדער דאָס 
אויפהאַלטן פון דער אידישער שפּראַך און קולטור; צי זיינען דאָס פראַגן 
וי צו אָרגאַניזירן און דעמאָקראַטיזירן דאָס אידישע קהלה לעבן אין אַמע- 

ריקע, -- אַלץ װאָס קען נאָר פאַרשטאַרקן דעם נאַציאָנאַלן באַװאוסטזיין 
און באַפעסטיקן דעם אידישן כוח אין אַמעריקע איז ביי אים פון דעף" 
זעלביקער חשיבות װי דער אויפבוי פון דער מדינח. ווייל איינס שטאַרקט דאָס 
צווייטע, עס איז נאַטירלעך אַז דאָס זאָל זיך אָפּשפּיגלען אין די אַקטיװיטעטן 
פון פאַרבאַנד, װאָס גיבן אים פּרעסטיזש, כבוד און אַנערקענונג, 

צו לעצט אַ פּאָר ווערטער וועגן חבר סיגאלס באַציאונג צו דעם איינצל- 
נעם חבר. 

צום באַדױערן זיינען דאָ ווייניק חברים, װאָס געדענקען דעם חבר 
אַלס יחיד, זייענדיק שטענדיק פאַרנומען מיט דעם כלל פאַרגעסן 
חברים אַז אין בכלל אלא מה שבפרט, און אַז חברשע באַציאונג איז אויף ‏ 
זייער אַ וויכטיקער פאַקטאָר אין געזעלשאַפטלעכן לעבן. צום שבח פון חבר 
סיגאל איז ער איינער פון דער קליינער צאָל חברים װואָס אין זיינע באַציאונגען 
מיט דעם חבר, דעם יחיד, איז ער פּונקט אַזױ ענערגיש, געטריי און אומ" 
דערמידלעך וי אין זיין אַלגעמײנער געזעלשאַפטלעכער אַרבעט. ניט קוקג" 
דיק װאָס ער איז פאַרנומען שטייט ער אין פאַרבינדונג מיט אַ גרויסער צאָל 
חברים שריפטלעך אַפילן ווען זיי געפינען זיך טויזנטער מיילן וייט פון 
אַמעריקע. ער אינטערעסירט זיך מיט דעם חברס לאַגע, איז גרייט צו געבן 
אַ חברשע הילף אויב דאָס איז נאָר אין זיין מעגלעכקייט, ער פאַרגעסט קיינמאָל 
ניט אַ הבטחה צו אַ חבר און זוכט עס מקיים צו זיין, פאַרקערט, אויב ער 
איז אין ספק װעט ער ניט צװאָגן, זאָגט ער אָבער עפּעס צו, מעגט איר 
זיין זיכער, אַז ער װעט דעם פאַרשפּרעכן מקיים זיין הונדערט פּראָצענט. 

פאַר די כמעט 50 יאָר געזעלשאַפטלעכער אַקטיװױטעט אין אַמעריקע 
און די לעצטע יאָרן אין ישראל בין איך געװוען פאַרבונדן מיט טויזנטער 
פעדים מיט אַ גרויסער צאָל חברים אין אַמעריקע. מיר האָבן זיך באַ- 
געגנט אין אונזער אויפשטייג און געליטן אין אונזערע דורכפאַלן, אין די 
ערשטע יאָרן האָבן מיר אַפילן צוזאַמען הונגער געליטן. איך קען ניט אִפּ" 
שיידן דאָס פּערזענלעכע פון דעם געזעלשאַפטלעכן. חבר סיגאל איז איינער 
פון דער קליינער צאָל חברים מיט ועמען איך פיל זיך אַמנאָענטסטן ניט 
קוקנדיק װאָס 2 ימים צעשיידן אונז און װאָס שוין 18 יאָר אַז מיר לעבן 
אין פאַרשײדענע לענדער, מיר זעען זיך נאָר צופעליק ווען געזעלשאפטלעכע 
אַרבעט ברענגט אים פאַר אַ קורצער צייט קיין ישראל, 

מיינע וואונשן צו אים : זאָל ער נאָך אויף לאַנגע יאָרן זיין בכווז פאָר" 
צוזעצן זיין פּראָדוקטיווע געזעלשאַפטלעכע אַרבעט, מיט דער זעלבער ענערגיע 
וי ביז איצט. ער זאָל זוכה זיין צו זען אַ אידישע מדינה באַפעלקערט פון 
מיליאָנען אידן, באַפעסטיקט עקאָנאָמיש און פּאָליטיש, עֶר זאָל אויך זוכה 
זיין צו זען אַ געזונט נאַציאָנאַל- באַװאוסטזיניק און אָרגאַניזירט אידנטום ‏ 
אין אַמעריקע, אין ענגער פאַרבינדונג מיט מדינת ישראלל, 


צו אַ ריטערלעכן קעמפער 





4 פון מ. זאַריצקי 


צו באַגריסן לואי סיגאל צו דער געלעגנהייט פון 

זיין 25-יאָריקער פירערשאַפט פון דעם אידיש נאַציאָנאַלן אַרבעטער פאַר- 
באַנד איז איינע פון די לייכסטע און אנגענעמסטע אויפגאַבן, װאָס איך נעם 
אָן. צו קענען לואי סיגאל איז פּונקט וי צו װאַרעמען זיך אין אַ װועלט פון 
אינספּיראַציע און פולסטער געטרײישאַפט צו אַן אידעאַל, צו אַרבעטן מיט אים 
הייסט צו ווערן אָנגעשטעקט מיט גלויבן און האָפענונג און צו ווערן גע- 
שטויסן צו אויסערגעוויינלעכער אַקטיווער און דינאַמישער אַרבעט. 

איך האָב געהאַט די פּריװוילעגיע צו קענען און צו אַרבעטן מיט חבר 
סיגאל איבער דרייסיק יאָר,. איך האָב אים צום ערשטן מאָל באַגעגנט אין 
סעינט פּאָול, וואו ער איז געווען אַ פרייוויליקער פאָרשטייער פון דער קעפּ- 
מאַכער יוניאָן אין דער צייט ווען ער האָט געאַרבעט צו מאַכן אַ לעבן אַלס 
קעפּמאַכער, איך האָב גלייך דערקענט זיין הויכע אינטעליגענץ, גרויסע פע- 
איקייט און זיין טיפן פאַרשטיין די מענשלעכע פּראָבלעמען. זיינע חברים 
אַרבעטער האָבן אים פּשוט ליב געהאַט און אים אויסגעקליבן אַלס זייער 
מליץ יושר און פאָרשטייער. ער איז אויך רעספּעקטירט געװאָרן פון די 
בעלי הבתים צוליב זיין אויפריכטיקייט. - 

אַ קורצע צייט נאָך אונזער ערשטער באַגעגעניש האָב איך אים באַ- 
שטימט אַלס דעם פאָרשטייער פון דער ;קעפּמאַכער און מילינערי אַרבעטער 
אינטערנעשאָנאַל יוניאָן* מיט דעם זיץ-פּלאַץ אין סעינט לואיס, 

אָבער עס שיינט אַז דער דינאַמישער לואי סיגאל האָט נישט געקענט 
געפינען אויסדרוק פאַר זיין קאָכעדיקן ענטוזיאַזם אין די ענגע ראַמען און 
טעגלעכער רוטין פון א טרייד יוניאָן אָרגאַניזאַציע. ער איז געוען אַ זון 
פון זיין פאָלק און ער האָט דערהערט דעם רוף פון זיין פאָלק, 

נייע קאַפּיטלען אין דער געשיכטע פון אידישן פאָלק זיינען דאַן 
געשריבן געװאָרן : די באַלפור דעקלאַראַציע איז פּראָקלאַמירט געװאָרן מיט 
עטלעכע יאָר פריער. לואי סיגאל האָט געזען אַ וויזיע. ער האָט געחלומט 
אַ חלום, דאָס פאַרשפּרעכן פון אַ אידיש היימלאַנד האָט אָנגעצונדן זיין 
פאָרשטעלונגס-קראַפּט. ער האָט געוואוסט אַז ער איז אינגאַנצן אַ טייל פון 
דעם גרויסן ווערק װאָס וועבט זיך פאַר זיין פאָלק,. לואי סיגאל האָט זיך 
אַנטשלאָסן אויפצוגעבן זיין הויכן אַמט אין דער יוניאָן און איבערצונעמען 
אַן אָנפירנדיקע אַרבעט אין פאַרבאַנד, וואו ער האָט געפונען אַ ברייטן פעלד 

פאַר זיין אַרבעט און זיין אידעאַל -- גאולת עם -- דאָס בויען פון אַ אידיש 
היימלאַנד, : 

דאָס װאָס די יוניאָן האָט פאַרלוירן, האָט דער פאַרבאַנד געוואונען. 
ניט בלויז דער פאַרבאַנד, נאָר די גאַנצע ציוניסטישע אַרבעטער באַװעגונג 
און דאָס אידישע פאָלק, 

דאָס אַלטע שפּריכװאָרט אַז ,די וועלט באַלאַנגט צו דעם ענטוזיאַסט 
װאָס האַלט זיך קיל" פּאַסט זיך פאַר לואי סיגאל. ער איז אַ זעלטענע קאָמ" 
בינאַציע פון אַ ספּאָנטאַנעם אומבאַגרעניצטן ענטוזיאַזם פון אַ פּאָעט מים 
קילקאָפּיקײט און חכמה פון אַ רעאַליסט; געדולד און אַנטשלאָסגקײט פון 
אַ קעמפער צוזאַמען מיט דעם געדולד און עלאַסטישקײט פון אַ פאַרמיטלער ; 
די פּאָעטישע וויזיע פון אַ טרוימער און די ניכטערע רעאַליטעט פון אַ פירער. 

לואי סיגאל באַלאַנגט צו דער גרופּע פּיאָנערן װאָס האָבן אָפּגעגעבן 
זייערע לעבנס צו אידעאַלן װאָס זיינען נאָענט צו זייער האַרצן. 

עס איז גוט פאַר אונז אַלעמען װאָס ער האָט דערלעבט צו זען דעם 
נס פון צװאַנציקסטן יאָרהונדערט פאַר זיינע אויגן: דער חלום װאָס ער 
האָט געחלומט, פאַר דער דורכפירונג פון וועלכן ער האָט געקעמפט און גע" 
אַרבעט אַלע זיינע רייפע יאָרן, איז געװאָרן אַ לעבעדיקע ווירקלעכקייט. עס 
איז ניט מער קיין אוטאַפיע, די אידישע מדינה איז דאָ און װעט פאַרבלייבן 
צו װאַקסן, צו אַנטװיקלען זיך און אײיביק צו עקזיסטירן. 

עס איז מיין האַרציקע האָפענונג און געבעט אַז דער אָפּשלוס פון 
די ערשטע 25 יאָר פון זיינע אַקטיװױיטעטן אין דער אַרבעטער און ציוניס" 
טישער באַװועגונג זאָל זיין אַן אָנהױיב פון די קומענדיקע 25 יאָר פון פרוכט" 
באַרע און קאָנסטרוקטיווע בײיטראָגן צו די אױיפגאַבן פאַר וועלכע ער גיט אָפּ 
זיין לעבן, 

זאָל ער האָבן דעם כוח און אַנטשלאָסנקײט פאָרצוזעצן זיין אַרבעט 
אין דער צוקונפט מיט ענערגיע און ניט פאַרלאָרענעם ענטװיאַזם, 

איך בין טיף דאַנקבאַר צו דער עקזעקוטיווע פון פאַרבאַנד פאַר דער 
געלעגנהייט, װאָס איז מיר געגעבן געװאָרן צוֹ באַגדיסן מיין טייערן פריינט 
און חבר לואי סיגאל, פאַר וועמען איך האָב אַ גרויסן דרך ארץ און אַ 
װאַרעמע באַוואונדערונג, װאָס קומט אַרױיס פון מיין אינטימען קענען סיגאַלן 
און פון מיין ענגער פאַרבינדונג מיט אים, : 


מיין ערשטע באַגעגעניש מיט ל. סיגאַל 
א 0 יע יע 


5 | ער נאַציאָנאַלער אַרבעטער פאַרבאַנד און אַלע 
זיינע נאָענטע אָרגאַניזאַציעס פייערן הייייאָר דעם 25-יאָריקן יובילעאום 
פון זייער סעקרעטאַר ל, סיגאל, 25 יאָר אַז סיגאל שטייט אָן דער שפּיץ 
ניט נאָר פון נאַציאָנאַלן אַרבעטער פאַרבאַנד, נאָר אָן דער שפּיץ פון דער 
ציוניסטיש-סאַציאַליסטישער אַרבעטער באַוועגונג, 

ער האָט זיכער דעם כבוד כשר פאַרדינט, ווייל ער איז איינער פון 
די ענערגישסטע און ברויזנדיקע פיגורן אין דער ציוניסטיש-סאָציאַליסטישער 
באַוועגונג, 

איך דאַנק זייער די רעדאַקציע, וועלכע האָט מיך איינגעלאַדן צו שרייבן 
אין סיגאַל-בוך, װאָס ווערט אַרױסגעגעבן לכבוד דעם יובילעאום, 

ל. סיגאל און איך קומען אין דער אַרבעטער באַוועגונג פון אַמעריקע 
פון דער זעלביקער שולע. כאָטש פּאָליטיש זיינען אונזערע מיינונגען אַלצ ‏ 
מאָל געווען צעטיילט און אין אַ גרויסער מאָס זיינען זיי אויך איצט צעטיילט, --- 
דאָך זיינען מיר אַלע מאָל געוועזן נאָענט איינער צום צווייטן. און שולדיק 
אין דעם איז די קעפּמייקערס יוניאָן אין וועלכער מיר ביידע זיינען לאַנגע 
יאָרן ניט נאָר מיטגלידער געווען, נאָר אַקטיוו געוען. איך אין ני-יאָרק, 
ער אין סענט פּאָל. 

אויב איך מאַך קיין טעות ניט איז דאָס געוועזן אין 1918. איך בין 
געווען אַ מיטגליד פון דער דזשענעראַל באָרד, --- היינט װאָלט דאָס געהייסן 
אַ ווייס-פּרעזידענט --- פון דער קעפּ און מילינערי אינטערנעשאָנעל, 

צום ערשטן מאָל האָט די דזשענעראל באָרד באַשלאָסן צו האָבן איר 
יערלעכע זיצונג אויסער ניו-יאָרק, אין שיקאַגאָ. אַ סך פון די ווייס-פּרע- 
זידענטן, מיך אַריינגערעכנט, זיינען אין יענער צייט נאָך קיינמאָל פון ניןו- 
יאָרק ניט אַרױסגעפאָרן, און איר דאַרפט זיך פאָרשטעלן װאָס פאַר אַ פרייד 
דאָס איז פאַר אונז געווען, --- מיר פאָרן קיין שיקאַגאָ! 

אונזערע זיצונגען זיינען פאָרגעקומען אין מאָריסאָן האָטעל, 

ביי דער ערשטער זיצונג לאָזט אונז וויסן דער גענעראַל-סעקרעטאַר, 
דער פאַרשטאָרבענער מאַקס צוקערמאַן, אַז מאָרגן װעט קומען אַ קאָמיטע 
פון סענט פּאָול און װעט דאַרפן מיט אונז אויפנעמען אַ גאַנצע ריי פראַגן, 
וועלכע האָבן זיך אַנטװיקלט אינם גרעסטן שאַפּ פון סענט פּאָל. 

אויף מאָרגן איז די קאָמיטע געקומען. דער פירער און ;ספּאָוקסמען?" 
פאַר דער סענט פּאָולער קאָמיטע איז געוועזן לואיס סיגאל, וועלכער האָט 

יעמאָלט געאַרבעט אָט אין דעם גרויסן שאַפּ זואו די פּראָבלעמען זיינען גפ" 
שאַפן געװאָרן, 

דאָס איז געווען אַן ערך מיט 223 יאָר צוריק. ער איז נאָך יעמאָלט 
געוועזן אַ גאַנץ יונגער בחורל און ווען ער האָט זיך אוועצקגעשטעלט רעדן און 
האָט איבערגעגעבן די פּראָבלעמען און האָט אויך אַרױסגעזאָגט װעגן זי 
זיין מיינונג, האָבן מיר אַלע דערפילט, אַז דער יונגער בחור האָט אויף זיך 
זייער אַ גוטן, פּראַקטישן קאָפּ. אַ גאַנצן טאָג האָבן מיר אַװעקגענעבן צו 
די פראַגן פון סעינט פּאָול, 

אין יענעם טאָג בין איך נאָענט צו אים צוגעבונדן געװאָרן, ווייל אין 
אונזערע רייען, און װואַרשײנלעך אין די רייען פון אונזערע יוניאַנס, האַנן מיף 
זעלטן ווען באַגעגנט אַ מענשן וועלכער זאָל רעדן אין אַן אינטעליגענטעף 
שפּראַך און אין וועמען עס זאָל זיך פילן אזא טיפש אויפריפטיקייט, די 
יוניאָן טוער פון יענער צייט, אָן אונטערשייד אין װאָס פֿאַר א פאַָזיציע 
זיי זיינען אין דער יוניאָן ניט געווען, האָבן אַלע מאָל גערעדט אין אַ שפּראך 
אַ באָמבאַסטישער, וועלכע האָט געשפּראַצט מִיט ואיליונגערישקייט, 
סיגאלס רעדן איז געווען פון אַ גאנץ אַנדערן כאַראַקטער, פון א גאנץ אנדערן 
טאָן און דאָס איז מיר זייער שטאַרק געפעלן געװאָרן, 

איך געדענק, אַז איך בין צוגעגאנגען צו דעם פארשטאַרבענעם מאַקס 
צוקערמאַן און האָב אים געפרעגט, ווארום ברענגט מען גיט דעם בחור קיין 
ניו"יאָרק ? ער װאָלט פאַר דער יניאָן געווען א גרויס גערינס. ער װאָלט 
געבראַכט אַ סך נוצן! 

צוקערמאַן האָט מיר געענטפערט: ,איך טראַכט וועגן סיגאַלן אויךף 
אַזױ װוי איר, נאָר איר וייסט דאָך, אונזער יוניאָן איז אַזוֹי קליין און אַזי 
אָרעם אַז מיר האָבן פאָר נאָך א מענשן קיין פּלאַץ נִיט, נאַר, פונדעסטועגן, 
וועלן מיר דאַרפן טראַכטן וועגן דעם". 

אין עטלעכע יאָר שפּעטער האָב איך סיגאַלן באַגעגנט אין גי -יאָרק, 
אַקטיװו אין דעם נאַציאָנאַלן אַרבעטער-פאַרבאַנד, אין די פועלי-ציון און אין 
אַלע אַנדערע צווייגן פון דער ציוניסטיש-סאַציאַליסטישער באַװעגונג, 

זיין ראָל אין דער ציוניסטישער באַוועגונג איז מיר באַקאַנט פון דער 
פּרעסע. איך געהער צו אַן אַנדער סאַציאַליסטישן לאגער און בין קיינמאָל 
ניט געקומען אין באַרירונג מיט זיין טעטיקייט אין די רייען וואו ער אין 
איצט אַקטיו, 

פון דער טעגלעכער פּרעסע זיינען מיר באַקאַנט זיינע פאַרצווייגטש 
אַקטיוויטעטן, זיין ענערגיע און זיין איבערגעגעבנקייט צו דער ציוניסטיש- 
סאַציאַליסטישער באַװועגונג, 

מיט ל, סיגאלן פלעג איך זיך זייער אָפט באַגעגענען און באַגעגן 
זיך אויך איצט ביי דער אַלגעמײנער אידישער קולטור באַוװעגונג, 

אין פראַגן פון אידישער קולטור אָדער קולטור אין אידיש זיינען די 
מיינונגען אין דער ציוניסטיש-סאָציאַליסטישער באַװעגונג שטאַרק צעטיילט, 
עס זיינען דאָ דריי ריכטונגען, איינע אַן עקסטרעם-העברעאישע, אַ צווייטע, 
װאָס זיינען אין זייער איבערצייגונג העברעאיסטן, אָבער ווייל מיר זיינען 
נאָך אין גלות און אידן רעדן אידיש, דאַרף מען מיטשפּילן די שפּיל פון 
אידיש. עס איז דאָ אַ דריטע ריכטונג וועלכע איז אויפריכטיק און אמת מיט 
דער מיינונג אַז אידיש און העברעאיש זיינען צוויי שפּראַכן אויף וועלכע 
עס זיינען געשאַפן געװאָרן די קולטור אוצרות פונם אידישן פאָלק, און ביידע 
שפּראַכן דאַרפן געשטאַרקט װוערן, איין שפּראַך טאָר ניט לעבן אויפן חשבון 
פון דער צווייטער. ל. סיגאַל געהערט צו דער דריטער קאַטעגאָריע. אין 
אַלע אידישע קולטור באַוועגונגען, אין וועלכע איך בין געוועזן טעטיק מיט 
סיגאַלן, האָב איך אַלע מאָל געפילט, אַז ביי אים איז אידישע קולטור אָדער 
קולטור אין אידיש ניט קיין שפּיל, נאָר זייער אַן ערנסטער ענין. 

ווען ער האָט גערעדט און איז געװוען אַקטיו אין דער אידישער 
קולטור באַוועגונג, האָט קיינער ניט געצוייפלט אין זיין אויפריכטיקייט, 
אַלע האָבן געוואוסט אַז דאָס װאָס ער זאָגט און דאָס װאָס ער שלאָנט פאָר --- 
אויף דעם קען מען זיך פאַרלאָזן, ווייל ער האָט ניט אין זינען עפּעס אַנדערש, 

איך הער זייער אָפט פון זייטיקע מענשן, וועלכע זאָגן : אָ, סיגאַל, ער 
איז אַ ,פּאָליטישן?, אָבער אין דער אמתן איז צו אים דאָס װאָרט ניט צו- 
געפּאַסט, ער איז דער היפּוך פון אַ ;פּאָליטישן?, 

ווען מען זאָגט ביי אונז אַ ,פּאָליטישן? מיינט מען א מענשן, וועלכער 
טוט זאַכן, אין וועלכע ער גלויבט ניט און וועלכער זאָגט זאַכן, וועלכע ער 
מיינט ניט, - 7 

ל, סיגאל איז פּונקט פאַרקערט. ער טוט קיין זאַך ניט אין װאָס ער 
גלויבט ניט, 

איך ווייס אפשר יאָ ווארום מען טשעפּעט צו אים צו דאָס װאָרט 
,פּאָליטישן!, װאָס איז אַ פאַלש װאָרט, װי איך האָב פריער געזאָגט, און ניט 
קיין צוגעפּאַסטער צו אים. מען זאָגט עס דערפאַר וױיל ער איז קלוג, 
עלאַסטיש און זוכט אַלע מאָל אַ װעג פון פאַרשטענדעניש, פּרובירט 
אַלע מאָל אויסמיידן ניט נייטיקע מלחמות. דאָס איז אַ גרויסע מעלה אין 
אַ מענשן, און אַלע די װאָס קענען אים גוט שאַצן דאָס אָפּ, 

ניט איין מאָל פאַרדריסט מיך װאָס ער איז אין די רייען פון דער 
ציוניסטישער סאָציאַליסטישער באַוועגונג,. איך פאַרגין זיי ניט! 

דאָך, ווינש איך אים לאַנגע יאָרן צו זיין אַ פירנדיקער כוח אין דער 
אָרגאַניזאַציע און אין דער באַװעגונג אָן וועלכער ער האָט זיך נאָך אָנגעשלאָסן, 
ווען ער איז אַ יונגער בחור געווען 


א חבר אָן תנאים 

יך קען װייניק מענשן וועמען דער טיטול חבר פּאַסט 

אַזױ פולשטענדיק, װוי פריינט ל, סיגאַל, ער איז אַ האַרציקער חבר, אָן תנאים 
און אָן פאָדערונגען. איר דאַרפט ניט האָבן מיט אים קיין קאָנטראַקט צו אייג- 
שטימען מיט זיינע מיינונגען, כדי צו זיין זיין חבר. איר מוזט אַפילן נִיט 
זיין קיין פּאַרטײ גענאָטע זיינער, אום צו פילן זיין חבר'שאַפט, לואיס סיגאל 
איז פון דער נאַטור אַ חבר'ישער מענש:; עס ליגט אין זיין בלוט און אין 
זיין נשמה, 

איך זיץ שוין מיט סיגאלן פאַר איבער פופצן יאָר, עד מאה ועשרים, 
אַרום אַן אַלפּאַרטײיאישן טיש, און אַז ער ויל באַװעגן אַ מענשן פון אַן 
אַנדער לאַגער צו זיין מיינונג, װענדט ער זיך צו אייך מיט פּאַטאָס און וא" 
רעמקייט : חבר... און פון דעם פּונקט אָן ווערט אייער האַרץ ווייך, אייער 
לאָגיק בויגזאַם, און אייער רעזיסטענץ אָפּגעשװאַכט. אוב ס'האַנדלט זיך 
ניט אין פעסטש פּאַרטײ-פּרינציפּן, נאָר סתם אין אַ ;שקלא וטריא" (שאַקלע 
וטאַריע) קענט איר זיין זיכער, אַז סיגאלס חבראָלאָגיע האָט געזיגט, 

לואיס סיגאַל איז ניט בלויזן אַ האַרציקער, ליבער און חברשער 
מענש. ער איז אויך אַ סימבאָל פון אַ צייט און פון א דור, װאָס האָבן 
פּראָדוצירט בשפע פירער, קעמפער, און טרוימער. אַ דור פון אינערלעכער 
רעװאָלוציע, װאָס יעדער איינער האָט זי דורכגעלעבט אויף זיין אייגענעם 
אופן און שטייגער. עס זיינען געווען אַזעלכע װאָס האָבן דעם ברען פון 
רעװאָלוציע געלאָזט וװוערן בעל-הבית איבער זיך און זיי האָבן פאַרברענט 
אַלע בריקן מיט דער אידישער פאַרגאַנגענהײט און צוקונפט, און זיינען 
פולשטענדיק אַריבער אויף דער צוייטער זייט פון טייך, וועלכער טילט 
אָפּ איד און וװעלט. געדאַכט האָט זיך אָט די גוט-מיינענדיקע אָבער שלעכט 
פאַרשטײיענדיקע, אַז צוזאַמענגיסונג מיט דער אויסערלעכער װעלט אֶָך, 
וי פרעמד, קאַלט און ברוטאַל זי האָט זיך אַרױסגעװיזן !) װוענדט זיך נאָר 
אין אונזער ווילן. אָבער זיי האָבן, ליידער, ניט פאַרשטאַנען אַז אויב ס'אין 
נאָך געבליבן אַביסל גליק פאַרן ליידנדיקן אידישן פאָלק איז דאָס נאָר אין 
די ראַמען פון אידישן לעבן און פון אידישער שטרעבנג, 

לואיס סיגאל איז געווען צווישן די, װאָס דער רעװאָלוציאָגערער גייסט 
פון זיין דור האָט אים ניט צעטרייסלט אָדער דערשיטערט. ס'האָט אים 
אַביסל פאַרטראָגן פון זיין נאַטירלעכער, איינגעבוירענער סביבה, אָבער ניט 
צו ווייט. סיגאל איז פון נאַטור אַ מענש פון װאָגיקן און ערנסטן דענקען 

האָט אים לאַנג ניט גענומען אויסצוקלויבן זיין לעבנס-וועג דעם וועג פון 
אַרבעטער-ציוניזם, 

חבר לואיס סיגאל האָט געדינט, אוֹן װועט, האָפּנטלעך, דינען ווייטער 
זיין אידעאַל מיט זעלטענער אױיסגעהאַלטנקײט און אויסערגעוויינלעכער טריי- 
הייט. איך האָב שטענדיק באַװואונדערט סיגאלס גלייכקייט און נאַטירלעכקײט 
| אין דורכפירן זיינע ציוניסטישע פונקציעס. פאַרטייאישע אינטערעסן האָבן 
קיינמאָל ניט געשטערט זיינע איבער-פּאַרטייאישע ציוניסטישע לאָיאַליטעטן 
סיגאל האָט ניט ליב קיין פּלפּולים און גראָביפינגערישע המצאות, נאָר 
שטענדיק מיט גראַדליניקײט און נאַטירלעכקײט, 

װײיניק ציוניסטישע פירער האָבן באַװֹיזן סיגאלס גרייטקייט צו אנער- 
קענען אַ טעות און בייטן זייער מיינונג. ווען ער קומט צום באַשלוס, אַז אַ 
מיינונג זיינע איז ניט באַרעכטיקט געװאָרן דורך צייט און אומשטענדן 
איז ער פולשטענדיק גרייט חרטה צו האָבן. פיל ציוניסטישע פירער האָבן 
ליידער ניט באַװויזן אַזאַ מוט און קלייבן בעסער אויס דעם וועג פון פאָרזעצן 
אין טעות איידער צוגעבן זייער טעות. סיגאל האָט דעריבער די ליבע און 
פאַרערונג פון אַלע זיינע קאָלעגן, אַפילו די, וועלכע שטייען ווייט פון זיין 
לעבנס-וועג און פּאַרטײ אָנגעהעריקייט. 

סיגאל אימפּאַנירט מיך אויך מיט זיינע גייסטיקע בענקשאַפטן באַ- 
זיצנדיק אַ לירישע נשמה -- מיך האָט שטענדיק געװאונדערט װאָס ער 
פאַרנעמט זיך מיט פּובליציסטיק און ניט מיט פּאָעזיע, מיט פּאַרטײ אַדמי- 
ניסטראַציע אנשטאט פּרעדיקונג -- לעכצט ער נאָך מאָמענטן, וועלכע ליגן 
אין דער פאַרגאַנגענהײט, ניט איינמאָל גיסט סיגאל אויס זיין נשמה אין 
אַ װאָכעדיקן טאָג-טעגלעכן טעלעפאָן געשפּרעך, אַרײנװאַרפנדיק די ווערטער : 
,;איר הערט? אַזױ װי ס'איז דאָ אַ גיט אויף דער וועלט, און איך גלויב דאָך, 
אַז טאיז דאָ אַ גיט", א. אַ. װ. פאַר מיר, אַ רעליגיעזינאַציאָנאַלן איד, 
אַ מזרחי, זיינען אַזעלכע װעדטער באמת אַ דערפרישונג. ווייל וויפל פון 
אונזער עעליטע* אַפילו געדענקען צו דערמאָנען שטישמים און אַ קרעכץ 
טאָן אויף דעם, װאָס אַפילו מענשן פון אונזער אידעאַליסטישער וועלט זיינען 
געװאָרן אַזזי פּראַקטיש-טרוקן און פּראָזאַאיש וואָכעדיק, 

שעץ איך זיך גליקלעך אויסצודריקן מיין טיף"פילנדיקע ברכה צו חבר 
סיגאל. איך ווינש אים כּיל יאָרן פוֹן אומאונטערבראַכענע ווידמונגען צו 
זיין אידעאַל פאַר דער שטאַרקונג פון ציוניום, מדינת ישוֹראל און אידיש 
לעבן. דער פערטל יאָרהונדערט פון זיין ציוניסטישער פירערשאַפט האָט 
געבראַכט גרויס נוץ, שוואונג, איבערגעגעבנקייט און ערלעכקייט צו דער 
גאַנצער ציוניסטישער באַוועגונג. זאָל דער קומענדיקער פערטל יאָרהונדערט 
פאַרשטאַרקן דעם דאָזיקן איינדרוק און די ברכה פון די יאָר װאָס ליגן 
הינטער אונז. 

7 סיגאל פאַראייניקט אין זיך די בעסערע אייגג" 
שאַפטן פון אַ פּוילישן און אַמעריקאַנער איד, פון זיין געבורטס-שטעטל 
לאָוויטש האָט ער געבראַכט מיט זיך חסידישן ברען, ליבע צום מענש, 
ענטוזיאַזם פאַר דעם שיינעם און ליכטיקן אין לעבן, ליבע צו מאַמע-לשון 
און אידישער קולטור, טיפע אַכטונג פאַרן אידישן װאָרט, פאַר דער אידישער 
ליטעראַטור, האַרציקע ליבע צום אידישן קינד און דער אידישער פאָלקס- 
שול, ער איז פאַרליבט אין אַ ניגון װאָס פליסט ממעמקים, װאָס זינגט זיך 
וי פון זיך אַלײן, אַ ניגון װאָס איז אָפּטמאָל אַ גלגול פון אַן אַנדער ניגון און 
שעפּט זיין מקור פון טיפע שיכטן און דורות פון אידישקייט, און פון אַמע 
ריקע האָט ער דערװאָרבן די אייגנשאַפטן פון אַ פּאָליטישן טוער, װאָס וויל 
אַרױסרײסן ביי דער צוקונפט אירע סודות, האָט אַן עמפּיריש-פּראַקטישן 
בליק אויף זאַכן, פאַרשטײיט די קונסט אױפצוכאַפּן די שטימונג פון דער 
פאָלקס-מאַסע און לויט דעם אױסאַרבעטן זיין סטראַטעגיע און טאַקטיק, אַ 
פינקטלעכקייט אין אָפּשאַצן די באַדײיטונג פון צייט, אַ , פער פּליי*"-באציאונג 
צום פּאָליטישן קעגנער, דאָס װעלן זען זאַכן און אידייען נישט דווקא שטענדיק 
פון באַגרענעצטן אױיסגאַנגס-פּונקט פון אַ צו ענגן פּאַרטײ-מאַן, דאָס אַקצעג" 
טירן די סאָציאַל-הומאַנע און הילפס-מאָמענטן און אונטערשטרייכן זייער ווים" 
טיקייט אין לעבן פון פאַרבאַנד און נישט נאָר אין פאַרבאַנד, דאָס זוכן צו 
שאַפן זיך אַ סינטעטיש וועלט-בילד, נישט פאַרלירנדיק פון אויג די פאַקטישע 
טאָג-טעגלעכקייט, אַ פּראַקטישער אידעאַליזם, װאָס איז דער קען-סימן פון די 
פּראָגרעסיווע טיילן פון דער אַנגלאָ-זאַקסישער קולטור-וועלט. אין סיגלען האָט 
עולה-יפה געווען דער גליקלעכער סינטעז פון פּױלן און אַמעריקע. לאָמיר 
אים ווינשן צו זיין יובל-יום טוב, אַז דער דאָזיקער סינטעז זאָל ווייטער 
זיין זיין לייכטנדיקער שטערן אין זיין ווייטערדיקער אַרבעט אויף פאַרשײידענש 
געביטן. / 

איך געדענק סיגאלס באַזוכן אין פּוילן אין יענע יאָרן, וען אידיש 
פּױלן האָט געברויזט מיט לעבן און שאַפונגס-קראַפט, ווען דאָס אידיש"גע- 
זעלשאַפטלעכע לעבן האָט דאָרט געמיניעט מיט אַלע פאַרבן פון אונזער 
רייכן רעגנבויגן און דער ;נס פּױלן? האָט זיך אויסגעווירקט אין יעדן קלענסטן 
אידישן שטעטל און אפשר בעיקר אין דעם קליינעם אידישן שטעטל, די 
פּועלי ציון "צ. ס. פּאַרטײ איז פון אַ קליינער גרופּע אױסגעװאַקסן אין אַ 
גרויסער מאָסן-באַוועגונג ; דער ;החלוץ" און די יוגנט-פאַרבאַנדן, ,פרייהייט" 

(דרור) און דער ;החלוץ הצעיר" האָבן געציילט צענדליקער טויזנטער מיט" 
גלידער, און שנעל זיינען געוואקסן דער ספּאָרט-פאַרבאַנד ;הפּועל", די 
פּראָפעסיאָנעלע פאַראיינען אונטער אונזער השפּעה, און נישט צו פאַרגעסן 
אונזער יונגסטן צווייג -- די עפרייע סקויטן" -- אַ קינדער-באַוועגונג מיט 
פיל חן, תמימות און נאַאיווער שיינקייט, 

סיגאלס באַזוכן אין פּוילן זיינען נישט געװען סתם באַזוכן פון אַ 
פאָרשטייער פון דאָלאַרן-לאַנד, וואו ;מען עסט חלה אין דער װאָכן", פון 
װאַנען ס'האָט זיך געצויגן אַ שטראָם פון מאַטעריעלער הילף פאַר די פאַר- 
שיידנסטע אַנשטאַלטן אין פּוילן, עס זיינען געווען האַרציקע באַגעגענישן 
פון אַ לאוויטשער איד מיט זיינע אַלטע און נייע חברים פון דער אַלטער 
היים, אַ חברישע האַרץ-צו- האַרץ-שפּראַך פון ברידער װאָס האָבן זיך צוריק 
געפינען, אַ באַגעגעניש פון גוטע פּױלישע אידן װאָס זיינען מגולגל גע- 
װאָרן אין קאָלאמבוטעס מדינה מיט דעם קװאַל פון זייער יניקה -- מיט 
פּױילישער אידישקייט. און סיגאל דער ;אַמעריקאַנער* האָט איבערליציטירט 
אונזערע בעסטע חלוצים-זינגער אין ברען און התלהבות, ווען נאָך די 
גרויסע מאָסן-פאַרזאַמלונגען האָט מען זיך געטראָפן אויף שבת אחים-באַגע- 
גענישן אין ענגערע קרייזן. : 

ווען ס'האָבן אַ יאָג געטאָן אויף דער װעלט די געשפּענסטער פון 
היטלעריזם און פּוילן איז באַלד געשטאַנען אין די פייער-פלאַמען פון וועלט- 
קריג וו, האָט סיגאל נישט גערוט. ער איז מיט האַרץ און נשמה געווען מיט 
זיינע חברים אין פּוילן און ער האָט געזוכט יעדעס קלענסטע שפּעלטל דורך 
װאַנען מען זאָל קענען שיקן הילף קיין פּוילן, דורך װאַנען מען זאָל קענען 
אַרױסראַטעװען פירנדיקע חברים פון נאַצישן גיהנום, אונזערע טעלעפאָן- 
געשפּרעכן ווילנע---ניו-יאָרק און שפּעטער טאָקיאָ--ניו-יאָרק האָבן וויברירט 
מיט ליבע און האַרציקן אינטערעס אין גורל פון דער גרופּע מענשן װאָס האָט 
זיך פון פּוילן דורכגעשלאָגן אַ וועג אין מלחמה-שטורעם קיין ארץ ישראל 
און אַמעריקע, די זעלביקע געפילן פון טיפן חברישן אינטערעס האָבן מיר 
אַרױסגעפילט פון סיגאלן און די איבעריקע פירנדיקע חברים ווען מיר זיינען 
שוין געווען אין אַמעריקע. 

ווען די פּוילישע גרופּע געראַטעװעטע חברים האָט דאָ אַלאַרמירט מען 
זאָל איינרייסן הימלען און מאָביליזירן הילף --- פּאָליטישע און מאַטעריעלע -- 
פאַר די אידן אין פּוילן און פאַר אונזערע דאָרטיקע באַוועגונגען, איז סיגאַל 
שטענדיק געווען פון די אומרואיקסטע, פול מיט ציטער און פּחד פאַרן גורל 
פון די קרבנות אין די געטאָס און לאַגערן. אין אים האָבן מיר געהאַט דעם 
נאָענטסטן פריינט, אַ װאַך, אומרואיק געוויסן. ער האָט געהערט צו יענער 
גרופּע אין אידישן קאָנגרעס װאָס האָט געפּרואווט אַלע וועגן --- לאָגיש-מע- 
גלעכע און פאַנטאַסטיש-אוממעגלעכע כדי צו ראַטעװען װאָס עס לאָזט זיך, 

די אַנטשטײיאונג פון ציוניסטישן אַרבעטער-קאָמיטעט איז געקומען נאָך 
דעם, וי אין משך פון עטלעכע יאָר האָט מען דורכגעפירט דרינגנדיקע הילפס" 
אַקציעס פאַר דער באַװעגונג אין פּוילן און דורך פאַרשײידענע קאַנאַלן האָט מען 
מאָביליזירט הילף פֿאַר די חברים װאָס האָבן געבלוטיקט אין די נעגל 
פון דער נאַצי"חיה, צוזאַמען מיט סיגאלן האָבן צוקערמאן, קובאָוויצקי, טאַך" 
טאַקאָװער, חיים גרינבערג און זילבערשיין אין דער שווייץ --- יעדער אויף 
זיין שטייגער --- געפּרואווט אויסשטרעקן א ברידערלעכע האַנט אונזערע פאַר- 
פייניקטע מאַרטירער אין פּוילן, 

ווען די גרעניצן האָבן זיך געעפנט און דער בלוטיקער שלייער אין 
געפאַלן, האָט סיגאל נישט גערוט און געאיילט מיט הילף, ער האָט געפיבערט 
מיטן ווילן, אַלײן, מיט די אייגענע הענט, אַרומצונעמען אונזערע בעסטץ 
גין פּוילן, אַ סך פון זיי פריער אינגאַנצן אומבאַקאַנטע זעלנער װאָס זיינען 
אויפגעהויבן געװאָרן אין טראַגישער גרויסקייט אין צייט פון אומגליק און 
העראָאישן װידערשטאַנד, 

סיגאל האָט אין פּוילן באַזוכט צענדליקער שטעט, נישט קוקנדיק 
אויף דער טוט געפאַר װאָס האָט דאַן אַרױסגעקוקט אין פּוילן אויף יעדער 
באַן-סטאַנציע. ער האָט אַנטװיקלט אַ גרויסע רעטונגס אַרבעט, באַזונדערס 
וויכטיק איז געווען דער קאַנטאַקט, װאָס ער האָט געשלאָסן מיט די חברים, 
וועלכע האָבן זיך ספּעציאַליזירט אין דער אַרבעט פון ארויסרייסן אידישש 
קינדער פון שאָטן פון צלם, פון מאָנאַסטירן און קלויסטערס און זיי אַריבער- 
פירן קיין ארץ ישראל, איינעם פון זיי, דעם באַרימט-געװאָרענעם עלייבעלף" 
פון יגור האָב איך פאַראַיאָרן געטראָפן אין תל-אביב. ער האָט מיר אין אַ 
לאַנגן שפּאַציר אונטערן ליכטיקישיינעם ישראל-חימל געשילדערט יענע 
טעג אין פּױילן, ער האָט מיר געשילדערט די וויכטיקע באַדייטונג פון סיגאלס 
װאַרעם װאָרט און גרויסער הילף אין יענע טעג אין פּױילן, סיגאל האָט אין 
זיינע באַריכטס-פאַרזאַמלונגען אין אַמעריקע אויפגעלעבט פאַר אונז די 
געשטאַלטן פון אונזערע טייערסטע וועמען מיר האָבן פאַרלאָזן אַלס קינדער 
און שפּעטער האָבן זיי זיך אויפגעחויבן װוי לייבן אין טראַגישער איינזאַמקײט 
און פונאַנדערגעװיקלט די פאָן פון אויפשטאַנד אין װאַרשעװער געטאָ. מיט 
טיפן נשמה-ציטער האָט ער געשילדערט בילדער װי די טראָטואָרן אין 
קליינע פאַרלאָזטע אידישע שטעטלעך זיינען אױסגעפלאַסטערט מיט מצבות 
פון אידישע בית עלמינס, וי ער האָט געפונען יריעות פון ספר תורוז 
פאַרװאַנדלט אין האַנטבײטלען פון קריסטלעכע פּויערטעס -- בילדער פון 
חורבן פּוילן, ער האָט געפיבערט נישט װייגיקער װי מיר, געראַטעװעטע פון 
פּוילן, מיט אַלע פיבערן פון זיין נשמה מיט די ליידן און פריידן פון לעבן- 
געבליבענעם הייפל, דער שארית הפּליטה אין פּוילן 

די דאָזיקע הייליקע אַרבעט האָט ער פאָרגעזעצט פאָרנדיק עטלעכע 

מאָל איבער די פּליטים-לאַגערן אין דיײיטשלאַנד, איבער פראַנקרייך און 
איטאַליע און איבעראַל געהאָלפן שאַפן אינסטיטוציעס, קינדער:היימען 
שולן און קיכן, צייטונגען און פאַרלאָגן, דאָס זיינען געווען די גרויסע טעג 
פון ציוניסטישן אַרבעטער קאָמיטעט, װאָס האָט אָנגעקניפּט אין די בעסטע 
טראַדיציעס פון אַמאָליקן פּיפּלס רעליף און געשפּאַנט ווייטער צו נייע דער- 
גרייכונגען אויפן רעליף-געביט, 

סיגאל איז דאַן געווען מיט לייב און לעבן גייסטיק פאַרבונדן מיט 
זיין אַמאָליקן היימלאַנד און מיט זיינע רמ"ח אברים האָט ער דאַן געלעבט 
אין פּוילן, זייענדיק אין אַמעריקע. 

סיגאַל געהערט צו די טרייעסטע דינער פון דער מלכה אידיש. דערביי 
איז ער נישט דאַקטרינעריש-סעקטאַנטיש וװוען עס האַנדלט זיך וועגן פירן 
פּראָפּאגאנדע- און קולטור-אַרבעט אויך אין ענגליש (פון יענעם בטלנישן 
אידישיזם, װאָס רעכנט זיך נישט מיט צייט און רוים, האָב איך אויך קיינמאָל 
נישט געהאַלטן), אָבער ער איז פאַרליבט וי אונזערע בעסטע שריבער 
און דיכטער אין אַלץ װאָס איז פאַרבונדן מיט אידישער שפּראַך און קולטור, 
אין אידיש טעאַטער, אידיש ליד, אין אידיש בוך. כ'האָב אים אַמאָל געהערט 
אויף אַ מאַסן-פאַרזאַמלונג פון דער ,צוקונפט" --- און זיין רעדע איז געווען 
פון די בעסטע, פריי פון די פּעסימיסטישע שטימונגען און אינטעליגענטישע 
השתפכות הנפשן, גריבלענישן און צווייפל װאָס װאַרפט נאָר אָן אַן אומעט 
און האָט נישט אין זיך די פרייד פון עקשנותדיקן בויען. : 

סיגאל איז אַקטיוו אין אַלע טעטיקייטן, װאָס צילן צו שפּינען ווייטער 
דעם פּאָדים פון אידישער קולטור. ער האָט שטענדיק געפונען דעם סינטעז 
צווישן זיין גרויסער ליבע צו ארץ ישראל-טאַט און זיין איבערגעגעבנקייט 
צו קולטור-און שול-אַרבעט. ליידער װערן אויך געוויסע טוער אין פאַר" 
באַנד לעצטנס אָפּגעקילט צו שעפערישער קולטור-אַרבעט און וייזן נישט 
אַרױס יענעם ברען, גלויבן אוֹן עקשנות װאָס האָכן שטענדיק כאַראַקטעריזירט 
דעם פאַרבאַנד, מיינע ברכות צו סיגאלן זיינען געמישט מיט זאָרג פאַרן אָפּי 
געשואַכטן קולטור-אימפּעט אין די רייען פון פאַרבאַנד און עס איו אַ 
רוף צו די פאַרבאַנדיטוער און קודם כל צום ליבן סיגאל ווייטער מיט זיין 
אַלטער עקשנות צו שווימען קעגן שטראָם און נישט צופיל זיך צופּאַסן צו 
דער הערשנדיקער מידקייט און שטימונגען פון ברייטן עולם, 

גריגאָרי גערשוני,. דער באַרימטער רוסישער רעװאָלוציאָנער, האָט 
אַמאָל כאַראַקטעריזירט די אייגנשאַפטן פון אַן אַרבעטער-פירער; ;דער פּאָי 
ליטישער טוער מוז באַזיצן די אייגנשאַפּטן פון פעלז און פון דער כװאַליע, 

זיין ווילן מוז זיין פעסט װי אַ פעלז און זיין געדאַנק מוז זיין בױגיק און 
עלאַסטיש װי אַ כװאַליף". 

זיין ווי דער פעלז און וי די כװאַליע -- שטאַרק אין ווילן, אומבויגזאַם 
אין דורכפירן אַ זאַך אין װאָס מען גלויבט, און זיין עלאַסטיש ביים אויפ" 
כּאַפּן שנעל א נייעם געדאַנק, אַ שנעלע תפיסה און אָריענטאַציע -- דאָס 
דאַרפן זיין די אייגנשאַפטן פון אַ טירער. ווינש איך מיין ליבן חבר סיגאל 
ער זאָל אין זיין ווייטערדיקער אַרבעט אַלץ מער אויסהאַמערן אין זיך די 
מעלות װאָס כאַראַקטעריזירן אַ וייטזיכטיקן פּאַליטישן פירער לויט דער 
גליקלעכער פאָרמולירונג פון גערשוגי, 

און איצט ווען מדבר-װוינטן פון פאַרשיידענע זייטן ווילן פאַרשיטן 
מיט זאַמז' די קװאַלן פון לעבעדיקן אידיש -- איז נאָך מער נױטיק די 
גראַניט-עקשנות פון פעלז כדי נישט צו דערלאָזן פאַרטריקענען די פלאַנצן 
פון אידיש און אידישער קולטור. זאָל סיגאל וייטער מיט זיינע מעשים 
פאַרקערפּערן אין זיך אויך דאָ דעם סינטט? צווישן גרויסע חלוצישע מעשים 
| פון ישראל און אומאונטערבראָכענער טעטיקייט פאַר אידישער קולטור און 
אויסבויען די געזונטע קעמערלעך פון אױטאָנאָמער אָרגאַניזאַציע און קהלה" 
אחריות דאָ אין אַמעריקע -- אין גרעסטן אידישן מאָסן"ישוב, 

פּאָליטיק איז וי די יאנוס-מאַסקע, אַ פּנים מיט צוויי געזיכטער. איין 
זייט -- אַ שמייכל צום מענש, אויפריכטיקער ווילן אים צו העלפן, און פאַר" 
היילן זיינע נשמה- און קערפער-וואונדן, די קונסט פון אױיספאָרשן די שטי" 
מונגען פון פּאָלק און אים דינען מיט די בעסטע כוונות און אַ צווייט פּנים --- 
הערשאַפטס-װוילן, זיך אַראָפּלאָזן צום המון, װעלן ביי אים נושא חן זיין 
דורך אַראָפּלאָזן זיך צו אים, אנשטאט אים אויפהויבן צו זיך, דאָס האַלטן 
הײיליק אַלע מיטלען אויב זיי פירן נאָר צום ציל, די אַלע גוטע עמעלוז" 
פון ,פּאָליטישן? אין אַמעריקע, װאָס זיינען געװאָרן װי אַ פאָרבילד פאַר 
פּאָליטישנס אין גאָר דער וועלט. די געגאַטיווע זייט פון פּאָליטיק איז אויך 
קנאה, אוֹן די מוסרניקעס האָבן געלערנט, אַז קנאה איז דער פאָטער פון 
שנאח, דער זיידע פון מחלוקת און דער עלטערזיידע פון בלוט- פאַרגיסונג, 
גאַנדי האָט אַמאָל געזאָגט, אַן פּאָליטיק איז װי אַ שלאַנג, װאָס 
רינגלט אונז אַרום און מען קען זיך פון איר נישט באַפרײען. ,איך װויל מיט 
דער שלאַנג קעמפן, איך האָב מיט זיך אַליין און מיט מיינע פריינט עקט- 

פּערימענטירט, כדי איינצופירן די רעליגיע אין דער פּאָליטיק? 
מאַרטין בובער, דער באַרימטער אידישער דענקער האָט אויף גאַנדיס 
ווערטער צוגעגעבן זיין פּירוש : אויף וויפל גאַנדי האַנדלט פּאָליטיש, אויף 
וויפל צום ביישפּיל ער באַטײיליקט זיך אין פּאַרלאַמענטאַרישע פאַרהאַנדלונגען 
און באַשלוטן, פירט ער נישט אַריין די רעליגיע אין דער פּאָליטיק, נאָר 


6 : ל. סיג אַל 


פאַרקערט ער פאַרבינדט זיין רעליגיע מיט דער פּאָליטיק. ער קען נישט 
מיט דער שלאַנג בלויז קעמפן, ער מוז מיט איר אויך לעבן 

איך ווינש סיגאלן ער זאָל שטענדיק פאַר זיך האָבן פאַרן אויג די 
ווערטער פון גאַנדין וועגן פּאָליטיק און ער זאָל שטרעבן צו פאַרבינדן רע" 
ליגיע, מאָראַליש-עטישע װערטן מיט דער פּאָליטיק; נישט נאָר לעבן מיט 
דער שלאַנג, נאָר אויך באַקעמפן זי, באַנוצן אין דער פּאָליטיק אירע גוטע 
אייגנשאַפטן פון דינען דעם פאָלק און באַקעמפן אין זיך דעם יצר הרע פון 
ווילן צו מאַכט, אַ יצר הרע װאָס באַדראָט יעדן מענש, װאָס הויבט זיך 
הויך אַרױף אויף די כװאַליעס פון פּאָליטיק און געזעלשאַפטלעך-פּאָליטישער 
מאַכט, 

סיגאל איז פאַרליבט אין געזאַנג און מוזיק. ער װעט אויסזוכן דאָס 
לעצטע ביסל פרייע צייט און אַװעקלױפן קיין ברוקלין, כדי צו זען אַ נייע 
אידישע פאָרשטעלונג. ער שטראַלט פון נחת ווען ער זעט אונזערע קינדער 
ביי די שול-יום-טובים אויפטרעטן אויף זייער חנעװודיקן אופן און אַז די 
מוזע צעשפּילט זיך אין אַ יום-טוב אין ,אונזער קעמפּ* שלאָגט ער רעקאָרד 
אין זינגען חסידישע ניגונים, און ער ;שלאָגט קלאַפטער? אין ים פון נגיגה, 
כ'האָב אים ליב צו אָבסערווירן אין די דאָזיקע מינוטן, זיי געהערן צו 
זיינע בעסטע. עס לעבן אויף פאַר אים אין זכרון די פאַרנאַכטן אין היימישן 
שטעטל און די ניגונים, אויסגעברומטע, פאַרבענקטע אין אַ שלוש סעודות 
אין אַ חסידיש שטיבל מיט אַ װאָסערע 40 יאָר צוריק. װאָס מער פּאָליטיקער 
וועלן זינגען, אַלץ מער שלום און האַרמאָניע װעט הערשן אויף דער ועלט, 
און װי האָט געזאָגט עמערסאָן? -- וויי איז צו די, װאָס זינגען נישט און 
שטאַרבן מיט אַלע לידער אין זיך, 

דערפאַר פאַרשטײיט סיגאל טיף די באַדייטונג פון פאַרבאַנד-כאָרן 
אַקצענטירט די וויכטיקייט פון שירה בצבור אויף די פאַרזאַמלונגען אין די 
פּאַרבאַנד-ברענטשעס און זוכט פאַרשיידענע וועגן װי אויפצולעבן געזאַנג 
אין דער פאַרבאַנדימשפּחה. און מיין וואונש צו סיגאלן ער זאָל זינגענדיק 
זיגן און זיגנדיק זינגען, זאָל טאַקע געזאַנג קיינמאָל נישט פאַרשטומט װערן 
אין די געצעלטן פון פאַרבאַנד. דאָ נישט לאַנג האָט איך טיף איבערגעלעבט 
אַן אָװונט פון ברענטש 82 געווידמעט אידישער מוזיק מיטן אנטייל פון אַ 
געקליבענער גרופּע פון פאַרבאַנד-כאָר אונטער דער לייטונג פון אַלט-יונגן 
לעאָ ליאוו, ביים אַרױסגײן פון דער פאַרזאַמלונג האָט מיר אַ חבר געזאָגט, 
אַז ער האָט דאָ דורכגעפילט די שענסטע איבערלעבונג נאָך 20 יאָר געהערן 
צום פאַרבאַנד. אָט דאָס איז דער כוח פון א ניגון! 

ליבער סיגאל, שפּין ווייטער אָט דעם ניגון אין די היימען פון פאַר" 
באַנד, וועב אים אין זיך און פאַרפּלאַנץ אים אין אַנדערע. 

איך ווינש סיגאלן אויך דאָ צו געפינען דעם סינטעז -- די בריק 
צווישן פּאָליטיק און דיכטונג (אין יעדן מענש זינגט עפּעס אין זיין נשמה, נישט 
נאָר ביי אָפיציעלע דיכטער), צווישן פליכטס-באַוואוסטזיין און עסטעטישן 
פאַרגעניגן אין פרייע מינוטן (און געבענשט זאָלן זיין די דאָזיקע פרייע 
אינערלעך-שעפערישע מינוטן), און צווישן דעם קאַלטן, אָפּטמאָל פאַרפירערישן 
פייער פון פּאָליטיק מיט דעם װאַרעמען פייער פון אינערלעכן, נשמהדיקן אמת, 

און איבער אַלע סינטעזן זאָל ער שטענדיק געדענקען דעם סינטעז 
צווישן פּוילן און אַמעריקע. דאָ ליגט דער שליסל צו זיין ווייטערדיקן שטייגן 
באַרג-אַרױף, 

כיזאַכנדיק אַן איבערזיכט איבער אַן עפּאָכע אין 
דער באַװועגונג מוזן גענומען ווערן אין אַכט די פּערזענלעכקייטן, װאָס 
האָבן גענומען אַן אַנטײיל אין דער עפּאָכע און װאָס האָבן געהאָט א ווירקונג 
אין העלפן שאַפן די עפּאָכע, 


אין דער געשיכטע פון נאַציאָנאַל פאָנד אין זיינע פופציק יאָר פון 
קיום קען מען ניט פאַרבייגיין נישט צו דערמאָנען דעם נאָמען פון לואיס 
סיגאל, דעם פאָרשטייער פון אַרבעטער ציוניסטן זינט 1931 אין קרן קימת, 


אַן אַקטיווער מיטגליד פון אַדמיניסטראַטיוון קאָמיטעט און דירעק- 
טאָריום פון נאַציאָנאַל פאָנד, אי1 לואיס סיגאל געווען פאַראַנטװאָרטלעך 
פאַר דער איינפירונג פון פיל אַקטיװיטעטן, איבערהויפט אין די לעצטף 
5 יאָר, ביז זיין אָנשלוס אין דירעקטאָריום, איז דער אידישער נאַציאָנאַל 
פאָנד געווען א קליינער פאָנד װעגן וועלכן לאַנגיאָריקע ציוניסטן פלעגן 
ווערן ליריש-ראָמאַנטיש רעדנדיק וועגן אים און פאַר וועלכן דער סימבאָל 
פוֹן אמתער ליבע האָט געדאַרפט זיין אָרעמקײט. עס זיינען אָבער געוועזן 
עטלעכע מוטיקע מענשן װאָס האָבן זיך נישט דערשראָקן אַז זייער ליכע 
קען באַװוירקט ווערן פון דעם גלאַנץ פון גאָלד און האָבן געפילט אַז אמתע 
ליבע באַשטײט אין יעדן פאַרזוך צו באַזאָרגן דעם אָביעקט פון זייער ליבע, 


לואיס סיגאל איז געוועזן צווישן די, װאָס האָבן איינגעזען די נויט" 
ווענדיקייט צו שאַפן נייע יונגע פירערשאַפט מיטן צוועק צו דערהויבן דעם 
נאַציאָנאַל פאָנד צו דער בכבודיקער ראָלע אינם אַמעריקאַנער אידישן לעבן, 
צוזאַמען מיט דעם פאַרשטאָרבענעם װיליאַם שפּיגעלמאַן האָט לואיס סיגאל 

באַװירקט ד"ר ישראל גאָלדשטײן צו ווערן דער פּרעזידענט. נאָך ד"ר גאָלד- 
שטיינס וואלן אין 1922 איז לואיס סיגאַל פאַרבליבן אַ געטריער מיט.- 
אַרבעטער, העלפנדיק כסדר צו באַפעסטיקן די צווייגן פון קרן קימת, אָפּ- 
היטנדיק אַז זיי זאָלן נישט אָפּטרעטן פון זיינע פּרינציפּן: העלפנדיק דער 
! נייער אדמיניסטראַציע אין דעם נישט-לייכטן קאַמף מיט אַנדערע פאָנדן 
װאָס האָבן באַטראַכט דעם אידישן נאַציאָנאַל פאָנד בלויז וי אַ פּושקע- 
פאָנד און האָבן זיך אַנטזאַגט צו אנערקענען און צו ריכטיק אָפּשאַצן די חשיבות 
פון נאַציאָנאַל פאָנד פאַר דער ציוניסטישער באַוועגונג און פאַר דער צוקונפט 
- פון אידישן פאָלק, 


מיט 15 יאָר צוריק איז פּראָיעקטירט געװאָרן צו שאַפן אַפּטײלונגען 
אין דעם אָפיס און אין די אַקטיװױטעטן פון אידישן נאַציאָנאַל פאָנד, די 
פּראיעקטן זיינען געװאָרן אַ ווירקלעכקייט און זיי האָבן באַדײיטנדיק פאַרגרע- 
סערט די הכנסה פון דעם נאַציאָנאַל פאָנד, 


: עס איז נאַטירלעך, אַז די ערשטע צו דערזען די ווענדונג פון דעם 
פאָלקס פאָנד זיינען געוועזן די אַרבעטער ציוניסטן און צווישן זיי איז געווען 
אין פאָדערגרונד לואיס סיגאל וועלכער האָט געגעבן זיין ענטװזיאַסטישע 
שטיצע צו דער אידייע פון אַן אַרבעטער-דעפּאַרטמענט פאַר אַ נאַציאָנאַל 
פאָנד,. ער איז געװאָרן זיין פאָרזיצער און ער האַלט אָן דעם אַמט פאַר די 
לעצטע 15 יאָר, ער איז תמיד גרייט פאָרצושלאָגן נייע פּראָיעקטן פאַרן פאָנד, 
צו וועמען ער איז געטריי און וועמען ער פאַרשטייט אַזױ גוט, 


ער איז דער יעניקער, װאָס האָט באַװירקט אַז עס זאָל געשאַפן ווערן 
אַ לעאָן בלום קאָלאָניע,. אין 1943 ווען היטלערס מאַכט איז נאָך נישט געווען 
געצוימט און ווען לעאָן בלום איז געווען אַ געפאַנגענער ביי די נאַציס און 
קיינער האָט נישט געוואוסט װאָס װעט װוערן מיט אים, האָט דער אַרבעטער 
דעפּאַרטמענט פון נאַציאָנאַל פאָנד געװאַגט צו באַגריסן דעם גרויסן פראַנ- 
צויזישן סאָציאַליסטישן שטאַטסמאַן און שאַפן פאַר אים אומשטערבלעכקייט 
ביים אידישן פאָלק, 


די פייערונג פון דער לעאָן בלום קאָלאָניע פּראָיעקט מיטן צוועק צו 
שאַפן מיטלען איז געווען איינע פון די גייסטרייכסטע פייערונגען אין דער 
ציוניסטישער באַװועגונג אין יענער צייט. די פאַראײניקטע שטאַטן און די 
גאַנצע וועלט האָבן זיך גערעכנט מיט דער פייערונג. מרס. עלינאָר רוזוועלט, 
דער פראַנצויזישער אַמבאַסאַדאָר, װיליאַם גרין און אַנדערע פּראָמינענטע 
פּערזענלעכקייטן, שטאַטסלײט און דיפּלאָמאַטן האָבן זיך באַטײליקט אין דער 
פייערונג אַלס געסט פון דעם אידישן נאַציאָנאַל פאָנד, 


װאָס איז אָבער פון נישט וייניקער וויכטיקייט איז די א 
פון דעם אַרבעטער דעפּאַרטמענט פאַרן נאַציאָנאַל פאָנד. זיינע רעזולטאַטן 

זיינען געווען אַן אינספּיראַציע פאַר אַנדערע פּראָיעקטן און פאַר דער עטאַב- 
לירונג פון רעליגיעזן דעפּאַרטמענט אָנצורעגן אַקטיװיטעטן פאַרן קרן קימת 
צווישן די רעליגיעזע גרופּן, : 

נאַטירלעך קען מען ניט זאָגן אַז לואיס סיגאל איז געווען פאַראַנט- 
װאָרטלעך פאַר יעדער אידייע װאָס דער אַרבעטער-דעפּאַרטמענט האָט דורב" 
געפירט. חבר עהרענרייך, וועלכער איז געוועזן דער דירעקטאָר פון דעם 
אַרבעטער דעפּאַרטמענט פון דעם ערשטן טאָג אָן און אַנדערע חברים דאַרפן 
קריגן אנערקענונג פאַר דער אַרבעט, װאָס איז אָבער יאָ וויכטיק צו באַטאָנען 
איז, אַז ווען ניט לואיס סיגאל, זיין ענערגיע און פאָרשטעלונג, װאָלטן 
די אַקטיװויטעטן פון אַרבעטער-דעפּאַרטמענט ניט געקראָגן דעם שטויס דורכ" 
צופירן זיינע פּראָיעקטן, 

לואיס סיגאלס וואונש צו אַנטװיקלען דעם נאַציאָנאַל פאָנד אויף אַ 
גרויסן שטייגער אין איינקלאַנג מיט דער פירערשאַפט פון נאַציאָנאַל פאָנד 
אַדמיניסטראַציע, האָט אים געפירט צו פאַרבינדן זיך מיט גרויסע וועלט" 
פּערזענלעכקייטן פון קרן קימת אין ישראל, בראַנדײיס, וועדזשוואוד, בערל 
קאַצענעלענסאָן און שיפּלאַקאָף זיינען פאַראײיביקט געװאָרן דורך דעם אַױר" 
בעטער-דעפּאַרטמענט פון נאַציאָנאַל פאַנד אין ישראל. 

לואיס סיגאל און דער אַרבעטער-דעפּאַרטמענט האָבן געזוכט צוֹ גע" 
ווינען די שטיצע פון די טרייד יוניאָגס און זיינען געווען דערפאָלגרייך צו 
שאַפן נייע קװאַלן פון הכנסה װוי אויך צו פּאָפּולאַריזירן דעם קרן קימת 
צווישן נייע גרופּן װאָס זיינען ביז דאַן געווען וייט פון ציוניום, נישט 
באַקאַנט מיט די צוועקן פון נאַציאַנאַל פאָנד, 

אין פאַרלויף פון די 25 יאָר האָט לואי סיגאל פאַרנומען אַן אָנ" 
פירנדיקע ראָל אין דער ציוניסטישער אַרבעטער באַװעגונג, וועלכע מעשים 
ער זאָל נישט האָבן דורכגעפירט אויף אַנדערע געביטן פאַרבלייבט זיין 
אַקטיװויטעט פאַרן נאַציאָנאַל פאָנד איינע, פאַר וועלכער ער און די גאַנצע 
באַוועגונג האָבן אורזאַכן צו זיין שטאָלץ, 


אַלטע און נייע פּראָבלעמען אין אונזער 
דערבציאונג 





פון פּ. גינגאַלר 


| ער איצטיקער יום-טוב פאַר חבר ל, סיגאל איז א 
געזעלשאַפטלעכער,. מיר פייערן זיין 25-יאָריקע פאַרבינדונג מיטן אידיש- 
נאַציאָנאַלן אַרבעטער פאַרבאַנד, וועלכער האָט זיך געשטעלט פאַר זיין אויפגאַ- 
בע צו פאַרשטאַרקן און גייסטיק באַרײיכערן דאָס אידיש-קולטורעלע לעבן אין 
אַמעריקע. מיר װעלן דערפאַר זיך פאַרנעמען אין דער אַרבעט מיט א פּראָב- 
לעם, װאָס איז זייער וויכטיק דעם אידיש-נאַציאַנאַלן אַרבעטער פאַרבאַנד און 
אויך דעם טייערן יובילאַר. מיר גלויבן, אַז אַן אַרטיקל איבער אידישער 
דערציאונג --- אַ פּראָבלעם אין וועלכן חבר ל. סיגאַל איז אַזױ האַרציק 
פאַראינטערעסירט -- וװעט אים זיכער פאַרשאַפן אַ סך נחת רוח. ביי דער 
געלעגנהייט ווינטשן מיר אים אריכת ימים ושנים; ער זאָל נאָך לאַנגע, 
לאַנגע יאָר זיין געזונט, ענערגיש און פעאיק אָנצופירן און מיטצוהעלפן 
אין דער פאַרצווייגטער טעטיקייט פון אידיש-נאַציאָנאַלן אַרבעטער פאַרבאַנד 
בפרט און אידיש-נאַציאָנאַלער טעטיקייט בכלל, 

יי 


ווען מיר גייען צו ערנסט צום פּראָבלעם פון אידישער דערציאונג, מוזן 
מיר צוגעבן, אַז אידישע דערציאונג אין אַמעריקע איז א חולה װאָס וייזט 
אַרױס קריטישע סימנים, דער קריזיס דריקט זיך אויס אין צוויי הויפּט- 
מאָמענטן: 1) אין דער באַשרענקטער צאָל תלמידים װאָס באַקומען אַ אי" 
דישע דערציאונג אין אַמעריקע, 2) און אין דער זייער באַגרעניצטער צייט 
װאָס די קינדער, װאָס באַזוכן אַ שול, פאַרבלייבן דאָרטן לערנען. דער סך-הכל 
איז, אַז אויך די קינדער, װאָס קומען לערנען, ברענגען פון דאָרטן אַ מאָגערן 
סכום פון אידישע ידיעות. 5 

וועגן דער צאָל קינדער װאָס קריגן אַ אידישע דערציאונג וייסן מיר 
מער-ווייניקער, אין די שטעט, וואו אַזעלכע אונטערזוכונגען זיינען געמאַכט . 
געװאָרן, האָבן מיר אפילו קלאָרע ציפערן. מיר וייסן, אַז עס זיינען דאָ 
שטעט, וואו װייניקער פון 25 פּראָצענט קינדער באַקומען אַ אידישע דער- 
ציאונג,. גלייכצייטיק זיינען פאַראַן שטעט וואו די צאָל איז פיל העכער. מען 
רעכנט היינט, אַז אין דורכשניט דאַרפן זיין צווישן 25 און 30 פּראָצענט אידי- 
שע קינדער װאָס קריגן אַ אידישע שול-דערציאונג. אין דער צאָל רעכענען 
מיר פאַרשטענדלעך ניט אַריין יענע אידישע אינגלעך פאַר וועמען עלטערן 
דינגען אַ מלמד זיי אויסצולערנען דעם בר-מצוה צערעמאָניאָל, וי וויכטיק 

בר-מצוה אַליין זאָל ניט זיין, קען דאָס מעכאַניש-אויסגעלערנטע בר-מצוה 
מאַטעריאַל ניט פאַרנעמען דעם פּלאַץ פון אַ אידישער דערציאונג, װאָס דאַרף 
זיין באַזירט אויף אידישער סביבה, אידישן לעבנשטייגער און אידישע ידיעות, 
דאָס זעלביקע איז דאָך אויך ריכטיק וועגן דער ;,קאַנפירמײישאָן" פאַר מייד" 
לעך. דאָרטן ווערן אויך געגעבן אַ צאָל פאַקטן וועגן אידישן לעבן. אָבער די 
ידיעות זיינען אַזױ מאָנער און טרוקן, אַז דאָס קען זיכער ניט אײינגעשלאָסן 
ווערן אין דעם באַגריף אידישע דערציאונג, 
וועגן דעם צווייטן פּונקט, דאָס הייסט, װוי לאַנג קינדער, אין דורכשגיט, 
פאַרבלייבן אין דער העברעאישער אָדער אידישער עלעמענטאַר שול, האָבן 
מיר ליידער ניט קיין סטאַטיסטיק, פון פאַקטן, כאָטש נִיט אױסגעפאָרשטע, 
ווייסן מיר אָבער, אַז דאָס דורכשניטלעכע קינד אין אַמעריקע װאָס באַזוכט 
אַ נאָכמיטאָג-שול לערנט דאָרטן ניט מער וי צוויי און אַ האַלכ יאָר, אָדער 
העכסטנס 2 יאָר צייט. יעדער איינער וייסט, אַז די טראַגעדיע פון תלמוד- 
תורה'ס און פאָלקשולן באַשטײט אין דעם, װאָס די ערשטע קלאַָסן זיינען 
שטענדיק פול מיט קינדער און די מערסטע שולן האָבן אפילו צוויי ערשטע 
אָדער מערערע ערשטע קלאַסן. ווען עס קומט אָבער צו די העכערע לערן" 
יאָרן, צום 4טן, 5טן און 6טן לערן-יאָר, זיינען די קלאָסן, אוב זיי זיינען בכלל 
דאָ, זייער קליינע, דאָרטן הערשט אַן אומעט, אַן איינזאַמקײט, אָפּטמאָל פאַר- 
אייניקט מען דעם 5טן און 6טן קלאַס, ווייל עס זיינען ניטאָ גענוג קינדער 
פאַר צוויי קלאַסן. בכלל גראַדואירן זייער װייניק קינדער פון אַלע העברעאישש 
און אידישע קינדער-שולן. ווען מיר װאָלטן געהאַט די פולע ציפערן און 
געוואוסט װוי קליין עס איז די צאָל פון אידישע קינדער אין אַמעריקע װאָס 
זיינען זוכה צו מסיים זיין אַן עלעמענטאָר"שול, װאָלטן מיר זיך אַליין דער" 
שראָקן פאַר אַזאַ בילד, 
מיט וויפיל ידיעות אידישע קינדער קומען אַרױס פון דער עלעמענטאר- 
שול איז שווער צו זאָגן קלאָר,. ליידער האָבן מיר ניט קיין איין שוליסיסטעם, 
וואו אַ באַשטימטע מאָס פון וויכטיקע ידיעות זאָל זיין אַ צװאַנג פאַר ישדער 
שול-קוריקולום. די ידיעות פון די קינדער װאָס גראָדואירן אין די מערסטע 
שולן זיינען באַשרענקט צוליב דעם װאָס אַ קינד באזוכט אַ שול ניט מער 
וי א שעה אָדער אַ שעה און אַ האַלב אַ טאָג. ווען מיר דערמאָנען זיך, אַז 
דער דורכשניטלעכער לערן-טאָג אין אַ חדר איז געווען אַ מינימום פון 8 
שעה אַ טאָג און וואו מען האָט געלערנט גאַנצע 11710 חדשים אַ יאָר, און 
קיין למדנים איז מען אפילו דאָרטן ניט אַרױסגעקומען, קענען מיר שוין 
האָבן אַ באַגריף װי קליין עס זיינען די אידישע ידיעות פון אַ קינד װאָס 
קומט פון אַ שול, וואו מען לערנט ניט מער װי 5 ביו 7 שעה אַ װאָך -- 
אַרום 200 שעה אין פאַרלויף פון אַ גאַנצן יאָר. מיר קענען זיך שוין אויך 
פאָרשטעלן װאָס עס זיינען די ידיעות פון די פינף און זיבעציק פּראָצענט 

קינדער װאָס לערנען ניט מער וי אַ צוויי-דריי יאָר. די קינדער זיינען אָרעם 
אין ידיעות פון שפּראַך און געשיכטע. און װאָס קענען זיי וויסן פון תנ"ך? 
אפילו דאָס מעכאַנישע לייענען, װאָס זיי האָבן זיך אויסגעלערנט, פאַרגעסן 
זיי שנעל און גיך. מיר ווילן שוין גאָרניט זאָגן וועגן די זונטיק אָדער דריי מאָל 
אַװאָכעדיקע שולן, וואו קינדער לערנען ניט מער וי אַ דריי שעה אַ װאָך. 
וועלכע ידיעות קענען מיר גאָר פון אַזעלכע שול-קינדער פאַרלאַנגען? 

מיר זעען שוין פאַר זיך, מיט גרויס װײיטאָג, אַ דור וואו עם הארצות 
און אומוויסנקייט וועגן אידישקייט װעט באַהערשן זיין הויז, די פראַגע וועגן 
דער צוקונפט פון דעם געדרוקטן אידישן װאָרט, פון אַ אידישער צייטונג, 
פון אַ אידישן אָדער העברעאישן ספר, שטייט אינגאַנצן אין סכנה. ער 
וועט לײַענען די אידישע צייטונגען? ווער װעט לייענען דעם אידישן און 
העברעאישן ספר, ווען די מערהייט פון דור קען ניט לײיענען און שרייבן 
אידיש אָדער העברעאיש !? 

די צאָל פון די יחידי סגולה, די קאויסגעקליבענע", װאָס קומען אָן 
אין אַ העברעאישער אָדער אידישער מיטלשול, איז אויך פאַרהעלטניסמע- 
סיק זייער קליין,. אין דער צייט ווען אין אַמעריקע באַזוכן היינט עטלעכע 
און זיבעציק פּראָצענט פון אַלע קינדער אַ היי-סקול, איז אָבער דער פּראָ- 
צענט פון אידישע קינדער װאָס קריגן אַ אידישע אָדער העברעאישע מיטל- 
שול בילדונג שוידערלעך קליין. זייער צאָל דערגרייכט אפילו ניט קיין פינף 
פּראָצענט פון דער קינדער באַפעלקערונג. ביי אַזאַ צושטאַנד, ווען אידישע 
קינדער קומען אַרין אין לעבן מיט אַזױ וייניק ידיעות וועגן די עיקרים 
פון אידישקייט, װאָס פאַר אַ גייסטיקע צוקונפט שטייט איצט פאָר דעם אי- 
דישן לעבן אין אַמעריקע ? מיר פילן, אַז דער שטענדיקער אידישער אידעאַל 
צו דערציען אידישע תלמידי חכמים, אָדער, װוי אונזערע פרומע מאַמעס און 
באָבעס פלעגן בעטן ביים ליכט-בענטשן, אַז ,די אויגן פון זייערע קינדער 
זאָלן לייכטן אין דער תורה", ווערט איצט אין אַמעריקע אַ ;תפילת שוא", 
אַ פאַלש געבעט. לערנען תורה װוערט היינט מערסטנס דער פאַרמעגן 
פון די, װאָס גרייטן זיך צו זיין כלי-קודש, רבנים, שוחטים און מלמדים, און ניט 
פון פאָלק, װי עס איז שטענדיק געווען דער אידישער אידעאַל ;וכל בניך 
לימודי ד' ", אַז אַלע זאָלן קענען גאָטס װאָרט, 

מיר שטעלן זיך דאָ ניט אָפּ אויף דער צאָל קינדער און אויף די רעזול- 
טאַטן װאָס עס גיבן אונז אונזערע טאָג-ישולן און ישיבות. צו אונזער פרייד 
האָבן זיך אין די לעצטע יאָרן געמערט די דאָזיקע אינסטיטוציעס, וועלכע 
גיבן זייערע קינדער א ברייטערע דערציאונג און גיבן זיי מער אידישע 
ידיעות,. צום באַדױערן אָבער, איז דער פּראָצענט פון אידישע קינדער װאָס 
באַזוכן אַזעלכע שולן, זייער קליין, אין פאַרגלייך מיט דער גאַנצער אידישער 
קינדער-באַפעלקערונג. די טאָג-שול און די ישיבה זיינען נאָך אַלץ אין דעם 

סטאַדיום פון אַ גוטן אָנהייב; די גרויסע מערהייט פון די אידישע קינדער 
קומען נאָך ליידער ניט אין די דאָזיקע אינסטיטוציעס, און די מערחהייט 
פון זיי װעלן נאָך אַהין ניט קומען פאַר אַלענגערער צייט. דאָס איז דאָך 
אַ פּיאָנערן-אַרבעט, 

אוודאי זיינען דאָ גענוג פאַקטאָרן וועלכע האָבן געבראכט צו דעם דאֵ- 
זיקן שווערן מצב און וועלכע שטייען נאָך אויך איצט וי אַ שטערונג אויפן 
וועג פון אידישער דערציאונג אין אַמעריקע. 

שוין ביים סאַמע אָנהייב, ווען די אידישע אימיגראַציע האָט אָנגעהויבן 
שטראָמען קיין אַמעריקע, איז דער ענין פון אידישער דערציאונג געלאָזט 
געװאָרן אויף הפקר, די אַמעריקאַנער ווירקלעכקייט האָט פארן אידישן קינד 
ברייט צעעפנט די טירן פון דער פּאָבליק-סקול, די אידישע עלטערן האָבן 
מיט שמחה אַהין געפירט און פירן נאָך אהין אויך היינט זייערע קינדער. 
אוודאי איז די פּאָבליק סקול איינע פון די שענסטע אויסדרוקן פון אַ מאַ" 
דערנער געזעלשאַפט װאָס זאָרגט פאַר דער צוקונפט פון אירע בירגער. דער 
שווערער יאָך פון זוכן פּרנסה, און די אַסימילאַציע-טענדענצן, װאָס האָבן 
דעמאַלט באַהערשט די אידישע גאַס, האָט אונטערגעגראבן די אידישע בא" 
וואוסטזיניקייט אין אַמעריקע ביים אָנהייב פון היינטיקן יאָרהונדערט און האָט 
געבראַכט דערצו, אַז אידישע דערציאונג איז געװאָרן ניט מער וי א ניט" 
וויכטיקע צוגאָב-דערציאונג. ביז היינט-צו-טאָג דאַרף מען זיך אַמפּערן מיט 
| אידישע עלטערן צו באַװוייזן זיי די וויכטיקייט פון אידישער דערציאונג אין 
דעם אויסבילדונג-פּראָצעס פון אַ געזונטער אידישער פּערזענלעכקייט אין 
אַמעריקע. 

ניט קיין דרויסנדיקע שטערונגען ליגן אונז אויפן װועג פון אידישער 

דערציאונג,. מיר זיינען פריי צו דערציען אונזערע קינדער וי מיר ווילן און 
געבן זיי אַזױ פיל אידישקייט װוי מיר אַליין ווילן, אָבער פון קענען דאָס 
טאָן, ביז מען זאָל דאָס װועלן טאָן, איז אַ ווייטער מהלך, גרויסע טיילן פון 
אידישע עלטערן זיינען, צוליב זייער אייגענער אומוויסגקייט, גלײיכגילטיק 
צו דער אידישער דערציאונג פון זייערע קינדער. די עלטערן פון די קינדער 
זיינען עס די, װאָס ברענגען דאָס אידישע גייסטיקע לעבן צו אַ נידעריקער 
שטופע. זיי האָבן ממש פאַרלאָרן דעם חוש פון פאַראַנטװאַרטלעכקײט צו זייער 
פאָלק און צו דער אידישער קהילה פן וועלכער זיי זיינען אַ טייל. עס זייגען 
דאָך דאָ אַזױ פיל עלטערן װאָס שיקן ניט, באַוואוסטזיניק, זייערע קינדער 
אין אַ שול לערנען. אַ גרויסע צאָל פון אידישע עלטערן װאָס שיקן שוין יא 
זייערע קינדער לערנען ווייזן אַרױס אַ ביטול-באַציאונג צו דער שול ואו 
זייער קינד לערנט. דער באַזוך פון קינדער אין די נאָכמיטאָגישולן אין אַ 
שלעכטער, יעדע קלייניקייט ברענגט דערצו, אַז דאָס קינד זאָל פאַרבלייבן 
אין דער היים און ניט קומען אין שול לערנען. דאָס קינד נעמט מען אַרױס 

פון דער שול ווען מען ויל. מען שענקט ניט קיין אויפמערקזאַמקײט צו 
די דערגרייכונגען פון קינד,. מיט דער קאַלטער באַנעמונג פון די עלטערן 
צו דער העברעאישער און אידישער שול טױיטן זי אָפּ אומבאַוואוסטזיניק 
דעם דרך-ארץ פון זייער קינד צו אידישער דערציאונג און דעם וילן פון 
קינד צו גרעסערע דערגרייכונגען : 

אידישע דערציאונג אין אַמעריקע מוז, ראשית כל, קריגן דעם נויטיקן 
אָנזען און דרך-ארץ פון דער דערװאַקסענער אידישער באַפעלקערונג. עס 
מוזן געפינען ווערן געזעלשאַפטלעכע מאָראַלע צװאַנגען, װאָס זאָלן צווינגען 
עלטערן צו געבן זייערע קינדער אַ אידישע דערציאונג. פּונקט וי די רעגי- 
רונג מיט אירע געזעצן צווינגט עלטערן צו שיקן זייערע קינדער ביז אַ גע" 
וויסן עלטער אין אַ פּאָבליק-סקול, דאָס זעלביקע דאַרף געשען אויך ביי אידן 
מיט אידישער דערציאונג. עס מוז אויפגעשטעלט װערן אַ דערציאונגס- 
אױיטאָריטעט װאָס זאָל מיט זיין מאָראַלן כוח צווינגען אידישע עלטערן, װאָס 
זיינען אַ טייל פון אידישן קהילה-לעבן און װאָס זיינען פאַרבונדן אויף איין 
אָדער אַ צווייטן אופן מיט אַ אידישער אינסטיטוציע, אַז זיי זאָלן מוזן געבן 
זייערע קינדער אַ אידישע דערציאונג. ' 

עס איז די צייט, אַז 1) יעדע אידישע אָרגאַניזאַציע, פון וועלכן כאַראַק- 
טער זי זאָל ניט זיין, זאָל האָבן אַ פּונקט אין איר קאָנסטיטוציע װאָס פאַר- 
פליכטעט אירע מיטגלידער צו געבן זייערע קינדער אַ אידישער דערציאונג; 
2) יעדע רעליגיעזע שול, קאָנגרעגאַציע אָדער טעמפּל זאָל האָבן אַלס באַדינג 
פאַר מיטגלידער, װאָס ווילן זיך אָנשליסן אָן זיי אָדער פאַר די װאָס באַ- 
לאַנגען צו זיי, אַז זיי מוזן געבן זייערע קינדער אַ אידישע דערציאונג. ניט 
קוקנדיק אויף דעם װאָס אידישע דערציאונג איז אַ שטענדיקער פּראָצעס, מוז 
אָבער כסדר אָנגעפירט וערן אַ גרויסע אויפקלערונגס-אַרבעט פאַר איר נוי" 
טיקייט, פאַר איר אינהאַלט און פאַר איר גרויסן צוועק פון קיום האומה, 

עס מוז קומען אַ גרויסער איבערברוך אין דעם צוגאַנג צו אידישער דער- 
ציאונג, אַ באַנייאונג פון כחות און דעמאָלט װועלן זיכער קומען בעסערע רע" 
זולטאַטן. אַ טייל פון דער אַרבעט װאָס דאַרף ברענגען א באַנייאונג אין דער 
אידישער דערציאונג מוז אויך קומען פון די לערער, פּעדאַגאָגן און טעאָרע- 
טיקער פון דערציאונג. עס פעלט אין דער אידישער דערציאונג די נויטיקע 
פאָרשונגס-אַרבעט, װאָס זאָל פעסטשטעלן, װאָס עס קען דערגרייכט װערן 
אונטער געוויסע תנאים און לויט געוויסע מעטאָדן, די אַלגעמײנע אַמערי- 
קאַנער דערציאונג, װאָס געפינט זיך אין נאָרמאַלערע באַדינגונגען, ברענגט 
כסדר אַרײין פּראָגראַם-ענדערונגען און שטעלט אויף נייע מעטאָדן פון לערנען. 
די פּראָגראַמען פון אַלע שול-ריכטונגען און אַלע טיפּן העברעאישע און אי" 
דישע שולן מוזן רעווידירט ווערן. די שול פאַרן אַמעריקאַנער אידישן קינד 
דאַרף זיין נאַציאָנאַל אין איר אויפפאַסונג און דאַרף זיין באַזירט אויף אידישן 

מקורותדיקן לערן-מאַטעריאַל. אין דעם קוריקולום דאַרף קומען, אַלס מאַ- 
טעריאַל פון היסאָטרישן המשך, די גרויסע געשעעניש פון מדינת ישראל 
װאָס גיט איצט אַ נייעם זין דעם אידישן קיום. אידישע דערציאונג, וועלכע 
פאַרנעמט זיך מיט הונדערטער, טויזנטער אידישע קינדער, װאָס דאַרף זי" 
כערן די אידישע עקזיסטענץ אין דער צוקונפט, װאָס דאַרף פאָרמירן דעם 
נייעם טיפּ אידן װאָס לעבט אין אַן ענגער שייכות מיט זיינע ניט:אידישע 
שכנים, איז אַזאַ וויכטיקע אויפגאַבע, װאָס דאַרף פאַרנעמען די בעסטע מוחות 
פון אידישן קיבוץ אין אַמעריקע, און טאָר ניט איבערגעלאָזן ווערן צו יחידים, 

אונזער אייגענע אידישע פאָלקשול-סיסטעם געפינט זיך איצט איף 
באַשװערט פון אַ גאַנצן קאָמפּלעקס פון גייע פּראָבלעמען, די פראַגע פון 
געבן דעם אידישן קינד אין אַמעריקע צויי שפּראַכן -- העברעאיש און 
אידיש --- װאָס ביידע זיינען שוין, צום גרויסן טייל, ניט די מוטער-שפּראַך 
פון קינד -- רופט אַרױס נייע קאָמפּליקאַציעס. אויב העברעאיש איז ביו 
איצט געווען אין דעם אידישן לעבן די שפּראַך װאָס האָט געבראַכט צום 
העברעאישן ספר, איז זי איצט געװאָרן די שפּראַך פון מדינת ישראל, אַ לְע- 
בעדיקע גערעדטע שפּראַך און װאָס רייסט זיך אריין אין דעם אידישן לעבן 
דורך װאָרט, קלאַנג און בילד. דער ווילן אַז העברעאיש זאָל װוערן אַ גע" 
רעדטע שפּראַך און וועלכע זאָל דאָס קינד פאַרבינדן סיי מיטן ספר, וי מיט 
דעם לעבעדיקן נאַציאָנאַלן לעבן אין ישראל, ווערט אַלץ אַ גרעסערער פאַר- 
לאַנג ביי דעם נאַציאָנאַלן אידישן מענטשן אין אַמעריקע. די אידישע פאָלק- 
שול דאַרף אַזוֹי איבערגעבויט װערן, אַז זי זאָל די דאָזיקע אויפגאַבע קענטן 
דערפילן. די פראַגע פון חלוציות, פון וועקן אין דעם אידישן קינד אַ ווילן 
צו באַטײליקן זיך אין בוי פון ישראל אויף אַן אוממיטלבאַרן אופן, טאַקע 
מיט זיין אייגענעם איך, ווערט מיט דער אַנטװיקלונג פון מדינת ישראל אַלץ 
אַ גרעסערע אויפגאַבע פאַר דער אידישער דערציאונג אין אַמעריקע בכלל 
און ספּעציעל פאַר דער שול-סיסטעם פון דער ציוניסטישער אַרבעטער באַ- 
וועגונג. דאָס פאַרשטיין, אָפּשאַצן און ליב האָבן די אַמעריקאַנער אינסטי" 
טוציעס און דאָס אַמעריקאַנער אידישע לעבן און שאַפן טאָר ניט ברענגען 
אין קיין סתירה דעם אמת װאָס דאַרף געפלאַנצט װערן אין דעם אידישן 
קינד, אַז אַ פול נאַציאָנאַל:אידיש לעבן קען דערגרייכט ווערן נאָר אין ישראל, 
די דאָזיקע אויפגאַבן צו דערפילן און צו לייזן װי געהעריק די פּראָבלעמען 
איז פאַרבונדן מים גרעסערע פינאַנציעלע שול-מיטלען און מיט אַ פּאָזיטי- 
ווער באַציאונג פון דער גאַנצער ציוניסטישער אַרבעטער באַװועגונג צום שול" 
וועזן. 

די אידישע פאָלקשול-באַװעגונג, װעמענס הויפּט-יסודות זיינען: 
צו לערנען און פאַרשטין דאָס קעגנװאַרטיקע לעבן מיט זיינע פּראָבלעמען 
כדי צו געבן דעם קינד אַזאַ רעאַלע דערציאונג װאָס זאָל אים צוגרייטן פאַר 

נאַציאָנאַלער און געזעלשאַפטלעכער טעטיקייט אין אַמעריקע און זאָל אים 
באַגײסטערן פאַר פּיאָנערישער טעטיקייט אין ישראל, דאַרף איצט זיך שטאַר- 
קער פאַרטיפן אין די דאָזיקע גרויסע דערציערישע אויפגאַבן, און זי דאַרף 
באַפעסטיקן איר אידעאָלאָגיע טעאָרעטיש און פּעדאַגאָגיש. זי דאַרף איצט, װי 
אין סאַמן אָנהײיב מיט 40 יאָר צוריק, ווערן שעפעריש אין דעם אידישן דערצי- 
ערישן וועזן אין אַמעריקע. דער אידישנאַציאָנאַלער אַרבעטער פאַרבאַנד 
דאַרף זיין, װוי אַלע מאָל, דער ערשטער אָרגאַניזירטער כח אין אַמעריקע 
װאָס זאָל ווייזן דעם וועג די אידישע אָרגאַניזאַציעס און אינסטיטוציעס 
אַז מען טאָר זיך ניט שפּילן מיט דער נשמה פון קינד, ווייל מען װעט 
זיכער דערפאַר טייער באַצאָלן. איך ווייס, אַז אונזער ליבער חבר ל, סיגאַל 
טראַכט ערנסט וועגן די פּראָבלעמען, און וויסנדיק אַז ער פאַרמאָגט די פעאי- 
קייט און דינאַמישע קראַפט דורכצופירן גרעסערע אויפגאַבן, טאָ זאָל עֶר, מיט 
אונז צוזאמען, געפינען דעם װירקזאַמסטען וועג וי אַזױ אידישע דערציאונג 
יאין אַמעריקע זאָל ווערן אַ טיפערער ענין פון אונזער באַועגונג בכלל און 
פאַרן פאַרבאַנד בפרט, 


וועמען זאָל איך באַגריסן? 





. פון ח. ערנרייך 


אפיך בין ניט זיכער ביי זיך װעמען איך דאַרף 

באַגריסן צום יום טוב װאָס דער אידיש נאַציאָנאַלער אַרבעטער פאַרבאַנד 
פייערט. איך בין ניט זיכער צי איך דאַרף באַגריסן חבר לואיס סיגאל אָדער 
דעם פאַרבאַנד, 

מיר דוכט, אַז מערער קומט די באַגריסונג דעם פאַרבאַנד מיט דעם 
5 יאָריקן יוביליי פון חבר סיגאַל אַלס סעקרעטאַר, װי צוֹ חבר סיגאַל פּער- 
זענלעך, 

זעלטן ווען אַן אָרגאַניזאַציע געלינגט צו האָבן אין איר פירערשאַפט 
אַ מענשן מיט אַזעלכע גלענצנדע פייאיקייטן וי עס באַזיצט חבר סיגאל, אָבער 
ניט נאָר איז ער אַ מענש פון גרויסע פייאיקייטן, נאָר אויך פון אַ קאָלאָסאַלער 
ענערגיע און טיפער איבערגעגעבנקייט און טרייהייט, 

חבר סיגאל איז אַ פּועלי ציון פון זיין פריסטער יוגנט. מיט זעלטענער 
איבערגעגעבנקייט האָט ער געדינט דעם ליכטיקסטן גאולה אידעאַל פון אונזער 
פאָלק. אָבער דערביי מיט טיפער פאַרשטענדעניש און ליבע פאַר דער אידישער 
קולטור, שפּראַך און צו אַלץ װאָס קען מאַכן שענער און ליכטיקער דאָס 
אידישע לעבן אויך אין חוץ לארץ, א 

אין מיין קורצער באַגריסונג איז ניט מעגלעך אויסצורעכענען די 
גרויסע פאַרדינסטן פון חבר סיגאל פאַרן פאַרבאַנד, פאַר דער ציוניסטישער 
אַרבעטער באַוועגונג, פאַרן אידישן לעבן, און איך זאָג אָן איבערטרייבונג 
פאָרן אידישן לעבן דאָ און אויך אין אַנדערע לענדער. אָבער די פאַרדינסטן 
זיינען גאָר, גאָר ניט קליינע. חבר סיגאל פאַרנעמט אין אידיש געזעלשאַפטלעכן 
לעבן אַן אָנגעזעענעם אָרט. ער איז באמת געװאָרן אַ נאַציאָנאַלע פיגור, 

צו דעם 25 יאָריקן יובל וויל איך אויך אויסדריקן אין נאָמען פון 
נאַציאָנאַל פאָנד --- אַרבעטער דעפּאַרטמענט די טיפע אנערקענונג פאַר זיין 
אומדערמידלעכער מיטאַרבעט פאַרן קרן קימת, פאַר זיין פאַרשטענדעניש 
פאַר דעם גרויסן גאולה-פאָנד אין אונזער פאָלק. דער נאַציאָנאַל פאָנד האָט 
אין חבר סיגאַלן אַן איבערגעגעבענעם מיטאַרבעטער און פריינט. איך וויל 
אונטערשטרייכן, אַז זיינע פאַרדינסטן פאַרן קרן קימת זיינען זייער באַדייטנד 
און דאָס ווערט זייער געשאַצט פון אַלע פריינט פון קרן קימת, 

צוזאַמען מיט די טויזנטער און טויזנטער חברים פון פאַרבאַנד און מיט 
טויזנטער פריינט שיק איך צו חבר לואיס סיגאל מיינע האַרציקסטע באַגרי- 
סונגען און הייסעסטע ברכות : זאָל ער נאָך אַסך, אַסך צענדליקער יאָרן, אָנגין. 
מיט זיין פרוכטבאַרער אַרבעט פאַר אונזער פאָלק און פאַר זיין מדינה. ער 
זאָל שטענדיק --- אַזױ װוי ביז איצט -- ליב האָבן מיט זיין װאַרעמער באַי 
גייסטערטער נשמה דאָס פאָלק ישראל און אויך דעם ר' ישראל, -- דעם 
איינצלנעם וי דעם כלל, 

איך באַגריס דעם ,פאַרבאַנד* צום 25 יאָריקן יוביליי פון זיין סעקרע- 
טאַר. ניט יעדער, אַפּילו אַ גרעסערער אָרגאַניזאַציע איז באַשערט צו האָבן 
אַזאַ סעקרעטאַר װי חבר סיגאל איז. איך בין ניט זיכער אויב איך דאַרף 
ווינטשן חבר סיגאלן ער זאָל דעם אַמט אָנהאַלטן נאָך 25 יאָר. אויב אָבער 
יע, זאָל אים דער אויבערשטער געבן געזונט און הצלחה, 


לואי סיגאַל דער מושלם 
פון ד. ל. מעקלער 





צ ווישן די פירנדיקע פיגורן אין דעם אַמעריקאַנער 
אַרבעטער-ציוניזם פאַרנעמט לואיס סיגאל אַ גאָר געהויבענעם אָרט. אין 
ואמתן איז סיגאל לאַנג אַריבערגעװאַקסן די גרעניצן פון דער ציוניסטישער 
אַרבעטער-באַװעגונג, כאָטש אָט די באַװעגונג אַליין איז ברייט גענוג און 
וויכטיק גענוג, אז זי זאָל געבן אירע פירנדיקע פיגורן גרויס חשיבות. 

סיגאל איז געװאָרן אַ וויכטיקע פיגור אין אַלגעמײנעם אידישן גע- 
זעלשאַפטלעכן, קולטורעלן און פּאָליטישן לעבן. ס'איז כמעט ניטאָ קיין 
געביט פון אידיש-געזעלשאַפטלעכער, אידיש-קולטורעלער און אידיש-פּאָלי- 
טישער טעטיקייט אויף וועלכן סיגאל זאָל ניט האָבן קיין גרויסע פאַרדינסטן, 

אין אַלע זיינע טעטיקייטן טראָגט סיגאל אַריין זיין אײיגנאַרטיקן 
ענטוזיאַזם,. לעבעדיקן אינטערעס און טיפן ערנסט. סיגאל איז אַלזײטיק, 
אַ מענש פון ברייטן פאַרנעם און טיפן אַנאַליטישן אַרײנבליק. איך װאָלט 
אים גערופן דער מושלם צװישן אונזערע פאָלקס-טוער. אַ טאַלאַנטפולער 
רעדנער, אַ פיינער פּובליציסט און פון נאַטור באַשאָנקען מיט אַ טאַלאַנט 
פאַר פירערשאַפט, איז ער וי צוזאַמענגעװאַקסן און אױיסגעװאַקסן מיט דעם 
אידיש-נאַציאָנאַלן אַרבעטער פאַרבאַנד פון וועלכן ער איז דער לייטנדיקער 
גייסט, : 

וי אַ זייטיקער באַאָבאַכטער, כאָטש אַלײן אַ מיטגליד פון פאַרבאַנד, 
קען איך זיך ממש ניט פאָרשטעלן דעם פאַרבאַנד אָן סיגאלן אָדער סיגאַלן 
אָן דעם פאַרבאַנד,. די פילזייטיקע טעטיקייט פון פאַרבאַנד, דוכט מיר, איז 
צו פאַרדאַנקען סיגאלס פילזייטיקן אינטערעס אין אידישע ענינים. אָדער 
איז עס גאָר דאָס װאָס סיגאל האָט אין פאַרבאַנד געפונען די פּאַסיקע אָרגאַ- 
ניזאַציע צו אַנטװיקלען זיין אַלזײטיקן טאַלאַנט פאַר אידישער טעטיקייט? 

לואי סיגאל איז דער אידעאַלער סינטעז פון דעם ציוניסט און אַמע- 
ריקאַנער איד. אַ פּועלי ציון אַלע יאָרן, איז ער בעסער וי וועלכער עס איז 
אַנדער פירנדיקע פיגור אין אַרבעטער ציוניזם באַקאַנט מיט די אידישע 
פּראָבלעמען פון דעם אַמעריקאַנער איד און נעמט אַ טיפן אינטערעס אין 
אָט די פּראָבלעמען, תמיד קעמפנדיק פאַר דער אויסברייטערונג פון אידישער 
טעטיקייט דאָ אין לאַנד און די פאַרטיפונג פון אידישן לעבן דאָ און איבער 
גאָר דער וועלט, 

אַ האַרציקע באַגריסונג צו לואיס סיגאַלן צו זיין גרויסן יום-טוב ! 

ל. סיגאַל ביי א באַגעגעניש מיט אַ גרופּע געראַטעװעטע קינדער אין דער ,אַנאַ יאַרבלום* קינדער- 
היים אין פּאַריז, געגרינדעט פון ציוניסטישן אַרבעטער קאָמיטעט פאַר הילף און אויפבוי, 


ל. סיגאל בעת 


אַן אינספּעקציע פון די ב 


ר 


אװאַפנטע כוחות אין קיבוץ ,אפּעלײ אין דער צייט פון 
דער מלחמה אין 1948. 





אין 


חבר ל. סיגא 
6, 


ל בא 


אין דער אָ 


ריכטעט װעגן זיין באַזוך אין פּוילן ביי אַ גרויסע 


ר פאַרזא 


מלונג אין פּ 


אַריז 
נוועזנהייט פון דעם באַרימטן ציוניסטישן פירער פון פּױלן, יצחק גרינבוים, 





אַ מיטבױער פון דער הסתדרות באַוועגונג 





6 פון א. העמלין 


אפיך באַגריס האַרציק חבר לואיס סיגאַל אַלס מיט- 
בויער פון דער הסתדרות באַועגונג אויף דעם אַמעריקאַנער קאָנטינענט. 
קומענדיק פון אַרבעטער און פאָלקס-רייען, זייענדיק דורכגעדרונגען מיט די 
אידייען פון סאָציאַליסטישן ציוניזם, האָט חבר סיגאַל, פון ערשטן טאָג אָן 
באַגריפן די היסטאָרישע באַדייטונג פון געװערקשאַפטן קאַמפּיין וועלכער 
האָט פאַראייניקט און צוזאַמענגעבונדן די אידישע מאַסן אין אַמעריקע מיט 
דעם חלוצישן און אַרבעטנדיקן ארץ ישראל, 
אָט דער צזאַמענבונד האָט זיך איסגעדריקט ניט נאָר אין דער 
שאַפונג פון גרויסע פינאַנס-מיטלען, נאָר אויך אין דער מאָראַלישער און 
פּאָליטישער הילף וועלכע די אַמעריקאַנער אַרבעטערשאַפט האָט געגעבן דער 
הסתדרות זינט דעם טאָג פון איר גרינדונג. אין די שווערסטע און ביטערסטע 
מאָמענטן האָט די ארץ ישראל אַרבעטערשאַפּט געוואוסט אַז זי האָט טרייש 
חברים און פריינט אויף וועמען זי קען זיך שטיצן אָט דאָס געפיל און 
באַוואוסטזיין האָבן אָן ספק צוגעגעבן דער הסתדרות גענוג כוחות און מוט 
בייצושטיין אַלע נסיונות, און לייגן דעם יסוד פאַר דער גרעסטער געשעעניש 
אין דער אידישער געשיכטע -- דעם וידערגעבורט פון מדינת ישראל. 
אין די 25 יאָר װאָס חבר סיגאַל איז געווען טעטיק אין דער פירער" 
שאַפט פון פאַרבאַנד איז ער אויך געווען טעטיק אין דער לייטונג און אין 
דער אַרבעט פון געװערקשאַפטן קאַמפּיין. עס דערמאָנט זיך ביי דער גע- 
לעגנהייט דער ערשטער בײטראָג פון 2 טויזנט דאָלאַר וועלכן דער פאַרבאַנד 
האָט פּרעזענטירט צו דער גרינדונגס-פאַרזאַמלונג פון קאַמפּיין װאָס איז 
אָפּגעהאַלטן געװאָרן אין קופּער:יוניאָן, אין חודש פּעברואַר, 1924. איצט 
איז דער סכום אַ קלייניקייט אין פאַרגלייך מיט די מיליאָנען װאָס דער פאַר- 
באַנד זאַמלט. אין יענע צייט פון עלנט און אָרעמקײט איז צויי טױזנט 
דאָלאַר געווען אַ גאַנצער אוצר. דער עיקר, אַ גװאַלדיקע דערמוטיקונג און 
אַ שטויס פאָרויס צו נאָך גרעסערע דערגרייכונגען. פון דאַן אָן איז דער 
בײיטראָג פון פאַרבאַנד געשטיגן צו הונדעטער טויזנטער און האָט דערמעגלעכט 
דעם וואוקס פון קאַמפּיין און די דערפילונג פון זיינע וויכטיקע אױפגאַבן, 
צוזאַמען מיט די גרויסע געלט זאַמלונגען איז די הסתדרות געװאָרן 
אַן אינטעגראַלער טייל אין דעם לעבן פון פאַרבאַנד, און דער פאַרבאַנד אַלט 

גאַנצער איז געװאָרן אַן איבערגעגעבענער שותף צו דער הסתדרות :; -- ביידע 
געטריי צו די נאַציאָנאַלע און סאָציאַלע אַספּיראַציעס פון אידישן פאָלק 
און צו דעם קאַמף פאַר אַ פרייער מענטשלעכער געזעלשאַפט, 

דער וועג פון פאַרבאַנד, פּונקט וי דער ועג פון געװערקשאַפטן 
קאַמפּיין איז ניט געווען קיין לייכטער. שטרויכלונגען און שטיינער זיינען גע- 
לעגן אויף שריט און טריט. עס האָט זיך געפאָדערט זייער אַ סך עקשנות 
און גלויבן כדי די שוועריקייטן צו באַזייטיקן און כסדר גיין פאָרויס. חבר 
סיגאַל איז געווען איינער פון די װאָס האָט במשך פון אַ פערטל יאָרהונדערט 
און מערער אָפּגעראַמט די שטיינער, און אויסגעפלאַסטערט דעם װועג אויף 
וועלכן טויזנטער אַרבעטער און פאָלקס-מענטשן גייען איצט מיט אויפגע- 
הויבענע קעפּ, מיט אויסגעגליכענע רוקנס, און מיט דעם געפיל פון שטאָלצע 
אידן װאָס דאַרפן ביי זיך ניט זיין אַראָפּגעפאַלן, נאָר װאָס קענען נאָך לערנען 
אַנדערע די מידות טובות פון דעמאָקראַטיע, פרייהייט און סאָציאַלע גע- 
רעכטיקייט, 

אונזער פולער ציל איז נאָך ניט דערגרייכט געװאָרן. עס װעט זיך. 
פאָדערן נאָך פיל מי און אָנשטרענגונג כדי צו לייזן אַלע פּראָבלעמען מיט 
וועלכע מיר שטייען איצט פּנים אל פּנים. די אידישע מדינה מוז נאָך האָבן 
ריזיקע מיטלען כדי דורכצופירן דעם פּראָצעס פון קיבוץ גלויות און זיכערן 
איר עקאָנאָמישע זעלבסטשטענדיקייט. די הסתדרות מוז ווייטער אויפנעמען 
אין אירע רייען גרויסע צאָלן פון ניייגעקומענע און פאַרװאַנדלען זיי אין 
אַ געזונטן און פּראָדוקטיוון אַרבעטס-פאָלק, די אידישע מאַסן אין אַמעריקע 
מוזן דערצויגן ווערן צו פולער סאָלידאַריטעט און ברודערשאַפט מיט יענע 
כוחות וועמענס פּראָגראַם און סאָציאַלע וויזיע וועט זיין אַ שטאָלץ און אַ 
ברכה פאַר די קומענדיקע דורות פון אונזער פאָלק. 

די יעניקע וועלכע האָבן געלייגט דעם ווינקלשטיין פון אונזער באַ- 
וועגונג מוזן בלייבן אויף זייערע פּאָסטנס כדי צו באַשיצן דאָס אויפגעבויטע, 
און שאַפן נייע פּאָזיציעס װאָס זאָלן באַפעסטיקן דעם פּראָגרעסיון און 
אַרבעטער כאַראַקטער פון מדינת ישראל, חבר סיגאל איז דעריבער באַרופן 
נאָך פאַר פיל יאָרן צוֹ שפּילן אַ פירנדיקע ראָלע אין אָט דעם פּראָצעס. טאָ 
זאָלן געשטאַרקט זיין זיינע הענט! זאָל ער אויך ווייטער בלייבן אין דינסט 
פון פאָלק און פון דער אַרבעטער באַוועגונג ביז אונזער אידעאַל װעט פול- 
שטענדיק פאַרווירקלעכט וװערף 


לואי סיגאַל -- דער געזעלשאַפטלעכער טוער 
9 פון ל. דינגאָל 





זיר קענען זיך ניט באַקלאָגן אויף מאַנגל אין 
אידישע געזעלשאַפטלעכע טוער אין אַמעריקע. אויב מיר זאָלן קרוינען 
מיט דעם דאָזיקן טיטול אַלע פּרעזידענטן פון אונזערע אָרגאַניזאַציעס און 
די חשובע מיטגלידער פון אונזערע קאָמיטעטן, װאָס באַװייזן זיך אויף אונזערע 
מיטינגען און באַנקעטן, זאָגן אָט זייער דעה און פאַרשװוינדן פון אונזער 
געזעלשאַפטלעכן לעבן, האָבן מיר זיי איבערגענוג. 
זיי זיינען אַ טייל פון אונזער אַמעריקאַנער מאַסן-פּראָדוקציע, 
איך זאָג זיי דאָס ניט, חלילה, לגנאי. זיי זיינען נאָך אַלץ בעסערע 
אידן פון די װאָס זיצן אין דערהיים ; זיי גיבן דעם כלל דאָס װאָס זיי קענען. 
מער קען מען פון זיי גיט פאַרלאַנגען. 
אָבער ניט פון זיי װועט אויפגעריכט ווערן דאָס אַמעריקאַנער אידנטום, 
דער אמתער אידישער כלל טוער איז דער װאָס איז באַוואוסטזיניק 
--- אינטעלעקטועל און עמאָציאָנעל, מיט געדאַנק און געפיל -- אױף דעם 
פאַקט, אַז מיר טראָגן די ירושה פון אײראָפּעאישן אידנטום און אַז אויף 
דעם גורל פוֹן אַמעריקאַנער אידן אין אונזער דור איז אױסגעפאַלן צו פאַר- 
/נעמען די זעלביקע פּאָזיציע אין וועלט-אידנטום, װאָס אַמעריקע פאַרנעמט 
איצט אין דער וועלט-דעמאָקראַטיע. 
דער דאָזיקער פּראָצעס האָט זיך אָנגעהויבן מיט דער ערשטער 
וועלט-מלזומה, ווען דאָס אַמעריקאַנער אידנטום האָט זיך צום ערשטן מאָל 
אָרגאַניזירט אין אַ דעמאָקראַטיש דערװיילטן אידישן קאָנגרעס און געשיקט 
זיינע שלוחים צו דער פוידנט קאָנפערענץ אין װערסאַיל צו פאָדערן רעכט 
פאַר אידן אומעטום וואו זיי געפינען זיך, 
דאָס איז געווען דער אָנהויב פון אַ נייער עפּאָכע אין אידישן געזעל- 
שאַפטלעכן לעבן, ווען ;קבלו דעתי* פירער האָבן געמוזט מאַכן פּלאַץ פאַרן 
;דעת-הקהל? און פאַר דעמאָקראַטישער פירערשאַפט. דער דאָזיקער פּראָצעס 
איז אָנגעגאַנגען און גייט אָן אויך איצט. ער האָט דערגרייכט זיין הויכן פּונקט 
אין יאָר 1947, ווען דער דעמאַקראַטיש אָרגאַניזירטער כח פון אַמעריקאַנער 
אידנטום אין הונדערטער שטעט האָט געשטיצט דעם ישוב פון ארץ ישראל 
אין זיינע פאָדערונגען און געהאָלפן שאַפן די אידישע מדינה, 
די נייע עפּאָכע אין אַמעריקאַנער אידישן לעבן האָט זיך גענויטיקט 
אין נייע אידישע פירער און טוער, פירער און טוער מיט אַ נייעם אינטע- 
לעקטועלן באַגאַזש און אַ נייעם בליק אויף אידישע פּראָבלעמען ‏ 

אָט אין דער עפּאָכע איז לואיס סיגאל געקומען צו דעם אידישן 
נאַציאָנאַלן אַרבעטער פאַרבאַנד און צום אידישן געזעלשאַפטלעכן לעבן 

דער שידוך איז געווען אַ גליקלעכער פאַר ביידע צדדים ‏ 

סיגאל האָט געבראַכט צום ,פאַרבאַנד* זיין געזונטן פּאָליטישן חוש, 
זיין ברויזנדיקע ענערגיע, זיין פאָלקסטימלעכקייט און, ועל כולם, זיין אומ- 
באַגרענעצטע ליבע צו אַלץ, װאָס האָט צו טאָן מיטן אידישן לעבן אין אַמע- 
ריקע און ישראל. 7 

דער אידישער נאַציאָנאַלער אַרבעטער פאַרבאַנד האָט אים געגעבן 
די פּלאַטפאָרמע, אין וועלכער ער האָט זיך גענויטיקט אויף אַרויסצוברענגען 
זיינע איינגעבוירענע פעאיקייטן פון פירערשאַפט. 

ער האָט דורך די 25 יאָר פון זיין טעטיקייט גענוצט די אידישע 
געזעלשאַפטלעכע בימה אַזױ װוי אַ װיסנשאַפטסמאַן נוצט זיין לאַבאָראַטאָריע : 
ער האָט געאַרבעט און געלערנט. 

האָט ער דעם ,פאַרבאַנד* אַרויסגענומען פון זיין ענגען חברים-קרייז 
און געמאַכט אים פאַר אַ גרויסער נאַציאָנאַלער אידישער אינסטיטוציע װאָס 
פאַרנעמט אַ בכבודיקן פּלאַץ אויף אַלע געביטן פון אַמעריקאַנער אידישן 
לעבן, און ער אַליין איז געװאָרן איינער פון אונזערע באַדײטנדיקסטע געזעל- 
שאַפטלעכע טוער, מיט ועמענס װאָרט מען רעכנט זיך וייט אויסער די 
קרייזן פון זיין אייגענער סביבה, 

מיר האָבן היינטיקן טאָג אין אַמעריקע זייער וייניק אידישע פירער, 
װאָס זאָלן זיין אַזױ גוט אָריענטירט אין אידישע פּראָבלעמען, װאָס זאָלן 
קענען אַזױ גרינטלעך דורכטראַכטן אַ אידישע פּראַגע, פאָרמולירן אַזױ 
קלאָר אַ מיינונג, װי לואיס סיגאל. 

צי ער רעדט פון דער פּלאַטפאָרמע, אָדער דורך דער פּרעסע, װי ‏ 
ער טוט לעצטנס -- פילט איר אַ שטאַרקײט אין זיין שטים און אַ זיכערקייט 
אין זיינע ווערטער. ער צווינגט מענשן אַז זיי זאָלן זיך צוהערן צו אים און 
געווינט אָנהענגער און נאָכפאָלגער. 

אויב מיר װעלן אַמאָל האָבן דעמאָקראַטיש אָרגאַניזירטע אידישע 
קהלות אין. אַמעריקע, װעלן מיר עס האָבן פיל צו פאַרדאַנקען סיגאַלן. ער 
איז געווען צװוישן די ערשטע װאָס האָבן אויפגענומען דעם דאָזיקן קאַמף 
און האַלט אים אָן מיט גרויס עקשנות דורך די אַלע יאָרן 

מיין פריינטשאַפט מיט לואיס סיגאַלן איז אַן אידייאישע און אַ פּער- 
זענלעכע. ווינש איך אים, אַז ער זאָל דערלעבן צו זען זיינע שטרעבונגען 
רעאַליזירט און אַז זיין 50 יאָריקער יוביליי זאָל געפייערט וװערן פון דער 
גאַנצער דעמאָקראַטיש אָרגאַניזירטער אידישער קהלה אין אַמעריקע און פון 
זיינע פיל חברים אוֹן פריינט אין ישראל און אין אַנדערע לענדער. 

דאָס װאָס ער האָט געזייט מיט מי זאָל ער שניידן מיט געזאַנגֿ.י. 


האַלב שפּאַס, האַלב ערנסט 
. פון ש. באָנטשעק 


יב און כאַראַקטעריזירן סיגאַלן קומט מיר אויס 

עפּעס וי אַ מאַן װאָס איז פאַרהײיראַט צו אַ פרוי אַ פּאָר צענדליק יאָר הויבט 
פּלוצלינג אָן צו לויבן זי אין דער עפנטלעכקייט און אָנווייזן אויף אירט 
מעלות (די חסרונות זאָגט מען איר אויג אויף אויג) 

פרעג איך אייך, װאָס פאַר אַ טעם װעט דאָס האָבן, וען איך װעל 
דערציילן װאָס איך דענק וועגן מיין אינטימן פריינט און חבר ? 

איך ווייס אויך, אַז די אַלע זייטן פון סיגאַלס אַקטיװויטעטן וועלן גרינט- 
לעכער אַרומגערעדט וערן פון אַנדערע. דערציילן אַז ער איז אַ גוטער, אַ 
האַרציקער, אַ טרייער פריינט און חבר צו אייגענע װי צו פרעמדע, אַז ער 
איז אַ גוטער ברודער -- װאָס פאַר אַ נייעס װעט דאָס זיין פאַר עמיצן װאָס 
קען אָדער האָט געהערט וועגן סיגאַלן? 

אָבער אַ פּאָר צופאַלן װאָס איך וויל דערמאָנען װעלן עפּעס יאָ זיין 
אַ נייעס צו כאַראַקטעריזירן אונזער נאָענטקייט, 

אַ געוויסע צייט רופט מיך אָפּ סיגאַלס בחור בעני און זאָגט מיר 
אָן, אַז דער טאַטע האָט געהאַט אַן עקסידענט אין אַ טעקסי (צום וויפילטן 
מאָל ?) און אַז איך דאַרף אים פאַרבייטן ביי אַ לייקוואודער קאָנפערענץ, זאָג 
איך אים, אַז איך װועל פריער זען װאָס עס האָט פּאַסירט, 

איך טרעף סיגאַלן אַ גאַנצן, אָבער אין מיטן פון שטערן, צוישן ביידע 
אויגן, איז דאָ אַ ווייס פּלאַכטעלע. טראַכט איך, עס איז נישט געפערלעך, 
אָבער מען קען מיט אַזאַ צייכן נישט פאָרן צו אַ קאָנפערענץ. אייל איך 
זיך שוין צו כאַפּן דעם ,באָס? קיין לייקוואוד און פון צופיל איילעניש פאָר 
איך אַריין אין ;באָס* מיט מיין שטערן און אַ דאָקטאָר לייגט מיר אַרוף אַ 
פּלאַכטעלע פּונקט אין זעלביקן אָרט וי ביי סיגאַלן, 

מיט דעם צייכן קום איך צו דער קאָנפערענץ. דער פאָרזיצער, 
הערנדיק װאָס עס איז פאָרגעקומען, באַגריסט די חברים װאָס סיגאַל איז 
ניצול געװאָרן און באַגריסט מיך פאַר קומען פאַרבייטן חבר סינגאַל, 

און אַ צווייטער פאַל האָט לעצטנס פּאַסירט אויסער ניו-יאָרק. 

איך קום אין אַ שטאָט און אייל זיך צו אַ מיטינג. רעד איך זיך 
צוזאַמען מיטן אױטאָמאָביל-טרײבער, אַז ער זאָל פאָרן שנעלער, פאָרנדיק 
דערציילט ער מיר זיין ביטערע פּרנסה, אַז ער אַרבעט טאָג און נאַכט. ער 
האָט געהערט, אז איינער אַ מר. באָנטשעק פון ניו יאָרק דאַרף דאָ ריידן 

און אַז ער ברענגט פיינע מעשהלעך, אָבער אַז ער האָט נישט קיין צייט 
און נישט קיין געלט פאַר אַ בילעט װאָס קאָסט 92,50, 

באַצאָלנדיק אים פאַר דער רייזע, גיב איך אים עקסטרא 92,50 און 
זאָג אים אַז ער קאָן קומען שפּעט נאָך דער אַרבעט, וייל דער באָנטשעק 
וװועט ריידן שפּעט, 

דאַנקט מיר דער טרייבער פון דער מאַשין און זאָגט צו מיר אַזױ: 

-- ,איצט אַז איך האָב שוין יאָ דאָס געלט פאַרן בילעט, וויל איך 
שוין אויך נעמען מיין ווייב און גיין קומענדיקע װאָך צו אַ גרויסער פאַר- 
| זאַמלונג, וואו עס קאָסט איינטריט 50 סענט, און דאָרט רעדט אַ גאָר גוטער 
רעדנער פון דער זעלביקער אָרגאַניזאַציע --- זיין נאָמען איז לואיס סיגאַל, 

נו, פרעג איך אייך, קאָן איך נאָך שרייבן גוטע ווערטער וועגן אים? 

אָבער סיגאַל איז דאָך סיגאַל -- װינטש איך אים לאַנגע, לאַנגע 
יאָרן און ווינטש אים, אַז אין אַלע זיינע קומענדיקע יאָרן פון אַקטיװױיטעטן 
זאָל ער דערגרייכן ניט וייניקער וי ער האָט ביז איצט דערגריכט אין 
זיינע 25 יאָר פון פאַרדינסט פאַרן פאַרבאַנד, 


סיגאַל מיט די פּליטים אין איטאַליע 
, פון ח. לייבאָװיטש 


די געגאַרטע באַפרייאונג איז ענדלעך געקומען 
די שיסעריי אין אײיראָפּע האָט אויפגעהערט, דער פאַשיזם איז דערשטיקט 
געװאָרן,. די װעלט האָט ליײיכטער אָפּגעאָטעמט, די זיגער און באַזיגטע 
האָבן זיך אומגעקערט צו זייערע היימען. 


אויך מיר, די רעשטלעך געראַטעװעטע פון גרויסן חורבן, וי אויך 
פּאַרטיזאַנער, זיינען אַרױס פון די וועלדער און זיינען געקומען צו די אַזױ- 
גערופענע היימען, אָבער אנשטאָט הייזער האָבן מיר געטראָפן חורבות און 
בית-עולמס, גריבער מיט קערפּערס פון אונזערע ליבסטע און טייערסטע. 


מיר האָבן באַשלאָסן אונזער צוקונפט אויף קברים ניט צו בויען: מיר 
האָבן איבערגעריסן מיט דער פאַרשאָלטענער ערד, אויף וועלכער אונזערע 
עלטערן האָבן דורות-ווייז נעסטן געבויט. מיר האָבן גענומען דער װאַנדער- 
שטעקן אין האַנט, ניט טראַכטנדיק וואוהין, האָבן מיר זיך געלאָזן אויף אַלע 
שליאַכן פון אײיראָפּע, אָן אַ ציל --- נאָר װאָס ווייטער פון דעם אָרט פון אונ- 
זער אומגליק. אין טונקעלע אָװונטן האָבן מיר גרעניצן פאָרסירט, 

נאָך פאַרשידענע גלגולים און װאַנדערונגען זיינען מיר אָנגעקומען 
קיין איטאַליע. מיר האָבן זיך אַ נאָמען געגעבן ,שארית הפּליטה", זיך 
אַרײינגעזעצט אין די לאַגערן... מיר האָבן געװאַרט, 

שווער איז געווען אונזער גורל די ערשטע טעג אין איטאַליע. אָן אַ 
שפּראַך, אָן פינאַנציעלע מעגלעכקייטן, איינזאַמע, אויסגעמאַטערטע, אַני 
טוישטע האָבן מיר געטראַכט: װאָס װעט זיין ווייטער ? װוי װעט אויסזען אוג" 
זער ווייטערדיק לעבן? וי אַזױ פאַרלאַטעט מען דאָס צעבראָכענע לעבן? 
וואו לייגט מען דעם מידן קערפּער ? 

ביסלעכווייז האָבן מיר גענומען אָרגאַניזירן דעם אידישן קיבוץ אין 
איטאַליע,. עס איז אויסגעקליבן געװאָרן אַ צענטראַל-קאָמיטעט מיט פאַר" 
שידענע אָפּטײלונגען צו סטאַביליזירן אונזער לעבן אין איטאַליע. 

אין די דאָזיקע שווערע טעג איז צו אונז געקומען דער ח' ל, סיגאַל, 
וי אַ מלאך המושיע האָט ער זיך באַקענט מיט אונזערע ניטן, געבראַכט 
אונז טרייסט-ווערטער און דערמוטיקונג,. מיר האָבן געזען, אַז מיר זיינען גיט 
איינזאַם. מיר האָבן געהאַט מיט אונז אַ פאָרשטייער פון אַמעריקאַנער אידג" 
טום. און ווירקלעך האָט ח' סיגאַל אַרױסגעװיזן אַן אַלזײיטיקן אינטערעס צו 
די ליידן פון די פּליטים, 

עס איז שווער איבערצוגעבן מיט װאָס פאַר אַ ליבע און פריינטלעכ" 
קייט ח' סיגאַל פלעגט אויפנעמען אַ פּליט. דערהויפּט פלעגט חי סיגאַל ווערן 
באַגײסטערט, ווען ער פלעגט קומען און טרעפן זיך מיט די יונגע אידישע 
בחורים פון די קיבוצים, די חלוצים. דאַן פלעגט זיין פּנים שיינען מיט 
פאָטערלעכער פרייד און ער פלעגט זאָגן: ,גאָט צו דאַנקען, װאָס מיר האָבן 
געראַטעװעט אַזעלכע טייערע אוצרות פון שרעקלעכן אומגליק --- איך האָף, 
אַז די װעלן בויען אונזער לעבן". 

כאָטש זייענדיק ביי אונז אַ קורצע צייט אַלס גאַסט, האָט ח' סיגאַל 
געפונען צייט צו אינטערעסירן זיך מיטן גורל פון אינדיווידועלע פּליטים, 
און פיל פון זיי, אויף וויפיל מיר איןז באַקאַנט, האָט ער אַרוסגעהאָלפן 

ח' סיגאַל האָט איינגעזען אין זיין באַזוך ביי אונז, אַז סכנות לויערן 
אויפן וועג פון געראַטעװעטען פּליט הן פיזיש, הן קולטורעל. האָט ער דאַן 
געשאַפן דעם ציוניסטישן אַרבעטער קאָמיטעט פאַר הילף און אויפבוי, װאָס 
האָט פיל געהאָלפן די פּליטים אויף זייער װאַנדער-וועג. 

אַדאַנק זיין איניציאַטיוו זיינען געגרינדעט געװאָרן אידישע ביב- 
ליאָטעקן אין רוים און מילאַן און אין פיל לאַגערֹן 

ח' סיגאַל איז אייניקע מאָל אַרױסגעטראָטן מיט רעפעראַטן און מיט 
זיין פאָלקסטימלעכער שפּראַך האָט ער אונז אָנגעשטעקט מיט אָפּטימיזם, 
גלויבן, איניציאַטיוו, לעבנס-לוסט און אַרבעטסזאַמקײט. 

חי סיגאַל האָט זיך אַרױסגעװיזן פאַר אַ גרויסן אוהב ישראל ; ליב האָבן 
יעדן איד מיט אַלע זיינע חסרונות. ווען עס פלעגט פיל מאָל אויסקומען צו 
ריידן וועגן אידן, װאָס זיינען דעמאָראַליזירט געװאָרן זיצנדיק אין די לאַ- 
גערן, פלעגט ער רק מלמד זכות זיין און זאָגן, אַז די אידן זיינען ניט שולדיק 
-- די אידן איז שלעכט, מען דאַרף זיי מיטפילן, טרייסטן, העלפן. ;עס זיינען 
ניטאָ קיין שלעכטע אידן", פלעגט ער צוגעבן. 

מיר האָבן אין סיגאַלן געזען דעם סימבאָל פון אידישן 0 
און גרויסן וועלט-מענטש. קומענדיק אַהער אין ניו-יאָרק בין איך געקומען 
צו דער איבערצייגונג, אַז קיינער פון די אידישע מנהיגים אין אַמעריקע 
ווייזט ניט אַרױס אַזױ פיל פאַרשטענדעניש און גוטסקייט פאַר דעם ני" 
געקומענעם, װי ח' ל. סיגאַל,. און כאָטש ח' סיגאַל אין פיל באַלעסטיקט 
מיט זיין פאַרצווייגטער געזעלשאַפטלעכער טעטיקייט, האָט נאָך קיינמאָל ניט 
געטראָפן, אַז מען זאָל דאַרפן שטיין ביי דער טיר און װאַרטן אויף ח' סיגאַל, 

ח' סיגאַל האָט אַן אויער פאַר יעדן געליטענעם, אויך האָט אים גאָט 
באַשאָנקען מיט אַ גוט האַרץ,. דערצו איז ער זייער אַ גוטער חבר און פריינט. 
ער איז אַ טרייער דינער פון זיין װאָרט. פון סיגאַל'ס טיר גייט קיינער ניט 
אַרױס קיין פאַרשעמטער. 

נעמט צו מיין אָנערקענונג און וואונטש, ח' סיגאַל ; זאָל מיין ברכה 
אַרײינגעפלאָכטן ווערן אין לאָרבער-קראַנץ פון ברכות און וואונטשן פאַר 
אונזער יוביליאַר און זאָל דאָס אים געבן כוח און מוט צו זיין ווייטערדיקער 
געזעלשאַפטלעכער אַרבעט, 


הלואי שירבו כמותו בישראל! 


ל. סיגאל -- זיינע פארדינסטן פארן קרן קימת 


ער אידיש-נאַציאָנאַל פאָנד פאַראײניקט זיך מיט 

אייך אין דעם גרויסן יובל װאָס שליסט אָפּ 25 יאָר פון חבר לואיס סיגאַל'ס 
אויסערגעוויינלעך איבערגעגעבענער און אומפאַרגלײכבאַרער דינסט צום 
פאַרבאַנד, : 
ער איז געווען איינער פון די סאַמע עכטע אונטערשטיצער פון קרן 

קימת ; ער איז געווען איינער פון די גרינדער פון אַרבעטער-דעפּאַרטמענט 
און האָט טריי און אומדערמידלעך געאַרבעט פאַרן קרן קימת אין משך פון 
דער גאַנצער צייט, װאָס ער איז געווען פאַרבונדן מיטן אידיש-נאַציאָנאַל פאָנד, 

אַלס ערןיסעקרעטאַר, אַלס פאָרזיצער פון דעם לײבאָר דעפּאַרטמענט 
און װי אַ פּיאָנער פון דעם אידעאַל און אידעאָלאָגיע פון נאַציאָנאַל פאָנד, 
פאַרדינט ער די אייביקע דאַנקבאַרקײט פון אַלע ציוניסטישע צוייגן אין 
די פאַראייניקטע שטאַטן, װאָס זיינען פאַרטראָטן אין דעם נאַציאָנאַל פאָנד, 

אַדאַנק זיין טיפער וויזיע און אויסערגעוויינלעכער פאַרשטענדלעכקייט 
האָט ל, סיגאַל דערגרייכט אַזאַ אָנגעזעען אָרט וי אַ פירער אין דעם אַמערי" 
קאַנעם אידישן לעבן. זיינע דינסטן און טעטיקייטן האָבן זיך ניט באַשרענקט 
בלויז צום פאַרבאַנד, כאָטש דער פאַרבאַנד אַליין האָט געגעבן דעם גרעסטן 
בײיטראָג צו דעם אידיש-נאַציאָנאַל פאָנד און צו דער פאַרשטאַרקונג פון 
דעם אידישן לעבן דאָ אין אַמעריקע. 

מיר דריקן אויס אונזער טיפסטע אָנערקענונג צו אים. מיר שיקן אונ" 
זערע װאַרעמסטע און ברידערלעכע גרוסן צו אים און האָפן אַז ער ועט נאָף 
פאַר פיל, פיל יאָרן אָנגײן מיט זיין פרוכטבאַרער טעטיקייט, 

זיין נאָמען איז שטענדיק פאַרבונדן און פאַראייניקט מיט אַלץ װאָס 
האָט אַ שייכות מיט ישראל און אירע דערגרייכונגען, פאַר וועלכע ער האָט 
אומדערמידלעך געאַרבעט אין משך פון זיין גאַנצער קאַריערע, 


ד"ר הערים דזש. לעווין, פּרעזידענט 
מענדל נ. פישער, דירעקמאָר 


אַ באַגריסונג פון ירושלים 





פון יוסף ווייץ (ירושלים) 


עס האָט מיך דערגרייכט די ידיעה וװעגן דער פּראָקלאַמירונג פון 
דעם זילבערנעם יובל לכבוד אייך ביים אָפּשלוס פון אייערע ערשטע 25 
יאָר פון געטרייער דינסט פאַרן פאַרבאַנד, 


עס איז פּאַסנד אַז עפנטלעכע אַנערקענונג זאָל געגעבן װערן צו 
אייער לאָיאַלער איבערגעגעבנהייט צו פאַרשטאַרקן דעם פאַרבאַנד. איך 
וויל אויך צוגעבן אַז די דאַטע פאַלט צוזאַמען מיט דעם האַלבן יובל פון 
די אַקטיוויטעטן פון פאַרבאַנד פאַרן נאַציאָנאַל פאָנד, 
דער שטאַרקער בונד צווישן פאַרבאַנד און אידישן נאַציאָנאַל פאָנד 
האָט געבראַכט נוצן ביידן. אַ דאַנק דער פאַרבינדונג האָט ניט נאָר דער 
פאַרבאַנד געקענט באַגרינדן זיין קיום אין דער רעאַליטעט פון דער אַמע- 
ריקאַנער ווירקלעכקייט, נאָר האָט זיך אויך געקענט שטיצן אויפן באָדן 

פון היימלאַנד, אַזױ אַז דער פאַרבאַנד האָט געהאַט װיטאַליטעט, װאָס אַ 
פרוכטבאַרע ערד גיט צו אַ גוט איינגעפלאַנצטן בוים, 

עס איז מיין האָפענונג אַז דער בונד װעט נאָך שטאַרקער װערן 
אין דער צוקונפט דורך אייער לאָיאַלער שטיצע און אַז איר צזאַמען מיט 
אַלע אַנדערע קאָלעגן פון פאַרבאַנד װעלן זיין אין די פאָדערשטע רייען 
אָנצוהאַלטן דעם אידישן נאַציאָנאַל פאָנד ביז ער װעט דערגריכן זיין 
ענטגילטיקן צוועק, ביז דעם טאָג ווען דאָס גאַנצע לאַנד פון ישראל וװועט 
זיין אין באַזיץ פון דעם גאַנצן אידישן פאָלק דאָ אין מדינת ישראל און 
אין גלות, 

נעמט צו, טייערער פריינט, מיינע אויפריכטיקסטע און האַרציקסטע 
באַגריסונגען צו דער געלעגנהייט פון אייער שמחה, 


לואי סיגאַליס יוסיטוב. 
פון י. גלאַטשטײן 





בין אַמאָל געווען אַ שטיקל שאָך-שפּילער, װאָס מ'האָט מיר גאַנץ גע- 
שמאַק געקענט אָנבאָטן אַ ,ראָך פאָר". אַנדערע שפּילערס האָבן זיך נישט גע- 
שעמט און מיר אַפילו געגעבן די מלכה און אויך געהאַט גרויס הצלחה. פון- 
דעסטוועגן האָב איך זיך מיטגעשלעפּט און געשפּילט װאָס מ'רופט אַ באַלע- 
באַטישן שאָך, ביז כ'האָב אַמאָל מיט די אייגענע אויגן געזען אַ בלינדע סימול- 
טאַזישפּיל, דער זון פון באַקאַנטן שריפטשטעלער ל, קוסמאַן האָט אַמאָל, 
מיט יאָרן צוריק, געגעבן אַ פאַרשטעלונג ביי אונז אין ,מאָרגן-זשורנאַל" 
רעדאַקציע. ער האָט, דאַכט זיך, געשפּילט קעגן דער גאַנצער רעדאַקציע. 
איינער פון זיינע קעגנערס איז געווען דער סקיצן שרייבער בר יוסי, װאָס איז 
שוין לאַנג אויפן עולם האמת. ער איז געווען אַ פאַרקאָכטער שאָך-שפּילער און 
אים איז געגאַנגען אין אַמביציע אַלעמאָל צו געווינען. ער האָט פּשוט געליטן 
יסורים ווען ער האָט פאַרשפּילט. זאָל ער מיר דאָרט מוחל זיין אויף יענער 
וועלט, אָבער אין סימולטאַןישפּיל האָט ער פאַר איין גאַנג געמאַכט צוויי גענג 
מיט אַ פיגור און זי געװאָלט ערגעץ דערפירן, בר יוסי האָט זיך שפּעטער 
פאַרענטפערט און געזאָגט, אַז דאָס איז נישט געווען קיין שקרות פון זיין זייט, 

נאָר די פיגור, דאַכט זיך, אַ פּויער, האָט אַליין אַ שפּאַן געטאָן פאָראויס. ס'קען 
זיין אַז די שטיק האָט טאַקע בר יוסי'ן אָפּגעטאָן אַ שפּיצל, אָבער דער , בליג" 
דער" סימולטאַן-שפּילער, דער יונגער קוסמאַן, האָט פונווייטנס אויסגעשריגן, 
אַז אויף בר יוסי'ס שאָך-ברעט האָט אַ שטיק אָפּגעטאָן אַ מיאוס שטיקל און 
געמאַכט צוויי גענג אויף אַ מאָל, ער האָט געפאָדערט אַז די פיגור זאָל זיך 
במחילה געזעצלעך צוריקרוקן. 


אָט דער זעעוודיקער סימולטאַן האָט אויף מיר געמאַכט אַזא רושם, אַז 
כ'האָב באַשלאָסן זיך מער נישט צוצורירן צו קיין שאָך און איך האָב געהאַלטן 
װאָרט ביז היינטיקן טאָג. מיין באַלעבאַטישער שפּיל האָט זיך פאַרשעמט, ווען 
איך האָב דערזען א מייסטער, 


ווען איך האָב דערזען לואיס סיגאַלן פון דער נאָענט, האָב איך גלייך 
באַשלאָסן, אַז פון מיר וועט שוין קיין כלל טוער נישט ווערן. אַזא מין זעעוודיקן 
סימולטאַן כלל טוער, װאָס שפּילט איינצייטיק קעגן און מיט אַזופיל אָרגאַ- 
ניזאַציעס וי לואיס סיגאַל באַװייזט עס צו טאָן, יעדער שעח אין דער װאָך, און 
װאָס איז דער ערשטער צו כאַפּן, אַז מ'האָט ערגעץ געמאַכט אַ פאַלשן אָדער 
אַן אומפאָרזיכטיקן צוג, האָב איך פריער קיינמאָל נישט באגעגנט. די צרה 
מיט כלל טועריי איז, װאָס ס'האָט אין זיך נאָך אַ גרעסערן יצר הרע וי שאָךף" 
שפּיל. פּלאָנטער איך זיך נאָך עד חיום און האָב נישט קיין מוט אויפצוגעבן 
מיין כלל טועריי, װאָס אין פאַרגלייך מיט סיגאַל'ס אַרבעט װאָלט מען עס 
בפירוש געמעגט רופן פּרט-טושריי. 


איך, אַז איך הער מ'רעדט עפענטלעך װעגן געלט ענינים, באַפאַלט 
מיך אַ טיפע תרדמה. אָבער אַז סיגאַל נעמט זיך צו ציפערן, הויבן זיי אָן 
ביי אים צו זינגען און צו טאַגצן און איך הער און שטוין, װי איבערצייגנדיק 
ס'קומען ביי אים אַרױס די דעפיציטן און וי וואונדערלעך ער איז מסביר אַ 
פינאַנציעלן קריזיס, ער איז בכלל אַ גרויסער בעל מסביר. ער פאַרמאָגט אַסך 
לאָגיק און ער האָט זיך אױיסגעאַרבעט אַן אייגנאַרטיקן רעד-סטיל, נישט נאָר 
א רעדנער סטיל, נאָר אַ פּשוט'ן צוזאַמענשטעל פון רייד, װאָס גלויבן זיך 
און געטרויען זיך איינע די אַנדערע און ציען זיך איינע צו די אַנדערע. 

אַז ער רעדט באַזאָרגט ער גלייך אין פאָראויס אַלע טענות ומענות 
און פאַרענטפערט גלייך אַסך קשיות. דערפאַר איז זיין לענגסטע רעדע אַ שטיק 
אָראַטאָרישע עקאָנאָמיע, ווייל עס פאַרשפּאָרט אָסך דעבאָטעס. עֶר רעדט 

גלייך פאַר צען . . . רעדנערס, װאָס װאָלטן נאָך אַן אַנדערן רעדנער זיכער 
גענומען דאָס װאָרט און זיכער געהאַלטן אייגענע לאַנגע רעדעס, 


מיר געפעלט זיין אידישער טראָפּ, װאָס פאַרמאָגט דעם װאַרעמען 
טאָן פון אַ גוטן גמרא-מלמד. ער פירט שטופנווייז פון לייכט צו שווער און צו 
נאָך שווערער ביז ס'עפנט זיך דער מוח און אַלץ ווערט בתכלית ה'קלאָרקײט, 


כ'האָב אַמאָל געהערט זיינס אַ באַריכט פון אַ רייזע אין מדינת ישראל, 
איז דער באַריכט אַליין דוקא געווען אַן אומסענטימענטאַלער און זאַכלעכער, 
אָבער די זאַכלעכקײט איז געווען אַזױ גוט אָרגאַניזירט, אַז דער באַריכט- 
אָפּגעבער האָט געפינקלט און געלויכטן. די אינפאָרמאַציע איז געווען א 
פּעדאַגאָגישע, אַ שכל'דיקע, אַן אַרומנעמענדיקע און אַן אויפקלערערישע. 

לואיס סיגאַל איז אַלזײטיק. פאַראַן אַסך כלל-טוערס, װאָס קענען אימ- 
פּראָװיזירן אַלזײטיקײט, ווייל ס'לוינט זיך זיי צום רומל, אָבער סיגאַל האָט 
באמת אַ האַרציקן אינטערעס אין הונדערטער זאַכן. ביי אַן אַנדערן װאָלטן 
די הונדערטער זאַכן זיך געראַנגלט, זיך אַרױסגעשטױסן און געזוכט אָרט, 
פּלאַץ און צייט. ביי אים וואוינען זיינע הונדערטער אינטערעסן אין איין 
באַקװעמער דירה און ס'איז זיי גוט און וואויל װוי די וועלט. 


ווען מ'זאָל זיך פאַרקוקן אויף סיגאַל'ן און אויף זיין אידישן קאַלענדאַר 
פון טאָגיטעגלעכער אַרבעט, װאָלט מען געזאָגט, אַז נישט נאָר איז שװער 
צו זיין אַ איד נאָר ס'איז ממש אוממעגלעך. אָבער לואיס סיגאַל האַרמאָנירט 
און אָרקעסטירט זיין פאַרשידנאַרטיקײט און פילזייטיקייט און עֶר געפינט 
פאַר יעדער אַרבעט אַ פרייע און װאַרעמע מינוט, 


זיינס אַ טאָג איז פול מיט מעשים, מיט גוטער טועוודיקייט, נישט 
מיט טעטיקייט. טעטיקייט קען ווערן סקאַרבאָװע, פּראָפּעסיאָנאַליזירט, טע- 
טיקייט קען ווערן טויטיקייט. אָבער סיגאַליס מעשים פאַרמאָגן אין זיך די 
פרישקייט פון אידישער פאָלקישקייט, ער װאַרפט זיך אַרײין אין דער פאַר- 
שפּרייטונג פון אידישן בוך, אין עקספּערימענטן אויפצולעבן דאָס אידישע 
טעאַטער, אין פּלענער צוריק אויפצושטעלן דעם אָפּנעשטעלטן ;מאָרגן" 
זשורנאַל", מיט דעם זעלביקן ברען, װוי ער טוט זיין אַרבעט פאַר מדינת ישראל. 


אויף דער אידישער גאַס זיינען פאַראַן באַװעגונגען, װאָס אויב זיי 
זיינען נאָר כלל ישראל באַוועגונגען, זיינען זיי אַלע איינגעקװאַרטירט אין 

דער לואיס סיגאַל אַל-באַוועגונג. סיגאַל האָט, דאַכט זיך, ניט קיין קעגנערס, 
ווייל די קעגנערס, אויב זיי פאַרמאָגן נאָר אַ אידישן אָדער, געפינען זי 
אויך אָרט אין זיין באַװעגונג, 


זיין לעבן גוט מיט קעגנערס איז נישט די געוויינלעכע פּלײיצע-קלאַ- 
פּערישע גוט-ברודערלעכקייט, נאָר דער העכערער אידישער בליק, אַז אידיש" 
קייט איז אַ גרויסער אָרקעסטער און מען טאָר קיינעם נישט װאַרפן פון כלל 
ישראל, אַזױ לאַנג װוי מען שליסט זיך אַליין נישט אויס פון בלל, 


אידישקייט איז די וואונדערלעכע האַרמאָניע פון שאַרפע סתירות, והא 
ראיה, ווען די צייט איז געקומען האָבן זיך אַלע קעגנערס, פאַראײיניקט אַרום 
דער גרויסער ניסימדיקער געשעעניש פון אונזער צייט -- מדינת ישראל, 


4 איידיא. 


לואיס סיגאַל לעבט בשלום מיטן בונד, מיט אַזױ גערופענע אַסימילירטע 
אידן, מיט פרומע אידן און מיט טרייע אידן. זיי זיינען אַלע אַ טייל פון זיין 
לעבעדיקן אידישן באַװעגונג-קאַטאַלאָג, אַזױ לאַנג װי זיי לאָזן זיך ציילן וי 
אידן, זיינען זי אַלע ביי סיגאַל'ן אָנגעלײיגט, דאָס איז אייגנטלעך דער טייטש 
פון אידישן נאַציאָנאַלן אַרבעטער-פאַרבאַנד: אַ פֿאַרבאַנד און אַ געזעמל 


פון אידן, װאָס זיינען יושר-סאָציאַליסטן און װאָס די ליבשאַפט צו ארץ-ישראל 
איז פֿאַר זיי לופט און װאַסער. 


דאָס איז אגב דאָס איינציקע װאָס סיגאַל קען מיט זיין שאַרפן מוח 
נישט באַנעמען, אַז מ'קען זיין אַ איד און נישט זיין קיין מיטגליד פון פּועלי 
ציון. ער נעמט קודם כל אָן, אַז אַלע אידן זיינען גוטע פּועלי ציוניסטן און 
מיט דעם וי אַ תנאי, איז אים שוין לייכטער שלום צו מאַכן מיט די גרעסטע 
און שאַרפסטע קעגנערס, 


דאָס װאָלט איך געזאָגט, ווען מ'װואָלט מיך אויפגערופן ביי דער יובל 
פייערונג אין ,אונזער קעמפּ", לכבוד דער 25 יאָריקער טועװדיקייט פון 
לואיס סיגאַל, װוי דער גענעראַליסעקרעטאַר פון אידיש נאַציאָנאַלן אַרבעטער 
פאַרבאַנד,. אפילו דעם פאַרנומענסטן מענשן מעג מען זאָגן אײינמאָל אין 
אַ יובל, אַז זיינס אַ פערטל יאָרהונדערט פון מעשים איז אַ סך מער װי א 
שטיק אָפּגעלאָפן צייט און אַ סך מער װי פּערזענלעכע ביאָגראַפיע, 


אַנדערע קורצע באָגריסונגען 


טייערער חבר סיגאל, 


האַרציקע ברכות צוֹ אייער 25 יאָריקער טעטיקייט אין נאַציאָנאַלן 
אַרבעטער פאַרבאַנד, 


קמוצת שילר, רחובות 


ליבער פריינט ל. סיגאל, 


איך האָב זיך דערוואוסט אַז היי-יאָר ווערט 25 יאָר פון אייער טע- 
טיקייט אַלס סעקרעטאַר פון ,אידיש נאַציאָנאַלן אַרבעטער פאַרבאַנד" -- 
ווינטש איך אייך לאַנגע יאָר פון באמת פרוכטבאַרער טעטיקייט, 


מיין וואונש קומט פון טיפן האַרצן און אויך פון דער איבערצייגונג, 
אַז אונטער אייער פעאיקער פירערשאַפט קען און וועט דער פאַרבאַנד ווערן 
אַ גאָר וויכטיקער פאַקטאָר אין האַלטן ,מדינת ישראל? און ;גלות אַמעריק" 
צונויפגעקניפּט און איבערהויפּט, אויסהיטן דעם ניי-אויפקומענדיקן ישוב 
פון די פאַרװירענישן פון איבערטריבענעם קלאַסן-קאַמף, לויט נוסח מאַרקס ; 
אַ קאַמף װאָס קען, זיכער, קיין גוטס ניט ברענגען, נאָר זיכער גורם-זיין פיל 
שאָדן דעם אויפבוי און אויפריכט פון דער אײיביקער היים פון אייביקן ישראל, 


אבא נאָרדין 

אָפּשאַצונגען און מיינונגען וועגן 
אידישע און אַלגעמיינע 
פּראָבלעמען 


פון ל. סיגאַל 








באַמערקונגען פון דער רעדאַקציע 


זיר דרוקן אין דער אָפּטײלונג אַ צאָל אַרטיקלען 
געשריבן פון ל, סיגאָל אין לויף פון יאָרן, 
אייניקע פון זיינע אַרטיקלען זענען געשריבן געװאָרן נאָך אין 1925 
און 1928, ווען ער האָט שוין פאַרנומען אַ װוויכטיקן אַמט אין פאַרבאנד און אין 
דער ציוניסטישער אַרבעטער באַועגונג, 
ער באַרירט אין יענע אַרטיקלען אַרבעטער-פראָגן. ער שטעלט זיך 
אָפּ אויף דעם קאַמף פון די לינקע אין דער חיגער אַרבעטער באַװעגונג. ער 
פאַרבאָרגט ניט זיין אומרו וועגן דעם מצב פון די אידישע טרייד יוניאָנס, װאָס 
זענען אַ צייט געווען אין גרויס געפאַר. ל. סעגאַל האָט אויסגעצייכענט פאַר" 
שטאַנען די מאַנעװורעס און טאַקטיק פון די קאָמוניסטישע עלעמענטן, װאָס 
האָבן געזוכט אויפצובלאָזן יעדע אומצופרידנקייט פון אידישע אַרבעטער און 
דערפירן צו אַ מלחמה אין די יוניאָנס, 
די סכנה פון די יאָרן 1928---1930 איז פאראיבער. אָבער די אַרטיקלען 
גיבן אַ בילד פון יענער צייט און די שװעריקייטן פון די אידישע טריך 
יוגיאָנס, 
סיגאַל האָט אַ גרויסן אינטערעס פאַרן אידישן לעבן אין אַמעריקע. ער 
זעט ליכט און שאָטענס אין דער אידישער אַמעריקע. ער גלויבט שטאַרק אין 
אידישער דעמאָקראַטי און דאָס פילט זיך אין זיין שרייבן. ליידער, האָט ער, 
פּונקט וי אַלע, דורכגעלעבט די אַנטוישונג פון דער אידישער קאָנגרעס-באַ- 
וועגונג און דער אַמעריקאַנער קאָנפערענץ -- זוכט ער נייע וועגן. אין דע 
מאָקראַטישע אידישע קהילות זעט ער אַן ענטפער, אָבער ער ווייסט אַז מאַכן 
אַ פּראָגנאָז איז איין זאַך, און דורכפירן אין לעבן אַ ראַדיקאַלע ענדערונג איז ניט 
פון די לייכטע ענינים, 
סיגאַל שרייבט וועגן אידישער דערציאונג, אידישע קולטור-פּראָב- 
לעמען. און אויך דאָ איז ער אומרואיק און אומצופרידן מיט די רעזולטאָטן, 
אָבער ער איז אַ מאמין, און זוכט צו באַקרעפטיקן זיין אמונה אין שריפט, 
די גרעסטע צאָל פון זיינע אַרטיקלען זענען געװוידמעט צו ישראל 
פראַגן און צום אידישן אומקום און טראַגעדיע אין די פאַרשאָלטענע יאָרן פון 
נאַצי"הערשאַפֿט און אין די בלוטיקע מלחמה-יאָרן. 
: ער איז געווען פון די גאָר ערשטע אַמעריקאַנער אידן, װאָס האָבן 
באַזוכט פּױלן, די לאַגערן אוֹן אַנדערע אידישע ישובים אין אײיראָפּע, נאָך 
דער מלחמה, 

די ווירקלעכקייט האָט אים דערשיטערט, און ס'פילט זיך דער ציטער, 
דער פּיין אין זיינע געשריבענע אַרטיקלען. ער שרייבט פּשוט, וי איינער, 
װאָס האָט זיך באַגעגנט פּנים אל פּנים מיט די רעזולטאַטן פון חורבן, די פּשטות 
פון זיין שרייבן לאָזט אַ ווירקונג, גיט אַ בילד, רופט אין אייך אַרױס אומרו און 
אַנגסט. און דאָ קומט אים ווידער צו הילף זיין גלויבן אין פּשוטן פאָלקס- 
מענטש, אין דער יוגנט, און ער זעט דעם אינציקן ענטפער אין ארץ ישראל, 


ער קומט צוריק און װאַרפט זיך אַריין עקשנותדיק אין דער טעטיגקייט 
פון ציוניסטישן אַרבעטער קאָמיטעט פאַר הילף און אויפבוי, װאָס איז באמת 
זיין שאַפונג, און דורך וועלכן ער האָט פיל אויפגעטאָן פאַר חבר'שער הילף, 
קינדער רעטונג א. א. װו. : : 


סיגאַל האָט אין די לעצטע יאָרן באַזוכט ישראל עטלעכע מאָל, געזען 
דעם ישוב פאַר דעם געבורט פון מדינת-ישראל, געזען די יונגע מדינה אין 
טויט-געראַנגל מיט די אַראַבישע לענדער, װאָס האָבן דערקלערט מלחמה דער 
אידישער מדינה, 


ער האָט אָנגעזאַפּט אין זיך דעם גייסט פון יצירה, די ליידן און האָפ- 
נונגען, און ער גיט אויסדרוק צו זיינע געדאַנקען און איבערלעבונגען אין זיין 
געשריבן װאָרט. ס'איז אַ זאַמלונג פון אַ גרויסער צאָל אַרטיקלען, ווייט ניט 
אָלץ, װאָס ער האָט געשריבן. אָבער די אַרטיקלען גיבן דעם שליסל צו סיגאַלץ, 
דעם קעמפער, דעם חבר, דעם אַרבעטער ציוניסט, דעם דינאַמישן טוער, 


ער האָט אויך זיין װאָרט וועגן פאַרבאַנד, נאַציאָנאַל פאָנד, הסתדרות ; 
זיינע אַרטיקלען גיבן אייך אַן אינטערעסאַנט בילד פון סיגאַל'ס געפילן, מיי- 
נונגען און אָפּשאַצונגען פון פאַרשידענע פאַזן אין אונדזער אידיש לעבן 


אַ אידישער אַרבעטער פירער, אַ מענש פון מעשים פון װאָרט פון טאַט 


אַנטפּלעקט זיך פאַר אייך ; און זיין װאָרט איז אינטערעסאַנט, זיינע אויספי- 
רונגען וויכטיק. 


איז גוט, װאָס צו זיין יובל, ווערט אים פון די חברים צוגעטראָגן וי אַ 
מתנה אַ זאַמלונג פון זיינע אַרטיקלען, צוזאַמען מיט אָפּשאַצונגען פון זיינע 


פריינט און חברים, - 


אידישע און אַלגעמיינע פּראָבלעמען 
אין אַמעריקע 


יי 

| ער אידיש-נאַציאָנאַלער אַרבעטער-פאַרבאַנד, דער 

נאַציאָנאַלער פּראָגרעסיווער אידישער פאָלקס-אָרדן, איז אויסגעװאַקסן אַלס 
גרויסער כוח ניט בלויז אין אידישן אַרבעטער-לעבן אין אַמעריקע, נאָר אין 
אַלע טיילן פון דער וועלט, וואו עס ווירקן אידיששט מאָסן. באַזונדערס פילט 
מען דעם כוח און ווירקונג פון פאַרבאַנד אין מדינת ישראל און אין אַלע 
אָפּטײלונגען פון דער הסתדרות. 

דער פאַרבאַנד איז געגרינדעט געװאָרן מיט אַרום 35 יאָר צוריק, אין 
2 האָט ער געקראָגן זיין טשאַרטער פון דעם ני-יאָרקער סטייט אין- 
שורענס-דעפּאַרטמענט, װאָס האָט אים געגעבן אַ מעגלעכקייט אָנצופאַנגען 
אָפּערירן אַלס אָרדן, צו קענען באַזאָרגן זיינע מיטגלידער און זייערע משפּחות 
מיט די בעסטע בענעפיטן פאַר די מינימאַלסטע צאָלונגען און גליינצייטיק 
אָנצײיכענען פאַר דער אָרגאַניזאַציע אַ פּראָגראַם פון טעטיקייטן, װאָס נעמען 
אַרום אַלע פאַזעס פון דעם אידיש-נאַציאָנאַלן, געזעלשאַפטלעכן און קולטורעלן 
לעבן -- טעטיקייטן, װאָס זיינען פאַרבונדן מיט דעם אויפבוי פון ארץ ישראל 
פאַרן אידישן פאָלק און מיט דער פאַרשטאַרקונג פון ארץ ישראל פאַרן אידישן 
פאָלק און מיט דער פאַרשטאַרקונג פון דער אַרבעטער-באַװעגונג, אָרגאַניזירט 
אין דער הסתדרות, : 

די גרינדער פון אידישנאַציאָנאַלן אַרבעטער-פאַרבאַנד האָבן מיט 
עטלעכע דרייסיק יאָר צוריק געזוכט צו שאַפן אַ פאָלקס-קערפּערשאַפט, װאָס 
זאָל פון איין זייט זיין דער פּיאָנער אויטן געביט פון אָנפירן פּראַקטישע בע" 
נעפיטן פאַר די מיטגלידער, געבויט אויף אַ װיסנשאַפטלעכער סיסטעם, און 
גלייכצייטיק דינען די נאַציאָנאַלע און קולטורעלע אינטערעסן פון אידישן 
פאָלק און דעם אויפבוי פון ארץ ישראל. 

צו יענער צייט זיינען די טאָפּלטע אױפגאַבן פאַר אַן אָרגאַניזאַציץ 
געווען אַ גרויסע געװאַגטקײט, רעכענענדיק זיך מיט די באַדינגונגען, װאָס 
האָבן דעמאָלט געהערשט אין אידיש-געזעלשאַפּטלעכן און אַרבעטער:לעבן, 
אויך אויפן פעלד פון בענעפיט:אָרגאַניזאַציעס, 

װײיניק אָרדנס האָבן דאַן פאַרשטאַנען די וויכטיקייט פון צופּאַסן די 
בענעפיטן פאַר מיטגלידער לוט אַ מאָדערנער װיסנשאַפטלעכער סיסטעם, 
דאָס הייסט, אַז יעדער מיטגליד זאָל צאָלן לויט זיין עלטער און די בענעפיטן 
און צאָלונגען זאָלן זיין באַזירט לוט די מעגלעכקייטן פון שטאַרביקײט, 

די מערסטע אידישע אָרגאַניזאַציעס, װאָס האָבן דעמאָלט געצאָלט 
בענעפיטן צו די מיטגלידער, האָבן אָן וועלכער ס'איז װיסנשאַפטלעכער אויס- 
רעכענונג באַשטימט די בענעפיטן. זייער שיקזאַל איז דערפאַר געװוען א 
טרויעריקער, פיל פון די אָרגאַניזאַציעס עקזיסטירן ניט מער, צענדליקער 
טויזטנער אַלמנות און יתומים האָבן דורך זיי פאַרלוירן אַלץ, װאָס זיי האָבן 
איינגעצאָלט, 
| דער אידיש-נאַציאָנאַלער אַרבעטער-פאַרבאַנד האָט דערפאַר אָנגענומען 
אַ פּיאָנערן-וועג אויך אויפן געביט פון בענעפיטן פאַר זיינע מיטגלידער. 
ער האָט גלייך ביי זיין גרינדונג אַריינגעפירט די בעסטע בענעפיטן 
געבויט אויף װיסנשאַפטלעכע אויסרעכענונגען און האָט אַװעקגעלײגט א 
פונדאַמענט פאַר דער אָרגאַניזאַציע, װאָס האָט מעגלעך געמאַכט, אַז דער 
פאַרבאַנד זאָל איצט זיין אַנערקענט אַלס איינער פון די פינאַנציעל זיכערסטע 
אָרדנס אין אַמעריקע. 
דעם פאַרבאַנדס פאַרמעגן װאַקסט יעדעס יאָר און די בענעפיטן, װאָס 
ער זאָגט צו זיינע מיטגלידער זיינען לויט אַלע װיסנשאַפטלעכע קאַלקולאַציעס 
פון פאַרזיכער-עקספּערטן, הונדערט פּראָצענט געזיכערט, 
נאָכדעם ווי דער פאַרבאַנד האָט איינגעפירט די פּראַקטישע סיסטעם 
פון בענעפיטן פאַר זיינע מיטגלידער, האָבן אַ ריי אַנדערע אָרדנס און בענע- 
פיט-אָרגאַניזאַציעס נאָכגעפאָלגט דעם ביישפּיל, אַזױ, אַז דער פאַרבאַנד קען 
פאַרשרייבן אויף זיין קרעדיט דעם פאַקט, װאָס ער האָט אַריינגעפירט אין 
אידישן לעבן אַ נייעם, פּראַקטישן, מאָדערנעם וועג פון בענעפיט-צאָלונגען. 
6 5 
8 ; 
אויפן געביט פון דינען דעם אויפבוי פון ארץ ישראל האָט דער 
פאַרבאַנד צו פאַרצייכענען גאָר גרויסע דערגרייכונגען. : 
ווען דער געװוערקשאַפטן-קאַמפּיין פאַר דער הסתדרות איז געגרינדעט 
געװאָרן מיט עטלעכע און צװאַנציק יאָר צוריק, איז דער פאַרבאַנד געווען 
פון די ערשטע אָרגאַניזאַציעס צו העלפן דעם קאַמפּיין גרינדן און אים פאַר- 
װאַנדלען אין אַ גרויסער אַרבעטער- און פאָלקס-באַוועגונג לטובת דער אידי- 
שער אַרבעטער-באַװעגונג אין ארץיישראל, - 
עס איז גענוג אָנצואווייזן, אַז אין דער ערשטער דערגרייכטער סומע פון 
געװוערקשאַפטן-קאַמפּײין אין יאָר 1926, װאָס איז געווען נאָענט צו 60 טויזנט 
דאָלאַר, האָט דער פאַרבאַנד זיך באַטײליקט מיט אַרום 20 טויזנט דאָלאַר, 
פאַר דעם יאָר 1947 האָט דער פאַרבאַנד בײיגעטראָגן נאָענט צו אַ מיליאָן 
מיט 200 טויזנט דאָלאַר. די דערגרייכונגען דעמאָנסטרירן די שטאַרקע צו- 
געבונדנקייט פון פאַרבאַנד מיט אַלץ, װאָס איז פאַרבונדן מיט דעם אויפבוי 
פון מדינת ישראל און מיט דער אַרבעטער-באַװעגונג, 

אַחוץ די אױיבנדערמאַנטע דערגרייכונגען פאַר דער הסתדרות האָט 
דער פאַרבאַנד אויך געהאָלפן גרינדן דעם אַרבעטער-דעפּאַרטמענט פון אידישן 
נאַציאָנאַל פאָנד, װאָס האָט אין 1947 געשאַפן העכער 600 טויזנט דאָלאַר 
דורך טראַדיציאָנעלע זאַמלונגען פאַרן קרן קימת. פון דער סומע האָבן די 
פאַרבאַנד-צווייגן געשאַפן אַרום 200 טויזנט דאָלאַר. 

אין פאַרבינדונג מיט די טעטיקייטן פאַרן קרן קימת ווערן פון פאַר" 
באַנד דורכגעפירט ימים-טובים און אונטערנעמונגען, װאָס טראָגן שטענדיק 
אַן אויפקלער-כאַראַקטער וועגן דעם סאָציאַלן געבוי פון מדינת ישראל, דער 
ראָלע פון קרן קימת, פון דער אַרבעטער-באַװעגונג און פון פינאַנציעלע אוג" 
טערנעמונגען בכלל, 

דער פאַרבאַנד האָט ניט בלויז אַ גרויסן חלק אין דעם ואוקס און 
אַנטװיקלונג פון דער הסתדרות און פון קרן קימת, נאָר ער האָט אויך מיט 
אַרום 20 יאָר צוריק געהאָלפן גרינדן, בשותפות מיט דער הסתדרות, די 
;הסנה"-פאַרזיכערונגס- און מאָרטגעדזש-געזעלשאַפט אין ארץ ישׂראל, 

דער פאַרבאַנד איז אויך אַלע יאָר געווען פאַרבונדן מיט קופת חולים, 
דער מעדיצינישער אָפּטײלונג פון דער הסתדרות, און האָט געהאָלפן מיט 
באַדײיטנדיקע סומעס דער וויכטיקער אינסטיטוציע, װאָס באַדינט דעם גרעסטן 
טייל פון אידישן ישוב מיט דער בעסטער מעדיצינישער באַהאַנדלונג, 

די פֿאַרבאַנד פרויען-קלובן האָבן זיך באַזונדערס אויסגעצייכנט אין 
די טעטיקייטן פאַר קופת חולים, העלפנדיק אויפבויען צוויי אַרבעטער- סאַני" 
טאָריעס, איינע אויפן הר הכרמל, אין חיפה, און די צוייטע אין מוצא, 
לעבן ירושלים, 

די פאַרבאַנד-קלובן האָבן אויך געשאַפן ספּעציעלע פאָנדן פאַר אָפּ" 
טיילונגען אין שפּיטאָלן און אַנדערע מעדיצינישע אינסטיטוציעס פון קופּת 
חולים. לעצטנס האָבן די קלובן דורכגעפירט אַן אַקציע צו העלפן בויען א 
שול און אַ חיים פאַר קראַנקנשװעסטער, װאָס זאָל קענען באַדינען די פאָר" 
שיידענע שפּיטאָלן און סאַניטאָריעס, וועמענס נויטן עס זיינען באַדײיטנדיק 
פאַרגרעסערט געװאָרן אַדאַנק דער גרויסער איינוואנדערונג אין מדינת ישראל, 
אויך אַלס רעזולטאַט פון דער מלחמה, 

דער אידיש-נאַציאָנאַלער אַרבעטער-פאַרבאַנד איז אויך געװען אַ 
פּיאָנער אויפן געביט פון אַ מאָדערנער אידישער דערציאונג, שאַפנדיק אויך 
העכערע בילדונגס-אינסטיטוציעס (סעמינאָרן, פאָלקס-אוניווערסיטעטן און 
אַ. וו.), װאָס זאָלן דערציען לערער פאַר די אידישע פאֲלקשולן און בכלל 
העלפן שטאַרקן דאָס אידישע קולטור-לעבן אין לאַנד, 

גלייך אין די ערשטע יאָרן פון קיום פון פאַרבאַנד האָט די אָרגאַני- 
זאַציע מיט געטרײישאַפט און איבערגעגעבנקייט אַקטיװויזירט אירע מיטגלידער 
און אירע צווייגן צו גרינדן אַ נעץ פון אידישע פאָלקשולן, װאָס זייער פּראָ- 

גראַם האָט איינגעשלאָסן די אידישע און העברעאישע שפּראַכן, די קולטור- 
אוצרות געשאַפן פון אידן אין אַלע דורות, אידישע געשיכטע, אַרבעטער- 
באַװועגונג, | 

אַלס רעזולטאַט פון די אַקטיוויטעטן פון פאַרבאַנד אויפן געביט פון 
גרינדן אידישע פאָלקשולן און אויסברייטערונג פון אידיש-קולטורעלע טע- 
טיקייטן, האָבן אַ ריי אַנדערע קערפּערשאַפטן אין דעם אַמעריקאַנער אידישן 
לעבן אויך אין זייער פּראָגראַם פון טעטיקייטן איינגעשלאָסן אידישע דער- 
ציאונג און קולטור, 

דער פאַרבאַנד איז אויך אין די יאָרן פון עקזיסטענץ און טעטיקייט 
געשטאַנען אין די ערשטע רייען פון אַקטיװיטעטן, װאָס האָבן באַװירקט 
אַריינצוברענגען אַ דעמאַקראַטישן גייסט אין אידיש-געזעלשאַפטלעכן לעבן און 
אַ טיפן נאַציאָנאַלן צוגאַנג צו אידישע פּראָבלעמען. 

דער פאַרבאַנד האָט אָנגעפירט דורך פאַרשײידענע צענטראַלע און לאָ- 
קאַלע אינסטיטוציעס, אין וועלכע ער איז באַטײליקט, און אָפּטמאָל זעלבסט- 
שטענדיק וויכטיקע אַרבעטן אויפן געזעלשאַפטלעכן און נאַציאָנאַלן געביט, 

דער פאַרבאַנד האָט אויך אָנצואווייזן אויף אַ רייכן רעקאָרד פון קאָאָ- 
פּעראַטיווע טעטיקייטן אויף אַ צענטראַלן און לאָקאַלן מאַסשטאַב, 

זייענדיק אַן אָרדן, װאָס איז געבויט אויף קאָאָפּעראַטיווע יסודות, האָט 
דער פאַרבאַנד שטענדיק געזוכט צו דינען זיינע מיטגלידער און זייערע 
משפּחות ניט בלויז אויפן געביט פון בענעפיטן, נאָר אויך געבן אַ מעגלעכקייט 
צו געניסן פון די קאָאָפּעראַטיוװוע אינסטיטוציעס, װאָס דער פאַרבאַנד האָט 
פאַר זיי געגרינדעט, 

דער פאַרבאַנד האָט דערפאַר געגרינדעט זומער-קעמפּס פאַר קינדער 
און דערװואַקסענע, שפּאָר- און ליי-קאַסעס, װאָס גיבן הלוואות צו די מיט- 
גלידער אויף לייכטע באַדינגונגען. מעדיצינישע דינסט און אַנדערע קאָאָ- 
פּעראַטיווע טעטיקייטן, װאָס זיינען וויכטיק פאַר די פאַרבאַנדימיטגלידער און 
פאַר דער געזעלשאַפט בכלל, 

אויפן געביט פון פאָנד-זאַמלונגען פאַר די ליידנדיקע אידישע מאַסן 
אין די אײיראָפּעאישע לענדער, פאַר קולטור און געזעלשאַפטלעכע אינסטי" 
טוציעס און פאַרן אויפבוי פון ארץ ישראל געפינט מען דעם פאַרבאַנד אין 
די ערשטע רייען פון אַלע אידישע אָרגאַניזאַציעס אין אַמעריקע. דאָס דער" 
קלערט זיך מיט דעם, װאָס דער מיטגליד פון פאַרבאַנד איז דערצויגן גע" 
װאָרן צו זיין געטריי אידישע אינטערעסן. : 

נעמט די לעצטע יאָרן אָן אַלץ מער קאָנקרעטע פאָרמען. אין דעם שפּילן אַ 
גרויסע ראָלע די אָרגאַניזירטע געזעלשאַפטלעכע כוחות. דער דראַנג פאַר אִו" 
גאַניזאַציע צווישן די אידישע מאַסן איז אין די לעצטע יאָרן געװאָרן באַדײיטג" 
דיק שטאַרקער, אַ געוויסע ראָל שפּילט דאָ דער פֿאַקט, װאָס עס קומען מער 
ניט אַרין אין לאַנד קיין נייע אײינװאַנדערער פון די אײיראָפּעאישע לענדער, 
װאָס װאָלטן געקענט צוגעבן כוחות צום אידישן געזעלשאַפטלעכן לעבן, די, 
װאָס געפינען זיך דאָ, פילן אַלץ שטאַרקער, אַז אויף זיי ליגט די אויפגאַבע 
צו פאָרמירן אַ סטאַבילן, קערנדיקן געזעלשאַפטלעכן כוח. ניט װייניק ווירקן 
דאָ אויך די פּאָליטישע און עקאָנאָמישע אַנטװיקלונגען אין אײיראָפּע און אַמע" 
ריקע, װאָס רופן אַרױס דערשיינונגען פון געזעלשאַפטלעכער רעאַקציע, אַנטי- 
סעמיטיזם אין פאַרשיידענע פאָרמען, פאַרקלענערונג פון עקאַנאָמישע מעגלעפ" 
קייטן פאַר אידן, אָפענע און באַהאַלטענע פּאָליטישע פאַרפאָלגונגען קעגן אידן, 
אַ באַזונדערס סטימולירנדיקע ראָל שפּילט די לעצטע יאָרן דאָס נייע ארץ- 
ישראל : די גרויסע מעגלעכקייטן פון מאַסן-אײנװאַנדערונג, די פּאָליטישע 
האָריזאָנטן, װאָס זיינען פאַרבונדן מיטן בוי פון ארץ-ישראל; דער וואוקס און 
אַנטװיקלונג פון דער אידישער אַרבעטער-באַװעגונג אין ארץ-ישראל און די 
פּראַקטישע דערגרייכונגען פון ציוניזם בכלל, די דאָזיקע און אַ ריי אַנדערע 
פאַקטאָרן האָבן סטימולירט די אידישע מאָסן פאַר אַ אַ שטאַרקערער אָרגאַניזאַ" 
ציע, 

פאַרן אידישן נאַציאָנאַלן אַרבעטער-פאַרבאַנד שטייט דעריבער די 
פראַגע, צי איז אונזער באַװעגונג באַרופן צו פירן די אידישע מאַסן דאָ אין 
לאַנד, געבן זיי אינהאַלט פאַר דער געזעלשאַפּטלעכער אָריענטאַציע און וייזן 
זיי דעם וועג פאַר נאַציאָנאַלע, קולטורעלע און אַרבעטער-אַקטיװוױטעטן ? 

ווען מען אַנאַליזירט דעם ענין, מוז מען קומען צום אויספיר, אַז אין 
אונזער כוח צו אָרגאַניזירן מאַסן איז אין אַ גרויסער מאָס אָפּהענגיק די מעג" 
לעכקייט פון אונזער איינפלוס אין אידישן געזעלשאַפטלעכן לעבן, וי |אויך 
די צוקונפט פון אונזער באַוועגונג אין אַמעריקע בכלל, 

ועס דאַרף אויך פאַר אונזערע חברים קלאָר זיין, אַז אין אונזער 
ציוניסטיש-סאָציאַליסטישער באַוועגונג איז דער ,פאַרבאַנד* דער בעסטער 
אינסטרומענט צו אָרגאַניזירן מאַסן, מען דאַרף פאַר דעם קיין טעאָרעטישע 

באַגרינדונג ניט זוכן. דאָס װאָס האָט פּאַסירט די לעצטע 40 יאָר אין אידיש- 
אַמעריקאַנער לעבן, קען דינען אַלס דער בעסטער באַווייז פאַר דעם פאַקט. 

קיין אױיסגעשפּראָכענער פּאָליטישער כוח דאָ אין אַמעריקע האָט 
דערווייל ניט מצליח געווען (דאָס זעלביקע איז אמת אויך וועגן דער ניט-אידי- 
שער אַמעריקע). אַלע פּאָליטישע ריכטונגען ביי אידן האָבן דאָ געשאַפן אָרגאַ- 
ניזאַציעס : די ציוניסטישע אָרגאַניזאַציע, אונזער פּאַרטײ פּועלי-ציון, צעירי-. 
ציון, די סאָציאַליסטן, די קאָמוניסטן, די אַנאַרכיסטן און אַנדערע. ווייסן מיר 
אָבער זייער גוט, אַז פון די אלע אויסגערעכנטע פּאָליטישע ריכטונגען ציילט 
קיין איינע פון די דערמאָנטע פּאַרטײען ניט מער פון עטלעכע טויזנט אָרגאַ- 
ניזירטע מיטגלידער. וועלכע סיבות ס'זאָלן דערצו ניט זיין, דער פאַקט ענדערט 
זיך ניט דורך דעם, 

אידישע סאָציאַליסטישע טוער און פירער האָבן מיט אַרום 40 יאָר 
צוריק געזען, וי אַזױ דאָס אידישע געזעלשאַפטלעכע לעבן, אויך דאָס אידישע 
אַרבעטער-לעבן, װעט זיך דאָ אין לאַנד אַנטװיקלען, און עס איז פון זי אָנ" 
געצייכנט געװאָרן אַ וועג, וי אַזױ צו אָרגאַניזירן גרויסע אידישע מאַסן אין 
אַ קערפּערשאַפט, וועלכע האָט פּאָליטיש-געזעלשאַפּטלעכע צילן. און אין דער 
זעלביקער צייט שליסט זי איין אין איר פּראָגראַם פּראַקטישע, טאָגיטעגלעכע 
בענעפיטן פאַר אירע מיטגלידער. זיי האָבן פאָרויסגעזען, אַז דאָס קען דינען 
אַלס אינסטרומענט צו באַװירקן טויזנטער מענשן, זיך אין דער קערפּערשאַפט 
אָנצושליסן, | : 
דעם דערפאָלג אויף דעם געביט האָבן באַזונדערס קלאָר באַװיזן די 
דריי אַרבעטער אָרדנס, װאָס װאַקסן אַרױס פון פאַרשיידענע פּאָליטישע גרו- 
פּירונגען : דער אַרבעטער-רינג, װאָס װערט אידייאיש געשפּייזט פון דער 
אַזױ גערופענער רעכטער סאָציאַליסטישער ריכטונג; דער אינטערנאַציאָנאַ- 
לער אַרבעטער אָרדן, װאָס איז אָרגאַניזאַציאָנעל פאַרבונדן מיט דער קאָ- 
מוניסטישער פּאַרטײ, און אונזער פאַרבאַנד, װאָס איז אַ טייל פון דער ציוניס- 
טיש-סאָציאַלסיטישער באַוועגונג. 

דאַרפן מיר זיך שטעלן די פראַגע: האָבן די מיטגלידער פון אונזער 
באַװועגונג אויסגענוצט די אָרגאַניזאַטאָרישע מעגלעכקייטן, װאָס די לעצטע 
יאָרן האָבן פאַרן ,פאַרבאַנד* געשאַפן ? דער ענטפער מוז ליידער זיין: ניין. 
דאָס איז אַדאַנק דעם, װאָס אונזערע מיטגלידער האָבן אויפגעהערט צו פילן 
דעם עלעמענט פון יום-טוב אין דעם פאַרגרעסערן אונזערע ריען מיט 
נייע מענשן . עס וערן ביי אונז געשאַפן ימים-טובים, ווען מען דאַרף זיך 
אָרגאַניזירן פאַר געלט-אַקציעס (אמת, פאַר וויכטיקע צוועקן), אָדער ווען מען 
דאַרף אָרגאַניזירן פּראָטעסט-אַקציעס קעגן אידישע אָדער אַרבעטער-פאַר" 
פאָלגונגען, אין אַזעלכע טעטיקייטן זעט מען אַמאָל שוואונג און פאַרנעם. עס 
ווערט דאַן לעבעדיק אין אונזערע רייען. עס ווערן געהאַלטן קאָנפערנצן, מאַסן" 

פאַרזאַמלונגען, באַנקעטן, כדי די טעטיקייטן צו געבן דעם געהעריקן שטויס, 
האַנדלט זיך אָבער וועגן אָרגאַניזירן אונזערע כוחות צו געווינען גייע מענשן, 
פעלט, ליידער, דער שוואונג, פעלט די פאַרשטענדיקונג פאַר דער גרויסער 
נויטווענדיקייט פון אַזאַ אַרבעט, באַזונדערס פעלט די באַגייסטערונג די אַר" 
בעט צו טאָן. 

יעדער פון אונז דאַרף זיך פרעגן: צי קענען מיר וייט אַװעקגײן אין 
אונזער ווירקונג, אויב מיר װועלן ניט צוקריגן צו זיך קיין נייע מענשן? און 
צי איז דען דער מענטש, וען מיר קריגן אים אין אונזערע רייען אַרײן 
ניט אַזױ וויכטיק וי אַ בייטראג, װאָס מיר קריגן פון אַ פריינט פאַר דעם 
אָדער יענעם פאָנד? : 

די מענשן, וועלכע מיר האָבן דורך אונזער נאַכלעסיקײט פאַרלאָרן 
ווערן פאַרװאַנדלט אין יענע אָרגאַניזאַציעס אין אונזערע אידייאישע שונאים, 
אָפּטמאָל האָבן אונזערע חברים טענות צו די מענשן, פאַרװאָס זיי זיינען גע" 
װאָרן אונזערע קעגנער. די טענות דאַרף מען אָבער ניט האָבן צו זיי, נאָר צו 
זיך אַלין, ווייל מען האָט פאַרװאָרלאָזט דאָס עלעמענטאַרסטע, דאָס אייג" 
פאַכסטע -- צוֹ פאַראינטערעסירן די מענשן אַרײנצוטרעטן אין אונזערע 
רייען. 

דער לאַנג-יאָריקער פּלפּול, צי דער אָדער יענער מענטש איז װערט 
אַרײינגענומען צו ווערן אין אונזערע רייען, האָט ניט קיין יסוד. .. אפילו ווען 
דער נייער מענטש איז ניט אַקטיו און גיט ניט דירעקט קיין ביישטייערונגען 
פאַר אַלע אונזערע פאָנדן און טעטיקייטן, האָט איר דאָך אים אָבער מאָראַליש 
פאַרבונדן מיט אונז. ער מאַכט דאָך זיינע רעגולערש צאָלונגען, װאָס גיבן 
אונז אַ מעגלעכקייט צו העלפן צוועקן, װאָס זיינען אונז ליב, און, דער עיקר, 
ער, דער נייער מענטש, קען דאָך מער נישט וערן אונזער אידעאישער שונא, 
ווייל ער איז דאָך ביי אונז, און ס'איז אָפּהענגיק פון אונזערע פעאיקייטן 
וי אַזױ דעם חבר צו פאַראינטערעסירן אין אונזער אָרגאַניזאַציע און אים 
אַקטיוויזירן פאַר אונזערע צוועקן. 


קען מען עפּעס דערגרײיכן אָן אָרגאַניזאַביע? 


בי אונזער באַװעגונג אין אַמעריקע איז שטענדיק 
געשטאַנען די שווערע פראַגע, וי אַזױ אין דעם אַמעריקאַנער לעבן צו שאַפן 
אַן אָרגאַניזאַטאָרישן כוח, װאָס זאָל אַרײינציען אין אונזערע רייען צענדליקער 
טויזנטער אידישע אַרבעטער און פאָלקס-מענטשן, וועלכע זאָלן אין אַמעריקאַ- 
נער לעבן טראָגן אונזערע אידייען און דורך פּראַקטישע וועגן און מעטאָדן 
דערפילן די אויפגאַבן, װאָס מיר האָבן אין היגן אידישן לעבן, אין דער אַמע- 
ריקאַנער אַרבעטער-באַװעגונג, פאַר דער אידישער אַרבעטער-באַװעגונג אין 
ארץ ישראל און פאַר די אידישע אַרבעטער און פאָלקס-מאַסן אין דער גאַנצער 
וועלט. פ 
אַלס מיטל דורכצופירן די דאָזיקע אויפגאַבן איז געשאַפן געװאָרן דער 
אידישער נאַציאָנאַלער אַרבעטער-פאַרבאַנד. דער ,פאַרבאַנד", לוט זיין 
פּראַקטישן פּראָגראַם, װאָס רירט אָן די טאָג-טעגלעכע נויטן פון יעדן אידישן 
אַרבעטער און פאָלקס-מענטשן, און נעמט אויך אַריין אין זיין געזעלשאַפט- 
לעכן פּראָגראַם די ציוניסטיש-סאָציאַליסטישע וועלט-אנשויאונג, איז די 
קערפּערשאַפט, װאָס קען ווערן אַ גרויסער אָרגאַניזאַטאָרישער כוח, אין וועלכן 
עס נויטיקט זיך די גאַנצע ציוניסטיש-סאָציאַליסטישע באַוועגונג, 
צענדליקער טויזנטער פון די אידישע אַרבעטער און פאָלקס- 
מאַסן, װאָס האָבן זיך מיט יאָרן פריער געשראָקן פאַר דעם אידייאישן פּראָג" 
ראַם פון ;פאַרבאַנד*, זיינען איצט, אין ליכט פון די נייע וועלט-פּאַסירונגען, 
און באַזונדערס אין ליכט פון דער טראַגישער נויט פון די אידישע מאַסן 
גרייט אָנצונעמען דעם ציוניסטיש-סאָציאַליסטישן אמת, װאָס דער ,פאַרבאַנד" 
טראָגט מיט זיך די אידישע טריד-יוניאָנס, װאָס די מערסטע פון זײ 
האָבן געהאַט אַ חרם אויפן ,פאַרבאַנד*" און געהאַלטן פאַרמאַכט די טויערן 
פאַר וועלכן ס'איז איינפלוס פון דער ציוניסטיש-סאָציאַליסטישער באַװועגונג, 
זיינען אין די לעצטע יאָרן געװאָרן אַ קװאַל פון גרויסע מעגלעכקייטן פאַר . 
אָרגאַניזירן טויזנטער מיטגלידער פון יוניאָן אין ספּעציעלע ברענטשעס... 
צענדליקער טויזנטער פון ענגליש-ריידנדיקער יוגנט, װאָס האָבן געהאַט אַ 
קאַלטע באַציאונג און כמעט קיין פאַרשטענדעניש פאַרן אידישן לעבן און פאַ- 
אידישע פּראָבלעמען אין אַמעריקע און אין דער וועלט, זיינען אין די לעצטע 
יאָרן שטאַרק פאַראינטערעסירט געװאָרן אין אידיש-נאַציאָנאַלע באַװעגונגעןיי 
זייער דראַנג פאַר אידישער טעטיקייט, פאַר אַ טיפערן נאַציאָנאַלן באַוואוסט- 
זיין קען גרויסע צאָלן פון זיי אַריינברענגען אין די רייען פון ,פאַרבאַנד", 

מאַסן אידישע אַרבעטער און פאָלקס-פרויען, װאָס זיינען פריער געווען 
פּאַסיוו אין געזעלשאַפטלעכן לעבן, האָבן אין די לעצטע אאָרן אָנגעפאַנגען 
אַרױסצואװײזן אַ טיפן אינטערעס צום חינוך פון זייערע קינדער, צו פּאָליטישע 
און נאַציאָנאַלע אַנטװיקלונגען און צו פאַרשיידענע פּראָבלעמען, װאָס רירן 
אָן די אידישע מאַסן. באַדײטנדיקע טיילן פון זיי קענען אָרגאַניזירט וערן 
אין די ראַמען פון ,, פאַרבאַנד*, 

זעענדיק די רעאַלע פאַקטאָרן פאַר דער אָרגאַניזאַטאָרישער אַנטװיק- 
לונגס-מעגלעכקייט פון ,פאַרבאַנד", מוז מען שטענדיק געדענקען, אַז אונזער 
ציוניסטישע סאַציאַליסטישע באַועגונג איז ניט דער איינציקער פאַקטאָר, װאָס 
וירקט געזעלשאַפטלעך. עס איז אין די לעצטע יאָרן אױיסגעװאַקסן אַ באַדײטג- 
דיקער כוח, װאָס איז, לויט אונזער איבערצייגונג, דעסטרוקטיוו פאַר דעם 
אידישן אַרבעטער-לעבן. מיר מיינען דעם קאָמוניסטישן כוח, װאָס האָט זיך 
אין אַמעריקע אַנטװיקלט אין די לעצטע יאָרן : 

די קאָמוניסטישע פּאַרטײ באַװייזט דורך איר טעטיקייט, אַז זי פאָר" 
שטייט קלאָר, אַז כדי צו באַװירקן מאַסן מענטשן טעאָרעטיש, דאַרף מען האָבן 
די געהעריקע אָרגאַניזאַטאָרישע כוחות, האָט זי דעריבער געשאַפן אַ ריי 
קערפּערשאַפטן, צווישן וועלכע עס פאַרגעמט דאָס ערשטע אָרט דער אינטער" 
נאַציאָנאַלער אַרבעטער אָרדן , . . פאַר אונזער ציוניסטיש-סאַציאַליסטישער 
באַװעגונג דאַרף זיין קלאָר, אַז אידישע אַרבעטער און פאָלקס-מענטשן, װאָס 
ווילן אריין אין די רייען פון אינטערנאַצ. אַרבעטער-אָרדן, אָדער אין אַנדערע 
צו אונז פיינטלעכע קערפּערשאַפטן, װועלן אויף אײיביק גיין פארלאָרן פאַר און" 
זער באַװעגונג. פיל פון זיי ווערן פאַרװאַנדלט אין אַקטיווע קעגנער פון אונזער 
באַװעגונג און אירע אידייען, : 

אין ליכט פון די פאַקטן, דאַרף פאַר אַלע טוער פון ,פאַרבאַנד* זיין 
קלאָר, אַז די אָרגאַניזאַטאָרישע טעטיקייט גרעסער און שטאַרקער צו מאַכן 
דעם ,פאַרבאַנד* איז אויך אַ װירקזאַמער מיטל אָפּצושטעלן אָדער אין א 
גרויסער מאָס איינצוצאַמען די ווירקונג פון די קאָמוניסטישע עלעמענטן אויף 
גרויסע טיילן פון די אידישע אַרבעטער און פאָלקס-מאַסן, אַ פאַרשטאַרקטע 
טעטיקייט פון ,פאַרבאַנד" מיינט דעריבער צו געווינען נייע טויזנטער פאַר 
די אידייאישע אויפגאַבן פון דער ציניסטיש'סאַציאַליסטישער האועגונג 
און זיי אָפּהיטן פון אַרײנפאַלן אונטערן איינפלוס פון די קאָמוניסטן אָדער 
אַנדערע פיינטלעכע באַוועגונגען. 


װאָס װעט ווערן פון דער אידישער אַרבעטער 
באַוועגונג 


: +ין די לעצטע עטלעכע יאָר ווערט אין דער איד. 
טרייד יוניאָן באַוועגונג אין אַמעריקע אָנגעפירט אַ ברידער-קריג, װאָס האָט 
(געמאַכט אַ חורבן ניט בלויז אין דער אידישער טרייד יוניאָן וועלט, נאָר אויך 
אין דעם אידיש-געזלשאַפטלעכן לעבן פון לאַנד. די איד. אַרב. באַװעגונג 
האָט אַלעמאָל געגעבן שוואונג און אידעאַליזט צו דער אידישער געעזלשאַפט- 
לעכער טעטיקייט אין אַמעריקע. אין די מלחמה-יאָרן איז ניט געווען קיין איין 
איינציקע וויכטיקע געזעלשאַפטלעכע אַקציע, וואו די אידישע טרייד-יוניאָנס 
זאָלן ניט שפּילן קיין וויכטיקע ראָלע. אין יענע יאָרן האָט די אידישע אַר- 
בעטער-באַוועגונג זיך געשאַפן אַ זייער אָנגעזעענע פּאָזיציע און האָט אַרױס- 
גערופן צו זיך דרך-ארץ אפילו אין די קרייזן, װאָס זיינען ווייט פון די אַרבע- 
טער, פון דעם פּרעסטיזש, װאָס די אידישע טרייד יוניאָנס האָבן פאַר זיך 
דערװאָרבן אין יענער צייט, האָבן זיי אַלס אָרגאַניזאַציעס און אַלס באַוועגונג 
פיל געוואונען. . . די אידישע טרייד יוניאָנס זיינען ענג פאַרבונדן מיט אַלע 
אידישע פּראָגן און פּראָבלעמען, און אַן אָפּשװאַכונג פון די יוניאָנס מיינט 
גלייכצייטיק אויך אַ גרויסן פאַרלוסט פאַר דעם גאַנצן אידישן לעבן אין לאַנד, 

איצט אַדאַנק דער נייער טאַקטיק פון די קאָמוניסטן, ווען אנשטאט 
רעפאָרמען אין די יוניאָנס לאָזן זיי זיך אויפן וועג פון שאַפן נ יי ע אָפּאָ 
זיציאָנעלע יוניאָנס, װי למשל, דאָס איז שוין געשען מיט די פאָריערס, קלאָק- 
מאַכער און אַנדערע --- שטייט די אַרבעטער באַוװעגונג אין אַמעריקע פאַר 
גרויסע געפאַרן . . . די נייע מעטאָדע פון קאַמף מצד די קאָמוניסטן קען 
ברענגען צו אַ גרעסערער דעמאָראַליזאַציע, מער הונגער און נױיט פאַר 
טויזנטער אַרבעטער-פאַמיליעס און נאָך אַ קרענקלעכן ברודער:קאַמף און 
מעגלעך פולשטענדיק רואינירן די גאַנצע אידישע אַרבעטער באַוועגונג. 

אַדאַנק אָט דעם נייעם קאַמף וװערן צענדליקער טױיזנטער אידישע 
אַרבעטער, וועלכע האָבן נעכטן געמאַכט אַ לעבן פאַר זייערע פאַמיליעס און 
פאַרדינט זייער ברויט דורך ערלעכער פּראַצע, געשטעלט אין געפאַר פון 
דעקלאַסירונג און הונגער. קען מען בלייבן גלייכגילטיק צו דער איצטיקער 
געשאַפּענער סיטואַציע ? ניין! די גאַנצע אידישע אַמעריקע, באַזונדערס די 
אידישע אַרבעטער-אָרגאַניזאַציעס, מוזן באַטראַכטן אַלס הײיליקן חוב אין דעם 
איצטיקן ערנסטן מאָמענט צו ראַטעװען די צענדליקער טויזנטער אידישע אַר- 
בעטער, װאָס ווערן רואינירט אין קאַמף, 

װאָס קען געטאָן ווערן ? מיר האַלטן, אַז די צייט איז איצט רייף צו 

שאַפן אַ ברייטע פאָלקס-באַװועגונג אין אַמעריקע צו קאַלאָניזירן די אַלע אי" 
דישע אַרבעטער, וועלכע האָבן אין דער נאָדל-אינדוסטריע פאַרלוירן זייער 
באַשעפטיקונג, אויב ס'איז מעגלעך אויפצוהויבן אַ פאָלקס באַוועגונג און 
קריגן מיליאָנען דאָלאַרן צו קאָלאָניזירן אידן אין רוסלאַנד, װאָס זיינען 
דעקלאַסירט געװאָרן אַדאַנק דער רוסישער רעװאָלוציע, פאַרװאָס איז ניט 
מעגלעך צו שאַפן אַן ענלעכע באַװעגונג מיט ענלעכע מיטלען צו ראַטעװען 
אונזערע ברידער דאָ, װאָס זייער אונטערגאַנג זעען מיר פאַר אונזערע אייגענע 
אויגן ? איך האַלט, אַז דער אידישער נאַצ, אַרבעטער-פאַרבאַנד און די פּועלי" 
ציון, וועלכע האָבן שטענדיק אַ לעבעדיקן אינטערעס אין אַלע אידישע אַרבע" 
טער און געזעלשאַפטלעכע פּאַסירונגען און אויך אַ קלאָרן בליק וועגן דער 
אידישער עקאָנאָמיק און וועגן דעם מעגלעכן מאָרגן, װאָס באַגעגנט דאָס 
אַמעריקאַנער אידישע לעבן --- אַז אָט די ביידע אָרגאַניזאַציעס דאַרפן נעמען 
אויף זיך די איניציאַטיווע צו שאַפן אַזאַ פאָלקס-באַװעגונג,. אויב מען קען 
ניט ראַטעװען די אָרגאַניזאַציעס, זאָל מען כאָטש ראַטעװען די איינצלנע 
מענטשן, אויב עס איז מעגלעך פאַר אידן אין רוסלאַנד צו קריגן ערד פון 
דער רוסישער רעגירונג און קריגן געלט פון די אידישע מאַסן אין אַמעריקע 
פאַר דער קאָלאָנזיאַציע:טעטיקײט, איז זיכער אויך מעגלעך צו קריגן פרייע, 
נאָך ניט באַאַרבעטע ערד אין די פאַרשיידענע אַמעריקאַנער שטאַטן און 
אַמעריקע איז אַלץ בעסער צוגעפּאַסט פאַר קאָלאָניזאַציע און ס'וועט אלץ 
ביליקער קאָסטן, װי אין רוסלאַנד. ניטאָ קיין איין שטאַט אין אַמעריקע, װאָס 
האָט ניט קיין פרייע לענדערייען און װאָס זאָל ניט זיין גרייט זיי אָפּצוגעבן 
פאַר פּלאַנמעסיקער קאָלאָניזאַציע. עס איז אויך גיטאָ קיין איין שטאַט אין 
אַמעריקע, װאָס זאָל זיך געפינען אין אַזאַ אומפּראָדוקטיוון צושטאַנד, וי ביראַ- 
בידזשאַן, און אויב דאָרטן איז מעגלעך א קאָלאַניזאַציע-טעטיקײט ביי אַ 
געהעריקער פינאַנציעלער אָנשטרענגונג, פאַרװאָס איז דאָס ניט מעגלעך דאָ? 
ווען אַזאַ פאָלקס-באַװעגונג זאָל אויפגעהויבן וערן, װעט דער פּלאַן קענען 
פאַרווירקלעכט וערן, און אין די ערטער, וואו די אידישע אַרבעטער וװעלן 
קאָלאָניזירט ווערן, װועט ניט נאָר געשאַפן װערן אַ היים פאַר די אידישע 
אַרבעטס-מענטשן, נאָר אויך אַ געזונטע, אידיש-נאַציאָנאַלע סביבה . . . 
,אַרבעטעצר שטימף", אויגוסט, 1928, 


אַרום דעם קאַמף פאַר אינדוסטריעלן יוניאָניזם 


אט האָט זיך צעפלאַקערט אַן ערנסטער קאַמף 

אין דער אַמעריקאַנער פעדעריישאָן אָו לײיבאָר אַרום דער פראַגע פון אירע 
אָרגאַניזאַציע-מעטאָדן : פאַך-יוניאָניזם אָדער אינדוסטריע-יוניאָניזם? דער 
קאַמף ווערט באַזונדערס געפירט איבער דעם רעכט פון די אָנהענגער פון איג" 
דאָסטריעל יוניאָניזם צו האָבן אַ פּערמאַנענטן קאָמיטעט, װאָס זאָל אויף איי- 
גענער איניציאַטיוו און מיט אייגענע געלט-מיטלען אָנפירן אַן אַגיטאַציע אין 
די רייען פון דער פעדעריישאָן פאַר זיין שטאַנדפּונקט, 

די פראַגע וועלכע אָרגאַניזאַציע-מעטאָדן עס זאָלן אָנגעװענדט װערן 
אין דער אָרגאַניזירונג פון מיליאָנען ניט-אָרגאַניזירטע אַרבעטער, באַזונדערס 
אין די שווער-אינדוסטריען, איז ניט קיין נייע פראַגע אין די רייען פון א.פ.א.ל, 

סעמועל גאָמפּערס, װאָס איז געווען דער פּרעזידענט פון אַמעריקען 
פעדעריישאָן אָוו לייבאָר העכער 40 יאָר, פאַקטיש דער גרינדער און גייסטיקער 
פאָטער פון דער אַמעריקאַנער אַרבעטער-באַװעגונג, האָט אין די רייען פון 
דער פעדעריישאָן טיף אַיינגעװאָרצלט די פילאָזאָפּיע פון פאַך-:יוניאָניזם. ער 
איז שטענדיק געווען אַ ביטערער קעגנער פון דעם אינדאָסטריעל יוניאָן פּלאַן. 
זיינע תלמידים, צווישן וועלכע ס'געפינט זיך אויך דער איצטיקער פּרעזידענט 
פון דער פּעדעריישאָן, װיליאַם גרין, זוכן אויפצוהאַלטן די אַלטע טראַדיציעס 
פון דער פעדעריישאָן, צווישן זיי אויך די ;קרעפט"-טראַדיציע. 

אין דער פעדעריישאָן זיינען אַלעמאָל געווען כוחות, װאָס האָבן גע- 
האַלטן, אַז די איצטיקע סיסטעם פון אָרגאַניזאַציע, װאָס די פעדעריישאָן באַ- 
נוצט (די פאַך-סיסטעם), איז ווייט ניט צוגעפּאַסט צום ציל פון אָרגאַניזירן 
די מיליאָנען נאָך ניט אָרגאַניזירטע אַמעריקאַנער אַרבעטער. זייער טענחה . 
איז געווען, -- און מיט רעכט, -- אַז דריי-פיר מיליאָן אַרבעטער אין דער 
פעדעריישאָן שטעלן ווייט ניט פאָר מיט זיך די כוחות פון די אַמעריקאַנער 
אַרבעטס-מענטשן, און אַזױ לאַנג, װי די פעדעריישאָן האָט נאָענט צו 50 יאָר 
באַנוצט אַ מעטאָדע פון אָרגאַניזאַציע, װאָס האָט אַפילו ניט געבראַכט קיין 25 
פּראָצענט פון די אַמעריקאַנער אַרבעטער און אירע רייען, איז זיכער געקומען 
די צייט, אַז די אָרגאַניזאַציע-מעטאָדן זאָלן געענדערט ווערן. 

יענע יוניאָנס אין דער פעדעריישאָן, װאָס געפינען זיך אונטער אַ סאָ- 
ציאַליסטישן איינפלוס, ביחוד די אידישע יניאָנס, האָבן שטענדיק פאַרטיי- 
דיקט דעם שטאַנדפּונקט פון אינדאָסטריעל יוניאָניזם, און ביי פיל געלעגנהייטן 
האָבן זיי פאַרן דאָזיקן שטאַנדפּונקט אויך געקעמפט, 

דער וויכוח אַרום אָט דער פראַגע אין באַזונדערס פאַרשאַרפט 
געװאָרן נאָך דער לעצטער קאָנװענשאָן, ווען די מינדערהייט אין דער פעדע" 
ריישאָן, אָנגעפירט פון דזשאן לואיס, האָט אָרגאַניזירט אַ פּערמאַנענטן קאָמי" 
טעט, װאָס האָט זיך געשטעלט די אויפגאַבע אָנצופירן אַ פּראָפּאַגאַנדע און 
אויפקלערונגס-אַרבעט פאַר די פּרינציפּן פון אינדאָסטריעלן יוניאָניזם, 


די אָרגאַניזירונג פון פּערמאַנענטע קאָמיטעטן צו אַגיטירן פאַר 
מעטאָדן און פירונגען, וועלכע זיינען פון דער מערהייט צוריקגעוויזן געװאָרן, 
האָט שטענדיק אַרײנגעבראַכט כאַאָס אין די רייען פון דער אַרבעטער-באַווע" 
גונג. עס איז דאָך קלאָר, אַז אין יעדער אָרגאַניזאַציע מוז זיין אַ געוויסע 
מאָס פון דיסציפּלין און מיר קענען זיך ניט פאָרשטעלן, אַז די קערפּערשאַפטן, 
וועלכע האָבן דעם אינדוסטריעלן קאָמיטעט געשאפן, זאָלן אין זייערע אייגענע 
אָרגאַניזאַציעט דערלויבן גרינדן פּערמאַנענטע קאָמיטעטן, װאָס זאָלן האָבן 
דאָס רעכט אָנצופירן אַ טעטיקייט פאַר זאַכן, װאָס אַ קאָנװענשאָן האָט אָפיציעל 
אָפּגעװאָרפן, 


ווייסן מיר דאָך פון דער געשיכטע פון דער אַמעריקאַנער אַרבעטער- 
באַוועגונג, באַזונדערס פאַר די לעצטע 15--10 יאָר, אַז יוניאָנס האָבן געפירט 
אַ העפטיקן קאַמף קעגן דער עטאַבלירונג פון פּערמאַנענטע קאָמיטעטן אין 
די יוניאָנס, געשאַפן פון אָפּאָזיציעס פאַר באַשטימטע מעטאָדן, װאָס די אָפּאָ- 
זיציעס האָבן געװאָלט אין די יוניאָנס אַרײינברענגען. שטייט דעריבער טאַקע 
די פראַגע, אויב די שאַפונג פון פּערמאַנענטע קאָמיטעטן פאַר מעטאָדן און 
טעטיקייטן, װאָס די יוניאָן נעמט ניט אָן, איז שעדלעך פאַר איין יוניאָן, פאַר- 
װאָס זאָל אַ פּערמאַנענטער קאָמיטעט פאַר מעטאָדן און אָרגאַניזאַציע פאַר דער 
פעדעריישאָן, װאָס די פעדעריישאָן נעמט דערווייל, ליידער, גיט אָן ניט זיין 
שעדלעך ? מען קען דאָך ניט אָננעמען אַ שטאַנדפּונקט, אַז דאָס, װאָס איז ניט 
גוט און נישט אָננעמבאר אין איין אָרגאַניזאַציע, קען גראָד זיין גוט ביי יענעם 
אין אָרגאַניזאַציע, 


די נויטיקע ענדערונגען אין דער אָרגאַניזאַציע-סיסטעם פון דער 
א. פ. א. ל. זיינען פון דער גרעסטער וויכטיקייט, און עס איז צו באַדױערן 
װאָס די העכסטע אינסטאַנצן פון דער פעדעריישאָן זעען ניט איין אַזן די 
מיליאָנען ניט-אָרגאַניזירטע אַרבעטער אין לאַנד וועלן ניט קענען אָרגאַניזירט 
ווערן, אויב די איצטיקע אָרגאַניזאַציע-מעטאָדן (קרעפט-יוניאָניזם) װעלן גיט 
געענדערט װערן. אָבער דער קאַמף פאַר דעם װעט דורכגעפירט ווערן ניט 
דורך שאַפן פּערמאַנענטע אינדאָסטריעל קאָמיטעטן קעגן דעם וילן פון דער 
פעדעריישאָן, נאָר ער דאַרף געפירט װערן אין א י ר ע ריען גופא, דאַ- 
מאָלס װעט ער אויך האָבן מער שאַנסן אויף דערפאָלג, 


,אידישער קעמפער", מערץ, 1936 


די קאָנווענשאָן פון דער אַמעריקאַנער אַרבעטעך. 
פעדעראַציע 


*פין אַטלאַנטיק סיטי איז אָפּגעהאַלטן געװאָרן די 
5לטע קאָנװענשאָן פון דעם צענטראַלן פאַרבאַנד פון די אַמעריק. אַרבעטער 
(א. פ. א. ל.). דער אינטערעס צום צוזאַמענפאָר איז היי-יאָר געווען גרעסער 
צוליב דעם, װאָס ער איז אָפּנעהאַלטן געװאָרן אָן גאָמפּערסן, וועלכער איז 
2 מאָל געוויילט געװאָרן אַלס זיין פּרעזידענט. אַלע האָבן מיט נייגעריקייט 
געװאָלט צוזען, אויף וועלכע וועגן װעלן די אַמעריקאַנער אַרבעטער אָנהויבן 
גיין, פאַר די יעניקע, וועלכע האָבן דערװואַרט אַן ענדערונג אין דער פּאָליטיק 
פון דער פעדעריישאָן, און ספּעציעל פאַר די וועלכע האָבן דערװאַרט, אַז די 
פעדעריישאָן װעט זיך זיכער צופּאַסן צו דער ניי-געשאַפענער לאַגע, װאָס איז 
געשאַפן געװאָרן אין דער אינטערנאַצ. אַרבעטער-װעלט -- פאַר זיי איז די 
לעצטע קאָנװענשאָן געווען אַן אַנטוישונג. קיין נייער געדאַנק האָט זיך גאָרניט 
געהערט, קיין ווילן צו זוכן נייע וועגן האָבן די פירער ניט אַרױסגעצײגט, 
און פיל האַנדלונגען, ביחוד אין אינטערנאַצ. פראַגן איז די היי-יאָריקע קאָנ" 
װענשאָן געווען מער אַנטױישנדיק, וי ווען ס'איז פריער. 
װאָס פאַר אַ קערפּערשאַפט איז די א. פ. א. ל. ? באַזיצט די פעדעריישאָז 
דעם כוח פאַר זעלבסטשטענדיקע האַנדלונגען ? גאָמפּערס האָט גלייך ביי דער 
אָרגאַניזירונג פון דער פעדעריישאָן געהאָלפן פעסטשטעלן דעם פּרינציפּ, אַז 
אַלע אָנגעשלאָסענע יוניאָנס אין דער פעדעריישאָן בלייבן אױטאָנאָם אין 
זייערע האַנדלונגען, און זייערע אינטערנאַציאָנאַלע באַשלוסן פון דער קאָנ- 
װוענשאָן דינען בלויז אַלס רעקאָמענדאַציעס צו די אָנגעשלאָסענע יוניאָנס 
און די יוניאָנס האָבן אַלעמאָל דאָס רעכט די רעקאָמענדאַציעס צו פאָלגן 
אָדער ניט. ביי גאָמפּערסן איז אָט דער פּרינציפּ געווען דער וויכטיקסטער, 
ווייל ער האָט ניט געגלויבט אין דער עקזיסטענץ-מעגלעכקייט פון אַזאַ קער- 
פּערשאַפט, װי די פעדעריישאָן, אויב זי זאָל זוכן צו דיקטירן די פּאָליטיק פון 
די אָנגעשלאָסענע אינטערנעשאָנעלס. דערפאַר איז טאַקע געשאַפן געװאָרן 
אַ צושטאַנד, אַז אין דער צייט, װאָס די פעדעריישאָן פאַרטרעט פאַקטיש אַ 
מיטגלידערשאַפּט פון 2 מיליאָן אַרבעטער, וועלכע זיינען אָנגעשלאָסן אין 102 
אינטערנעשאָנעל יוניאָנס, וועלכע פאַרמאָגן 31,000 לאָקאַלן, האָט דאָך די 
פעדעריישאָן ניט קיין כוח דורכצופירן אירע באַשלוסן, די פראַגן ווערן איבער" 
געלאָזן צו יעדן אינטערנעשאָנעל באַזונדער, און עס קען זייער אָפט פּאַסירן, 
אַז 9052 פון די אָנגשלאָסענע קערפּערשאַפטן אין דער פעדעריישאָן זאָלן 
האַנדלען פּונקט אין קעגנזאַץ צו די באַשלוסן, וועלכע זיינען אָנגענומען געװאָרן 

ל. סיגאל װערט באַגריסט פון פאַרשטײיער פון קיבוץ , אפּעל", באַגלײט פון דר, ישראל אַפּעלבאַום 
און ישראל מערעמינסקי. 





ל, סיגאַל אויף א באַזוך אין קיבוץ , אפּעל", פארבאנד קאַלאַניע לעבן תל-אביב, װערט באגריסט 
פון א צאָל קינדער, 





חבר ל. סיגאַל אויף אַ קבלת"פּנים װאָס אַ גרופּץ חברות און חברים אין מעקסיקאָ האָבן 
' אײינגעאָרדנט לכבוד אים אויף זיין באַזוך אין יולי 1944, 





חבר ל. סיגאל אַדרעסירט אַ פאַרזאַמלונג אין האַפן אין ניו-אָרלינס אין 1944 ביי דער אויפנאַמע 

פון דער ,ליבערטיײ שיף אויפן נאָמען פון דר. נחמן סירקין, װאָס דער פאַרבאַנד האָט אויפגעבויט 

דורכן פאַרקויף פון אַ מיליאָן און א האַלב אַמעריקאַנער רעגירונגס-באָנדס. אויף דער פּלאַטפאָרמע 
| געפינט זיך מערי סירקין, די טאַכטער פון דר. נחמן סירקין, 





חבר ל, סיגאַל אַדרעסירט די קאָנפערענץ פון דער גרויסער געגעראַל:עקזעקוטיװוע פון פאַרבאַנד, אָפּגעהאַלטן אין ניריאָרק, אין 1948, נאָך דער פּראָקלאַמירונג פון 
מדינת ישראלי 

אויף דער פעדעריישאָן-קאָנװענשאָן, פון דעם ווערט קלאָר, אַז די פעדעריישאָן 
איז ניט קיין קערפּערשאַפט, װאָס פירט דעם טאָגיטעגלעכן קאַמף פון די 
אַמעריק. אַרבעטער, אַ קערפּערשאַפט מיט האַנדלונג און מיט אַ פאַרנעם 
דורכצופירן אירע אייגענע באַשלוסן, נאָר די פעדעריישאָן איז די קערפער- 
שאַפּט, וועלכע צייכנט בלויז אָן דעם וועג, אויף וועלכן די אַמעריקאַנער אַר- 
בעטער דאַרפן גיין, איז טאַקע די לעצטע קאָנװענשאָן אַן אַנטוישונג פאַר די 
אַלע יעניקע, וועלכע ווילן זען אין אַן אָרגאַניזירטער אַרבעטער-קערפּערשאַפט 
ניט בלויז אַן אָרגאַניזאַציע, וועלכע זאָרגט דורכאויס פאַר דער מאָמענטאַנער 
פאַרבעסערונג פון דעם עקאָנאָמישן צושטאַנד פון אירע מיטגלידער, נאָר זי 
דאַרף ווערן אַ וויכטיקער פאַקטאָר אין דעם לעבן פון דער געזעלשאַפט, 

די לעצטע קאָנװענשאָן האָט אפילו ניט געמאַכט קיין פאַרזוך צו האַנזד- 
לען אין אָט דעם גייסט, , . איז געקומען צו דער פראַגע וועגן פירן אַ זעלבסט" 
שטענדיקע פּאָליטישע טעטיקייט אין אַמעריקע, האָט די קאָנװענשאָן ווידער 
אָנגענומען אַ שטעלונג פון באַלױנען פריינט און באַשטראָפן פיינט. עס האָט 
- ניט געהאָלפן דער אַפּיל פון בען סמיט, דעם פאַרטרעטער פון דער ענגלישער 
טרייד-יוניאָן-באַוועגונג, אָנצײיגנדיק, װאָס די אַרבעטער האָבן אין ענגלאַנד 
אויפגעטאָן אויפן פּאָליטישן פעלד נאָר אַדאַנק דעם, װאָס זיי פירן אַ זעלבסט- 
שטענדיקש אַרבעטער-פּאָליטיק, 

איז געקומען צו דער פראַגע פון אימיגראַציע, האָט די קאָנװענשאָן 
ווידער אויף זיך גענומען דעם שאַנדפלעק פון אונטערשטיצן און אפילו 
פאָדערן נאָך שטרענגערע געזעצן קעגן אימיגראַנטן, און אַלס אַקט פון אינ- 
טערנאַציאָנאַלער אַרבעטער סאָלידאַריטעט האָט די קאָנװענשאָן אָנגענומען 
אַ רעזאָלוציע צו פאָדערן פון דער אַמעריקאַנער רעגירונג צו שטעלן די יאַ- 
פּאַנישע אימיגראַנטן, וועלכע לעבן שוין אין אַמעריקע, אין אַן אויסנאַמס- 
לאַגע. מען זאָל מיט די יאפּאַנעזער אין דעם לאַנד פון פרייהייט און טאָלעראַנץ 
האַנדלען אַזױ, װי מען האָט געהאַנדלט אין צאַרישן רוסלאַנד מיט די אידן, 

קעמפן אַלע אַרבעטער אין דער עװלט קעגן מיליטאַריזם און 
קעגן מיליטערישן גייסט בכלל, האָט דאָך די פעדעריישאָן אָנגענומען אַ רע" 
זאָלוציע, באַרעכטיקנדיק די מיליטערישע קעמפּס, וועלכע װוערן אָרגאַניזירט 
פון דער מלוכה-פּאָליצײ, אויפפאָדערנדיק די אַרבעטער צו פאַרברענגען זייערש 
װאַקאַציעס אין די קעמפּט און זיך פאָרבאַרײטן צו קענען פאַרטײדיקן דאָס 
פאָטערלאַנד, 

איז געווען אַ פראַגע וועגן אָרגאַניזירן די גרויסע, רייכע אױיטאָמאָבילס- 
אינדוסטריע אין לאַנד, די אינדוסטריע איז נאָך כמעט ניט אָרגאַניזירט, דאָס 
איז אַ דאַנק דעם, װאָס ביי אױיטאָמאָבילן זיינען באַשעפטיקט אַרבעטער פון פאַר" 
שיידענע פאַכן. עס ווערט ניט אונטערגענומען קיין אַלגעמײנע אָרגאַניזירונג מון 
אַרבעט אין דער אױטאָמאָביל-אינדוסטריע, ווייל די יוניאָנס קריגן זיך וועגן 

דער פראַגע צו וועמען די אַרבעטער זאָלן באַלאַנגען,. עס זיינען דאָ אין די 
מעטאל טריידס אַלײין עטלעכע יניאָנס, און די מערסטע אױטאָמאָביל-אַר- 
בעטער דאַרפן זיין אָנגעשלאָסן אין די מעטאַל-טרײדס --- שווימט דאַן אַרױף 
די פראַגע: צו וועלכער יוניאָן זאָלן די נייע אָרגאַניזירטע געהערן? האָט 
מיל וועגן דער פראַגע גערעדט, אין דעם פאַל װאָלט געהאָלפן צו פאַראייניקן 
אַלע מעטאַל טרייד יוניאָנס אין איין יוניאָן און דורך דעם ראַדיקאַל לייזן 
דאָס גאַנצע פּראָבלעם. איז אָבער א צרה, װאָס די לינקע האָבן אויף די פירער 
אָנגעװאָרפן אַ שרעק, און אַזױ װוי די לינקע פּאָדערן אַמאלגאמײישאָן פון אַלץ 
יוניאָנס אָן אונטערשייד פון טריידס, און אַזױ װוי די פירער קעמפן, און אויך 
מיט רעכט קעגן אמאלגאמיישאן אַלס אַ רעװאָלוציאָנערן פּרינציפּ, װערט 
דעריבער געשאַפן אַ לאַגע אַז אין אַ טרייד איז אַמאַלגאָמײשאָן די איינציקע 
לייזונג פון אַ שווערן פּראָבלעם, ווערט אמאלגאמיישאָן ניט דורכגעפירט, ווייל 
מען האָט מורא, אַז די לינקע אין די יוניאָנס װעלן דורך דעם קריגן אַ געלעגנ- 
הייט צו האַנדלונג, װאָס איז אין גרונט אַ פּראַקטישע, אויסצוטייטשן אַלס 
אַ גװאַלדיקן זיג פאַר זייער רעװאָלוציאָנערן פּראָגראַם, 


אין איין פראַגע האָט די לעצטע קאָנװענשאָן געזוכט צו געפינען אַ 
נייעם וועג, דאָס איז די פראַגע פון לוין. די קאָנװענשאָן האָט זיך אָנגענומען 
מיט מוט און דערקלערט, אַז ניט בלויז די קאַפּיטאַליסטן זיינען באַרעכטיקט 
צו געניסן פון דער פאַרגרעסערטער פּראָדוקציע, נאָר אויך דער אַרבעטער 
איז באַרעכטיקט צו קריגן זיין טייל,. און די קאָנװענשאָן האָט דעריבער באַ- 
שלאָסן פאָרצושלאָגן די בעלי-בתים צו דערוויילן געמיינזאַמע קאָמיסיעס צו 
אונטערזוכן די מעגלעכקייטן, אַז די פּראָדוקציע זאָל אין יעדן פאַך פאַרגרע- 
סערט וערן און דורך דעם זאָל מעגלעך וערן, אַז דעם אַרבעטערס לון 
זאָל ניט דאַרפן קלענער וערן, נאָר דאָרט, וואו די קאָמיסיעס װעלן געפינען 
פאַר מעגלעך, זאָל דער לוין פון אַרבעטער פאַרגרעסערט ווערן. די קאַפּיטאַ- 
ליסטישע פּרעסע האָט אָט דעם באַשלוס, װאָס שאַפט אַ נייע פילאָזאָפּיע אין 
די באַציאונגען צווישן אַרבעט און קאַפּיטאַל, געשאָנקען די גרעסטע אוים- 
מערקזאַמקײט. וועלכער קאַפּיטאַליסט װעט זיך דאָס אָפּואַגן צו געבן דעם 
אַרבעטער אַ גרעסערן געהאַלט, ווען דער אַרבעטער קען אים אָנצייגן, אַז 
ער װעט אים געבן מער פּראָדוקציע ? די פראַגע וועגן דער איצטיקער סיסטעם 
פון פּראָפיטן פאַר די בעלי-בתים, צי דער אַרבעטער װעט קריגן דעם פולן 
ווערט פון זיין אַרבעט, האָט די קאָנװענשאָן ניט אָנגערירט. מען האָט באַשאַפן 
אַ נייע פילאָזאָפיע פון רעכט אויף פאַרדינסטן, װאָס װעט אָפּטיטן דעם 
קלאַסן באַוואוסטזיין פון די אַרבעטער. די רעזאָלוציע איז זייער צוגעפּאַסט 
צו דער אַלגעמײנער אידעאָלאָגיע פון די אַמעריקאַנער אַרבעטער פירערי 
װאָס מער פרידן מיטן קאַפּיטאַל, װאָס װייניקער קאַמף, אין אַן אַמת טראַגישער 
לאַגע האָבן זיך ביי די קאָנװענשאָן געפונען די פאַרטרעטער פון די אידישע 

טריידס, זיי האָבן ווייט ניט געקענט זיין איינשטימיק מיט די ועגן פון די 
אַמעריקאַנער אַרבעטער פירער, סיי אין ריינע טרייד-יוניאָן פראָגן, סיי אין 
פראַגן פון אַן אַלגעמײן-פּאָליטישן כאַראַקטער, אויף וועלכע די קאָנװענשאָן 
האָט רעאַגירט, זיי האָבן פאַר זיך קלאָר געזען דאָס בילד פון דעם גרויסן 
קאָנטראַסט פון זייערע אייגענע אָרגאַניזאַציעס צו דער אַלגעמײנער אַמערי- 
קאַנער אַרבעטער-באַװעגונג, ביי זיך ווערט געפירט א קאַמף צו מאַכן גלייך 
גרויסע רעװאָלוציאָנערע רעפאָרמען, און דאָ איז אַפילן נישטאָ קיין פונק פון 
אַ פאָרשלאג צו ענדערן. 

שווער זיינען געווען די געמיטער פון די אידישע פאַרטרעטער צו 
דער לעצטער קאָנװענשאָן. אַ שווערע נישט נאַטירלעכע ראָלע איז זיי אויסגש- 
קומען צו שפּילן . . . אַװעק די צייט, ווען די אידישע פאַרטרעטער אויף די 
קאָנװענשאָנס האָבן פון דער א. פ. ל,-טריבונע אויסגענוצט די געלעגנהייט 
צו וועקן דעם קלאָסן-באַוואוסטזײן פון די אַמעריקאַנער אַרבעטער, די לעצטע 
קאָנװענשאָן איז אויך אין דעם פּרט געווען אַ גרויסע אַנטוישונג, 


קארבעטער שטימע", נאָװץמבער, 1925, 


אויפן וועג צוןאַ נייער סאָציאַלער געזעצגעבונג 
אץ אַמעריקע 


. גרויסע מאַסן פון דער אַמעריקאַנער באַפעלקע- 
רונג, באַזונדערס די אַרבעטער-מאַסן, פאָלגן נאָך מיט גרויס אינטערעס די 
דיסקוסיעס, פאַרהערן און פאָרשלאגן, װאָס זיינען לעצטנס געהאַלטן געװאָרן 
אין פאַרבינדונג מיטן לאַנדיק-ביל, אַז די רעגירונג זאָל איינפירן פאַרזיכע- 
רונג פאַר אַרבעטסלאָזע און פאַר עלטערע מענטשן, 

יאָרנלאַנג האָט די סאָציאַליסטישע פּאַרטײ און די מער ראַדיקאַלע 
אַרבעטער-פירער אין לאַנד אָנגעוויזן, אַז דער לעבעדיקער מענטש װערט 
אונטער דער קאַפּיטאַליסטישער סיסטעם ערגער באַהאַנדלט, װי טויטע, אומ- 
באַוועגלעכע זאַכן. גרויס-קאַפּיטאַל האָט געשאַפן אַ מאָראַל, װאָס רעגירונגען 
און לענדער האָבן אָנגענומען, אַז מען דאַרף טראָגן פאַראַנטװאָרטלעכקײט צו 
אַ הויז, ווען מען וויל דאָס הויז באַנוצן פאַר אַ פאַכריק אָדער וואוינונג, מען 
דאַרף באַצאָלן פֿאַר סחורות, װאָס מען קויפט, פאַר מאַשינען וכדומה. אָבער 
פאַרן װיכטיקסטן טייל פון דער פּראָדוקציע, פער דעם מענטשלעכן טיל, 
האָט גרויס-קאַפּיטאַל קיין אחריות ניט געװאָלט טראָגן. די מאָראַל פון קאַפּיטאַל 
איז געווען, אַז אויב ס'איז דאָ אַרבעט, צאָלט מען, אוב ניט -- קענסטו, 
אַרבעטער, שטאַרבן פון הונגער, 

קאַפּיטאַליסטישע רעגירונגען, באַזונדערס אין אַמעריקע, האָבן אויך 
ניט געװאָלט זאָרגן פאַר זייערע בירגער. ווען אַ מענטש האָט געאַרבעט יאָרן- 
לאַנג, האָט אַװעקגעגעבן זיינע כוחות פאַר אַ באַשטימטער אינדוסטריע, דער 
שטאַט האָט דורך זיין אַרבעט קאָלעקטירט צינזן פון דער אינדוסטריע -- 
ווען אָט דער מענטש איז געקומען צו אַ באַשטימטן עלטער, ווען ער קען 
שוין מער ניט אַרבעטן -- האָט די אינדוסטריע, לויט דער מאָראַל פון קאַפּי-" 
טאַל, פאַר אים ניט געדאַרפט זאָרגן, און דאָס זעלביקע האָט פאַר אים ניט 
געזאָרגט דער שטאַט, ' : 

די סאָציאַליסטישע לעבנס-שיטה, װאָס איז געבויט אויפן פּרינציפּ פון 
יושר צום יחיד און קאָלעקטיו, האָט תמיד רעװאָלטירט קעגן אַזאַ גרויזאַמער 
עקספּלואטאַציע, אונטערדריקונג, הפקרות צום יחיד, -- דאָס אויסנוצן דעם 
מענטשן, ווען מען דאַרף אים און אים אַװעקװאַרפן, ווען ער קען מער ניט 
דינען די צוועקן פון קאַפּיטאַליזם און פון קאַפּיטאַליסטישע מלוכה-פירונגען. 

די געדאַנקען, אַז אויף דעם דאָזיקן געביט מוז קומען אַ ראַדיקאַלער 
שינוי, איז באַטראַכט געװאָרן פאַר אַ גרויסער אפּיקורסות אפילו ביי געוויסע 
פירער פון דער אַמעריקאַנער אַרבעטער-באַװעגונג. ביי דער קאָנװענשאָן פון 
דער א. פ, א. ל. אין 1920 איז פאָרגעשלאָגן געװאָרן אַ רעזאָלוציע וועגן 
איינפירן אַרבעטסלאָזיקײט-פאַרזיכערונג און פאַרזיכערונג פאַר אַלטע לייט פון 
די שטעט, שטאַטן און דער רעגירונג. האָט דאַן װיליאַם גרין, דער איצטיקער 
פּרעזידענט, דערקלערט מיט אַן אַזױגערופענעם שטאָלץ, אַז דער אַמעריקאַנער 
אַרבעטער איז צו שטאָלץ צו נעמען נדבות, אָבער װאָס גוטע, באַגרינדעטע 
טעאָריעס און לאָגישע אַרגומענטן האָבן ניט געקענט באַװייזן, האָט באַװיזן 
די צייט, באַזונדערס דער שוידערלעכער קריזיס, װאָס האַלט שוין אָן גאַנצע 
זעקס יאָר, 

פאַרשטייט זיך, אַז די נייע רעפאָרם ענדערט ניט דעם יסוד פון 
קאַפּיטאַליזם און שאַפט ניט אָפּ די סיבות, װאָס רופן אַרױס אַרבעטסלאָזיקײט - 
און נויט פון מיליאָנען. װויל מען נאָרמאַליזירן דאָס עקאָנאָמישע לעבן אין 
לאַנד, אָפּשאַפן אַרבעטסלאָזיקײט, פאַרקלענערן די נויט, ברענגען מער גליק 
פאַר מענטשן, אַנשטאָט אומגילק --- מוז מען אַלס מינימום-פּראָגראַם באַגרעניצן 
איבערטריבענע פּראָפּיטן און די אינדוסטריעס און אויך דער שטאַט מון 
האַלטן פאַר זייער פליכט צו זאָרגן פאַר די אַרבעטער און פאַר די בירגער 
פון לאַנד אויך דאַן, ווען זיי זיינען אַרבעטסלאָז אָדער קראַנק און אַלט, 

דאָס קען זיין אַ פאָרשטופע צו יענער צייט, ווען ס'וועט פאַרווירקלעכט 
ווערן סאָציאַליזם, און דאָס גאַנצע עקאָנאָמישע לעבן פון לאַנד און וועלט וועט 
איבערגעבויט ווערן אויף גאַנץ אַנדערע יסודות. 


;איד, אַרב. שטימע*, פּעברואַר, 1935. 


0 יאָר פּועליציוניזם אין אַמעריקע 


די פּועלי-ציון פּאַרטײ איז אָפיציעל געגרינדעט 

געװאָרן אין 1905, אין יטנער צייט איז דאָס אַמעריקאַנער אידישע לעבן 
געווען אין אַ ברויזנדיקן און אומבאַשטימטן צושטאַנד,. כמעט יעדע ואָך 
זיינען געקומען אַהער טויזנטער נייע אידישע אײנװאַנדערער. דאָס געזעל- 
שאַפטלעכע לעבן אויפן אידישן געביט, אויך אין דער אַרבעטער-באַװעגונג, 
איז דאַן געווען אין אַ שטופע פון פאָרמירונג. די מערסטע קערפּערשאַפטן אין 
אידישן און אין אַרבעטער-לעבן, װאָס האָבן שוין דאַן פאַרנומען באַדײיטנדיקע 
געזעלשאַפטלעכע פּאָזיציעס, האָבן זיך געהאַלטן פרעמד צו אידיש-נאַציאַנאַלע 
אויפגאַבן, זיי האָבן זיך געהאַלטן אָפּגעזונדערט פון די אידישע מאַסן אין 
אַנדערע טיילן פון דער ועלט. זייער געזעלשאַפטלעכע אידעאָלאָגיע אין 
מערסטנס געווען באַװירקט פון די אַזױ גערופענע ;יאֲהודים? און פון דעם 
אַנטינאַציאָנאַלן גענאָסנשאַפטלעכן לאַגער, װאָס האָט דאַן געהאַט די העגע- 
מאָניע אויף דער יונגער אידישער אַרבעטער באַװעגונג, 

די גדינדונג פון דער פּאַרטײ פּועלי-ציון איז דערפאַר געווען דאַן א 
רעװאָלוציע אין דעם היגן אידישן אַרבעטער- און פאָלקס-לעבן, נעמענדיק 
אין באַטראַכט, אַז די געזעלשאַפטלעכע אָריענטאַציע פון פּועלי-ציוניום אין 
אַ סינטעז פון ציוניזם און סאָציאַליזם, 

ציוניזם דערפאַר, ווייל דאָס אידישע פאָלק איז היימלאָז און באָדנלאָן 
און די איינציקע מעגלעכקייט, װאָס אידן האָבן צו לעבן, װי אַ זעלבסטשטעגדיק 
פאָלק, איז בלויז דורך דעם אויפבוי פון ארץיישראל אַלס אידישע מלומה, 
געבויט דורך אייגענער אַרבעט און דורך אייגענע אָנשטרענגונגען 

דער פּועלי-ציוניזם האָט פאַרבונדן דעם אויפבוי פון אַן אייגן לאַנד 
פאַרן אידישן פאָלק מיט די אידעאַלן פון סאָציאַליזם, ווייל די פּועלי-ציון האָבן 
אָנערקענט די גרויסע ראָלע, װאָס אַן אַרבעטער-באַװעגונג אין יעדן פאָלק 
דאַרף שפּילן אין אַלע פאַזן פון פאָלקט-לעבן, פּועלי-ציון האָבן דערפאַר גש- 
גלויבט, אַז די אמתע טרעגער פון פרייהייט און דעמאַקראַטיע מון זיין די 
אַרבעטער-באַװעגונג פון יעדן פאָלק און פון יעדן לאַנד, 

אין די אידישע אַרבעטער קריון אין דאַן געווען פּאָפּולער אַן 
איינשטעלונג, אַז די באַפרייאונג פון אידישן פאָלק און דעם אויפבוי פון אֵן 
אייגן לאַנד פּאַסט זיך ניט אַרײן אין די באַפרייאונגס אידעאַלן פוֹן דער 
מענטשהייט און זיכער ניט אין די קאַמפן פון דער אַרבעטער-באַװעגונג פאַר 
סאָציאַלער גערעכטיקייט, 

די פּועלי-ציון פּאַרטײ האָט דעריבער גלייך אין אָנהױב געמוזט פירן 
אַן אַגרעסיוון קאַמף קעגן די אַסימילאַטאָרן פון רעכטס און פון לינקס, קעגן 
דער גלייכגילטיקייט פון די אידישע מאַסן צום קולטורעלן לעבן פון אונזער 
פּאָלק, און דער עיקר -- קעגן אַלע עלעמענטן, וועלכע האָבן געזוכט אָפּצַו- 
פרעמדן דעם אידישן אַרבעטער פון פאָלקס-האָפענונגען און פון פאָלקס-אויפ- 
גאַבן, 

עס איז געווען די פּועלי-ציון- פּאַרטײ, װאָס האָט דורך איר אָרגאַן 
דער ;אידישער קעמפער" נאָך מיט 40 יאָר צוריק געשאַפן אַ גייסטיקע היים 
פאַר אידישע שרייבער, פּאָעטן, בעלעטריסטן א. א. וו. עס איז געווען די 
פּאַרטײ פּועלי-ציון, װאָס האָט אין אירע ערשטע אַקטיװטעטן געשטעלט 
אין צענטער דאָס שטאַרקן דעם באַוואוסטזיין ביי די אידישע מאַסן פון זייער 
צוגעבונדנקייט צום אידישן פאָלק און די נויטווענדיקייט אָפּצוהיטן די קולטור- 
אוצרות, װאָס זיינען געשאַפן געװאָרן אין אידישן לעבן אין אַלע דורות, און 
בכלל שאַפן און שטאַרקן אידישע קולטור-פּאָזיציעס. 

די פּאַרטײ האָט איסגעטרעטן דעם פּיאָנערן-װעג צו שאַפן אַ שול 
פאַרן אידישן קינד, װאָס זאָל אין זיך איינשליסן אַ פּראָגראַם פון לימודים, 
װאָס טראָגט אין זיך גלויבן אין דער אייביקייט פון אידישן לעבן, אַ טיפע 
פאַרשטענדעניש פאַר אַלץ, װאָס האָט אַ קולטור-ווערט, אַ צוגעבונדקייט צום 
עבר און עתיד פון אידישן פאָלק, אַ ליבע צו ארץ ישראל, און גלייכצייטיק 
אַ געהעריקע פאַרשטענדעניש פאַר אַלץ, װאָס איז מאָדערן, פּראָגרעסיו און 
יושרדיק אינם סאָציאַלן לעבן פון דער געזעלשאַפט. 

די פּועלי-ציון פּאַרטײ האָט אין אַלע אירע טעטיקייטן אויך געזוכט צו 
שטאַרקן דאָס פאָלקסטימלעכע און דעמאָקראַטישע אין אידישן לעבן. דאָס 
האָט זי געפירט צו קעמפן פאַרן דעמאָקראַטיזירן דאָס אידישע לעבן און 
אַרײנברענגען מער פאָלקס-אחריות פאַר שאַפונגען, װאָס האָבן אַ פאָלקס- 
באַדײיטונג. עס איז דערפאַר געווען נאַטירלעך, אַז די פּועלי-ציון זאָלן זיך 
שטעלן אין די ערשטע רייען פון קאַמף און טעטיקייט צו שאַפן אין אמעריקע 
אַ אידישן קאָנגרעס, װאָס זאָל אויף זיך נעמען קאָלעקטיווע פאַראַנטװאָרטלעכ- 
קייט אין נאָמען פון אַמעריקאַנער אידנטום פאַר אַלץ, װאָס איז אַקטועל אין 
דעם היגן אידישן לעבן און גלייכצייטיק אינם לעבן פון וועלט-אידנטום, 

געטריבן פון אידיש-נאַציאָנאַלער פאַראַנטװאָרטלעכקײט און פון אַ 
דראַנג פאַר פאָלקס-אינהאַלט, איז געווען נאַטירלעך, אַז די פּועלי ציון און 
זייערע פאַרבינדעטע זאָלן זיין פון די אַקטיווסטע צו שאַפן דעם ,פּיפּלס רעליף" 
אין דער ערשטער וועלט-מלחמה, װאָס האָט געגעבן אויסדרוק צום ווילן פון 
די דעמאַקראַטישע און אַרבעטער-עלעמענטן אָנצוצייכענען דעם וועג פאַר אַ 
נייעם צוגאַנג צו הילף-אַקטיוויטעטן, װאָס באַזײטיקט טענדענצן פון פילאַנ" 
טראָפּיע און שטעלט הילף אויף דער געהעריקער נאַציאָנאַלער הויך מיט דער 
נויטיקער פאָלקס-פאַראַנטװאָרטלעכקײט. 

פון די גאָר גרויסע דערגרייכונגען פון דער אַמעריקאַנער פּועלי-ציון 
פּאַרטײ קען באַטראַכט ווערן די האַנדלונג פון אידישן נאַציאָנאַלן אַרבעטער 
פאַרבאַנד, װאָס איז אױיסגעװאַקסן אַלס איינע פון די וויכטיקסטע אָרֹגאַניזאַ- 
ציעס אין לאַנד, אַ קערפּערשאַפט, װאָס האָט פֿאַר די העכער 30 יאָר פון 
עקזיסטענץ אַריינגעשריבן אַ גאָר וויכטיק קאַפּיטל אין דעם לעבן פון דער 
ציוניסטישער אַרבעטער-באַװועגונג און פון די אידישע פאָלקסמאַסן און אידי" 
שע אַרבעטער בכלל, : : 

דאָס זעלביקע קען אויך געזאָגט ווערן וועגן דער פרויען-פּיאָנערן אָרגאַ- 

ניזאַציע, אַ קערפּערשאַפט פון אידישן אַרבעטער און פאָלקס-פרויען, װאָס 
זיינען פאַרבונדן מיט אַלץ, װאָס איז נאַציאָנאַל געזונט אין דעם אידישן לעבן 
אין דער גאַנצער וועלט און װאָס העלפט אויף אַן אַקטיוון אופן דעם אויפבוי 
פון ארץ ישראל /און גאַנץ באַזונדערס, די טעטיקייטן פון דער פרויען- אָפּטײ- 
לונג אין דער הסתדרות, 

ס'איז געווען די אַלװעלטלעכע פּועלי-ציון פּאַרטײ, װאָס האָט גע- 
מאַכט די ערשטע שריט פאַר אַ קאָאָפּעראַטיוער אַרבעטער קאָלאָניזאַציע 
אין ארץ ישראל. ס'איז געווען דער פּועלי-ציון וועלט-פאַרבאַנד, װאָס האָט 
געשאַפן דעם ערשטן פּראַקטישן אינסטרומענט פאַר אַזא אַרבעטער-קאָלאָני- 
זאַציע --- דער פּאַלעסטינער אַרבעטער-פאָנד, 

נאָך דער גרינדונג פון דער פהסתדרות", די פאַראײניקטע אַרבע- 
טער-אָרגאַניזאַציע אין ארץ ישראל, איז ווידער געווען די פּאַרטײ פועלי-ציון, 
װאָס האָט געגעבן דעם שטויס פאַרן באַשאַפן דעם געװערקשאַפטן-קאַמפּײן, 
װאָס איז אין די לעצטע 25 יאָר אויסגעװאַקסן אַלס די גרעסטע אַרבעטער 
און פאָלקס-באַוועגונג דאָ אין לאַנד. אַ באַועגונג, װאָס נעמט אַריין אין זיך 
כמעט אַלע אָרגאַניזירטע אידישע אַרבעטער-קערפּערשאַפטן און הונדערטער 
פאָלקס-אָרגאַניזאַציעס, 

מען קען ניט פאַרצייכענען קיין איין וויכטיקע פּאַסירונג אין דעם 
אידישן לעבן אין אַמעריקע פון אַ פאָלקס- און אַרבעטער-באַדײטונג, וואו די 
פּועלי-ציון זאָלן ניט זיין אַקטיוו מיטבאַטײליקט, וואו די אָריענטאַציע פון 
פּועלי-ציוניזם זאָל זיך אין דער פּאַסירונג ניט אָפּשפּיגלען אויף דעם אָדער 
יענעם אופן. דאָס איז מעגלעך געװאָרן דערפאַר, װאָס די פּועלי-ציון פּאַרטײ 
האָט זיך קיינמאָל ניט באַטראַכט פאַר אַן אָרגאַניזאַציע אין ענגן זין פון 
װאָרט, נאָר האָט זיך מיט רעכט באַטראַכט פאַר אַ באַװעגונג מיט אַ לעבנס- 
פילאָזאָפיע, װאָס דרינגט אַרײן אין די טיפענישן פון די פּראָבלעמען פון 
אידישן און אַרבעטער-לעבן,. אַ באַװעגונג, װאָס זוכט צו געבן אַן ענטפער 
אויף די אָנגעװײיטיקטע פּראַגן און פּראָבלעמען פון אונזער פאָלק און גליים- 
צייטיק אויך אויף די פּראָבלעמען און פראָגן פון דער געזעלשאַפט בכלל, 


דערציאונגס-פּראָבלעמען אין די שולן 


אלין אידישן לעבן איז שטענדיק געוען 
קלאָר, אַז אויב מען וויל, אַז אידיש לעבן אויף אַ נאַציאָנאַלן פאָלקס- מאַס- 
שטאַב זאָל אויפגעהאַלטן װערן, מוז מען זאָרגן פאַר דער דערציאונג פון 
אידישן קינד אין אַזאַ גייסט און מיט אַזאַ אינהאַלט, אַז דאָס קינד זאָל קענען 
אַרײנזאַפּן אין זיך אידישע װערטן און דורך דעם זיך האַלטן צוגעבונדן 
צום אידישן לעבן, : 
| די רעליגיעזע אידן האָבן די אויפגאַבע דורכגעפירט, זייענדיק געטריי 
זייערע רעליגיעזע איבערצייגונגען. זייער גלויבן אין גאָט אַלס דעם באַ" 
שאַפער און פירער פון אַלץ אין דער װעלט, זייער גלויבן אין דער נױט- 
ווענדיקייט אָפּצוהיטן אַלע תרי"ג מצוות האָט געפירט דערצו, אַז אין פאַר- 
שיידענע צייטן און פּעריאָדן זאָלן דורך זיי געשאַפן ווערן אַזעלכע רעליגיעזע 
פּאָרמען פון לעבן, מיט ועלכע דאָס אידישע קינד זאָל צוגעבונדן װערן 
װי אַ נאַטירלעכער טייל פון דעם אייגענעם לעבףן 
די נאַציאָנאַל-פּראָגרעסיווע באַוועגונגען זענען אָבער, ליידער, ניט 
אַלעמאָל געגאַנגען אויף די וועגן פון באַפעסטיקן זייער גלויבן און איבער- 
צייגונגען צוריק צוצובינדן דאָס אידישע קינד צו אַלץ, װאָס האָט אַ נאַציאָנאַלע 
באַדײיטונג אין אידישן לעבן. . 
פאַר דעם שלעכטן מצב פון אידישן חינוך אין אַמעריקע קען מען 
ניט האָבן קיין טענות צום אידישן אַסימילאַטאָר, ווייל ער וויל דאָך ניט 
אַנערקענען דאָס קאָלעקטיווע אין אידישן לעבן און זיכער ניט די אייביקייט 
פון אידישן פאָלק... אַזעלכע עלעמענטן קענען ניט טראַכטן וועגן דער" 
ציאונג פון אידישן קינד, ווייל זיי ווילן ניט טראַכטן װעגן דער צוקונפט 
פון אידישן פאָלק, 
מוז זיך דערפאַר די אידישע דערציאונג שטיצן אויף די אידישע 
כוחות, װאָס זיינען רעליגיעז געשטימט אָדער אויף די װאָס האָבן דעם 
ווילן אויפצוהאַלטן אַ אידיש-נאַציאָנאַל לעבן אַפילו, ווען די אויפהאַלטונג 
פון אַזאַ לעבן איז מיט רעליגיע דירעקט ניט פאַרבונדן 
אכ 
6 | 


! ווען מען קוקט אַרײן סיפער אין דער איצטיקער אידישער געזעלשאַפט 
אין אַמעריקע, מוז מען אַנערקענען, אַז טעטיקייטן, װאָס האָבן אַ שייכות מיטן 
אידישן חינוך, האָבן נאָך דערווייל ניט אַרױסגערופן קיין געהעריקע באַ- 
גייסטערונג און אָפּפערװיליקײט ביי די ברייטע מאַסן. מען זעט אויך, אַז 

די מערסטע ציוניסטישע קערפּערשאַפטן, װאָס ווייזן אַרױס אַ סך באַגײיסטע" 
רונג פאַרן אויפבוי פון ארץ-ישראל און זיינען גרייט צו קעמפן מיט קעגנער 
פאַר דער ברייטסטער אַנערקענונג פון אידישן פאָלק און פאַרן אויפבוי פון 
ארץ-ישראל אויף שטאַטס-יסודות, -- אויך זיי מיט קליינע אויסנאַמען האַלטן 
זיך פרעמד פון דער זאָרג פאַר דער דערציאונג פון אויפװאַקסנדיקן אידישן 
דור אין אַמעריקע. 

די דאָזיקע אַבנאָרמאַלקײט אין די ציוניסטישע רייען קען זיך דער" 
קלערן נאָר דערמיט, װאָס דער אַמעריקאַנער ציוניזם איז, ליידער, ניט 
אױיסגעװואַקסן אַלס באַװועגונג, װאָס באַטראַכט דעם ציוניזם פאַר אַ טיל 
פון אייגענעם לעבן, פאַר דער נויטווענדיקייט צו געבן אויסדרוק דעם אייגענעם 
אידישן ;איך", נאָר פאַר אַ באַװעגונג, װאָס האָט מער צו טאָן מיט אַנדערע, 
אַזעלכע, װאָס זיינען אין נויט און מען דאַרף זיי העלפן אָדֹער די אידן 
װאָס זיינען שוין אין ארץיישראל, און מען דאַרף זיי געבן אַ מעגלעכקייט 


צו בויען דאָס לאַנד, 

די ציוניסטיש-סאָציאַליסטישע באַװעגונג האָט זיך פונם ערשטן טאָג 
פון איר גרינדונג געשטעלט די ברייטסטע אױפגאַבן פאַרן אידישן לעבן 
אין אַלע לענדער פון דער ועלט, האָבנדיק גלייכצייטיק לגבי ארץ:ישראל 
אַ פּראָגראַם, װאָס איז באַגלײט מיט דער גרעסטער אָפּפערװיליקײט, אַרבעט 
און קרבנות-גרייטקייט. קיינער קען ניט חושד זיין די פּועלי-ציון און ניט 
אַנערקענען, אַז א"י איז דער יסוד פאַר דער לייזונג פון די אידישע פּראָבלעמען 
פון שטאַנדפּונקט פון אַ פאָלק, ניט קוקנדיק אָבער אויף דעם, װאָבן די 
פּועלי-ציון און אַלט זייערע פאַרבינדעטע פאַר זיך שטענדיק געזען קלאָר 
דעם וועג, אַז אידיש-נאַציאָנאַלע טעטיקייטן אין די אַזול-גערופענע גלות" 
לענדער קומען ניט אין סתירה צו די אַקטיװויטעטן און אָנשטרענגונגען 
װאָס מוזן געמאַכט ווערן פון די אידישע מאַסן פאַר דעם אויפבוי פון א"י 
פאָרן אידישן פאָלק, פאַרקערט, די ציוניסטישע סאַציאַליסטישע באוועגונג 
האָט אין יעדער געזעלשאַפטלעכער אַקטיװיטעט פון אַ נאַציאַנאַלער באֲדי- 
טונג געזען די פאַרבינדונג מיט די האָפּענונגען און שטרעבונגען פון אידן 
פאַָרן אויפבוי פון ארץ-ישראל, אַרױסגײענדיק שטענדיק פון שטאַנדפּונקט, 
אַז דאָס אידישע פאָלק שטעלט מיט זיך פאָר איין נאַציאָנאַלע איינהייט, װאָס 
איז פאַרשפּרײט איבער פאַרשיידענע טיילן פון דער װעלט, און אַזן די אינ" 
טערעסן פון די אידן אין איין לאַנד רירן אָן די אינטערעסן פון אידן אין 
אַן אַנדער לאַנד, און אַז אַלע אידן אין זייער גרויסן קאָלעקטיוו שטעלן מיט 
זיך פאָר אַ פאָלק, װאָס וויל אָנהאַלטן פאָלקס-פּאַזיציעס און פאָלקס-טעטי" 
קייטן אומעטום, און װאָס װויל גלייכצייטיק אויפבויען ארץ-ישראל פאַר א 
גרויסן מאָסן-ישוב, וואו אידן זאָלן קענען פירן אַן אייגענעם מלוכח-לעבן, 

די ציוניסטיש-סאָציאַליסטישע באַוועגונג האָט דעריבער געװוידמעט 
אירע כוחות צו אידישע דערציאונגס-טעטיקייטן אין אַ נאַציאָנאַל-פּראָגרעסיון 
גייסט דורך דער גרינדונג פון די אידישע פאָלקשולן, וואו דאָס לימודים- 
פּראָגראַם שליסט איין אַלץ, װאָס דאָס אידישע פאָלק האָט גייסטיק גע- 
שאַפן אין ביידע שפּראַכן (אידיש און העברעאיש), דורך דער שול-טעטיקייט 
האָט די ציוניסטיש-סאָציאַליסטישע באַועגונג געזען דעם המשך פון אַלץ, 
װאָס דאַרף פאָרגעזעצט וערן אין דעם אידישן לעבן. האָבנדיק דאָס באַ- 
וואוסטזיין, אַז אויב דאָס אידישע קינד װעט ניט זיין צוגעבונדן צום אידישן 
פאָלקס-לעבן, מוז דאָס אידישע לעבן אין אַמעריקע (אין געזעלשאַפטלעכן 
זין) טראָגן אַ צייטװײיליקן כאַראַקטער, װאָס קען זיין קאַטאַסטראָפאַל פאַר 
דער צוקונפט פון אַמעריקאַנער אידנטום, : 

די אידישע פאָלקסשול, װאָס װאַקסט אַרױס פון דער ציונ. סאָציאַליס- 
טישער אידעאָלאָגיע איז דערפאַר די געזונטסטע פרוכט אויפן געביט פון 
חינוך-טעטיקייטן פון די אידיש-נאַציאָנאַלע קרייזן אין לאַנד. אַ שול-באַ- 
וועגונג, װאָס טראָגט מיט זיך גלויבן אין אַ אידישן פאָלקס-לעבן, פאָלקס- 
אייביקייט און פאָלקס-אַנערקענונג, אַזאַ באַװעגונג קען אַרױסרופן דעם 
געהעריקן פּאַטאָס ביי די, װאָס דאַרפן פאַר דער באַוועגונג אַרבעטן. 

אַ שול-באַװעגונג, װאָס װאַקסט אָבער אַרױס בלויז פון דער נויט- 
ווענדיקייט צו שטאַרקן דאָס רעליגיעזע לעבן אָדער בלויז אויפצוהאַלטן 
די שפּראַך -- אידיש אָדער העברעאיש -- אָדער אַ שול-באַװעגונג, װאָס 
װאַקסט אַרױס פון דער נויטווענדיקייט צו לערנען סאַציאַליסטישע לימודים 
אין אידיש --- אַזעלכע באַװעגונגען, װי וויכטיק זייערע גרינדער און מיט- 
אַרבעטער זאָלן זי ניט באַטראַכטן, קענען ניט זיין קיין באַװעגונג, װאָס 
פאַרענטפערט אַ גרויסע פאָלקס-נויט, װאָס זוכט צו פאַרזיכערן די טיפסטע 
יסודות פאַר דער אויפהאַלטונג פון אידישן לעבן 

אין די לעצטע יאָרן זעען מיר, ליידער, צופיל גרינגשעצונג צו שול- 
טעטיקייטן אַפּילו אין ציוניסטיש-סאָציאַליסטישן לאַגער, די גרינגשעצונג 
שעפּט די יניקה פון אַנדערע אידיש-געזעלשאַפטלעכע ריכטונגען, איינגע- 
שלאָסן די אָפיציעלע ציוניסטישע ריכטונג, אָפּטײלנדיק אין דער טעאָריע 
און אין פּראַקטיק די אידישע בוי-טעטיקייטן אין ארץ-ישראל, די גרויסע 
נאַציאָנאַלע ווערטן, װאָס ווערן דאָרטן געשאַפן, פון דעם אַלגעמײנעם אידישן 
לעבן דאָ, שאַפּנדיק דורך דעם דעם איינדרוק, אַז אידיש פאָלקס-לעבן, דאָס 
שטרעבן צו אַן אייגענער שטאַטס-פירונג אין ארץ-ישראל און צו פאָלקס- 
אנערקענונג אין דער משפּחה פון פעלקער, האָט ניט קיין דירעקטע שייכות צו 
דעם אידישן לעבן אין אַמעריקע, אַזאַ צוגאַנג מוז אָפּשװאַכן די אידישע 
נאַציאָנאַלע אַקטיוױיטעטן פון די אַמעריקאַנער אידן לטובת דעם אידישן 
לעבן דאָ אין לאַנד, איינגעשלאָסן די אידישע דערציאונגי 

מיר מוזן דערפאַר קלאָר אַנערקענען, אַז די באַװועגונגען און יחידים, 
װאָס האָבן אַן אינטערעס אין דער אױפהאַלטונג פון אידישן לעבן אין 
נאַציאָנאַל-געזעלשאַפטלעכן זין, מוזן פאַר איינער פון זייערע הױפּט אויפ- 
גאָבן שטעלן פאַר זיך די דערציאונג פון אידישן קיגד, 


אידישע דערציאונגס-טעטיקייט, געפירט אויף אַ ברייטן אופן, קעָו 
ניט באַטראַכט וערן פאַר קיין סתירה אָדער אַפילו פאַר אַן אָפּשװאַכונג 
פון כוחות פאַר אַרבעטן לטובת דעם אויפבוי פון ארץ ישראל, פאַר העלפן 
די אידישע מאָסן אין די אײיראָפּעאישע לענדער אָדער פאַר וועלכע סאיז 
אַנדערע טעטיקייטן, װאָס האָבן צו טאָן מיט שטאַרקן די פּאָזיציעס פון וועלט" 
אידנטום. פאַרקערט, אַ פאַרצווייגטע חינוך-טעטיקייט דאָ אין לאַנד זיכערט 
אין אַ גרויסער מאָס די צוקונפט פון אידישן לעבן אויף געזונטע נאַציאָנאַלע 
יסודות. אַזאַ לעבן װעט שוין ממילא פירן צו דעם, אַז אַלע אַקטיװיטעטן, 
װאָס האָבן צו טאָן מיטן אויפבוי פון ארץ:ישראל פאַרן אידישן פאָלק, 
אָדער מיט שטאַרקן פּאָזיציעס פון אידן אין אַנדערע לענדער זאָלן געפירט 
ווערן מיט מער באַוואוסטזיין און מיט אַ גרעסערער נאַציאָנאַלער אחריות, 


די נאַציאָנאָל-באַוואוסטזיניקע עלעמענטן, אין דער ערשטער רײ די 
מחנה פון די ציוניסטן-סאָציאַליסטן, מוזן װאָס שנעלער אָנהוֹיבן זיך ערנסטעב 
באַציען מיט אידישן חינוך דאָ. -- דורך דעם פאַרגרעסערטן אינטערעס און 
אַקטיװױיטעטן, װאָס אונזער באַװעגונג װעט איינפירן פאַר די אידישע פאלק" 
שולן, וועלן מיר אפשר אויך באַװירקן די איבעריקע ציוניסטישע גרופּירונגען 
דאָ אין לאַנד, אַז זייער קאַלטקײט און אינדיפירענץ צו די אידישע חינוף" 
פּראָבלעמען זאָלן באַזײטיקט װערן. עס איז פאָרן היגן אידישן לעבן זיער 
אַ גרויסער פאַרלוסט, ווען אַזאַ איינפלוסרייכע גרויסע פרויען אַרגאַניזאַציט, 
וי ;הדסה", זאָל זיך האַלטן פרעמד צו אידישע חינוך-פּראַבלעמען און אַקטלײ 
װויטעטן, די שווערע טענות, װאָס מען קען האָבן צוֹ קהדסה" אויף דעם 
געביט קען מען ניט האָבן צו אַנדערע אידישע פרויען אָרגאַניזאַציעס, ווייל 
;חדסה" גלויבט אין אידישן פאָלק, וי אַ פאָלק און זי אַרבעט געטריי פאַרן 
אויפבוי פון ארץיישראל, מעג מען דערפאַר פון איר דערווארטן, אַז אידיש 
פאָלקס-לעבן זאָל ניט גראָד מיינען פאַר אַנדערע אין אַנדערע לענדער 
נאָר אַז אַ אידיש-נאַציאָנאַל לעבן האָט אויך אַ גרויסע באַדייטונג דאַ אין 
לאַנד, און כדי אַזאַ פאָלקס-לעבן צו שטאַרקן, מוז אידישע דערציאונג טאר" 
נעמען אַן אָנגעזעענעם אָרט אין די טעטיקייטן פון אידישע נאַציאַנאַלע און 
ציוניסטישע קערפּערשאַפטן, 


ציוניזם איז ניט קיין פילאַנטראָפּישע באַװעגונג,. ציוניזם אין אין 


דער ערשטער ליניע אַ באַװעגונג אויפצוהאַלטן דאָס אידישע לעבן, אויך דעם 
גלויבן אין פאָלקס-אייניקייט, 

מיר גייען ניט אַרײן אין קיין פּרטים וועגן דער פראַגע פון לימוד- 
פּראָגראַם, דאָס איז ניט די שווערסטע זייט פון דעם פּראָבלעם. יעדער נאַציאָ- 
נאַלער איד מוז איינזען אַז אַ פּראָגראַם פון לימודים פאַרן אידישן קינד 
מוז איינשליסן ביידע שפּראַכן. אידיש און העברעאיש, און מוז גלייכצייטיק 
זיין אַ פּראָגראַם, װאָס זאָל אַרומנעמען דאָס אַלזײיטיקע אין אידישן לעבן, 
די קולטור-אוצרות, װאָס זיינען געשאַפן געװאָרן אין אַלע צייטן און װאָס 
ווערן געשאַפן אין דער איצטיקער צייט. אַזאַ פּראָגראַם דאַרף אויך איינשליסן 
דאָס בויענדיקע ארץ-ישראל און די סאָציאַלע פּראָבלעמען פון דער איצטיקער 
צייט, 

אָרום דער פראַגע פון רעליגיע איז שוין אויך איצט ניטאָ דער 
פאַר'עקשנ'יטער צוגאַנג, װאָס איז געווען אין די פריערדיקע אאָרן. וען 
דער אַזױ גערופענער פרייער מענטש האָט געװאָלט אינגאַנצן אויסשניידן 
פון דעם חינוך-פּראָגראַם דעם רעליגיעזן עלעמענט, און דער שטרענג רעלי- 
גיעזער מענטש האָט ניט געװאָלט צולאָזן קיין טייל פון פּראָגראַם, װאָס איז 
ניט פאַרבונדן מיט דעם, װאָס ער באַטראַכט פאַר שטרענג רעליגיעז. 

די עיקר-אויפגאַבע פאַר נאַציאָנאַל-באַװואוסטזיניקע אידן מוז זיין 
דער אינטערעס צו אידישער דערציאונג בכלל און די זאָרג איבערן איצטיקן 
צושטאַנד, ווען אַרום 8094 פון די אידישע קינדער אין אַמעריקע קריגן ניט 
קיין אידישע דערציאונג. ווען די זאָרג װעט זיין די דינאַמיק, װאָס װעט 
טרייבן אידיש-נאַציאָנאַלע עלעמענטן צו אַנטװיקלען אַ גרויסע חינוך-טע- 
טיקייט, װעלן שוין די אַנדערע פּראָבלעמען װי פּראָגראַם, געלט-מיטלען 
א. אַ. וו.אין לויף פון דער אַרבעט קריגן זייער נאַטירלעכע לייזונג, 

אין דער איצטיקער טראַגישער צייט פון אידישן פאָלקס-לעבן, וען 
די שוועריקייטן איבערצוטראָגן די שרעקלעכע צעטרייסלונג, װאָס יעדער 
טאָג ברענגט פאַרן אידישן פאָלק, האַלטן אין װאַקסן, נויטיקן מיר זיך אַמ" 
מערסטן אין האָפענונג און גלויבן, אַז דער מאָרגן װעט ברענגען שענערס 
און בעסערס פאַר דער גאַנצער וועלט און אויך פאַרן אידישן פאָלק. גראָד אין 
אַזאַ צייט איז מעגלעך אויפצואוועקן פאַרשלאָפענע פאָלקס-כוחות פאַר גרויסע 
נאַציאָנאַלע טאַטן, : 

אַז דעם אידישן קינד זאָל געגעבן ווערן אַ דערציאונג אין נאַציאָנאַלן 
פאָלקס-זין, מוז באַטראַכט ווערן פאַר אַ גרויסער נאַציאָנאַלער טאַט. אַ טיפער 
גלויבן אין דעם קען פירן צו גרעסערע טעטיקייטן און דערגרייכונגען אויפן 
| געביט פון אידישער דערציאונג אין אַמעריקע. 


אַן ערנסטער פּרואוו צו שטאַרקן אונזער 
אידישן לעבן 


(יכטיקע אידישע קולטור און געזעלשאַפטלעכע 

קערפּערשאַפּטן, װאָס פאַרנעמען אַ חשוב'ן פּלאַץ אין אידישן אַרבעטער און 
פאָלקס לעבן אין אַמעריקע, האָבן זיך לעצטנס צוזאַמענגערעדט וועגן דער 
נויטווענדיקייט מיט געמיינזאַמע כוחות אויפצולעבן און צו שטאַרקן אידישע 
קולטור פּאָזיציעס אין אַמעריקע און אין אַנדערע טיילן פון דער װעלט, 

עס איז פאַר קיינעם קיין סוד ניט, אַז דאָס אידישע קולטור"לעבן אין די 
מערסטע לענדער אין דער וועלט גייט ליידער מיט שנעלע טריט באַרג-אַראָט, 
עס מוז אויך פאַר יעדן זיין קלאָר, אַז דער גרויסער חורבן, װאָס דער פינס" 
טערער היטלעריזם האָט געבראַכט דעם אידישן פאָלק, האָט ניט בלויז געפירט 
צו דער פאַרניכטונג פון 6 מיליאָן אידישע לעבנס, צוֹ דער אױסװאַרצלונג 
פון אידיש-געזעלשאַפטלעכע פּאָזיציעס, נאָר האָט אויך צע'חרוב'ט גרויטע 
קולטור-ווערטן, װאָס אונזער פאָלק האָט געשאַפן פאַר פיל דורות, 

עס מוז אויך קלאָר זיין פאַר אַלעמען, אַז דער נייער אױיפװאַקסנדיקער 
אידישער דור אין אַמעריקע און אין די מערסטע לענדער אין דער װעלט 
האָט ליידער ניט די געהעריקע פאַרבינדונג מיטן אידישן לעבן און מיט 
דער אײנגעװאָרצלטקייט אין אידישע טראַדיציעס, װי עס האָט עס געהאַט 
די אידישע יוגנט אין דעם 19טן און אין אָנפאַנג פון 20טן יאָרהונדערט, 

וויפל מיר זאָלן ניט װעלן אַרױסװײיזן דרך-ארץ פאַר אידישער רעליגיע 
און רעליגיעזע אינסטיטוציעס, טאָרן מיר זיך אָבער ניט איינרעדן אַז עט 
איז איצט דאָ אין די לענדער, וואו עס וואוינען אידישע מאַסן, אַ טיף, אויפ- 
ריכטיק אידיש-רעליגיעז לעבן. 

מיר מוזן אויך געדענקען אַז די אידישע אַטמאָספערע מיט וועלכע 
דאָס אידנטום פון פּוילן און פון ליטע איז געווען דורכגעדרונגען פאַר דשי 
צווייטער וועלט-מלחמה, ערב דעם גרויטן אידישן חורבן, איז שוין איצט איג" 
גאַנצן ניטאָ. דאָס ברויזנדיקע, שעפערישע אידישע לעבן, װאָס די לענדער 
האָבן מיט זיך פאָרגעשטעלט, איז שוין איצט, צו אונזער טיפסטן װײיטאָק. 
אַ זאַך פון דער פאַרגאַנגענהײט, | 

מאַכנדיק אונזער חשבון וועגן דעם אידישן קולטור-מצב אין דער 
וועלט, טאָרן מיר אויך ניט פאַרזען דעם פאַקט, אַז סאָװעט-רוסלאַנד איז 
איצט כמעט װי אױיסגעשלאָסן פון אידישער שעפערישקייט אויפן קולטורעלן 

געביט,. אין רוסלאַנד איז דאָס אידישע קולטורעלע לעבן כמעט וי פאַר- 
שוואונדן און דאָס, װאָס עס ווערט נאָך אין רוסלאַנד געשאַפן אויפן אידישן 
קולטור-געביט, איז ווייט פון שעפערישקייט און פון היסטאָריש-נאַציאָנאַלער 
צוגעבונדנקייט צום אידישן פאָלקס-לעבן 

זייענדיק אַרומגערינגלט מיט אַזאַ גײיסטיקן חורבן אין די לעצטע 
יאָרן, איז זייער נאַטירלעך, אַז די טראַגיק פון דער סיטואַציע און דער 
ערנסטער ווילן אויפצוהאַלטן און צו שטאַרקן אידישע קולטור פּאָזיציעס 
האָט רייף געמאַכט דעם געדאַנק פאַר דער פאַראייניקונג פון די קאָנסטרוקטיווע 
כוחות אין אידישן לעבן פאַר געמיינזאַמע טעטיקייטן אויפן קולטור-געביט 
דורך אַן אַלװעלטלעכן אידישן קולטור קאָנגרעס, 

עס איזן דאָך נאַטירלעך, אַז מען אונטערשטרייכט קלאָר, אַז די 
אויפגאַבן פון קאָנגרעס זיינען די פאַרשטאַרקונג פון דער קולטור, װאָס איז 
געשאַפן געװאָרן אויף דער אידישער שפּראַך און פוֹן אַלץ, װאָס האָט מיט 
דער אידישער שפּראַך אַ פאַרבינדונג. איצטער, ווען מען אונטערשטרייכט 
ניט גלייכצייטיק די אָרגאַנישע פאַרבינדונג, װאָס די העברעאישע שפּראַך 
און אַלע קולטור אוצרות, װאָס זיינען געשאַפן געװאָרן אין העברעאיש, האָבן 
מיט די קולטור-אוצרות, װאָס זיינען געשאַפן געװאָרן אויף אידיש, ווען אין 
אַ פאַרזוך, װאָס ווערט געמאַכט צו שטאַרקן און פאַרטיפן אידישע קולטור- 
פּאָזיציעס אין די אַזוֹי גערופענע גלות-לענדער אנערקענט מען ניט גלייכ- 
צייטיק די לאָגישע פאַרבינדונג מיט דעם שעפערישן, קולטור-לעבן װאָס 
מיר האָבן איצט אין ארץ-ישראל, --- ווען דאָס ווערט ניט געטאָן, פעלט נאָך 
ליידער אין דער גאַנצקײט און פּראָגראַם פון קאָנגרעס די פולע הסכמה צו 
שטאַרקן קולטור-פּאָזיציעס װאָס מוזן אין זיך האָבן דאָס זאַפטיקע, דאָס ‏ 
שעפערישע, װאָס ביידע שפּראַכן און ליטעראַטורן האָבן אונזער פאָלק געגעבן. 

די װאָס האָבן אַ סענסיטיוויטעט צו די ניואַנסן און אויסטייטשונגען, 
װאָס קענען געגעבן װערױן צו די דערקלערונגען, װאָס דער צוגרייט-קאָמיטעט 
פאַרן קולטור-קאָנגרעס האָט ביז איצט געמאַכט, טאָרן אָבער אויף איין מינוט 
ניט פאַרגעסן אַז די אידישע שפּראַך און די ליטעראַטור שטייען ליידער איצט 
פארשעמט פאַר דער אידישער ועלט. אין די מערסטע לענדער אין דער 
וועלט, אויך אין אַ גרויסער מאָס אין אַלע אַמעריקעס, איז אין דעם לעצטן 
פערטל יאָר-הונדערט פאָרגעקומען אַ פּראָצעס פון אַװעקגין פון דער אידישער 
שפּראַך און פון אַ גרינגשעצונג צו דער אידישער ליטעראַטור, 

ליידער, פאַרשטייען וייניק אידן, אַז די אידישע שפּראַך און די 
אידישע ליטעראַטור איז ניט בלויז אַן אינסטרומענט פון אויסדרוק פון װאָרט, 
װאָס פאַרבינדט איין מענש מיט דעם אַנדערן, נאָר איז גלייכצייטיק אַ גרויסער 
נאַציאָנאַלער פאַקטאָר פאַר אידיש-קולטורעלער פאַרטיפונג פאַר אידישער 
אייגנאַרטיקײט, פאַר דער נאַציאָנאַלער פאַרבינדונג פון די אידישע מאַסן 

און װאָס דינט אויך אַלס דאַמבע, װאָס האַלט אָפּ דעם טרויעריקן דעמאָראַ- 
ליזירנדיקן אַסימילאַציע-פּראָצעס ביי באַדייטנדיקע טיילן פון די אידישע מאַסן. 


די סענסיטיווע אין די אידישע קולטור-קרייזן, װאָס זיינען קעגן צופיל 
- (לויט זייער אָפּשאַצונג) אונטערשטריינז די חשיבות פון דער אידישער שפּראַך 
און ליטעראַטור, מוזן אָבער געדענקען, אַז ליידער האָבן די מערסטש אידיש" . 
געזעלשאַפטלעכע קערפּערשאַפטן, אײינגעשלאָסן אויך די, װאָס האָבן אין 
זייערע פּראָגראַמען אַריינגעשריבן קאַמף קעגן אַסימילאַציע, נאַציאָנאַלע 
אויפלעבונג און פאַרטיפונג פון אידישן לעבן, אַז ליידער, האָבן אויך די 
אָרגאַניזאַציעס, באַזונדערס די מערסטע פון זייערע פירער, מיטגעהאָלפן אין 
דעם פּראָצעס צו פאַרשעמען און דעגראַדירן די אידישע שפּראַך און ליטע" 
ראַטור, 


עס איז אַ פאַקט, אַז אויף די מערסטע פאַרזאַמלונגען פון אַ אידישן 
מאַסן-כאַראַקטער אין אַמעריקע הערט מען זעלטן אַ אידיש װאָרט; עס איז 
אויך אַ פאַקט, אַז מיר האָבן שוין דערגרייכט אַ מדרגה, אַז װען אַ מענש 
ביי אַזאַ. פאַרזאַמלונג, אַ דעלעגאַט פון פאָלק, נעמט אַ װאָרט און רעדט 
אידיש, ווידמעט ער דעם ערשטן טייל פון זיין רעדע צו פאַרענטפערן זיך 
ווארום ער רעדט ניט ענגליש, דעם טרויעריק דעגראַדירטן צושטאַנד געפינט 
מען איצט ליידער אויך אין די מערסטע לענדער אין דער װעלט, וואו די 
אידישע שפּראַך מאַכט דורך אַ פּראָצעס פוֹן ירידה, ניט פון דערהויבונג, 

מאַכנדיק דעם סך הכל וועגן אונזער איצטיקן קולטור-מצב, מוז מען 
אויך געדענקען, אַז אַסימילאַציע איז נאָך אַלץ אין אידיש נאַציאָנאַלן זין 
דער גרעסטער שונא פון אונזער פאָלקס-לעבן האָבנדיק דאָס אין זינען 
טאָר מען אויף איין מינוט ניט פאַרגעסן, אַז אידן, אין דעם אַזױ גערופענעם 
גלות, װאָס הערן אויף רעדן אידיש, בייטן ניט אויס די אידישע שפּראַך 
אויף העברעאיש, נאָר נעמען אָן די לאַנד-שפּראַך אין אַלע באַציאונגען און 
פאַרביגדונגען, װאָס זיי האָבן, די װאָס קוקן ניכטער אויף דער אַנטװיקלונג 
אין דעם אידישן לעבן, מוזן צוגעבן, אַז דאָס אַרױסרײסן ביים אידישן מענשן 
די אידישע אָדער די העברעאישע שפּראַך, די נאַציאָנאַלע אינסטרומענטן 
װאָס שטאַרקן און פאַרטיפן די אײיגנאַרטיקײט פון אונזער לעבן, פלאַסטערן 
מיט דעם אויס דעם וועג פאַר אַסימילאַציע און פאַרגעסנקייט פון אַלץ, װאָס 
האָט אין דעם אידישן לעבן אַ פאַרבינדונג מיט אידישער קולטור-אייביקייט און 
שעפערישע שאַפונגען, 

עס קען קיין פראַנע ניט זיין, אַז דער אידישער קולטור-קאָנגרעס 
װועט מוזן שאַפן די נאַטירלעכש בריק צווישן די אידישע און העברעאישע 
שפּראַכן, די אידישע און העברעאישע ליטעראַטורן און מיט אַלץ, װאָס עס 
ווערט געשאַפן אויפן קולטור-געביט אויף ביידע שפּראַכן, 

עס איז אויך קיין ספק ניט, אַז דער קולטור-קאָנגרעס, װאָס דאַרף 
און ועט אַרומנעמען אַלע קאָנסטרוקטיווע אידישע קולטור- און געזעלשאַפט- 
לעכע-כוחות אין די מערסטע לענדער, וועט אויך מוזן געפינען דעם לאָגישן 
וועג מיטצואַרבעטן און צו = מיט דעם שעפערישן אידישן ישׁוֹם. 
אין ארץ דישבאלל ! מיט דעד אַדכעטער-באַוועגונג, אָרגאַניזירט אין דער 
= הסתדרותל און מיט די וי אס װאָס זיינען אין ארץ ישראל 
געשאַפן געװאָרן. 

עס איז אַ גרויסער טעות צו גלויבן אַז דער אָרגאַניזירטער אידישער 
ישוב אין ארץ ישראל, און די אידישע אַרבעטער-באַװעגונג האָט ניט קיין 
אינטערעס צו דעם אידישן קולטור-לעבן, צו אידישער דערציאונג און צו 
דער באַפעסטיקונג פון אידישע קולטור- פּאָזיציעס אין אַלע טיילן פון דער 
וועלט, 

די װאָס האָבן לעצטנס געהאַט מעגלעכקייטן זיך צואַמענצוקומען 
מיט פאָרשטייער פון אידישן ישוב אין ארץ ישראל האָבן זיך איבערצייגט, 
אַז די אידישע שפּראַך האָט ביי זיי אַ סך מער חשיבות, וי ביי פילע געזעל- 
שאַפּטלעכע טוער און פירער אין אַמעריקע און אין אַנדערע לענדער, 

האָבנדיק דעם קלאָרן וועג פאַר ארץ-ישראל, פאַרשטייען אָבער די 
פיר'ער פון ישוב, באַזונדערס פון דער אַרבעטער- באַװעגונג, זייער גוט, 
אַז די אידישע שפּראַך, די אידישע ליטעראַטור, דאָס אידישע בוך, דער 
אידישער טעאַטער און אַלע אַנדערע פאַקטאָרן, װאָס גיבן אויסדרוק צום 
אידישן קולטור-לעבן, דינען אַלס גאַראַנטיע, אַז דער אידישער מענש 
װאָס באַנוצט די אידישע שפּראַך, װאָס האָט אַ באַציאונג צום אידישן בוך 
זאָל שנעלער און גיכער קומען צו דער העברעאישער שפּראַך, װי די 
אידן װאָס זיינען גרייט צו אָפּטרײסלען זיך פון דער אידישער שפּראַך אין 
איבערנעמען די שפּראַכן פון די לענדער, אין וועלכע זיי וואוינען, 

אין אַלע פּרואוון, װאָס װוערן געמאַכט פאַר דעם געפּלאַנטן קולטור- 
קאָנגרעס, מוז מען אויך געדענקען, אַז די דערציאונג פון אידישן קינד אין 
אַמעריקע און אין אַלע לענדער אין דער װעלט מוז װערן איינע פון די 
הויפּט-אויפגאַבן פאַר אַלע כוחות, װאָס זיינען גרייט מיטצואַרבעטן פאַר דער 
פאַרשטאַרקונג און פאַרטיפונג פון דעם אידישן קולטורעלן לעבן. עס מוו 
ווערן קלאָר, אַז אָן אַ געהריקער דערציאונג פון אידישן קינד קען ניט און 
וועט ניט זיין קיין שעפעריש אידיש לעבן אין די קומענדיקע דורות. ווען 
דאָס איז קלאָר, מוז מען אויך געדענקען, אַז העברעאיש מוז שפּילן אַ וויכטיקע 
ראָלע אין דער דערציאונג פון אידישן קינד. דאָס איז דער נאַטירלעכער 
אינסטינקט און פאַרלאַנג פון אידישע טאַטע-מאַמעס װאָס האָבן אַן אינטערעס 
זייערע קינדער צו געבן אַ אידישע דערציאונג. דאָס איז אויך אַ נאַטיךר.: 
לעכער וועג צוצובינדן דאָס קינד צו די אייביקע אוצרות, װאָס זיינען אין דער 

העברעאישער שפּראַך געשאַפן געװאָרן. דאָס איז אויך דער בעסטער װעג 
אַרױסצורופן ביים קינד און ביי די עלטערע אַ טיפן פּיעטעט צו דעם, װאָס 
דאָס קינד לערנט אין דער שול. בלויז בלינדע און פאַנאַטיקער קענען מיינען. 
אַז מען קען אין דער דערציאונג פון אידישן קינד אָפּטײלן העברעאיש פון 
אידיש, אָדער אידיש פון העברעאיש. ביידע שפּראַכן און ביידע ליטעראַטורן 
מוזן דינען אַלס איין היסטאָרישע גאַנצקײט, װאָס מאַכט טיפער און רייכער 
די דערציאונג פון אידישן קינד און די קולטור שאַפונגען בכלל, 

דער אידישער קולטור-קאָנגרעס פאַרדינט די פולסטע אויפמערק-" 
זאַמקײט און אינטערעס פון די ברייטסטע אידישש קולטור- און געזעלשאַפט" 
לעכע-קרייזן, : 

עס ווערט דורך דער איינבארופונג פון קאָנגרעס געמאַכט אַן ערנסטער 
פּרואוו צו שטאַרקן אידישע קולטור-אַקטיװױיטעטן, די דערציאונג פון אידישן 
קינד, די פאַרטיפונג און אויסברייטערונג פון אינסטיטוציעס און טעטיקייטן 
װאָס האָבן אַ פאַרבינדונג מיט דעם אידישן קולטורעלן און נאַציאָנאַלן לעבן. 

די כוחות אין אידישן פאָלקס-לעבן, װאָס ווילן, אַז דאָס אידישע לעבן 
זאָל האָבן אַ נאַציאָנאַלן אינהאַלט, מוזן קומען צום שלוס, אַז אָן אַ פאַרטיפונג 
און דערהויבונג פון דער אידישער קולטור אין די ברייטסטע קרייזן פון די 
אידישע מאַסן קען ניט זיין קיין שעפעריש אידיש לעבן. מען מוז אויך אָנעךר" 
קענען, אַז די אידישע שפּראַך און ליטעראַטור מוזן פאַרנעמען אַ צענטראַלן 
אָרט אין אַלע פּרואוון װאָס ווערן געמאַכט צו פאַרשטאַרקן און פאַרטיפן דאָס 
אידישע קולטור-באַוואוסטזיין סיי דאָ אין לאַנד און אין אַלע לענדער אין 
דער וועלט, וואו אידן זיינען ניט גרייט זיך אונטערצוגעבן דער אַסימילאַציע 
פון דער אַרומיקער סביבה, 

די טעטיקייטן און דערגרייכונגען פון אידישן לערער 

סעמינאַר זיינען אַ גרויסער קרעדיט פאַר די קערפּערשאַפטן, גרופּן און יחידים, 
װאָס האָבן פאַר די לעצטע 22 יאָר געהאָלפן מיט אינטערעס און פאַרשטענ- 
דעניש אויפצוהאַלטן אַ קולטור-אינסטיטוציע פאַר העכערער אידישער ביל" 
דונג, װאָס זאָל געפירט וערן אין אַ נאַציאָנאַל-פּראָגרעסיון גייסט, 

גלייכצייטיק מיט דעם קרעדיט װאָס עס פאַרדינען די, װאָס האָבן 
דעם סעמינאַר געהאָלפן אין זיינע טעטיקייטן -- אין דער ערשטער ליניע 
דער אידיש נאַציאַנאַלער אַרבעטער פאַרבאַנד און די אַנדערע צוייגן פון 
דער ציוניסטישער אַרבעטער-באַװעגונג -- קען אָבער געמאַכט װערן אַן 
ערנסטע באַשולדיקונג קעגן דער אידישער געזעלשאַפטלעכקײט, װאָס האָט 
ביז איצט ליידער ניט אַרױסגעװיזן דעם געהעריקן אינטערעס און וייט ניט 
געגעבן די הילף, װאָס דער סעמינאַר האָט פאַרדינט צו קריגן, באַזונדערס 
פון די אידישע קולטור-קרייזן. 

דער אידישער לערער סעמינאַר האָט אין זיין פּראָגראַם מיט 232 יאָר 
צוריק פאַר זיך אָנגעצײיכנט אַ קלאָרן וועג צו זיין אַ נאַציאָנאַל-פּראָגרעסיוע 
העכערע אידישע אַקאַדעמישע אינסטיטוציע; צו געבן אַ סיסטעמאַטישע 
אידישע בילדונג צו די, װאָס גרייטן זיך צו זיין אידישע לערער: צו שאַפן 
דורך בילדונג און דערציאונג אַ אידישן אינטעליגענט, װאָס זאָל האָבן גענוג 
אידיש און וועלטלעך וויסן און זאָל באַטראַכטן אַלס חוב צו טראָגן ליכט 
און וויסן צווישן די אידישע מאַסן, 

די נאַציאָנאַל-פּראָגרעסיווע אידישע קולטור-קרייזן אין אַמעריקע 
האָבן אָנצואווייזן אויף ערנסטע פאַרזוכן צו באַפעסטיקן דאָס אידיש-קול- 
טורעלע לעבן, 

דער מאָדערנער אידישער שול-וועזן --- די פאָלקשולן פון אידיש נאַ- 
ציאָנאַלן אַרבעטער פאַרבאַנד, די שולן פון אַרבעטער-רינג און די שלום- 
עליכם שולן -- האָבן געשלאָגן טיפע װאָרצלען אין אידישן קולטור-לעבן 
און האָבן אויף אַ באַדײטנדיקן אופן באַװירקט דעם גאַנג פון אידישער דער- 
ציאונג, װאָס איז אַ לעבנס-וויכטיקייט פאַר דער אויפהאַלטונג, פאַרטיפונג 
און באַפעסטיקונג פון אידישן פאָלקס-לעבן. 

וויפל עס זאָל זיך עמיצן ניט װועלן מינימיזירן די דערגרייכונגען 
פון די מאָדערנע אידישע שולן, די שולן װאָס גיבן דעם אידישן קינד אַ 
דערציאונג אין אַ נאַציאָנאַליפּראָגרעסיון גייסט, מוזן אָבער אַלע צוגעבן 

אַז אין דעם מדבר (אויפן דערציאונגס געביט) פון דער אידישער אַמעריקע, 
האָבן די שולן פון פארנאַנד, פון אַרבעטער-רינג און פון שלום-עליכם אינסטל" 
טוט באַדײטנדיקש פֿאַרדינסטן פאַרן אידישן קולטור- און געזעלשאַפטלעכן- 
לעבן, 

ניט געקוקט אויף דעם װאָס די סטודענטן וועלכע זיינען אויסגעבילדעט 
געװאָרן אַלס לערער אין סעמינאַר האָבן געהאָט פאַר זיך א ברייטן װעג 
פון מעגלעכקייטן צו ווערן לערער אין אַלע דערציאונגס אַנשטאַלטן, זיינען 
אָבער די מערסטע גראדואַנטן פון סעמינאַר לערער געבליבן אין דער גאַ- 
ציאַנאַל-פּראַגרעסיווער אידישער שול באַװעגונג פון די אױבנדערמאַנטע 
דריי שול ריכטונגען. 

דאָס איז נאַטירלעך דערפאַר וייל דער סעמינאר האָט אַלע מאָל 
געהאַט אַן אַלזײטיק פּראָגראַם פון אידישער בילדונג, אידיש און העברעאיש 
איז אין די לימודים שטענדיק געווען א נאַטירלעכע איינהייט און גאַנצקייט, 
די מערסטע לערער פון סעמינאַר זיינען אַלע מאָל געווען פּערזענלעכקייטן 
פון אַ באַדײיטנדיקער אינטעלעקטועלער הויך, בויער און שאַפער פון גרויטש 
קולטור-וועלטן, און דער עיקר ווייל די אַטמאָספערע אין סעמינאַר איז שטעג- 
דיק געווען א פאָלקסטימלעכע, אָנגעהויכט מיט אַ סך ליבע צו אידיש- 
קולטורעלע אוצרות, געשאַפן פון דורות מיט דער געהעריקער פאַרשטענדע" 
ניש און צוגעבונדנקייט צו אַרבעטער באַוועגונגען און וויכטיקע סאַציאַלף 
דערגרייכונגען ביי אַלע פעלקער, 

מיט אַרום 15 יאָר צוריק האָט דער אידישער לערער סעמינאר פאַר" 
צייכנט אַ גאָר גרויסע דערגרייכונג, 

די ניו-יאָרקער סטייט-לעגיסלאַטיווע האָט אויפן פאָרשלאַג פון הער" 
בערט ה. לעהמאן, ועלכער איז דאַן געווען גאַװערנאָר, באַװיליקט פאַרן 
סעמינאַר אַ טשאַרטער אַלס לעגאַל אַנערקענטע אַקאַדעמישע אינסטיטוציש 
אונטערן נאָמען : 


.צ811עסצנת()! 1060/1608 2460 שוהגנמעסט 8ע1020110 188אוסן" 


דער אַקט איז אויך צושטאַנדגעקומען אַלס רעזולטאַט פון די ערנסטע 
באַמיאונגען, װאָט עס האָכן דאַן געמאַכט אידיש געזעלשאַפטלעכע קערפּער" 
שאַפטן און פּערזענלעכקייטן פון פאַרשײדענע ריכטונגען און שאַטירונגען, 

גענוג צו דערמאָנען, אַז אין די באַמיאונגען פאַרן אידישן לערער סע- 
מינאַר האָבן זיך דאַן פאַראײיניקט דער פאַרשטאָרבענער ב. װלאַדעק, א. 
האָלאנדער, ד"ר סטיפן ס. ווייז, און זיי צו לאַנגע יאָר --- לואיס ליפסקי, ש. 
ניגער, ד"ר ש. מאַרגאָשעס, דוד פּינסקי, יואל ענטין, פּ. גינגאָלד, קאַרל 
שערמאַן און אַ דיי אַנדערע פּערזעגלעכקייטן, װאָס האָבן מיט זיך פאָרגעשטעלט 
די פאַרשײידנאַרטיקײט פון אידישן געזעלשאַפטלעכן- און קולטור-לעבן, 

די פאַרװאַלטונג פון סעמינאַר האָט דאַן פאַר זיך אָנגעצײיכנט אַ ברייט 
פּראָגראַם פון טעטיקייט, װאָס זאָל אים פאַרואַנדלען אין אַן אמתץ אידישן 
קאַלעדזש, מיט אַלע מעגלעכקייטן, װאָס אַ קאַלעדזש האָט פאַר זיינע סטודענטן. 

ליידער האָבן פינאַנציעלע שװועריקייטן ניט דערלויבט, אַז דער גרעס- 
טער טייל פון דעם אָנגעצייכנטן פּראָגראַם זאָל קענען דורכגעפירט װערן 

עס איז אַן אַלגעמײן באַקאַנטער פאַקט, אַז די אידישע אַמעריקע 
האָט אַ לאַנגע צייט געשעפּט נייע לערער-כוחות פון יענער זייט ים, באַזונדערס 
פון מזרח-אייראָפּע, : 

מיט דעם גרויסן חורבן, װאָס דער היטלעריזם האָט געבראַכט אויף 
דער אידישער וועלט, זיינען קלענער געװאָרן די מעגלעכקייטן, װאָס זיינען 
פריער געווען, אַז די אידישע אַמעריקע זאָל קריגן דערציער פון יענער זייט ים, 

מען מוז אויך נעמען אין אַנבאַטראַכט דעם פאַקט, אַז לערער פאַרן 
אַמעריקאַנער אידישן קינד דאַרפן אויך קענען אַמעריקע, די שפּראַך פון 
לאַנד, די אַטמאָספערע און אויך די פּסיכאָלאָגיע פון דעם אַמעריקאַנער גע- 
בוירענעם קינד, 


איז דערפאַר געװאָרן זייער וויכטיק צו פאַראינטערעסירן אינגערע 
מענשן, באַזונדערס די, װאָס האָבן געקראָגן אַ אידישע דערציאונג אין דעם 
לאַנד, אַז זיי זאָלן זיך צוגרייטן צו ווערן לערער. - 


דער סעמינאַר האָט ניט בלויז געעפנט די קװאַלן פון וויסן פאַר 
אַזעלכע יונגע מענשן, נאָר האָט אויך אויף זיך גענומען אַ גרויסע פינאַנציעלע 
לאַסט אויסצובילדן די מענשן (דורך איינפירן סטיפּענדיעס), כדי צו געבן 
אַ מעגלעכקייט די, װאָס גרייטן זיך צו וערן לערער, צו קענען לערנען 
אין סעמינאַר אַ גאַנצן טאָג, 


די נייע איינפירונג האָט געבראַכט צו דעם, אַז דער סעמינאַר דאַרף 
ניט נאָר זאָרגן צו קענען צאָלן זיינע לערער, דעקן די פאַרװאַלטונגס-אױיס- 
גאַבן און די הוצאות פאַר זיין געביידע, נאָר ער דאַרף אויך זאָרגן פאַר אַרום 
0 מענשן, צאָלנדיק אַ וועכנטלעכן געהאַלט צו די, װאָס לערנען זיך צו 
ווערן לערער אין אידישע דערציאונגס-אַנשטאַלטן דאָ אין לאַנד, 


די לערער-קורסן פון אַרבעטער-רינג האָבן ס'לעצטע יאָר זיך פאַר- 
אײיניקט מיטן אידישן לערער-סעמינאַר. ס'איז געווען אַ שריט פון קאָנסטרוק- 
טיווער באַדײיטונג פאַרן סעמינאַר, פאַרן אַרבעטער-רינג און פאַר אַלע כוחות, 
װאָס ווילן אין אַמעריקע זען אַ געזונטע, מער פּלאַנמעסיקע, דערפאָלגרייכע 
קולטור- און דערציאונגס-טעטיקייט, 


ווען מען קוקט זיך צו, ווי אַזױ דער סעמינאַר װוערט באַהאַנדלט פון 
די מערסטע טשעסטס און וועלפעיר פאָנדן, קען מען ניט בלייבן גלייכגילטיק, 

העכער 90 פּראָצענט פון אַלע טשעסטס און וועלפעיר פאָנדן איבערן 
לאַנד גיבן ניט דעם סעמינאַר אַפילו קיין גראָשן, אין דער צייט ווען זיי גיבן 
בײטראָגן פאַר אַנדערע דערציאונגס-אינסטיטוציעס, 


די וועלפעיר פאָנדן, װאָס גיבן דעם סעמינאַר יאַ אַ בײטראָג, גיבן 
אים ווייט ניט אין דער פּראָפּאָרציע, וי דאָס ווערט געגעבן צו אַנדערע איג" 
סטיטוציעס, און זיכער ניט לויט דעם סעמינאָרס גרויסע פאַרדינסטן אויפן 
קולטור- און דערציאונגס-געביט, 


דער סעמינאַר מוז זיך שטיצן אויף די כוחות, װאָס פאַרשטייען אָפּצו" 
שאַצן די גרויסע באַדײיטונג, אַז אין אַמעריקע זאָל דער איינציקער נאַציאַנאַל 
פּראָגרעסיווער העכערער בילדונגס-אַנשטאַלט פירן אַ בכבודייק לעבן און 
פאַרנעמען אַזאַ חשוב'ן פּלאַץ, צו וועלכן ער איז באַרעכטיקט לויט זיין פּראַ- 
גראַם, צילן און אויפגאַבן, 


פאַר דעמאָקראַטיזאַציע אין אמעריקאנעם 
אידישן לעבן 


בא דער אויפלייזונג פון דער אַמעריקאַנער אידישער 
קאָנפערענץ מוז געשטעלט וערן אויף דער טאָג-אָרדענונג פון דער אידישער 
עפנטלעכקייט די דרינגנדיקע נויטווענדיקייט צו שאַפן מער דעמאַקראַטישע 
פאָרמען אין דעם אָרגאַניזאַטאָרישן געבוי פון אידישן לעבן אין אַמעריקע. 


מיט דער אַנטשטיײאונג פון מדינת ישראל מוז זיין קלאָר פאַר אַלעמען 
אַז דאָס אַמעריקאַנער אידישע לעבן מוז װוערן שעפעריש, קולטורעל, מער 
פאַרטיפט און נאַציאָנאַל דערהויבן, 


אידן שטעלן מיט זיך פאָר איין פאָלק מיט געמיינזאַמע אינטערעסן, 
אָן אונטערשייד, וואו זיי געפינען זיך, 


כדי עס זאָל זיין אַמת'ע איינהייטלעכקייט אין אידישן לעבן און כדי 
דאָס אַמעריקאַנער אידנטום זאָל ניט וערן קולטורעל און נאַציאַנאַל אויס" 
געטריקנט, מוז מען אין היגן אידישן לעבן אַריינברענגען אַזעלכע אָרגאַנל- 
זאַטאָרישע פאָרמען, װאָס זאָלן געבן מער אויסדרוק צו װיכטיקע פאָלקס- 
טעטיקייטן און װאָס זאָלן גלייכצייטיק האַלטן די אידישע מאַסן, אָן אונטערשייד 
פון ריכטונג, צוגעבונדן צו די אינסטיטוציעס, וועלכע דאַרפן די טעטיקייטן 
אָנפירן, 

ווען מען אַנאַליזירט די דערפאַרונג, װאָס די אידישע געזעלשאַפט אין 
אַמעריקע האָט געהאַט אויפן וועג פון באַשאַפן אַ צענטראַלע אידישע אָרגאַ- 
ניזאַציע, דעמאַקראַטיש געבויט, װאָס זאָל קענען פאַרטרעטן דאָס אַמעריקאַנער 
אידנטום, מעג מען מיט רעכט באַשטעטיקן, אַז אַלע ביז איצטיקע פאַרזוכן 
זיינען ליידער ניט קיין דערפאָלג, 

די הױיפּט-סיבות פון דעם דורכפאַל קען מען צושרייבן צו דעם פאַקט, 
װאָס אַזאַ צענטראַלע אידישע אָרגאַניזאַציע איז ביז איצט געבויט געװאָרן 
פון דאַך אַנשטאָט פון פונדאַמענט, 

סיי אין דער שאַפונג פון ערשטן אידישן אַמעריקאַנער קאָנגרעס און 
סיי פון דער אַמעריקאַנער אידישער קאָנפערענץ איז דאָס הויפּט-געוויכט גע" 
לייגט געװאָרן אויף נאַציאָנאַלע קערפּערשאַפטן, 

דער צושטאַנד האָט געפירט צו דעם, אַז די נאַציאָנאַלע קערפּערשאַפטן 
(אָדער אַ טייל פון זיי) האָבן שטענדיק מורא געהאַט, אַז דער צענטראַלער 
אָרגאַן, װאָס איז געשאַפן געװאָרן, וועט מינימיזירן זייער פּרעסטיזש און װעט 
אויך צונעמען פון זיי געוויסע אַקטיװיטעטן 

דאָס איז פאַקטיש געווען די הויפּט-סיבה פון דעם צזאַמענברוך פון 
דער אַמעריקאַנער אידישער קאָאָנפערענץ. דאָס איז אויך אין אַ גרויסער 
מאָס געווען די סיבה פאַרװאָס דער אַמעריקאַנער אידישער קאָנגרעס האָט 
זיך די לעצטע יאָרן געמוזט אָנפאַנגען שטיצן אויף איינצלנע מיטגלידער, 
ניט אויף צענטראַלע קערפּערשאַפטן. 

דער קאָנגרעס איז דעריבער געװאָרן נאָך אַן אָרגאַניזאַציע אין אידישן 
לעבן אנשטאָט צו זיין דער צענטראַלער דעמאָקראַטישער אָרגאַן, װאָס זאָל 
פאַרטרעטן דאָס אַמעריקאַנער אידנטום, 

ווען מען װיל באמת אויפבויען אין אַמעריקע אַ צענטראַלע רעפּרע- 
זענטאַנץ פון אַמעריקאַנער אידנטום, מוז מען אָנפאַנגען פון פונדאַמענט, דאָס 
הייסט, פון די אידישע מאַסן 

דאָס אַמעריקאַנער אידנטום איז ניט בלויז אָרגאַניזירט אין נאַציאָנאַלע 
קערפּערשאַפטן. מיליאָנען אידן וואוינען אין שטעט און שטעטלעך אין פאַר- 
שיידענע טיילן פון לאַנד. יעדע שטאָט האָט אירע אויפגאַבעס, אינסטיטוציעס, 
טעטיקייטן אאַז"וו,. די אינסטיטוציעס מוזן האָבן באַשטימטע אָרגאַניזאַטאָרישע 
פאָרמען, וי אַזױ די אידן אין שטאָט פון פאַרשיידענע ריכטונגען זאָלן קענען 
האַנדלען געמיינזאַם, 

אַלע אידישע קהילות האָבן אינטערעסן, װאָס פאַרבינדן זיי אויף אַ 
נאַציאָנאַלן, וי אויך אויפן וועלט-מאַסשטאַב, אַלס אַ טייל פון אידישן פאָלק. 

אין אײראָפּע, באַזונדערס אין פּױלן, ואו עס האָבן פאַרן בלוטיקן 
היטלעריזם געלעבט מאַסן אידן, איז פון די אידישע קהילות אַרױסגעװאַקסן 
אַלץ, װאָס איז געווען שעפעריש אין אידישן לעבן. 

װאַלן צו די קהילות האָבן מיט זיך געטראָגן נאַציאָנאַלן שוואונג און 
האָבן אַרײנגעבראַכט ביי די אידישע מאַסן אַ טיפן אינטערעס צו די אידישע 
פּראָבלעמען און טעטיקייטן,. דער אינטערעס האָט פיל ביײגעטראָגן צום 
אידישן לעבן אויף אַלע געביטן פון טעטיקייט, 

אין דעם איצטיקן צושטאַנד פון אידישן לעבן אין אַמעריקע, האָבן מיר 
אַ פאַראייניקונג פון אידישע כוחות אין יעדער שטאָט, װאָס האַלט ליידער 
די מאַסן פאַרגליװוערט און פרעמד צו די אַקטועלע אידישע פּראָבלעמען. 

מיר האָבן די טשעסטס און וועלפעיר פֿאָנדן, װאָס האָבן זייער הויפּט- 
אויפגאַבע צו זאַמלען געלט פאַר לאָקאַלע און נאַציאָנאַלע טעטיקייטן, אויך 
פאַר די נויטן פון די אידן אין אײיראָפּע און פאַר מדינת ישׂראל, 

די טשעסטס און וועלפעיר פאָנדן זיינען אָבער צו מעכאַניש איינגע. 
שטעלט, אַז זיי זאָלן קענען אַרויסרופן אינטערעס ביי די אידישע מאַסן (אַ 
חוץ געבן בײטראָגן, ווען דער קאַמפּיין גייט אָן), אָדער צוגעבן נאַציאָנאַלן 
אינהאַלט צו דעם אידישן לעבן 

מיר האָבן אויך אַ צאָל קאָמיוניטי קאָונסילס אין שטעט, װאָס זיינען 
דערווייל בלויז אַן אָנדײיטונג פאַר אַ אידישן קהילה-לעבן, 

זי זיינען אָבער ווייט פון צו זיין דעמאַקראַטיש, זיי פעלט אַ פּראָגראָם 
פון טעטיקייט, װאָס זאָל אַנטהאַלטן די געהעריקע פאָלקס-אחריות, נאַציאַ- 
נאַלן שוואונג און אַ פאַרבינדונג מיט די אידישע מאַסן אין אַמעריקע און אין 
דער וועלט,- 

מיר האָבן אויך אין אַמעריקע אידישע צענטערס, אַרום וועלכע עס 
זיינען גרופּירט פאַרשיידענע עלעמענטן אין אידישן לעבן 

די צענטערס דינען פאַר פאַרזאַמלונגס-פּלעצער פאַר יוגנטלעכע און 
דערװואַקסענע, אָפּטמאָל אויך פאַר ,סאָנדעי סקולס" און אַנדערע טעטיקייטן, 
װאָס גיבן אַן אָנדייטונג, אַז עפּעס ווילן אידן אין שטאָט דערגרייכן אויפן 
אידישן געביט, נאָר דער ווילן איז ניט גענוי קריסטאַליזירט און ניט גע" 
העריק אָרגאַניזירט, 

עס װוערן אין אַמעריקע אויך געפירט טעטיקייטן אין קאַמף קעגן אַנטי- 
סעמיטיזם, װאָס רירן אָן ניט בלויז איין קערפּערשאַפט נאָר אַלע אידן אָן 
אונטערשייד פון ריכטונג. ליידער, האָבן געוויסע קערפּערשאַפטן גענומען 
פאַר זיך דעם מאָנאָפּאָל צו זיין די פאַרזאָרגער פון אַלע אידן, ניט אָנפרעגנדיק 
ביי קיינעם, צי מען וויל, אַז די אָרגאַניזאַציעס זאָלן זיין די פאַרזאָרגער פון 
אידישן כלל, 

אין אַמעריקאַנער אידישן לעבן איז אויך דאָ אַן אָנגעװײיטיקט פּראָבלעם 
וועגן אידישער דערציאונג. מער װי 80 פּראָצענט פון די אידישע קינדער 
קריגן ליידער ניט קיין אידישע דערציאונג. די 20 פּראָצענט, װאָס קריגן יאָ 
אַ אידישע דערציאונג, לערנען אין אינסטיטוציעס, װאָס די מערסטע פון זי 

מאַטערן זיך מיט זייערע בודזשעטן און האָבן אויך ניט קיין געהעריק 
פּראָגראַם פון לימודים, : 

אידישע דערציאונג מוז ווערן איינע פון די צענטראַלע אויפגאַבעס 
פון אַמעריקאַנער אידנטום, ווייל אָן אַ געהעריקער דערציאונג פון דעם אויפ- 
װאַקסנדיקן אידישן דור קען מען ניט דערװאַרטן קיין שעפעריש אידיש 
לעבן דאָ אין לאַנד, : 

זיעכר איז אויך, אַז יעדער איד, אַפילו ווען ער האָט קיין קינד ניט, 
מוז זיין אין דעם פּראָבלעם שטאַרק פאַראינטערעסירט, שוין אָפּגערעדט פון 
די, װאָס האָבן אין זייערע היימען קינדער, װאָס דאַרפן אין אַ אידישן גייסט 
דערהויבן וערן. | 

אַ דעמאָקראַטישע, גוט אָרגאַניזירטע אידישע קהילה אין יעדער 
שטאָט אין אַמעריקע קען איינשליסן דאָס ברייטסטע פּראָגראַם פון אידישע 
אויפגאַבעס און טעטיקייטן (לאָקאַל, נאַציאָנאַל און פון אַלוװועלטלעכן שטאַנד- 
פּונקט), 

ווען עס װועלן זיין אַ צאָל גוט אָרגאַניזירטע אידישע קהילות, קען דאַן 
געשאַפן ווערן אַ צענטראַלע קערפּערשאַפט, װאָס זאָל אין זיך אַרײננעמען 
אַלע קחהילות אין לאַנד, אין אַזאַ קערפּערשאַפט װאָלטן אויך קענען זיין אָנגע- 
שלאָסן נאַציאָנאַלע אָרגאַניזאַציעס. 

דער עיקר מוז אָבער זיין, אַז דער פונדאַמענט פון אַזאַ צענטראַלער 
אַלאידישער קערפּערשאַפט, דעמאַקראַטיש געבויט, זאָלן זיין די אידישע קהי- 
לות, דאָס װעט מיינען, אַז אַלע אידן אין יעדער שטאָט און שטעטל, װאָס װעלן 
זיין גרייט מיט אידישע טעטיקייטן צו זיין פאַרבונדן, װעלן פאַקטיש זיין אַ 
טייל פון דער צענטראַלער קערעפּרשאַפט, װאָס װועט פאַרטרעטן דאָס אַמע- 
ריקאַנער אידנטום, ווייל די קהילות װעלן אין אַזאַ קערפּערשאַפט שפּילן אַ 
גרויסע ראָלע, | 

עס איז זעלבסטפאַרשטענדלעך, אַז דער הױיפּט-פּרינציפּ פאַר די קהילות 
וועט מוזן זיין אַ דעמאַקראַטישע סטרוקטור, טאַקע דעמאָקראַטיש ניט נאָר 
אין נאָמען נאָר אויך אין פאַקט. מיט עפנטלעכע װאַלן פאַר פאָרשטייער פון. 
די קהילות מיט אַ קלאָר פּראָגראַם פון טעטיקייטן אאַז"ו. 

אַזאַ דעמאַקראַטישער איבערבוי פון אידישן לעבן אין אַמעריקע װעט 
זיין אַ גרויסע ברכה פאַר אַלץ, װאָס האָט אַ נאַציאָנאַלע באַדײיטונג פאַר אידן 
אין אַמעריקע און װעט אויך זיין אַ ברכה פאַר מדינת ישראל און פאַר אַלע 
אירע אויפגאַבעס און דערגרייכונגען, 

די פראַגע איז: ווער וװועט נעמען די איניציאַטיוו פאַר אָרגאַניזירן 
דעמאָקראַטישע אידישע קהילות אין לאַנד, כדי פון דעם זאָל אַרױסװאַקסן 
| די נאַציאָנאַלע פאַרטרעטערשאַפט פאַרן אַמעריקאַנער אידנטום ? 

יעדע איניציאַטיוו אויף דעם געביט פאַרדינט די פולסטע אנערקענונג 
און קאָאָפּעראַציע פון אַלע נאַציאָנאַל-באַוואוסטזיניקע עלעמענטן אין אֲמֵע- 
ריקאַנער אידנטום, באַזונדערס מוזן אין דעם זיין מיטבאַטײליקט די ציוניס" 
טישע גרופירונגען, 

מיר מוזן געדענקען, אַז ציוניזם האָט קיינמאָל ניט געמיינט בלויז דעם 
אויפבוי פון ארץ ישראל און די עטאַבלירונג פון אַ אידישער מדינה, נאָר 
ציוניזם האָט שטענדיק באַצװעקט צו שטאַרקן דאָס אידישע לעבן אומעטום 
און אַרױפלײגן גרעסערע פאַראַנטװאָרטלעכקײטן אויף די אידישע מאַסן פאַר 
אַלץ, װאָס טראָגט מיט זיך פאָלקס-אחריות און אַ נאַציאָנאַלן אינהאַלט אין 
אידישן לעבן, 

אידיש קהילה-לעבן אין אַמעריקע, דעמאָקראַטיש געבויט, װועט אַרײג" 
ברענגען אַ נייעם אינטערעס אין אידישע טעטיקײיטן: 

אַ איד, װאָס װצט קריגן אַ מעגלעכקייט אויף א געוויסן אופן זיף 
צו באַטײליקן אין דער פאָרמירונג פון דעם פּראָגראַם פון די קהילות, אין 
דער דערוויילונג פון אירע אָנפירער און באַאַמטע, אין דער באַשטימונג פון 
די בודזשעטן, פּלענער און טעטיקייטן; אַזאַ איד װועט דאַן פילן, אַז ער אין 
אַקטיוו מיטבאַטײליקט אין דער פאָרמירונג פון אידישן לעבן ניט נאָר אין 
דער שטאָט, וואו ער לעבט, נאָר אויך אין לאַנד, ווייל ר'וועט זיין פאַרבונדן 
מיט אַ נאַציאָנאַלע קערפּערשאַפט, װאָס וועט אין זיך איינשליסן אַלע עלעמענטן 
אין אידישן לעבן, 

אַזאַ איד װעט אויך האָבן דאָס באַוואוסטזיין און דאָס געפיל, אַז ער 
איז מיטבאַטײליקט אין העלפן פאָרמירן און באַפעסטיקן דאָס אידישע לעבן 
אין דער וועלט, 

מדינת ישראל, װאָס מוז האָבן אַ הינטערלאַנד פון גרויסע אידישש 
מאַסן מיט אַ טיפן אינטערעס פאַר דער אידישער מדינה און פאַר אַלץ, 
װאָס װעט אין ישראל געבויט ווערן, װעט דורך אַן אָרגאַניזאַטאָרישן איבערבוי 
פון אידישן לעבן אין אַמעריקע אויף דעמאַקראַטישע יסודות האָבן אַן אומ" 
באַגרעניצטן רעזערוואואַר פון כוחות פאַר הילף, דיקטירט פון אמת'ער אידי- 
שער נאַציאָנאַלער סאָלידאַריטעט. 

מיר האַלטן, אַז די צייט איז רייף, אַז נאַציאָנאַל געשטימטע אידן אין 
אַמעריקע זאָלן וועגן די פּראָבלעמען אָנפאַנגען ערנסט טראַכטן 

די איצטיקע גרויסע נאַציאָנאַל היסטאָרישע שאַפונגען אין ארץ ישראל 
וועלן פּסיכאָלאָגיש און פאַקטיש קענען מיטהעלפן, אַז מען זאָל דאָ קענען 
בייקומען די שװועריקייטן, װאָס זיינען ביז איצט געשטאַנען אין װועג, פאַר 
דער עטאַבלירונג פון אַן אמת'ער דעמאַקראַטישער פאַרטרעטערשאַפט פון 
אַמעריקאַנער אידנטום, 


אַ דערשינונג װאָס טאָר ניט איגנאָרירט ווערן 


אפין דער לעצטער צייט באַגעגענען מיר זיך אין דער 

אידישער אַמעריקע מיט אַ נייער און וויכטיקער געזעלשאַפטלעכער דערשיי- 
נונג --- מיט די אָרגאַניזירטע ;טשעסטס* און ,וועלפעיר פאָנדס", 

אין די פאַרשיידענע אידישע קהלות פון לאַנד האָט מען פון צייט צו 
צייט דורכגעפירט געלט-אַקציעס פאַר פאַרשיידענע צוועקן. אין די לעצטע 
יאָרן איז געשאַפן געװאָרן אַ לאָזונג פון ;װאָן קאַמפּיין טו ענד אָלל קאַמפּיינס?, 
די לאָזונג האָט געהאַט אַ פאַרכאַפּנדיקע ווירקונג אויף גרויסע טיילן פון דער 
אידישער באַפעלקערונג אין יעדער שטאָט, און אַלס רעזולטאַט דערפון זיינען 
געשאַפן געװאָרן די ;טשעסטס" (די פאַראייניקטע געלט-זאַמלונגען פאַר די 
פאַרשײידענע פאָנדן), װאָס אָפּערירן שוין איצט ווייניקסטנס אין 40 פּראָצענט 
פון אַלע אידישע קהלות אין לאַנד און װאָס, לויט זייער פאַרנעם און אויס- 
ברייטערן זיך, וועלן זיי לויט אַלע װאַרשײינלעכקײטן אין די קומענדיקע יאָרן 
איינשליסן די גרעסטע צאָל אידישע קהלות. 

די איניציאַטיווע פאַרן אָרגאַניזירן די ;טשעסטס" האָבן אין די מערסטע 
ערטער גענומען די עלעמענטן, װאָס זיינען אָרגאַניזירט אין די קוועלפעיר 
באָארדס", װוי אויך די ;אַזױ גערופענע* יאהודימישע קרייזן, װאָס גרופּירן 
זיך, דירעקט אָדער אומדירעקט, אַרום דער ;אַמעריקען דזשואיש קאָמיטע". 

די דעמאָקראַטישע כוחות אין אידיש-געזעלשאַפטלעכן לעבן אין 
די פּראָװינץישטעט, איינגעשלאָסן די ציוניסטיש-סאָציאַליסטישע באַװעגונג, 
האָבן פון אָנפאַנג פון דער גרינדונג פון אַזעלכע ;טשעסטס", ליידער, ניט 
געהאַט קיין קלאָרע אָריענטאַציע איבער דער נייער וויכטיקער דערשיינונג אין 
אידישן לעבן. מען האָט טיילווייז געפירט מיט די ;טשעסטס" אַ ברוגז, מען 
איז אין דער פאַרװאַלטונג פון דער צענטראַלער זאַמלונגס-אַגענטור נישט 
אַרײן, מען האָט איבערגעלאָזן די מערסטע פון די אינסטיטוציעס צו יאַהו" 
דימשע עלעמענטן. אָבער מיט דער אַנטװיקלונג פון די /טשעסטס* און מיט 
דעם וואוקס פון השפּעה, װאָס די צענטראַלע זאַמלונגס-אַגענטור איבן אויס 
אויף לאָקאַלע אינסטיטוציעס, װי אויך אויף וויכטיקע נאַציאָנאַלע טעטיקייטן, 
האָט מען זיך אָנגעפאַנגען איבערצייגן, אַז אויב די ;טשעסטס" בלייבן איז 
זייער איצטיקן צושטאַנד --- אין די מערסטע פאַלן ניט דעמאָקראַטיש און 
אַנטינאַציאָנאַל --- שאַפן זיי מיט זיך די גרעסטע געפאַרן ניט בלויז פאַר דער 
נאַציאָנאַלער אַנטװיקלונג פון דעם אַמעריקאַנער אידנטום, נאָר אויך פאַר 
וויכטיקע טעטיקייטן לטובת דעם וועלט-אידנטום און פאַר דעם אויפבוי פון 
ארץ ישראל, 

עס איז שטענדיק געוען אַ ויכטיקע אויפגאַבע ביי די דעמאָקראַ" 
טיש-אָריענטירטע אידישע מאָסן צו קעמפן קעגן דער העגעמאָניע פון גרויס- 
קאַפּיטאַל אין אידישן לעבן. עס איז אויך געווען און געבליבן אַ הייליקע 
אויפגאַבע פון דער ציוניסטישער באַוועגונג נישט צו דערלאָזן, אַז דער אַסי- 
מילאַטאָרישער צוגאַנג צו אידישע פּראָבלעמען און פראָגן זאָל באַװוירקן זי 
אידישע מאַסן. עס איז אויך שטענדיק געווען פון די װויכטיקסטע אויפגאַבן 
פון אידישע אַרבעטער-קערפּערשאַפטן נישט צו דערלאָזן, אַז אין אינסטיטן" 
ציעס, װאָס דינען די, װאָס דאַרפן צו זיי אָנקומען, זאָל הערשן דער גייסט 
פון דער פילאַנטראָפּיע, אַנשטאָט אן אַטמאָספערע פון קאָאָפּעראַציע, פון קעגג" 
זייטיקער הילף און רעקאַנסטרוקציע. 


די טשעסטס מיט זייער איצטיקן פאַרנעם און מיט דעם כוח, װאָס זיי 
באַזיצן דורך דער קאָנטראָל איבער גרויסע סומען געלט, װאָס ווערן געזאמלט 
פון דער אידישער באַפעלקערונג אין יעדער שטאָט, שטעלן זיך אין אַ לאַגע צו 
דיקטירן וויכטיקע אידישע טעטיקייטן אויף אַ לאָקאַלן און אויף אַ נאַציאַנאַלן 
מאַסשטאַב, איידער די טשעסטס זיינען געגרינדעט געװאָרן האָבן געקענט זיין 
מיינונגס-פּאַרשײדנהייטן, צי אַזעלכע אַנשטאַלטן דאַרפן געשאפן וערן, זיכער 
זיינען דאָ גוטע אַרגומענטן קעגן דער פאָרמירונג פון אַזעלכע טשעסטס, אַזױי 
לאַנג װוי עס זיינען נישטאָ קיין אָרגאַניזירטע דעמאַקראַטישע אידישע קהלות, 
עס איז זיכער אויך לאָגיש דער אַרגומענט, אַז אַזעלכע טשעסטס נעמען צו 
די מעגלעכקייט פאַר אַ ברייטער אַגיטאַציע און אויפקלערונג וועגן די נאציאָנאַ- 
לע, פּאָליטישע און געזעלשאַפטלעכע נויטן פון די אידישע מאַסן, וועגן דעם 
אויפבוי פון ארץ ישראל און וועגן אַלע נאַציאָנאַלע ענינים, װאָס האָבן צו 
טאָן מיטן אידישן לעבן אין דער וועלט. די מעגלעכקייט פון אַגיטאַציע ווערט 
צוגענומען דערפאַר, ווייל עס איז זייער שווער צו אַגיטירן פאַר א פאַנד, װאָס 
שליסט איין לאָקאַלע שפּיטאָלן, מושב-זקנים'ס און גלייכצייטיק דעם אוימבול 
פון ארץ ישראל, די שטאַרקונג פון ,,הסתדרות* אָדער קולטור-אינסטיטוציעס, 


האַנדלט זיך אָבער איצט ניט מער וועגן דעם, צי עס זאָלן יאָ געשאַפן 
ווערן טשעסטס אָדער נישט, זיי זיינען אַ פאַקט, און װאָס אַ יאָר מער ווערט 
דער פאַקט רעאַלער אין אידישן לעבן אין אַמעריקע. בלייבט דערפאַר די 
דעמאָקראַטיש-אידישע עלעמענטן צו באַשליסן, צי זאָלן זיי זיין אויסגעשלאָסן 
פון די טשעסטס אין יעדער אידישער קהלה און צי זאָלן די יאהודים קריגן די 
מעגלעכקייט דורך די טשעסטט צו קאָנטראָלירן די לאַָקאַלע אינסטיטוציעס 
און אויך טעטיקייטן פון אַ ברייטן אַלגעמיײן-אידישן מאסשטאב? 


דער ענטפער מוז זיכער זיין, אַז די דעמאָקראַטישע עלעמענטן פון 
אַמעריקאַנער אידנטום טאָרן ניט איבערלאָזן די שליסל-פּאָזיציעס אין אידלשן 
לעבן צו עלעמענטן, װאָס זיינען אַסימילאַטאָריש אין זייער באַציאונג צו אי- 

דישע פּראַגן און װאָס האָבן אַ צוגאַנג צו אידישע פּראָבלעמען פון אַן ענג 
פילאַנטראָפּישן שטאַנדפּונקט, - 

האָבן דעריבער די דעמאַקראַטישע כוחות אין אַמעריקאַנער אידישן 
לעבן, בפרט די ציוניסטיש-סאַציאַליסטישע באַװועגונג, אין דעם איצטיקן 
מאָמענט איין אויפגאַבע, אַריינצוטרעטן אין די טשעסטס, אַריינצוברענגען אין 
זי דעם נאַציאָנאַל-פאָלקסטימלעכן דעמאָקראַטישן גייסט און דורך זיי לייגן 
דעם פונדאַמענט פאַר דער דעמאָקראַטיזירונג פונם אידישן לעבן אין יעדער 
שטאָט דורך דער באַשאַפונג פון אַ דעמאָקראַטישער קהלה, װאָס זאָל איינשליסן 
אַלע כוחות פון אידישן לעבן 

דורך דעם אַרײינטרעטן פון די דעמאָקראַטישע עלעמענטן אין די 
טשעסטס קענען פאַרמידן ווערן גרויסע געפאַרן, װאָס די טשעסטס טראָגן מיט 
זיך צו ווערן פּאָזיציעס פון קעגנערשאַפט צו נאַציאָנאַלע טעטיקייטן אין 
אידישן לעבן, עס קענען אויך פאַרמידן ווערן געפאַרן, אַז די אידישע פּלו- 
טאָקראַטיע זאָל זוכן דורך די טשעסטס אָנהויבן דיקטירן די שטעלונג פון 
די אידישע מאַסן צו וויכטיקע טעטיקייטן, װאָס רירן אָן דאָס לעבן פון אידנ- 
טום אין דער וועלט און דעם אויפבוי פון ארץ ישראל אַלס אַ אידיש-נאַציאָנאַ- 
לע היים, 

די באַלדיקע אויפגאַבעס פון די דעמאָקראַטישע עלעמענטן אין אַמערי- 
קאַנער אידנטום זיינען אַקטועל און וויכטיק. דער אַמעריקאַנער אידישער 
קאָנגרעס מוז אָרגאַניזירן אַלע דעמאָקראַטישע כוחות, כדי עפעקטיווער און 
װאָס שנעלער אַריינצוברענגען די נויטיקע ענדערונגען און אויסבעסערונגען 
אין דער אַרבעט פון די טשעסטס, 


,אידישער קעמפער" --- יוני, 1937 


מדינת-יישראל אין קאַמף 
און אויפבױ 


יי יט 


ענגלאַנד האָט צוגעגרייט די אַראַבער צוירשנען 
פון איר ארץ ישראל 


ור היסטאָרישע פּראָקלאַמירונג פון דער אידישער 

מדינה איז, װוי באַקאַנט, פאָרגעקומען דעם 14טן מאַי. דער ישוב אין ארץ 
ישראל האָט אָבער ניט געװאַרט ביז דער שטאַט און די רעגירונג װעלן 
פּראָקלאַמירט ווערן, און שוין אין חודש אַפּריל האָט מען בולט געקענט 
זען, וי אַזױ די אידישע באַפעלקערונג אין לאַנד האָט גענומען דעם שיקזאָל 
אין די אייגענע הענט. : 

די גרעסטע אויפמערקזאַמקײט האָבן מיר, זייענדיק אין ארץ ישראל, 
געשאָנקען דעם עקאָנאָמישן און מיליטערישן פראָנט, מיר האָבן זייער גוט 
געוואוסט, אַז נאָך דער אָפיציעלער פּראָקלאַמירונג פון דער אידישער מדינה, 
דעם 15טן מאַי, װועלן די אַראַבישע פעלקער מיט זייערע אַרמײען זיך פאַר- 
מעסטן קעגן אידישן שטאַט. מיר זיינען באַזונדערס אין דעם איבערצייגט 
געװאָרן, ווען מיר האָבן זיך צוגעקוקט צו ענגלאַנדס אויפפירונגען אין ארץ 
ישראל און געזען, אַז בעווינס משרתים זיינען גרייט צוֹ טאָן אַלץ, כדי אָפּ- 
צושװואַכן דעם ישוב און זוכן צו שטערן דעם אידישן שטאַט, ווען ער װעט 
אָפיציעל פּראָקלאַמירט ווערן. 

מיר האָבן געקראָגן ידיעות פון די בעסטע אויטענטישע קװאַלן וועגן 
ענגלאַנדס אינטריגעס קעגן ישוב און וועגן אירע טייװולאָנישע פּלענער צו 
דערמוטיקן די אַראַנישע מלוכות צו טאָן אַלץ, כדי ניט צו דערלאָזן אידישע 
! זעלבסטשטענדיקייט אין לאַנד, 

וויסנדיק דאָס אַלץ, האָבן די מיטגלידער פון אַקציאָנס-קאָמיטעט 
קאָנצענטרירט זייער גאַנצע אויפמערקזאַמקײיט אויף די עקאָנאָמישע און 
מיליטערישע פּאָזיציעס פון די אידן אין לאַנד, 

פון דער דערפאַרונג פון דער צווייטער וועלט-מלחמה, באַזונדערס פון 
אַמעריקעס ראָלע אין דער מלחמה, האָבן מיר גוט געוואוסט, אַז דער מילי- 
טערישער פראָנט איז אינגאַנצן אָפּהענגיק פון דעם ציווילן פראָנט (מעגלעכ- 
קייט פון פּראָדוקציע, גענוג שפּייז פאַר דער באַפעלקערונג און פאַר דער 
אַרמײ, לאָיאַליטעט פון דער באַפעלקערונג צו דער אַרמײ, געהעריקע קאָאָר- 
דינאַציע פון אַלע פאַרװאַלטונג-אָרגאַנען א. אַ. וו 

מיר זיינען אויך געווען שטאַרק פאַראינטערעסירט אין דער מֿילי- 
טערישער צוגרייטונג, װאָס אונזער הגנה קריגט, כדי צו קענען באַגעגענען 

דעם שונא אויפן שלאַכטפעלד און אים טאַקע געבן דעם פאַרדינטן טויט- 
קלאַפּ, 

עס זיינען געשטאַרקט געװאָרן אונזערע הערצער פון פרייד, ווען מיר 
האָבן געהאַט אַ געלעגנהייט (די געלעגנהייט איז אונז געגעבן געװאָרן פון די 
העכסטע אױטאָריטעטן פון דער הגנה) צו באַזוכן אַ צאָל טרענירונג-צענ- 
טערס, וואו אונזער יוגנט איז צוגעגרייט געװאָרן פאַר מיליטערישער דינסט, 

אין אייניקע צענטערס איז פאַר אונז אַנטפּלעקט געװאָרן דער אמתער 
קרומער שפּיגל און -- גאַנץ אָפּט --- דאָס היפּאָקריטישע שפּיל פון די ענג- 
לענדער אין ארץ ישראל, 

מיר האָבן געזען װי די ענגלענדער פאַרקוקן אין געוויסע געגנטן די 
אידישע מיליטערישע צוגרייטונגען און מאַכן אויף דעם געביט ניט קיין 
שטערונגען, בעת אין אַנדערע געגנטן מאַכן זיי אומגעהויערע שטערונגען אויף 
יעדן טריט און שריט, דאָס איז, קענטיק, געווען אַ גוט-אויסגערעכנטע פֹּאַ- 
ליטיק פון דער ענגלישער מאַכט אין ארץ ישׂראל, װאָס האָט זיך אַרײנגעפּאַסט 
אין אירע היפּאָקריטישע האַנדלונגען אין לאַנד, . 

אין די טרענירונג"צענטערס האָבן מיר געזען דעם כוח פון דער 
הגנה. אמת, אַ כוח ערשט אין וערן, אָבער אַ כוח, װאָס טראָגט מיט זיך 
גרויסע פּאָטענצן, 

צווישן די, וועמען מען האָט אין די צענטערס צוגעגרייט פאַרן מלחמה- 
פראָנט, האָט מען געזען יונגע מענשן פון פאַרשײדנאַרטיקן אויסזען, װאָס 
האָט כאַראַקטעריזירט די לענדער, פון וועלכע זיי זיינען געקומען, 

מ'האָט געזען דעם אױסגעדאַרטן תימנער, װאָס טראָגט אין זיינע 
אויגן און אויפן פּנים צער און טאָג פון פיל יאָרן אָרעמקײט, נויט און 
פאַרפאָלגונגען, 

מ'האָט געזען די איידעלע פּנימער פון די ישיבה-בחורים פון פּוילן 
און ליטע, װאָס האָבן דורכגעמאַכט דעם היטלעריסטישן גיהנום און שפּעטער 
אויך די ליידן אין די לאַגערן. זייער פיזישע צוגרייטונג פאַרן מלחמה-פראָנט 
האָט זיי געגעבן אַ נייעם אינהאַלט אין לעבן, קריגנדיק די מעגלעכקייט נקמה 
צו נעמען אין די שונאים פון אידן 

מ'האָט אויך צװוישן די, װאָס זיינען טרענירט געװאָרן, געזען העלדישע 
פּאַרטיזאַנער-קעמפערס פון דער צווייטער וועלט-מלחמה -- די העלדן, װאָס 
האָבן יאָרן-לאַנג געלעבט אין וועלדער און געגאַנגען פאָראויס די סאָוועטישע 
און אַנדערע אַרמײען, צוגרייטנדיק די גרויסע מפּלה פון היטלעריזם, 

אַרױיסגעשײײנט פון אַלעמען האָבן די סאַבראַס (די געבוירענע ארץ 
ישראל'ער) מיט זייערע ליכטיקע געזיכטער, מיט זייערע ברענענדיקע אויגן, 
-- די יוגנט, װאָס טראָגט מיט זיך די העכסטע איבערגעגעבנקייט צו ארץ 
ישראל און צום אידישן פאָלק, 

ווען מען האָט געזען די פאַרשיײידנאַרטיקײט פון די יונגע מענשן, דאָס 
פייער, װאָס ברענט אין זייערע אויגן, די אַטשלאָסנקײט, װאָס עס דריקן 
אויס זייערע פּנימער פאַר גרייטקייט צום קאַמף און צום זיג, --- זיינען אונזערע 
הערצער געוואקסן פון פרייד, קריגנדיק נאָכאַמאָל די איבערצייגונג, אַז מען 
קען זיך גוט פאַרלאָזן אויף דער פאַראַנטװאָרטלעכער פירערשאַפט פון ישוב, 
און אַז די העלדישע הגנה גרייט זיך צו באַווייזן וואונדער. 

איינע פון די גאָר גרויסע דערגרייכונגען פון ישוב אין ארץ ישראל 
איז זיכער די מלחמה-פּראָדוקציע,. ניט וועגן קליידער רעדט זיך דאָ אָדער 
וועגן אַנדערע נויטיקע זאַכן, װאָס זיינען וויכטיק פאַר אַן אַרמײ, נאָר וועגן 
געווער פון מאָדערנסטן סאָרט, װאָס איז פון דער ערשטער ויכטיקייט אין 
דער אָנפירונג פון אַ מלחמה, 

די אידישע נאַציאָנאַלע אינסטאַנצן אין ארץ ישראל האָבן גוט גע" 
וואוסט, אַז זיי קענען זיך ניט צופיל פאַרלאָזן אויף דעם יושר פון דער גיט" 
אידישער וועלט. די עמבאַרגאָ פון דער אַמעריקאַנער רעגירונג, װאָס האָט 
זיך אָפּגערופן אויסשליסלעך אויפן ישוב, האָט טיף און שװוער געטראָפן די 
אידן אין ארץ ישראל. ענגלאַנדס שווערע לאַפּע, דורך אירע פאַרבינדונגען 
אין די לענדער אין אײיראָפּע, האָט אויך באַדײיטנדיק שווער געמאַכט פאַר דער 
אידישער באַפרייאונגס-אַרמײ, דער הגנה, צו קריגן די זאַכן, װאָס זיינען 
דרינגנדיק נויטיק פאַר מלחמה-פירונג, 

עס איז נאָך ניט געקומען די צייט צו קענען גענוי דערציילן פאַר 
דער ועלט וויפל געװאַגטקײט און העלדן-מוט אונזערע בחורים פון ארץ 
ישראל האָבן אַרױסגעװיזן אין אײיראָפּע, אין אַמעריקע און אין אַנדערע 
טיילן פון דער וועלט, בייצוקומען די שװועריקייטן פון אַמעריקעס עמבאַרגאָ, 
פון ענגלאַנדס בלאָקאַדע און פון אַנדערע פאַקטאָרן, װאָס זיינען געווען גע- 
צילט צו מאַכן אומפעאיק דעם ישוב זיך צוצוגרייטן צו באַשיצן דעם אידישן 
שטאַט, : 

מעג טאַקע באַטראַכט וערן פאַר איינעם פון די גרויסע וואונדערס 
דאָס, װאָס אידן האָבן געשאַפן אין ארץ ישראל די מלחמה-אינדוסטריע, אין 
פאַרשיידענע טיילן פון לאַנד האָבן אידישע בחורים און מיידלעך, מיט זייער 
טאַלאַנט און מיט זייער געװאַנטקײט, אָנגעפאַנגען צו פּראָדוצירן די ווים- 
טיקסטע מלחמה-כלים, 

ווען מ'האָט געזען די יונגע מענשן אַרבעטן אין די אינדוסטריעס, 
ווען מ'האָט געזען, מיט װאָסער חשק זייער אַרבעט וװערט געטאָן, ויפל 
ליבע זיי לייגן אַריין אין יעדער זאַך, װאָס מאַכט מעגלעך די מלחמה-כלים 
צו פּראָדוצירן, -- האָט מען געקראָגן אַ טיפע באַפרידיקונג. װאָרים מ'האָט 
אין דעם געזען, אַז די 750 טויזנט אידן אין ארץ ישראל באַטראַכטן זיך 
אַלס אַװאַנגאַרד פון אידישן פאָלק, װאָס האָט איף זיך די היסטאָרישע 
מיסיע צו עטאַבלירן און פאַרטײידיקן דעם אידישן שטאַט, 


די חרפּה פון ענגלאַנד 


| ער אידישער ישוב אין ארץ ישראל לעבט איבער 

זייער שווערע צייטן. עס איז שוין כמעט אַן אָפענער סוד, אַז די עטלי-בעווין 
רעגירונג האָט זיך פאַרמאָסטן מיט דער גרעסטער ברוטאַליטעט צו פאַר- 
ניכטן אָדער פאַרשקלאַפן דעם ישוב און אָפּצושטעלן די אידישע בוי-אַרבעט 
אין ארץ ישראל, : 

דער טרויעריקער און פאַר אידן טראַגישער אינצידענט מיט דעם 
אויפרייס אין קעניג דוד האָטעל האָט געגעבן ענגלאַנד אַ נייעם וואפן, וי 
אַזױ פאָרצוזעצן מיט מער אַגרעסיװױיטעט דעם קאַמף קעגן אידישן פאָלק, 
קעגן דער ציוניסטישער באַװועגונג און קעגן אַלע נאַציאָנאַלע אינסטאַנצן 
פון ישוב אין ארץ ישראל, 

די ניט-אידישע װעלט, װאָס האָט אַזױ קאַלטבלוטיק צוגעזען די 
שרעקלעכע רציחות, װאָס דער היטלעריזם איז באַגאַנגען קעגן דעם אידישן 
פאָלק זינט 1923, קוקט זיך אויך צו מיט דער זעלביקער גלייכגילטיקייט צו 
די ליידן און מאַטערניש פון די לעבן געבליבענע רעשטלעך פון אײראָפּעאישן 
אידנטום, 

טאָגיטעגלעך דערגרייכן צו אונז הילפס-רופן פון די אידן אין די 
לאַגערן, בעטנדיק, אַז עפּעס ממשותדיקס זאָל פאַר זיי געטאָן װוערן, אַז זי 
זאָלן זיך קענען װאָס שנעלער באַפרײען פון דעם לאַגער-לעבן. זייערע הילפס- 
רופן וערן ניט געענטפערט. פאַקטיש זיינען די טויערן פון אַלע לענדער 
- פאַר די אידן געשלאָסן, 

אין פּוילן געפינען זיך איצט צװוישן 150,000 ביז 200,000 אידן. די 
גרעסטע צאָל פון זיי זיינען לעצטנס געקומען קיין פּױלן פון סאָװעט-רוסלאַנד, 
עס גייט כמעט ניט פאַרביי קיין טאָג, אַז מען זאָל ניט הערן קיין טראַגישן 
הילפס-רוף פון די אידן אין פּולן, אַז מען זאָל זיי פון יענעם לאַנד אַרױס- 
ראַטעװען װאָס שנעלער. 5 

אויב די וועלט האָט געדאַרפט האָבן ממשותדיקע באַװייזן, װאָס פּױלן 
מיינט פאַר די אידן דאָרט, איז געקומען דער שרעקלעכער פּאָגראָם אין קעלץ, 
און די פּאָגראָמען, װאָס האָבן נאָכגעפאָלגט אין לאָדזש און אין אַנדערע 
שטעט אין דעם לאַנד, װאָס איז פאַר אידן אַן אײיביקער בית-עולם, 

/דאָס בלוט ווערט פאַרגליווערט, ווען מען לייענט די ידיעות וי אַזױ 
פאַרצווייפלטע אידן לויפן פון פּוילן איבער אַלע גרעניצן, איינשטעלנדיק 
זייערע לעבנס, כדי צו קענען זיך אַרױסראַטעװען פון יענעם לאַנד. בי 

אידן אין פּוילן איז איצט געװאָרן אַ גליק צו ווערן אַ טייל פון די אידן 
װאָס געפינען זיך אין די לאַגערן. דאָס הייסט, אַז אַ לאַגער-לעבן פאַר אַ 
אידן פון פּוילן איז איצט כמעט אַ גו-עדן. 

עס זיינען לעצטנס געמאַכט געװאָרן פאַרשײידענע פאָרשלאַגן פון אי- 
דישע קערפּערשאַפטן און פון איינפלוסרייכע פּאָליטישע פּערזענלעכקייטן 
וועגן דער מעגלעכקייט, אַז אַמעריקע זאָל לטובת די ליידנדיקע אידן אין איי- 
ראָפּע אויסנוצן די ניט-אויסגענוצטע קװאָטעס און דערמיט העלפן אַז א 
גרעסערע צאָל אידן פון די אייראָפּעאישע לענדער זאָל קענען אַרײינקומען 
קיין אַמעריקע. דערווייל איז נאָך פון די פאָרשלאַגן ליידער קיין ממשותדיקס 
ניט אַרויסגעקומען. 

די פעלקער, וועלכע זיינען פאַראייניקט אין דער יונייטעד ניישאָנס 
אָרגאַניזאַציע, רעדן אַ סך וועגן יושר און גערעכטיקייט פאַר מענשן און פאַר 
פעלקער, וועגן איינשטעלן אַ גערעכט לעבן אין אַ נײיער װעלט און נאָך 
אַזעלכע הויך-קלינגענדיקע פּראַזן און לאָזונגען. ווייסן מיר דאָך אָבער זייער 
גוט, אַז ביי קיין זיצונג פון דער יונייטעד נײישאָנס ביז איצט, און אויך גיט 
ביי קיינע פון די קאָמיטעטן, װאָס די יונייטעד ניישאָנט האָט געשאַפן, האָט מען 
נאָך דערווייל פון קיינעם ניט געהערט קיין מוטיק װאָרט לטובת דעם אידישן 
פאָלק, 

עס קוקט אויס, אַז דער היטלעריזם האָט טיף אונטערגעגראָבן די 
מאָראַל פון דער וועלט. ניט קוקנדיק אויף דעם, װאָס עס איז געלונגען די 
פאַראייניקטע פעלקער צו געבן אַ טױט-קלאַפּ דעם חיטלעריזם מיליטעריש 
אויף די שלאַכט-פעלדער, איז אָבער ווייט ניט געלונגען אויסצואװאָרצלען 
פון דער געזעלשאַפּט דעם סם פון האַס און גרינגשעצונג צו אידן, װאָס דער 
היטלעריזם האָט פאַרשפּרײט אין די יאָרן פון זיין בלוטיקער הערשאַפט, 

אין ארץ ישראל איז דעם אידישן ישוב געלונגען צוצוגרייטן עקאַ- 
נאָמישע מעגלעכקייטן, אַז נייע הונדערטער טויזנטער אידן זאָלן אין לאַנד 
קענען אַרײנקומען. דער ישוב אין ארץ ישראל האָט אין די אַלע יאָרן פון 
פּיין און צער פון אידישן לעבן, באַזונדערס אין די שווערע, בלוטיקע מלחמה- 
יאָרן, אַרױסגעװיזן אַן אומגעהויערע צוגעבונדנקייט און סאָלידאַריטעט צו 
די ליידנדיקע אידישע מאַסן אין די אײיראָפּעאישע לענדער, 

די צוגעבונדנקייט און סאָלידאַריטעט האָט זיך ניט בלויז אויסגעדריקט 
אין סימפּאַטיעס, אָדער אַפילן אין געלט-בייטראגן, נאָר האָט זיך אויסגעדריקט 
אין אמתער אַנטשלאָסגקײט מעגלעך צו מאַכן, אַז יעדער איד, װאָס װיל קומען 
קיין ארץ ישראל צוֹ העלפן בויען דאָס לאַנד, זאָל אַזאַ מעגלעכקייט האָבן, 

פאַר דער מעגלעכקייט איז דער ישוב אין ארץ ישראל גרייט צו קעמפן, 
און גרויסע טיילן פון ישוב, אין די ערשטע רייען די אַרבעטער-באַװעגונג, 
אָרגאַניזירט אין דער הסתדרות, איז פאַר דער מעגלעכקייט, אַז מאַסן אידן 

זאָל קענען אַרײנקומען קיין ארץ-ישראל, גרייט צו ברענגען די העכסטצ 
קרבנות, 

ענגלאַנד האָט אין די לעצטע 2015 יאָר באַהאַנדלט דעם אידישן 
ישוב אין ארץ ישראל מיט גרינגשעצונג און אָפטמאָל מיט בלוטיקער ברו" 
טאַליטעט, ענגלאַנד, װאָס האָט דעם אידישן פאָלק געגעבן אַ פייערלעכן פאַר- 
שפּרעכן צו העלפן אויפבויען ארץ ישראל אַלס אידישנאַציאָנאַלע היים, 
האָט אין די מערסטע יאָרן זינט דער באַלפור:דעקלעראַציע געלייגט שווערע 
שטיינער אין וועג פון דעם אידישן אויפבוי אין לאַנד, 

דאָס אידישע פאָלק וועט קיינמאָל ניט פאַרגעסן, אַז אין די שווערסטע 
יאָרן פון די היטלער-רדיפות אויף אידן, נאָך פאַר דער מלחמה, האָט ענג- 
לאַנד געגעבן דעם אידישן פאָלק דעם שענדלעכן ,וייסן פֹּאַפּיר*, װאָס װועט 
בלייבן אַן אייביקער שאַנד-פלעק אין דער געשיכטע פון ענגלאַנדס פּאָליטישע 
האַנדלונגען, 

אין די צייטן, ווען די וועלט האָט שוין געוואוסט, אַז אין די קרע- 
מאַטאָריומס און גאַזדקאַמערן פאַרברענען די מערדערישע נאַציס צענדליקער 
טויזנטער אידן אַ װאָך, אין יענע פינסטערע טעג פאַרן אידישן פאָלק און 
פאַר דער מאָראַל פון דער מענשהייט, האָט די טשוירטשיל-רעגירונג באַלױנט 
דעם אידישן פאָלק מיט די טראַגישע געשעענישן פון דער שטרומאַ, פּאַטריאַ 
און מיט אַנדערע האַנדלונגען, װאָס האָבן פאַרגרעסערט דעם וװיטאָג און 
טיפער געמאַכט דעם אידישן צער. : 

פון אַלע שלעכטע האַנדלונגען פון דער ענגלישער רעגירונג שטייגט 
אָבער די אַרבעטער-רעגירונג, אָנגעפירט פון עטלי און בעוין, אַלעמען 
אַריבער אין ברוטאַליטעט צום אידישן פאָלק. די אַרבעטער-רעגירונג איז 
געווען אינסטרומענטאַל צו העלפן אָרגאַניזירן די אַראַבישע פעלקער אין אַ 
ליגע, װאָס זאָל פאַרשפּרײטן שנאה און האַס צום אידישן ישוב אין ארץ 
ישראל און צו דער ציוניסטישער באַוועגונג. טרויעריק איז דער פאַקט, אַז 
גראָד אַן אַרבעטער-רעגירונג האָט, דורך דער אָרגאַניזירונג פון דער אַראַ- 
בישער ליגע, געהאָלפן שטאַרקן די רעאַקציאָנערע כוחות, װאָס געפינען זיך 
אין נאָענטן מזרח, 

גראָד האָט עס געדאַרפט זיין אַן אַרבעטער-רעגירונג, װאָס וויל אונ- 
טערװואַרפן דעם אידישן ישוב אין ארץ ישראל צו זיין אָפּהענגיק פון די רעאַק- 
ציאָנערע אַראַבישע לענדער און פון די באַנדעס אין ארץ ישראל, װאָס האָבן 
פאַרשפּרײט מאָרד און רויב אין די לעצטע 30--40 יאָר, װאָס זיינען באַזוג" 
דערס געקומען צום העכסטן אויסדרוק דורך זייערע מערדערישע טאַטן אין 
די יאָרן 1936---1939, 

גראָד איז עס אַן אַרבעטער-רעגירונג, װאָס האָט אויף איר שענדלעכן 
רעקאָרד פאַרשריבן דאָס אַרעסטירן די פאָרשטייער פון דער אידישער אַגענ- 

טור, די פירער פון דער הסתדרות און פון די אנערקענטע נאַציאָנאַלע קער- 
פּערשאַפטן אין ארץ ישראל, אַרעסטירן זיי, האַלטן זיי פאַרשפּאַרט הינטער 
גראַטעס און באַנוצן אַלע שענדלעכע מיטלען צו דיסקרעדיטירן זייער אַרבעט 
און זייער פּאָליטישע פירערשאַפט אין לאַנד, 

גראד איז עס אַן אַרבעטער-רעגירונג, װאָס האָט אויף איר קאָנטאָ 
דעם באַפעל אָנצוֹגרייפן די קבוצות, קיבוצים און מושבים, די הערלעכסטע 
און שענסטע קקאָאָפּעראַטיווע שאַפונגען, װאָס אונדזער פאָלק קען באַװײזן, 

די לעצטע טעג האָט די אַרבעטער רעגירונג פיל מיטגעהאָלפן אַו 
עס זאָל פאָרגעלייגט ווערן א צינישער צעטיײלונגס-פּלאַן פון ארץ-ישראל, 
אַ צעטיילונג פון לאַנד, װאָס װצט אידן געבן די קלענסטע מעגלעכקייט פון 
אַנטװיקלונג, אַ פּלאַן, װאָס זוכט צו באַפעסטיקן די אייביקע הערשאַפט פון 
ענגלאַנד איבער ארץ ישראל. טרויעריק איז דער פאַקט, װאָס די אַמעריקאַנער 
רעגירונג איז קענטיק געװאָרן אַ שותף צו דעם צינישן פאָשלאַג צו צעטיילן 
דאָס לאַנד אוֹיף אַזאַ שלעכטן אופן, און מ'קען דערװאַרטן, אַז אַמעריקאַנער 
פּאָליטיקער, מעגלעך אויך, פּרעזידענט טרומאַן, װעלן אפשר זוכן אין. 
צורעדן דער ועלט, אַז דער פּלאַן, װאָס ווערט פאָרגעלייגט, איז יושרדיק 
צו אידן, און אויך צו די אַראַבער, און איז אויך גוט פאַר דער צוקונפט פון 
ארץ ישראל, 

אַן ענדערונג אין דער באַציאונג האָט זיך, ליידער, ניט געלאָזט פילן אין 
רעגירונג אין ענגלאַנד, האָט מען געקענט דערװאַרטן, אַז דאָס אַרײנלאָזן 
0 ליידנדיקע אידן פון די לאַגערן אין ארץ ישראל װעט געמאַכט ווערן . 
אָפּהענגיק צי אידן װעלן יאָ אָדער ניט אָננעמען דעם גיט פּראַקטישן און 
ניט יושרדיקן צעטיילונגס-פּלאַן פון ארץ ישראל, 


דאָס מאַכן אָפּהענגיק פון אַרײנלאָזן די 100,000 אידן אין ארץ ישראל 
פון אָננעמען דעם פּלאַ, דערמאַנט זײיער גוט די היטלער:סיסטעם פון 
האַלטן ;משכנות", צו קענען דורכפירן מיט דער הילף פון דער באַפּעלקערונג 
זייערע בלוטיקע מעשים, 


אַלס אַ צוגאָב צו די ברוטאַלע האַנדלונגען, צו וועלכע אַמעריקע שיינט 
איצט צו זיין אַ שותף, קומען אויך אָפיציעלע און ניט-אָפיציעלע דערקלפ- 
רונגען מצד ענגלאַנד, אַז די אַרעסטירטע פירער פון דער אידישער אַגענטור, 
פון דער הסתדרות, פון די אַנדערע נאַציאָנאַלע אינסטאַנצן אין ארץ ישראל, 
וועלן געמשפּט װוערן דורך אַ קריגס-געריכט פאַר זייערע מכלומרשטע טע- 
ראָר-אַקטן, 

אויף דער איצטיקער עטלי-בעווין רעגירונג קען מען אַלץ גלויבן, 
עס איז אַ רעגירונג, װאָס דעמאָנסטרירט ברוטאַליטעט צום אידישן פאָלק, 
גרינגשעצונג צו אַרבעטער-סאָלידאַריטעט און די העכסטע מאָס פון ציניום 

צו פאַרשפּרעכונגען, װאָס זיינען פון דער אַרבעטער-באַװעגונג אין ענגלאַנד 
צום אידישן פאָלק געגעבן געװאָרן. 

דאָס אַמעריקאַנער און וועלט-אידנטום וערן איצט געשטעלט צו 
דער העכסטער פּראָבע פון נאַציאָנאַלער און פאָלקס-פאַראַנטװאַרטלעכקײט, 
די עפנטלעכע מיינונג אין אַמעריקע, אײינגעשלאָסן דעם קאָנגרעס און דעם 
סענאַט, מוזן גערופן ווערן צו העלפן מאַכן אַ סוף צו אַ צושטאַנד, אַז אַמץ- 
ריקע זאָל מיטמאַכן ענגלאַנדס שענדלעכע טאַטן קעגן אידישן פאָלק און 
קעגן דעם אידישן ישוב אין ארץ ישראל... 


נייע אינטריגעס קעגן מדינת ישרא? 


עס זיינען לעצטנס פאָרגעקומען אַ ריי דערשי- 
נונגען, װאָס באַװײיזן קלאָר, אַז אונזער סטייט-דעפּאַרטמענט האָט געמאַכט 
שותפות מיטן בריטישן פאָרעין אָפיס קעגן מדינת ישראל. 

וויפל די רעגירונגס קרייזן זאָלן זיך ניט באַמיען צוֹ מאַכן דעם אייג- 
דרוק, אַז די פריינטלעכע שטעלונג פון אַמעריקע צו מדינת ישראל האָט זיך 
ניט געענדערט, בלייבן אָבער גענוג װאָגיקע אורזאַכן צו זיין שטאַרק אומ- 
רואיק וועגן דעם נייעם פּאָליטישן קורס פון דעם אַמעריקאַנער סטייט דע" 
פּאַרטמענט, 

פון גאָר מאָסגיביקע קוועלן דערוויסן מיר זיך, אַז די קאָנספּיראַציע 
פון סטייט דעפּאַרטמענט מיטן פאָרעין אָפיס באַציט זיך אויף די פאָלגנדע 
הויפּט פארשלאגן : 

) די ישראל רעגירונג זאָל צוריק אַרײנלאָזן אַלע אַראַבער, װאָס 
האָבן פאַרלאָזט ארץ ישראל אין דער צייט פון דער מלחמה, 

2) די גרעניצן פון דער אידישער מדינה זאָלן בלייבן די זעלבע, 
װאָס די יונייטעד ניישאָנס האָבן פעסטגעשטעלט דעם 29טן נאָוועמבער, 1947, 

6 ירושלים זאָל ניט זיין אַ טייל פון דער אידישער מדינה, 

אַחוץ די דריי אױיבנדערמאָנטע פּונקטן זיינען דאָ נאָך פאָדערונגען, 
װאָס דער סטייט דעפּאַרטמענט, בשותפות מיטן פאָרעין אָפיס, שטעלן איצט 
- אַרױס צו דער ישראל-רעגירונגי 

די אױיבנדערמאָנטע פאָדערונגען זיינען אָבער דער צענטער פון דער 
אינטריגע, ווייל זיי רירן אָן דאָס האַרץ און די עקזיסטענץ-מעגלעכקייטן פון 
דער אידישער מדינה, 

משה שרת, אויסערן מיניסטער פון ישראל, האָט אויף אַ קלאָרן אופן 
רעאַגירט וועגן די ענינים אין זיין רעדע, װאָס ער האָט געהאַלטן אין דער 
כנסת דעם 14טן יוני, 

שרת האָט אָנגעזאָגט דער וועלט, אַז אַזעלכע אינטריגעס װעלן מדינת 
ישראל ניט אָפּשרעקן און אַז די פאָדערונגען פון דעם כאַראַקטער, װאָס 
דער אַמעריקאַנער סטייט דעפּאַרטמענט האָט לעצטנס אַרױיסגעשטעלט צו דער 
אידישער מדינה, קענען ניט און וועלן ניט אָנגענומען װערן 

עס קוקט אויס, אַז אַ סך זאַכן אין דער װעלט ענדערן זיך, נאָל די 
איינגעבירגערטע שנאה פון געוויסע מענשן אין סטייט דעפּאַרטמענט צו 
ישראל האָט זיך, ליידער, ניט געענדערט, 

ניט קוקנדיק אויף דעם, װאָס די הױיפּט באאַמטע פון סטייט דע" 
פּאַרטמענט האָבן זיך עטלעכע מאָל געביטן אין די לעצטע יאָרן, זיינען אָבער 
דאָרט געבליבן געוויסע מענשן, װאָס זעצן פאָר זייער כראָנישע שנאה צו 
אַלץ, װאָס איז פאַרבונדן מיטן וואוקס און אַנטװיקלונג פון דער אידישער 
מדינה, 

עס איז ניט שווער צו פאַרשטיין, אַז די שנאה אין סטייט דעפּאַרטמענט 
צו דער אידישער מדינה װערט שטאַרק געשפּײזט פון דער בעװוין רעגירונג 
און פון די הונדערטער בריטישע אַגענטן, װאָס געפינען זיך אין אמעריקע 
און איבן אויס זייער איינפלוס, 

עס זעט אויך אויס, אַז דער בעווין-רעגירונג איז געלונגען צו שליסן 
אַ שותפות מיט דעם קאַטאָליציזם אין דער ועלט און מיטן פּויפּסט צו 
שטערן די פרייע אַנטװיקלונג פון דער אידישער מדינה און ניט צו דער' 
לאָזן, אַז ירושלים זאָל זיין אַ טייל פון אידישן שטאַט, 

די נייע כוחות, װאָס זיינען לעצטנס געװאָרן אַקטיו אויף דער פֹּאַ- 
ליטישער אַרענע אין פאַרבינדונג מיט ארץ ישראל, טאָרן ניט לאָזן רוען 
די אידישע ועלט, אויך ניט די ברייטע מאַסן פון אַמעריקאַנער פאָלק, װאָס 
האָבן שטענדיק געהאַט און האָבן אויך איצט אַן אויפריכטיקע באציאונג 
צום אידישן פאָלק, און װאָס האָבן אַרױסגעװיון באואונדערונג פאַר דער 
נייער מדינה און פאַר איר פאַרטיידיקונגט- און פאַרװאַלטונגס-פעאיקייט, 

עס איז לעצטנס דערשינען אין דער פּרעסע אַ מעלדונג פון וייסן" 
הויז, אַז פּרעזידענט טרומאַן האָט קײינמאָל ניט געשיקט קיין בריוו צו דער 
ישראל-רעגירונג, אַרױסשטעלנדיק שווערע פאָדערונגען צו ישראל אין פאַר- 
בינדונג מיט דער איצטיקער סיטואַציע. 


די ידיעה גיט אַ קלאָרע אָנדייטונג, אַז פּרעזידענט טרומאַן איז ניט 


גרייט מיטצומאַכן די אינטריגעס פון סטייט דעפּאַרטמענט און איז אויך 
ניט גרייט צו ווערן דער דינער פון בעווינס אַנטי-ישראל פּאָליטיק, 


158 : ל. סיג אל 


עס איז אַ גרויסע דערמוטיקונג פאַרן אידישן פאָלק צו וויסן אַז 
פּרעזידענט טרומאַן בלייבט טריי זיינע פאַרשפּרעכנס, װאָס ער האָט ביי פיל 
געלעגנהייטן געמאַכט, צו געבן די אויפריכטיקסטע קאָאָפּעראַציע און הילף 
צו מדינת ישראל, 

עס זיינען, בכן, דאָ גוטע שאַנסן, מיט דער הילף פון דער ערלעכער 
אַמעריקאַנער עפנטלעכער מיינונג, די אינטריגעס צו באַזייטיקן און צוריק 
איינצושטעלן אַן ערלעכע, אויפריכטיקע באַציאונג פון די אַמעריקאַנער 
פּאָליטישע אינסטאַנצן צו דער אידישער מדינה -- אַ באַציאונג, װאָס איז 
דער אמתער אויסדרוק פון דער גרויסער מערהייט פון אַמעריקאַנער פאָלק, 

עס דאַרף ניט זיין שווער אויפצודעקן פאַר די ברייטע מאַסן אין 
אַמעריקע די רשעות פון סטייט דעפּאַרטמענט, װאָס װערט געשפּײזט פון 
בעווינס אַגענטן, 

ווען די פאַראייניקטע פעלקער האָבן דעם 29טן נאָוועמבער, 1947, 
אָנגענומען דעם באַשלוס, אַז דאָס אידישע פאָלק האָט אַ רעכט צו ביען 
אַ זעלכסטשטענדיקן אידישן שטאַט אין אַ טייל פון ארץ ישראל, און די 
גרעניצן פון שטאַט זיינען דאַן אָנגעצײיכנט געװאָרן, האָט די ציוניסטישע 
באַװועגונג און אַלע אינסטאַנצן פון ישוב אָנגענומען די אַנטשײדונג, טראָץ 
אַלע שװועריקייטן, װאָס די גרעניצן האָבן מיט זיך דאַן פאָרגעשטעלט, 

די אַנטשײדונג איז פון אידישן פאָלק אָנגענומען געװאָרן מיט דעם 
אויפריכטיקסטן ווילן צו האַנדלען אין איינקלאַנג מיט דעם באַשלוס פון די 
פאַראייניקטע פעלקער. 

די אַראַבער האָבן אָבער אויף אַ צינישן אופן די אַנטשײדונג צוריק- 
געוויזן מיט אַ בלוטיקער מלחמה קעגן אידישן פאָלק, אויך קעגן אַלע פעלקער, 
װאָס זיינען גרייט אידן צו העלפן אויפשטעלן די זעלבסטשטענדיקע מדינה 
אין ישראל, : 
ניט קוקנדיק אויף דעם, װאָס די אַראַבער האָבן מיט זייער האַנדלונג 
אָנגערירט דעם כבוד און אויך אין אַ גרויסער מאָס די עקזיסטענץימעג- 
לעכקייט פון די יונייטעד ניישאָנס, האָבן מיר אָבער קײינמאָל ניט גע- 
הערט, אַז דער אַמעריקאַנער סטייט דעפּאַרטמענט זאָל אַרויסקומען מיט 
דעם באַרעכטיקטן פּראָטעסט קעגן די אַראַבישע האַנדלונגען. 

דער סטייט דעפּאַרטמענט האָט געפירט אַן ,אַפּיזמענט* פּאָליטיק מיט 
די אַראַבער און דורך דעם געשטאַרקט זייערע אַמביציעס און געשטערט, אַז 
אַן אויפריכטיקער שלום זאָל קענען דערגרייכט וערן. 

ווען די אַראַבישע פעלקער האָבן, נאָך דער פּראָקלאַמירונג פון דער 
אידישער מדינה, דעם 15טן מאי, 1948, מיט זייערע אַרמײען געשטעלט 
אין גרויס געפאַר דאָס לאַנד, די לעבנס פון דער באַפעלקערונג און אַלץ װאָס 
דאָס לאַנד האָט פאַרמאָגט, האָבן מיר אויך ניט געהערט, אַז דער סטייט 

דעפּאַרטמענט זאָל אויפהויבן זיין װאָגיקע שטימע קעגן דעם שענדלעכן 
אָנגריף אויף דער יונגער מדינגה, 

בלויז אַדאַנק דער העלדישקייט און קרבנות גרייטקייט פון אונזער 
אַרמײ און פון דער אידישער באַפעלקערונג אין ישראל, אויך אַדאַנק דער 
סאָלידאַריטעט און געטריישאַפט, װאָס אַלע טיילן פון אידישן פאָלק האָבן 
אַרױסגעװיזן צו אַלץ, װאָס איז פאַרבונדן מיט די פאַרטיידיקונגס און אויפ- 
בוי-מעגלעכקייטן פון דער אידישער מדינה, האָט די יונגע מדינה אויף אוא 
הערלעכן אופן געקענט באַזיגן די אַראַבישע אָנגרייפער און פאַרניכטן די 
אינטריגעס פון דער בעווין-רעגירונג און פון די שונאים פון אידישן פאָלק, 

די פאָדערונג, אַז אַלע אַראַכער, װאָס האָבן פאַרלאָזט דאָס לאַנד, זאָלן 
צוריקקומען, קען ניט אָנגענומען ווערן. אַזאַ זאַך װאָלט געשאַפן אַן אומ- 
מעגלעך פּראָבלעם, װאָס װאָלט געשטעלט אין געפאַר דעם פרידן און די 
נאָרמאַלע אַנטװיקלונגס-מעגלעכקייטן פון לאַנד, 

געפינען זיך דאָך די אַנטלאָפענע אַראַבער איצט אין די אַראַבישע 
לענדער, צוזאַמען מיט זייערע אייגענע ברידער און שוועסטער. די לענדער 
זיינען דאָך אין דער גרעסטער מאָס ניט קיין באַזעצטע לענדער, עס געפי" 
נען זיך דאָך אין זיי גרויסע שטחים באָדן, ווארום זאָל זיין אַזױ שווער, אַז 
אַראַבער מיט אַראַבער זאָלן קענען לעבן צוזאַמען? 

אויב עס האַנדלט זיך װעגן העלפן פינאַנציעל די אַנטלאָפענע אַראַ- 
בער זיך אײנאָרדענען אין זייערע נייע ערטער, װעט זיכער מדינת ישראל זיין 
גרייט אין דעם צו העלפן. זאָל אָבער אויך די ניט-אידישע וופלט, די יוניי- 
טעד נײישאָנס, אַמעריקע און אַנדערע לענדער אַרױסװײזן זייער ברײיטהאַר- 
ציקייט אויפן וועג פון הילף, כדי צו העלפן לייזן דאָס פּראָבלעם, 

פאַרלאַנגען איצט, אַז די אַנטלאָפענע אַראַבער זאָלן צוריקקומען קיין 
ארץ ישראל, איז אַן אַקט פון רשעות און פון אַן אויסגערעכנטער אינטריגע 
ניט צו לאָזן מדינת ישראל צו קענען זיך נאָרמאַל אַנטװיקלען. 

פאַרלאַנגען איצט, אַז די גרעניצן פון ישראל זאָלן בלייבן וי די 
יונייטעד ניישאָנס האָבן זיי אָנגעצײיכנט דעם 29טן נאָװעמבער, 1947, און 
זיך ניט רעכענען מיט דעם בלוט פון יונגע לעבנס, װאָס דער ישוב אין 
ארץ ישראל האָט פאַרלוירן אין אַ מלחמה, װאָס איז אויף אידן אַרױפגע: 
צוואונגען געװאָרן --- אַרױסצושטעלן איצט אַזאַ פאָדערונג, איז אַן אַקט 
פון גרינגשעצונג און צינישער באַציאונג צו אַלץ, װאָס איז שיק און 
גערעכט אין דער געזעלשאַפט, 

דאָס אַמעריקאַנער אידנטום פון אַלע שאַטירונגען האָט איצט אַ גרויסע 
פליכט צו העלפן אויפדעקן די פינסטערע אינטריגעס, װאָס די בעווין- 
אַגענטן האָבן מיט געוויסע מענשן פון סטייט דעפּאַרטמענט צוגעגרייט קעגן 
דער יונגער אידישער מדינה, 

דאָס אַמעריקאַנער אידנטום מוז נאָך אַמאָל זיך באַנוצן מיט דער 
גליקלעכער געלעגנהייט, װאָס אַמעריקע איז אַ פרייע דעמאָקראַטיע, דעם 
פאַקט, אַז דאָס אַמעריקאַנער פאָלק גלויבט אויפריכטיק אין ,פעיר פּלףָי" 
און אויפוועקן דאָס געוויסן פון אַמעריקאַנער פאָלק קעגן די נידערטרעכ- 
טיקייטן, װאָס ווערן לעצטנס באַגאַנגען קעגן דער אידישער מדינה, 


דער דראמאַטישער קאַמף פאר ישראל'ס 
אומאָפּהענגיקייט 


א די לעצטע חדשים האָבן פאַסירונגען איז אי- 
דישן לעבן אַרױסגערופן די העכסטע שפּאַנונג ניט בלויז ביי אידן, נאָר אויך 
אין דער ניט-אידישער וועלט, 

עס זיינען פאָרגעקומען פּאַסירונגען װאָס האָבן געצויגן די אויפמערק- 
זאַמקײט פון דער וועלט צו דעם אידישן פּראָבלעם אויף אַזאַ אופן, װי קיינמאָל 
פריער אין דער געשיכטע. 

ביז לעצטנס איז די ניט-אידישע װעלט געווען געוואוינט צו רעאַגירן 
אויף פּאַסירונגען ביי אידן מיט געפילן פון רחמנות, ווען מען האָט אידן גע- 
מאָרדעט אין די מיליאָנען, אין אַנדערע פאַלן --- מיט פּאָליטישער אונטערדרי- 
קונג, עקאָנאָמישער אױיסװאָרצלונג, געזעלשאַפטלעכער דעגראַדירונג א. א. װו. 
: דער אידישער מענש און גאַנצע אידישע קהלות זיינען יאָרן לאַנג בלויז 
געווען אָביעקטן פאַר ניט-אידן פאַר אַטאַקעס אָדער פאַר אַביסל רחמנות. עס 
האָט אָבער קיינמאָל ניט פּאַסירט, אַז אַקטן און האַנדלונגען פון אידן זאָלן 
אַרויסרופן דרך ארץ ביי דער ניט-אידישער וועלט, און אויך מורא פאַר מעג- 
לעכע קאָנסעקווענצן. ' 

אין פאַרלויף פון די לעצטע חדשים איז אָבער גענצלעך די סיטואַציע 
געענדערט געװאָרן, עס האָבן צו דעם געװירקט די פאָלגנדע װיכטיקע 
פאַקטאָרן : : 

{; די העלדישע נאַציאָנאַלע שטאָלצע האַלטונג פון אידישן ישוב אין 
ארץ ישראל קעגן די מערדערלעכע, נידערטרעכטיקע אָנפאַלן אויפן ישוב פון 
דער ענגלישער מאַכט. 

2 דאָס פירן אידן, מענער, פרויען און קינדער פון די לאַגערן, אונ" 
טער די שווערסטע באַדינגונגען צו די ברעגן פון ארץ ישראל, 

2 דער ענטפער פון דער אידישער אַגענטור פאַר ארץ ישראל. אַז 
דאָס אידישע פאָלק װעט בלויז פאַרהאַנדלען מיט דער ענגלישער רעגירנוג 
און מיט די אַראַבער וועגן דער לייזונג פון דעם ארץ ישראל פּראָבלעם אויפן 
באַזיס פון אידישער זעלבסטשטענדיקייט אין לאַנד, דאָס הייסטט פאַר דער 
שאַפונג פון אַ אידישער מלוכה, 

4 די סאַלידאַרע האַנדלונג פון אַלע אידישע קערפּערשאַפטן אין 
דער וועלט צו איגנאָרירן די איינלאַדונג פון דער ענגלישער רעגירונג צו דער 
לאָנדאָנער קאָנפערענץ, אויב די אידישע אַגענטור וועט זיך אין דער קאַנפערענץ 
נישט באַטײליקן, 

די נישט-אידישע וועלט, װאָס איז צוגעוואוינט, באַזונדערס זייט 1933, 
צו זען דאָס אידישע פאָלק דעגראַדירט; די וועלט, װאָס האָט זיך גלייכגילטיק 
צוגעקוקט צו דער אויסמאָרדונג פון גאַנצע אידישע קהלות און צו דער פאַף" 
ניכטונג פון אַ דריטל פון אידישן פאָלק דורך די ברוטאַלסטע מעטאָדן, װאָס 
די היטלעריסטישע מערדער האָבן אָנגעװענדט; די אַלע שטייען איצט פאַר- 
גאַפט און פאַרוואונדערט, זעענדיק די שטאָלצע נאַציאָנאַלע, ציל-באַוואוסטע 
האַלטונג פון אידישן ישוב אין ארץ-ישראל און פון דער אַלװעלטלעכער 
ציוניסטישער באַוועגונג, 

די ענגלישע רעגירונג האָט זיך מעגלעך איינגערעדט, אַז נאָך דעם 
שרעקלעכן בלוט-אָפּפלוס פון אידישן פאָלק און די מוראדיקע ליידן, װאָס עס 
מאַכן דורך די לעבן-געבליבענע אידן אין די לאַגערן, אין פּוילן און אין אֲנ" 
דערע לענדער אין אײיראָפּע, אַז נאָך די שווערע ביטערע פּאַסירונגען אין אי" 
דישן לעבן, װעט די ציוניסטישע וועלט-עקזעקוטיווע און אַנדערע אידישע 
אינסטאַנצן זיין גרייט אָנצונעמען וועלכן ס'איז פאָרשלאַג, װאָס די רעגירונג 
וועט מאַכן צו אידן אין פאַרבינדונג מיט ארץ ישראל, 

די איצטיקע ענגלישע רעגירונג האָט מעגלעך אויך געמאַכט אַ חשבון, 
אַז נאָכדעם װי אירע מיליטערישע כחות אין ארץ ישראל האָבן אַרױסגעװיזן 
אַזאַ גראָבע, ברוטאַלע באַציאונג צום אידישן ישוב, װעט דער מוט פון ישוב 
ווערן געבראָכן, און עס איז דערפאַר אַ גינסטיקער מאָמענט אַרויפצוצווינגען 
אויפן אידישן פאָלק אַזעלכע פאָרשלאַגן וועגן ארץ ישׂראל װי דער לעצטער 
מאָריסאָן-גריידי פאָרשלאַג, װאָס טראָגט מיט זיך דעם גרעסטן פאַרראַט קעגן 
יעדן פּרינציפּ פון מענשלעכקייט און פון יושר ;ניט בלויז קעגן אידן, נאָר אויך 
קעגן די אַראַבער, 

ווען די שורות ווערן געשריבן, ווערט אין לאָנדאָן פון דער ענגלישער 
רעגירונג געשפּילט אַ מערקווירדיקע קאָמעדיע. דער מאָריסאָן"גריידי פּלאַן 
האָט אַרויסגערופן די גרעסטע קעגנערשאַפט און פאַרביטערונג מצד אידן, 
אַ פּלאַן, װאָס באַצװעקט איינצוטיילן ארץ ישראל אין 4 טיילן אַ אידישן, 
אַן אַראַבישן, דער דריטער טייל װאָס זאָל געהערן צו ענגלאַנד, און דער פעף- 

טער, װאָס זאָל בלייבן אונטער ענגלאַנדס אויפזיכט מיט דעם רעכט צו באַשטי- 
מען צו וועמען ער זאָל געהערן. 

די גרעסטע פאַלשקייט אין דעם פּלאַן באַשטײט אין דעם, װאָס ענגלאַנד 
בלייבט דער פּערמאַנענטער הערשער איבער אַלע פיר טיילן, וועגן דעם פּלאַן, 
װאָס איז צוריקגעוויזן געװאָרן פון די אַראַבער און װאָס האָט נישט געקראָגן 
די צושטימונג פון דער אַמעריקאַנער רעגירונג, האָט די עטלי-בעווין-מאָריסאָן 
רעגירונג איינגעאָרדנט אַ קאָנפערענץ, אָן דער באַטײליקונג פון פאָרשטייער פון 
אידישן פאָלק, און אויך אָן די אַראַבער פון ארץ ישראל, 

- מעגלעך, אַז די ענגלישע רעגירונג וויל מאַכן דעם אָנשטעל, אַז זי 
קען דורך ברוטאַלער מאַכט אַרויפצװינגען אַ לייזונג פון דעם ארץ ישראל 
פּראָבלעם אויף די אידן, װוי אויך אויף די אַראַבער. זי דענקט, אַז אַלץ, װאָס 
זי דאַרף טאָן, איז צו נעמען צו הילף פאַר איר טייוולשן פּלאַן די דעמאָראַלי- 
זירטע רעגירונגען פון די אַראַבישע לענדער און איר מיליטערישע מאַכט 
אין ארץ ישראל, און אַלץ װעט שוין דאַן געמאַכט ווערן אויף אַ גוטן אופן, 
: מען דאַרף זיין הונדערט פּראָצענט בלינד, װוי עס זיינען עס ליידער, 
עטלי-בעווין, מאָריסאָן און אַנדערע זיך איינצורעדן, אַז פון אַ קאָנפערענץ 
וועגן ארץ ישראל, אין וועלכער אידן זיינען ניט באַטײליקט, קען עפּעס ממשות- 
דיקס אַרויסקומען. 
| מען דאַרף זיין בלינד ניט צו זען, אַז דער אידישער ישוב אין ארץ 

ישראל איז שוין איצט אַזאַ עקאָנאָמישער און פּאָליטישער פאַקטאָר אין לאַנד, 
װאָס קיין כוח אין דער וװועלט קען אים מער ניט איגנאָרירן, און אַז אָן דעם 
גוטן ווילן פון ארץ ישראלדיקן ישוב, און פון אידישן פאָלק אין דער וועלט, 
װאָס איז מיט האַרץ און נשמה פאַרבונדן מיטן ישוב, קען קיין גערעכטע, 
פּראַקטישע לייזונג פון דעם ארץ ישראל פּראָבלעם ניט דערגרייכט ווערן 

די ציוניסטישע וועלט-עקזעקוטיווע האָט אין די לעצטע חדשים אַרױס- 
געוויזן גרויסע וויזיע, פּאָליטישע רייפקייט און די גרעסטע פאָלקס-פאַראַנט- 
װאָרטלעכקײט, 

די ציוניסטישע עקזעקוטיווע האָט ביי איר זיצונג אין פּאַריז פאָרגע- 
לייגט דער ענגלישער רעגירונג צו לייזן דאָס ארץיישראל פּראָבלעם דורך 
דער איינטיילונג פון לאַנד אין צוויי טיילן, געבנדיק אידן פולע זעלבסטשטענ- 
דיקייט אין דעם אידישן טייל, און דאָס זעלביקע די אַראַבער אין דעם אַראַבישן 
טייל, 

די ציוניסטישע עקזעקוטיווע איז גרייט צו מאַכן קאָנצעסיעס אויפן 
געביט פון שטח פון לאַנד (אָננעמענדיק בלויז אַ טייל פון ארץ ישראל), דער- 
ביי אָבער, פאַרזיכערנדיק, אַז דאָס אידישע פאָלק ווערט דער באַלעבאָס איבער 
דעם אייגענעם שיקזאַל, און אַז אין דעם טייל פון ארץ ישראל, װאָס געהערט 
צו אידן, ווערט אויפגעשטעלט אַ זעלבסטשטענדיקע אידישע מלוכה, און עס 

נעמט דאַן איין מאָל פאַר אַלע מאָל אַ סוף צו אידישער היימלאָזיקייט און צו 
ענגלאַנדס הערשאַפט איבער אידן, 

מיר ווייסן, אַז אַזאַ ווייטגייענדיקע קאָנצעסיע (וועגן דער צעטיילונג פון 
לאַנד) איז פאַרן אידישן פאָלק ניט לייכט אָנצונעמען, ווייל די האָפנונג און 
בענקשאַפט פון די אידישע מאַסן זיינען פאַרבונדן מיט ארץ ישראל, זיינען פאַר 
צענדליקער דורות געווען פאַרבונדן מיט דעם אויפבוי פון גאַנץ ארץ ישראל 
אַלס אידישע מלוכה. מיר ווייסן אויך, אַז די צעטיילונג פון לאַנד טראָגט מיט 
זיך גרויסע שוועריקייטן אויפן געביט פון עקאָנאָמיק, שוץ, ברייטע מעגלעפֿ- 
קייטן פון אַנטװיקלונג, א, א. װו, 

טראָץ אַלע שוועריקייטן מוז מען אָבער איינזען, אַז דאָס אידישע פאָלק 
קען ניט און טאָר ניט בלייבן אין דעם איצטיקן סטאַטוס פון אומבאַשטימט" 
קייט און פון פאַרשעמונג אויף דער פּאָליטישער אַרענע פון דער וועלט, 

יעדער איד װאָס האָט אַביסל זעלבסט-רעספּעקט מוז יערן טאָג מילן 
שרעקלעכע דערדריקונג, ווען ביי אַלע אינטערנאַציאָנאַלע קאַנפערענצן, װאָס 
זיינען פאָרגעקומען די לעצטע יאָרן, איײינגעשלאָסן אויך די אַזֹי-גערופענע 
פרידנס-קאַנפערענץ אין פּאַריז, דער יו. ען-קאָנסול אין אַמעריקע, ביי אַלע 
צוזאַמענקונפטן, וואו עס ווערט געשמידט דער צוקונפטיקער שיקזאַל פון דער 
מענשהייט, איז קײינמאָל ניטאָ קיין אידישער פאָרשטײיער, און עס ווערט ניט 
דערמאָנט פון קיינעם, אַז עס עקזיסטירט אַ אידיש פּראָכלעם, 

די וועלט איז קאנטיק גרייט צו טראָגן אויף זיך דעם שאַנד-פלעק, אַן 
גראַדע דאָס פאָלק, װאָס האָט אין דער מלחמה קעגן היטלעריזם געבראַכט די 
גרעסטע קרבנות, זאָל ניט זיין פאַרטראָטן ביי קאָנפערענצן וואו עס ווערט באַי 
שטימט דער שיקזאַל פון דער צוקונפטיקער וועלט, אין דער צייט, ווען די 
שונאים פון די אַליאירטע פעלקער, די פאַרבינדעטע און מיטהעלפמער פֿון די 
נאַציס, זיינען גראדע ביי די קאַנפערענצן יאַ פאַרטרעטן, 

ווען מען קוקט זיך צו צו דער לאַגע פון אידן ביי דער קאַנפערענץ אין 
פּאַריז, זעט מען, אַז די קללה, װאָס האָט ליידער געהערשט אַ לאַנגע צייט פון 
אידישער צעריסנקייט, מיינונגס פאַרשידנהייטן, קאַנקורענץ פון איין קערפּער" 
שאַפט צו דער אַנדערער, א. א. וו, איז כמעט לעצטנס אינגאַנצן פאַרשואונדן, 
די אידישע אָרגאַניזאַציעס האָבן אין פּאַריז געהאנדלט אייניק אין די מערסטש 
פראַגן. די מעמאָראַנדומס, װאָס זיינען צוגעשטעלט געװאָרן צו די אינסטאַנצן 
פון דער קאָנפערענץ אָדער צו די פאָרשטײער פון די רעגירונגען, האַנן גע" 
טראָגן אַן איינהייטלעכן טאָן, : 

די ניט-אידישע וועלט קען שוין איצט קיין תירוץ ניט האַבן װי זײי 
האָבן געהאַט ביי דער באַרימטער עװויאַנער קאַנפערענץ, אַז מען קען אידישש 
פּראָבלעמען ערנסט ניט פארהאַנדלען, ווייל מען ווייסט ניט װאָס אידן ווילן, 
צוליב דער צעריסנקייט און מײינונגס-פאָרשיידנהייטן אין די אידישע רייען 


164 ל. ס י ג א ל 


ביי דער קאָנפערענץ אין פּאַריז איז געווען אייניקייט פון האַנדלונג 
מצד אידן. שטייט אָבער ערנסט די פראַגע, װאָס האָבן אידן קאָנקרעס געוואונען 
פון דעם ? האָט מען אידן ביי דער קאָנפערענץ אין פּאַריז באַהאַנדלט בעסער 
װי מען האָט אידן באַהאַנדלט ביי די קאָנפערענצן אין עװיאַן. אין סאַן 
פראַנציסקא און ביי אַנדערע אָפיציעלע און ניט-אָפיציעלע רעגירונגס צו- 
זאַמענקונפטן פריער ? 


? אונזערע האָפּענונגען אויף דער ירען קאָמיסיע 


עס איז די אָנגענומענע מיינונג אין ברייטע קרייזן 

פון אידן און ניט-אידן, אַז דער ערשטער אָנפאַנג, װאָס די ,יונייטעד ניישאָנס" 
האָבן געמאַכט צו באַהאַנדלען דאָס אידישע פּראָבלעם אין פאַרבינדונג מיט 
ארץ ישראל, האָט זיך פאַרענדיקט מיט כבוד אוֹן ווירדע פאַרן אידישן צד און 
גיט האָפענונגען פאַר מעגלעכקייטן פון אַ גינסטיקער לעזונג פון דעם ארץ 
ישראל פּראָבלעם לטובת דעם אידישן פאָלק, 

די בעווין:עטלי רעגירונג פון ענגלאַנד האָט, לוט אַלע װאַרשיינלעכ- 
קייטן, געמאַכט אַ טעות אין חשבון, ווען זי האָט געגלויבט, אַז ברענגענדיק 
דאָס ארץ ישראל פּראָבלעם צו די ,יונייטעד ניישאָנס*, װעט ענגלאַנד קריגן 
אַ פרייען וועג פון האַנדלונג, און דער צעיקר, די גוטהייסונג פון איר ביז איצטי- 
קער שענדלעכער פּאָליטיק אין ארץ ישראל, 

עס דאַרף פאַר יעדן זיין קלאָר, אַז ווען ענגלאַנד װאָלט געװאָלט, אַז 
עפּעס גינסטיקס זאָל קומען פאַר אידן אַלס רעזולטאַט פון די פאַרהאַנדלונגען 
ביי די עיונייטעד ניישאָנס?, װאָלט זי ניט געדאַרפט ברענגען דאָס ארץ ישראל 
פּראָבלעם צו דעם פאָרום פון די פאַראייניקטע פעלקער, ווייל ענגלאַנד האָט 
געהאָט און האָט אויך נאָך איצט אַלע מעגלעכקייטן צו האַנדלען גערעכט צו 
אידן אין איינקלאַנג מיט דעם אמתן אינהאַלט און גייסט פון מאַנדאַט, װאָס 
איז צו ענגלאַנד איבערגעגעבן געװאָרן אין פאַרבינדונג מיט ארץ ישׂראל, 

דער פאַקט, אַז ענגלאַנד האָט אין די לעצטע יאָרן געהאַנדלט ברוטאַל 
קעגן אידן און האָט געבראָכן אַלע צװאָגן, װאָס די רעגירונג האָט געגעבן 
דעם אידישן פאָלק פון די צייטן פון דער באַלפור דעקלאַראַציע ביז די לעצטע. 
באַשלוסן פון דער לײבאָר פּאַרטײ, --- דער פאַקט באַװוייזט קלאָר, אַז ענגלאַנד 
האָט ניט געװאָלט זיך באַנוצן מיט איר רעכט און מיט אירע מעגלעכקייטן צו 

האַנדלען גערעכט צום אידישן פאָלק, נאָר זי האָט אין אַלע אירע האַנדלונגען 
אַרױסגעװיזן ברוטאַליטעט, ענג-האַרציקייט און בלינדקייט ניט בלויז צו דער 
גרויסער אידישער טראַגעדיע, נאָר אויך צו אירע אינטערעסן פון אַ מאָראַלישן 
און פּאָליטישן שטאַנדפּונקט, : 

די פאַרהאַנדלונגען, װאָס זיינען געפירט געװאָרן ביי דער ספּעציעלער 
סעסיע פון די ,יונייטעד ניישאָנס", די גרויסע סימפּאַטיע, װאָס איז אַרויס" 
געוויזן געװאָרן מצד אַ ריי רעגירונגען צו דעם אידישן פּאָלק אין דער גרעס- 
טער טראַגעדיע פון אונזער געשיכטע, האָבן קלאָר באַװיזן, אַז עס איז נאָך 
אַלץ דאָ אַ באַרעכטיקונג צו גלויבן אין דעם יושר פון פרייע פעלקער און 
פון דעמאָקראַטישע רעגירונגען, 

דאָס אידישע פאָלק האָט געהאַט אַ באַרעכטיקונג צו גלויבן אַז די 
פאַרהאַנדלונגען ביי דער ספּעציעלער סעסיע פון די איונייטעד נײישאָנט" 
וועלן ניט זיין באַזונדערס פריינטלעך צו אידן מצד די באַטײליקטע, 
פון פריערדיקע דערפאַרונגען, זייט די ,יונייטעד ניישאָנס" אָרגאַניזאַציע אין 
געשאַפן געװאָרן, האָט מען געקענט גלויבן, אַז עס וועלן זיין מאַכט-אינטערעסן 
און האַנדלונגען לויט באַשטימטע גרופּירונגען, װאָס די גרויסמאַכטן װעלן 
דיקטירן, 

איבערראַשנדיק פאַר פיל איז אָבער געווען דער פאַקט, װאָס גראָד אין 
דעם ארץ ישראל פּראָבלעם האָבן די קלענערע פעלקער אַרױסגעװיזן אַ סך 
זעלבסטשטענדיקייט אין זייערע האַנדלונגען, און אַ טייל פון זיי אויך אַ טיפע 
פאַרשטענדעניש פאַר דער אידישער טראַגעדיע, פאַר די אידישע דערגרי" 
כונגען אין ארץ ישראל און פאַר די האָפענונגען פון אידישן פאָלק פאַר נאַ" 
ציאָנאַלער באַפרייאונג און פאַר פּאָליטישער זעלבסטשטענדיקייט, 

עס דאַרף פאַר קיינעם קיין ספק נישט זיין, אַז די גראָבע, אָפּטמאָל 
אַנטיסעמיטישע אַרױסטרעטונגען פון די אַראַבישע פאָרשטייער ביי דער ספּע- 
ציעלער סעסיע פון די ,יונייטעד ניישאָנס?, און די װירדיקע, שטאַטסמענערישע 
אַרױסטרעטונגען פון די פאָרשטייער פון דער אידישער אַגענטור, האָבן 
גינסטיק באַװוירקט די מערסטע פאָרשטייער פון די פעלקער לטובת אידן 

אויך דער פאַקט, װאָס עס איז דאָך געלונגען צו באַזײיטיקן קאָנקורענץ- 
אַרױיסטריטן פון אידישע אָרגאַניזאַציעס, װאָס זאָלן אַרײינברענגען צעטומלעניש 
אין די מוחות פון די פאָרשטײיער פון די פעלקער בנוגע דעם אידישן פאָלק 
אַלס פאָלק, און בנוגע ארץ ישראל, -- דער פאַקט, װאָס עס איז געלונגען 
אויסצומיידן די שאַנדע פון דער עװיאַנער קאָנפערענץ, איז אויך זיכער א 
דערשיינונג, װאָס האָט גינסטיק געווירקט, אַז דער אידישער צד זאָל באַהאַנדלט 
ווערן מיט ווירדע און מיט דרך ארץ, 

פון שטאַנדפּונקט פון דער ציוניסטישער באַוועגונג אַלס באַפרײיאונגס- 
באַוועגונג פאַרן אידישן פאָלק און אַלס פּאָליטישער אינסטרומענט לגבי די 

פעלקער אין פאַרבינדונג מיטן אידישן לעבן, איז די ערשטע סטאַדיע פון 
דער ספּעציעלער סעסיע געווען אַ היסטאָרישער זיג פאַרן ציוניזם, און פאַר 
ארץ ישראל, 

איז עס דאָך אַ פּיינלעכער פאַקט, אַז אין די יאָרן פון פּיין, צער און 
פאַרניכטונג פון אידישן פאָלק, פון יאָר 1922, ווען דער פינסטערער היטלעריזם 
! איז געקומען צו מאַכט, ביז אין די לעצטע טעג, איידער די ספּעציעלע סעסיע 
פון די פעלקער וועגן ארץ ישראל איז דערעפנט געװאָרן, האָבן די פעלקער 
אין דער וועלט קיינמאָל ניט געפונען פאַר נויטיק צו פאַרהאַנדלען וועגן אידישן 
פּראָבלעם, אי 


אין די צייטן, ווען מען האָט פאַרברענט צענדליקער טויזנטער אידן 
אַ װאָך אין די גאַזדקאַמערן און קרעמאַטאָריומס, אין די צייטן, ווען מען 
האָט צעשטערט אידישע שאַפונגען פון צענדליקער דורות, האָט קיין רעגירונג 
ניט געפונען פאַר נויטיק אפילו צו ווידמען איין טאָג צו פאַרהאַנדלען וועגן 
דער אידישער טראָגעדיע און זוכן כאָטש אַ טיילווייזע לייזונג צו איר, 

געדענקען מיר דאָך אויך, אַז ביי דער פעלקער קאָנפערענץ אין סאַן" 
פּראַנציסקאָ, און ביי אַלע קאָנפערענצן, װאָס האָבן שפּעטער נאָכגעפאָלגט, 
האָט אפילו קיין איין שטאַטסמאַן ניט געפונען פאַר נויטיק צו ציען די אוים- 
מערקזאַמקײט פון די קאָנפערענצן צו דעם אידישן פּראָבלעם און פאָדערן זיין 
לייזונג, : : 

דער בויענדיקער און קעמפנדיקער אידישער ישוב אין ארץ ישׂראל, דער 
פּאָליטישער איינפלוס פון דער ציוניסטישער באַוועגונג אין דער וועלט האָט 
מעגלעך געמאַכט, אַז פאָרשטײיער פון 55 פעלקער זאָלן ווידמען אַ ספּעציעלע 
סעסיע צו באַטראַכטן די פּראָבלעמען פון אידישן פאָלק, װאָס זיינען פאַרבונדן 
מיט ארץ ישראל, דער פאַקט װעט בלייבן אַ ויכטיק קאַפּיטל אין דער 
אידישער געשיכטע און דאַרף עפענען די אויגן אפילו פון בלינדע, װאָס 
האָבן נאָך ביז איצט ניט איינגעזען, װאָס ציוניזם און ארץ ישראל מיינט פאַרן 
אידישן פאָלק, 

די דעדע פון אַנדרעי גראָמיקאָ ביי איינער פון די זיצונגען פון דער 
ספּעציעלער סעסיע איז זיכער געווען זייער גינסטיק לטובת אידן אין פאַר- 
בינדונג מיט ארץ ישראל, 

מיליאַנען אידן אין דער וועלט זיינען באַפּרײט געװאָרן פון אַ שווערער 
זאָרג, װאָס האָט זיי געדריקט פאַר אַ ריי יאָרן, וועגן די מעגלעכע האַנדלונגען 
פון דער סאָוועטישער רעגירונג אין פאַרבינדונג מיט דער לייזונג פון דעם 
אידישן פּראָבלעם און מיט דעם אויפבוי פון ארץ-ישראל אַלס אידישער שטאַט, 

עס זיינען געווען גענוג אורזאַכן צו זיין באַזאָרגט וועגן דעם, און עס 
איז דערפּאַר געווען אן אמת'ע דערלייכטערונג, ווען דער פאָרשטייער פון 

דער סאָוועטישער רעגירונג האָט אויף אַ קלאָרן אופן פאָרױסגעזאָגט די מעג- 
לעכקייט, אַז די לייזונג צו די פּראָבלעמען, װאָס זיינען פאַרבונדן מיט ארץ 
ישראל, קען קומען דורך עטאַבלירן אינם לאַנד צוויי זעלבסטשטענדיקע אומ- 
אָפּהענגיקע שטאַטן, 

די אַמעריקאַנער רעגירונג האָט דורכן סטייט-דעפּאַרטמענט מיט דער 
הסכמה פון פּרעזידענט טרומאַן, אין סעפּטעמבער, 1946, אָנגענומען די 
מעגלעכקייט, אַז די לייזונג פון ארץ ישראל פּראָבלעם קען קומען דורך 
עטאַבלירן צוויי זעלבסטשטענדיקע שטאַטן -- אַ אידישער און אַן אַראַָבישער. 
עס איז אַ באַקאַנטער פאַקט, אַז דער סטייט דעפּאַרטמענט איז אין סעפּטעמ- 
בער, 1946, געווען גרייט צו שטיצן דעם פאָרשלאג, װאָס איז אָנגענומען 
געװאָרן פון דער ציוניסטישער עקזעקוטיווע ביי אַ זיצונג פון פּאַריז, װאָס 
איז דעמאָלט באַקאַנט געװאָרן אונטער דער לאָזונג פון ;אַ לעבנספעאיקן 
אידישן שטאַט אין אַ טייל פון לאַנד?, ווען די מעגלעכקייט איז איצט געשאַפן 
געװאָרן, אַז אַמעריקע און אויך סאָוועט-רוסלאַנד זאָלן זיין אייניק ביי די 
פאַראייניקטע פעלקער וועגן אידישער זעלבסטשטענדיקייט אין ארץ ישראל 
(אַ אידישער שטאַט אין אַ טייל פון לאַנד), גיט דער פאַקט זיכער אַ באַרעכ- 
טיקונג צו גלויבן, אַז מיר שטייען ערב גרויסע היסטאָרישע פּאַסירונגען 
אין פאַרבינדונג מיט דער לייזונג פון אידישן פּראָבלעם, 

די קומענדיקע זיצונג פון ציוניסטישן אַקציאָנס-קאָמיטעט, װאָס װעט 
זיך װאַרשײנלעך פאַרזאַמלען אין די נאָענטסטע װאָכן, װעט שטיין פאַר 
וויכטיקע אַנטשיידונגען. | 

עס קען שוין מער קיין רייד ניט זיין, אַז ענגלאַנד זאָל בלייבן ביי דעם 
מאַנדאַט איבער ארץ ישראל. זי האָט אויף דעם געביט פולשטענדיק באַנקראָ- 
טירט, און זי האָט זיך דיסקרעדיטירט אין די אויגן פון אידן, פוֹן אַראַבער 
און פון די פעלקער אין דער וועלט אין פאַרבינדונג מיט אירע ארץ-ישראל 
פאַרפליכטונגען, 

מיר מוזן אויך געדענקען, אַז עס וועט זיין אַ גרויסע געפאַר פאַר אידן, 
ווען דאָס ארץ ישראל פּראָבלעם זאָל ווידער פאַרפּלאָנטערט װערן אונטער 
אַ פאָרמולע פון ,טראָסטישיפּ? פון פעלקער, ווייל אַזאַ פאָרמולע קען ווידער 
שטערן פרייע אײינװאַנדערונג פון אידן אין לאַנד און פרייע אַנטװיקלונגען 
און אויפבוי פון אידישע פּאָזיציעס. ווען ארץ ישראל זאָל געשטעלט ווערן 
אונטער אַ טראָסטישיפּ, קענען געשאַפן ווערן נייע פּאַליטישע קאָמפּליקאַציעס, 
דערפאַר איז באַלדיקע אידישע זעלבסטשטענדיקייט אין ארץ ישראל דאָס 
געבאָט פון דער שעה,. 

אַזױ װי עס שיינט צו זיין אוממעגלעך צו קריגן אידישע זעלבסט- 
שטענדיקייט אין ארץ ישראל אין גאַנצן לאַנד, און אַזױ װוי עס שיינט אויך צו 
זיין אוממעגלעך צו האָבן פרייע אײינװאַנדערונג און קאָלאָניזאַציע, ניט קרי- 

גנדיק פריער קיין פּאָליטישע זעלבסטשטענדיקייט אין לאַנד (שטאַטסרעכט), 
מוז מען קומען צום שלוס, אַז די איינציקע לאָגישע ליזונג צו דעם ארץ 
ישראל פּראָבלעם איז די באַלדיקע אנערקענונג פון אַ אידישן שטאַט אין 
אַ טייל פון לאַנד, | 

ווען די פעלקער װועלן אַרױסװײזן גוטן ווילן צו לייזן דאָס ארץ ישראל- 
פּראָבלעם אויף אַ גינסטיקן אופן, װעט די צעטיילונג פון לאַנד געמאַכט װערן 
אויף אַן אופן, װאָס זאָל געבן זעלבסטשטענדיקע שטאַטן ביידע פעלקער, אידן 
און אַראַבער, מיט גוטע מעגלעכקייטן פאַר עקאָנאָמישער אַנטװיקלונג און 
פאַר פּאָליטישער אומאָפּהענגיקײט, | 

בלויז אויף דעם אופן קען אויך אַמבעסטן געלייזט ווערן דאָס פּראָבלעם 
פון פריינטלעכן צוזאַמענלעבן צווישן אידן און אַראַבער. אַ זעלבסטשטענדיקער 
שטאַט אין ארץ ישראל אין אַ טייל פון לאַנד װעט האָבן מעגלעכקייטן צו 
שליסן אָפּמאַכן מיט אַראַבער, צו פאַרבינדן זיך מיט אַנדערע אַראַבישע 
מלוכות, צו העלפן זיך קעגנזייטיק וועגן אַלץ, װאָס האָט צו טאָן מיט דער 
אַנטװיקלונג פון ארץ ישראל און מיט די אַנדערע לענדער אין נאָענטן מזרח, 

די פאַרשיידענע פּאָליטישע זיג-זאַגן, װאָס זיינען אָנגעװענדט געװאָרן 
אין די פאַרהאַנדלונגען ביים לעצטן קאָנגרעס אין באַזעל, די אומרעאַלע און 
אומפאַרשטענדלעכע שטעלונג פון די אַלגעמײנע ציוניסטן אין אַמעריקע, 
פון דער מזרחי דעלעגאַציע און פון אַ צאָל אַנדערע אין דער פראַגע וועגן 
דער באַלדיקער לייזונג פון דעם ארץ ישראל פּראָבלעם דורך דער עטאַבלירונג 
פון אַ אידישן שטאַט אין אַ טייל פון לאַנד, די דאָזיקע ניט-רעאַלע שטעלונג 
טאָר איצט ניט איבערגע'חזר'ט ווערן. 

דער אַקציאָנס-קאָמיטעט, װאָס האַנדלט אין דער ציוניסטישער באַ- 
וועגונג פון איין קאָנגרעס ביז דעם אַנדערן, דאַרף אין זיין גרויסער מאַיאָריטעט 
איינזען די פּאָליטישע רעאַליטעט, װאָס איז לעצטנס געשאַפן געװאָרן, און 
מוז רעאַגירן אויף דעם רוף פון דער געשיכטע, צו פאָדערן פאַרן אידישן פאָלק 
די באַלדיקע אָנערקענונג פון פּאָליטישער זעלבסטשטענדיקייט, דורך דעם 
אויפבוי פון אַ אידישן שטאַט אין ארץ ישראל אין אַ טייל פון לאַנד, 

- פאַר די דאָזיקע פאָדערונגען קען מען דערװאַרטן צו קריגן די מיטהילף 

פון דער אַמעריקאַנער רעגירונג, פון דער סאָוועטישער רעגירונג און פון אַ 
באַדײטנדיקער צאָל רעגירונגען, װאָס זיינען אַ טייל פון די פאַראייניקטע 
פעלקער. 

די האַנדלונג מצד אידן מוז איצט זיין אַ קלאָרע און אַן אויסגעהאַלטענע. 
שווערע און פאַראַנטװאָרטלעכע חדשים זיינען געבליבן ביז סעפּטעמבער אָדער 
אָקטאָבער, ווען דער באַריכט פון דער אױיספאָרשונגס-קאָמיסיע װעט צוגע- 
שטעלט וערן צו דער אַלגעמײנער סעסיע פון די פאַראייניקטע פעלקער. 

: די אידן דאַרפן שטרעבן צו דערגרייכן דאָס, װאָס עס קען איצט דער- 
גרייכט ווערן --- נאַציאָנאַל-פּאָליטישע זעלבסטשטענדיקייט פון אידישן פאָלק 
דורך דעם אויפבוי פון אַ אידישן שטאַט אין אַ טייל פון אורץ ישראל, 


די גרויסע מאַיאָריטעט פון אידישן פאָלק און פון אידישן ישוב אין 
ארץ ישראל װואַרט און האָפט, אַז די דאָזיקע מעגלעכקייט װועט רעאַליזירט ווערן. 


אמעריקע'ס חוב לגבי ישרא? 


1 האַנדלונג פון אַמעריקע ביים סעקיוריטי קאָונטיל 
פון די ,יונייטעד ניישאָנס" פרייטאג, דעם 19טן מערץ, האָט אויפגעטרייסלט 
די אידישע און ניט-אידישע וװעלט, די האַנדלונג איז אַ גרויסע אַנטױישונג 
ניט בלויז פאַרן אידישן פאָלק, נאָר פאַר מיליאַנען ניט-אידן, װאָס גלויבן אין 
יושר, 


סענאַטאָר אָוסטינס דערקלערונג, אַז אַמעריקע לייגט פאָר אַ /טראָסטל- 
שיפ" פאַר ארץ ישראל און אָפּצולײגן דעם באַשלוס פון דער ;יו-ען" פאַר 
דער צעטיילונג פון לאַנד און פאַר דעם אויפבוי פון אַ אידישן שטאַט, איז 
אין אַלע פּרטים אין קעגנזאַץ צו די האַנדלונגען פון אַמעריקע אין פאַרבינדונג 
מיט דעם ארץ ישראל פּראָבלעם אין די לעצטע יאָרן, באַזונדערס, אין די 
לעצטע חדשׂים, 


אַ טיילווייזע באַפרידיקונג אין דער גרויסער אַנטוישונג איז דער פאַקט 
װאָס די עפנטלעכע מיינונג, די וויכטיקסטע צייטונגען אין לאַנד, די מערסטע 
ראַדיאָ קאָמענטאַטאָרס, פאָרשטייער פון די ויכטיקסטע גרופּירונגען אין 
אַמעריקאַנער לעבן, אַ באַדײיטנדע צאָל סענאַטאָרן, קאָנגרעסלײיט א. א, װ, 
האָבן אויסגעדריקט זייער אומצופרידנהייט מיט אַמעריקעס שטעלונג און 
אָנגעװיזן, אַז די שטעלונג וװושט ניט בלויז דיסקרעדיטירן אַמעריקע אין די 
אויגן פוֹן דער ציוויליזירטער וועלט, נאָר װעט גלייכצייטיק אונטערגראָבן 
דעם פּרעסטיזש און די עקזיסטענץ-מעגלעכקייט פון דער ;יו-ען" 


דער אויסדרוק פון אומצופרידנהייט מצד די ברייטסטע שינכטן פון 
דער אַמעריקאַנער באַפעלקערונג באַווייזט, אַז דער סטייט דעפּאַרטמענט 
און פּרעזידענט טרומאַן דריקן ווייט ניט אויס די געפילן און די שטימונגען 
פון די אַמעריקאַנער מאַטן, 

דער אויסדרוק ווייזט אויך, אַז אַן אוממאָראַלישע האַנדלונג מצד דער 
רעגירונג רירט אָן טיף די געפילן פון דער אַמעריקאַנער באַפעלקערונג, װאָס 
וויל זען איר לאַנד זאָל דינען אַלס ביײישפּיל פאַר דער װעלט פון אמתער 
דעמאָקראַטיע און פון פאַרשטענדעניש פאַר גערעכטיקייט. 


אַמעריקעס נייע געענדערטע שטעלונג צו ארץ-ישראל ווערט איינגע- 
הילט מיט אַ מלחמה-היסטעריע, קאַמף קעגן קאָמוניזם און קעגן סאָוועט- 
רוסלאַנד, אין אַלע אַנטװיקלונגען ביי דער ;יו-ען" אין פאַרבינדונג מיט ארץ- 
ישראל האָט אַמעריקע געהאַנדלט צוזאַמען מיט די פאָרשטייער פון סאָװעטן- 
פאַרבאַנד, די וועלט האָט טאַקע פרייער אָפּגעאָטעמט זעענדיק, אַז עס זיינען 
דאָ פראגן אין פּאָליטישן לעבן, ווען ביידע גרויסע לענדער קענען האַנדלען 
וי אַן איינהייט, : : 


' ווען אַמעריקע האָט פאַרן 29טן נאָוועמבער אַזױ װאַרים פאַרטײידיקט 
דעם מאַיאָריטעט-באַריכט פון דער קאָמיסיע, װאָס האָט רעקאָמענדירט צו 
דער ,יו-ען" די צעטיילונג פונם לאַנד און אויפבוי פון צוויי זעלבסטשטענדיקע 
שטאַטן אין ארץ-ישראל, איז פאַר אַמעריקע דאַן ניט געווען פרעמד רוס- 
לאַנדס טענדענצן פאַר קאָנטראָל פון גרויסע טיילן פון אײיראָפּע, 


ניט מר, מאַרשאַל, אויך ניט פּרעזידענט טרומאַן קענען עמיצן איינריידן. 
אַז בלוט פאַרגיסונג אין ארץ ישראל אין פאַרבינדונג מיטן דורכפירן דעם 
באַשלוס פון דער ;יו-ען* איז פאַר זיי געקומען וי אַן איבערראַשונג, 


האָבן דאָך די פאָרשטײער פון די אַראַבישע לענדער ביי דער יעו-ען" 
פאַרן באַשלוס און אויך נאָכדעם וי דער באַשלוס איז אָנגענומען געװאָרן, 
אָפן דערקלערט קריג דעם אידישן ישוב, אויך דער ;יו-ען", און געסטראַשעט, 
אַז די ערד פון ארץ ישראל װעט דורכגעווייקט ווערן מיט אידיש בלוט, אויב 
אַ פאַרזוך װועט געמאַכט ווערן דורכצופירן דעם באַשלוס פאַר דער צעטיילונג 
פון לאַנד און פאַר דעם אויפבוי פון אַ אידישן שטאַט. 


װאָס האָט די אַמעריקאַנער רעגירונג געטאָן צו באַגעגענען דעם ;,טשאַ- 
לענדזש" פון די אַראַבישע פעלקער? זי האָט ניט געזאָגט די אַראַבער, אַז 
כוח װעט באַגעגנט װוערן מיט כוח און אַז די אַראַבישע לענדער װעלן אויס- 
געשלאָסן ווערן פון דער ,יו-ען" פאַר ברעכן דעם באַשלוס, 


אַנשטאָט ריידן צו די אַראַבישע רעגירונגען אָפן און קלאָר, װאָס די 
קאָנסעקװענצן װעלן זיין, ווען זיי װועלן דורכפירן זייערע סטראַשונקעס, האָט 
די אַמעריקאַנער רעגירונג אַרױפגעלײגט אַן עמבאַרגאָ קעגן שיקן געווער 
אין נאָענטן מזרח, װאָס מיינט דער עיקר, ארץ ישראל, כדי צוצונעמען די 
מעגלעכקייט פון אידישן ישוב און פון דער ,הגנה? צו קענען זיך פאַרטיידיקן 
קעגן אַראַבישע מערדערישע אָנפאַלן, 

די אַמּעריקאַנער רעגירונג האָט דאָס געטאָן וויסנדיק, אַז די אַראַנישע 
לענדער קענען אומגעשטערט קויפן געװוער און עס אַריבערשיקן צוזאַמען 
מיט זייערע באַנדעט אין ארץ ישראל, 

ענגלאַנד האָט עטלעכע מאָל דורך אירע פאָרשטײיער דערקלערט, אַז 
זי װעט ניט שטערן די דורכפירונג פון אַ באַשלוס, װאָס די ,יודען" װעט 
אָננעמען. 

ניט געקוקט דערויף, האָט אָבער די אַמעריקאַנער רעגירונג גלײבֿ- 
גילטיק צוגעקוקט וי אַזױי ענגלאַנד שטערט יעדן פאַרזוך װאָס ווערט געמאַכט 
פון די אידן צו קענען אויפשטעלן דעם אידישן שטאַט אין איינקלאַנג מיט 
דעם באַשלוס פון דער ;יו-ען". 

עס איז פאַר קיינעם קיין סוד ניט, אַז ענגלאַנד באַשעפטיקט איצט 
אין פאַרשידענע רעגירונגס-ביוראָס אין אַמעריקע נאָענט צו טויזנט פון אירע 
גוט-טרענירטע מענטשן צו פירן אַ פּראָדענגלישע פּראָפּאַגאַנדע דאָ אין לאַנד, 
װאָס איז גלייכצייטיק אַן אַנטי-:ציוניסטישע פּראָפּאַגאַנדע, 

עס איז אויך פאַר קיינעם קיין סוד נישט, אַז הויכע רעגירונגס-באַאַמטע, 
אײינגעשלאָסן די װאָס שטייען אין דער שפּיץ פון קריגס-דעפּאַרטמענט און פון 
אַנדערע וויכטיקע רעגירונגס-דעפּאַרטמענטס, וועלכע האָבן נאָענטע פאַרביג- 
דונגען מיט אויל-אינטערעסן, האָבן געהאָט אַן אַנטשײדנדיקע באַדייטונג אי 
דער געענדערטער שטעלונג צו ארץ ישראל פון דער אַמעריקאַנער רעגירוננ, 

זיינען דאָך אויף דעם געביט געגעבן געװאָרן פיל װאָרנונגען פון סע- 
נאַטאָרן, ראַזיאָ:קאָמענטאַטאָרס און פאָרשטייער פון וויכטיקע גרופּירונגען 
אָנווייזנדיק, אַז אין סטייט דעפּאַרטמענט זיינען דאָ באַאַמטע װאָס אַרבעטן קעגן 
אַמעריקעס גינסטיקער שטעלונג צום ענין ארץ ישראל, און אַז די באַאַמטע 
ווערן דערמוטיקט און געשטיצט ניט בלויז פון ענגלאַנד, נאָר אויך פון 
פינאַנץ-פאַקטאָרן, װאָס זיינען פאַרבונדן מיט אויל-אינטערעסן דאָ אין לאַנד 
און אין נאָענטן מזרח, 

ווען מען ווייס די אַלע פאַקטן, ווערט מען ניט צו-ישטאַרק איבערראַשט 
פון דער אומפאַרצײילעכער האַנדלונג פון דער אַמעריקאַנער רעגירונג װי זי 
איז קלאָר געמאַכט געװאָרן ביי דעם סעקיוריטי קאונסיל דעם 19טן מערץ, 

מען קען זיך ריכטן, אַז כדי די איצטיקע פאָרשטייער פון דער רעגירונג 
זאָלן קענען באַרעכטיקן זייער אומיושרדיקע האַנדלונג, װעט מען זוכן צו 
אַנטװיקלען אַ גרויסע פּראָפּאַנאַנדע אין לאַנד צו פאַרבינדן דעם ציוניזם 
און דעם אידישן שטאַט אין ארץיישראל מיט פרײנטשאַפּט צו סאָװעט. 
רוסלאַנד און מיט געפאַרן פאָר אַמעריקע, 

אַזאַ פּראָפּאַגאַגדע װעט זיין קלאָר פּלאַנירט מיט אַ ציל אַװעקצורײיסן 

פון ציוניזם אידן און ניט-אידן, װאָס זאָלן מורא האָבן, אַז מען װעט זי 
באַשולדיקן אין אומלאָיאַליטעט צו אַמעריקע, אין צופיל פריינטשאַפט צו 

סאָװועט רוסלאַנד און ניט-גרייטקייט זיך צו רעכענען מיט די אַזױ-גערופענע 
;העכערע אינטערעסן", אין וועלכע די וועלט איז פאַרװיקלט, 

אין ליכט פון די אַלע אַנטװיקלונגען דאַרף עס זיין די אויפגאָבע פון יעדן 
אויפריכטיקן אַמעריקאַנער, פון יעדן װאָס האָט ליב די אַמעריקאַנער דעמאָ- 
קראַטיע, קלאָר און אָפן צו באַקעמפן די געענדערטע שטעלונג פון דער אַמע- 
ריקאַנער רעגירונג, װאָס ברענגט ניט בלויז שאָדן פאַרן אידישן פאָלק, נאָר 
ברענגט דעם גרעסטן שאָדן פאַרן פּרעסטיזש פון אַמעריקע אין די אויגן 
פון דער וועלט און פאַר די עקזיסטענץ-מעגלעכקייטן פון דער ;יו-ען". 

יעדער פּרואוו װאָס וועט איצט געמאַכט וערן פון דער ציוניסטישער 
באַוועגונג און פון אַנדערע קערפּערשאַפטן צו פאָדערן פון אַמעריקע צו 
האַלטן איר װאָרט, װאָס זי האָט געגעבן דער וועלט און דעם אידישן פאָלק, 
העלפנדיק דורכפירן דעם באַשלוס פון 29טן נאָוועמבער: יעדער פּרואוו צו 

צווינגען אַמעריקע ניט צו ענדערן איר שטעלונג -- איז אַ האַנדלונג פון 

לאָיאַליטעט צו אַמעריקע און איז גלייכצייטיק אין די העכסטע אינטערעסן 
פון די ,,יוגייטעד ניישאָנס? אַלס אָרגאַניזאַציע, װאָס קען מעגלעך אויפהאַלטן 
דעם וועלט-פרידן, 

די אַמעריקאַנער רעפּובליק איז נאָך צו אונזער צופרידנקייט ניט 
דיסקרעדיטירט אין די אויגן פון דער וועלט אויפן פּאָליטישן געביט, װי עס 
איז ענגלאַנד, די וועלט האָט זיך ביז איצט באַצױגן מיט ערנסטקייט צו אירע 
טאָטן און האַנדלונגען, 

עס איז אמת, אַז סאָװועט-רוסלאַנד האָט געטאָן און טוט אַלץ, װאָס איז 
מעגלעך צו דיסקרעדיטירן אַמעריקע אין די אויגן פון דער וועלט. סאָוועט- 
רוסלאַנד זוכט צו באַוייזן, אַז אַמעריקעס װאָרט איז קיין װאָרט ניט און אַז 
אַמעריקעס האַנדלונגען זיינען קיינמאָל ניט דיקטירט פון אידעאַלע מאָטיוון, 
נאָר פון געלט-אינטערעסן, | 

די רוסישע פּראָפּאַגאַנדע קעגן אַמעריקע באַצװעקט צו שטאַרקן דעם 
קאָמוניזם און צו באַװוייזן פּאַר דער רוסישער באַפעלקערונג, אַז רוסלאַנד 
איז דאָס איינציקע אידעאַלע לאַנד אויף דער וועלט. די לעצטע האַנדלונגען 
פון סטייט-דעפּאַרטמענט און פון פּרעזידענט טרומאַן שפּילן אַרײן מאָראַליש 
און פּאָליטיש אין די הענט פון דער רוסישער פּראָפּאַגאַנדע. 

יעדער מענטש, װאָס טראַכט אָביעקטיוו, װעט מוזן קומען צום שלוס, 
אַז אויל-מאַגנאַטן האָבן געהאַט אַן ערשטראַנגיקע ווירקונג אויף דער געענ- 
דערטער שטעלונג פון אַמֶעריקע צו דעם ארץ ישראל פּראָבלעם, 

עס איז דאָך זיכער ניט קיין צופאַל, װאָס אין די אַראַבישע לענדער 
איז געווען אַ גרויסע שמחה, וען אַמעריקעס נייע שטעלונג איז באַקאַנט 
געװאָרן, 

עס איז דאָך אויך ניט קיין צופאַל, װאָס מען איז חושד דעם סטייט" 
דעפּאַרטמענט, אַז פאַר אידן האָט מען זיך שטאַרק געהיט מיט דער געפּלאַנטער 
שטעלונג, אָבער די אַראַבער האָבן געוואוסט וועגן דער געענדערטער שטעלונג, 
און אַז אַ טייל פון זייערע פירער זיינען אַרײינגענומען געװאָרן אין ;קאָנפידעגט" 
פון פאָרשטייער פון דער אַמעריקאַנער רעגירונג, 

דער דאָזיקער קאַפּיטל בלייבט אַ שאַנדיפלעק אויפן גוטן נאָמען פון 
דער אַמעריקאַנער דעמאַקראַטיע. דער קאַפּיטל װעט זיכער דעמאָראַליזירן 
אַמעריקעס פּאַזיציע אין דער דעמאַקראַטישער װעלט אין פאַרבינדונג מיט 
אַלע פראָגן און פּראָבלעמען װאָס רירן אָן די פעסטקייט פון דעמאָקראַטיע 
און וועלט-פרידן, 

עס איז דערפאַר דאָס געבאָט פון דער שעה, אַז די רעגירונג זאָל 
װאָס שנעלער זיך ריינוואַשן פון דער שלעכטער האַנדלונג פון דעם 19טן מערץ, 

עס איז אויך אין די אינטערעסן פון אַמעריקע גופא, פון איר גוטן 
נאָמען און פון אירע באַציאונגען מיט פעלקער און לענדער, אַז די שטעלונג 
פון אַמעריקע וועגן ארץ ישראל זאָל בלייבן די שטעלונג װאָס זי האָט אָנגענומען 
ביי דער ,יו-ען" דעם 29טן נאָוועמבער, אַ שטעלונג, װאָס איז גוטגעהייסן 
געװאָרן פון דעם גרעסטן טייל פון אַמעריקאַנער פאָלק און פון די מערסטע 
דעמאָקראַטישע לענדער אין דער ועלט, 


דער נס פון מדינת ישרא? 


-אָרן לאַנג האָט די ענגלישע רעגירונג, װאָס האָט 
געהאַט דעם מאַנדאַט איבער ארץ ישראל העכער אַ פערטל יאָרהונדערט, 
געזוכט אַרוסצורופן קעגנערשאַפט אין דער װעלט צום ציוניזם און אָנגעװיזן 
אויף דער גרויסער אַראַכישער מאַיאָריטעט װאָס לעבט אין ארץ ישראל, 
אַלע מעגלעכקייטן פון פּובליסיטי און פּראָפּאגאַנדע, װאָס די רע" 
גירונגען פון ענגלאַנד אין ירושלים האָבן געהאַט אין זייער רשות, זיינען בא" 
נוצט געװאָרן צו באַװירקן די עפנטלעכע מיינונג אין דער וועלט, אַז א קליינע 
אידישע מינאָריטעט וויל אַרויפצווינגען אַ אידיש לאַנד אויף א גרויסער 
אַראַבישער מאַיאָריטעט, 
עס איז שוין געווען כמעט אַן אָנגענומענע פאָרמולע, אַז אין ארץ ישראל 
געפינען זיך מינימום צוויי אַראַבער אויף יעדן איד (אין די ערשטע יאָרן פון 
מאַנדאַט 6 אַראַבער אויף יעדן איד), כדי די צאָל, לויט ענגלאַנד'ס אָפּשאַצונג, 
זאָל זיך ניט ענדערן, איז פון שטאַנדפּונקט פון ענגלאַנדס קעגנערשאַפט צום 

ציוניזם דער פּראַקטישער וועג געווען צו באַגרענעצן אָדער אינגאַנצן אָפַּ- 
שאַפן אידישע אימיגראַציע אין לאַנד, . 

עס פאַרשטייט זיך, אַז דעם זעלביקן שטאַנדפּונקט האָבן אויך אָנגענומען 
די אַראַבישע פעלקער, די אַראַבישע ליגע און אַלע שונאים פון אידישער 
זעלבסטשטענדיקייט אין ארץ ישראל, 

די ענגלישע פּראָפּאגאנדע וועגן דער צאָל אַראַכער איבער דער צאָל 
אידן אין ‏ ארץ ישראל איז געמאַכט געװאָרן אַזױ געשיקט, אַז אַפילן אידן 
האָבן געגלויבט די ציפערן, װאָס די ענגלישע פּראָפּאָנאַנדע-מאַשין האָט 
אָנגעגעבן. 

ביז מיט אַ יאָר צוריק איז געווען אַן אָנגענומענע פאָרמולע אין דער 
גאַנצער וועלט, אַז אין ארץ ישראל געפינען זיך אַרום 600 טויזנט אידן און 
אַרום אַ מיליאָן מיט 200 טױיזנט אַראַבער. די אַנטשטײאונג פון דער 
מדינת ישראל האָט אָבער אַ סוף געמאַכט צו דעם ליגן, װאָס ענגלאַנד האָט 
געזוכט צו פאַרשפּרײטן אין דער וועלט, 

מען שאַצט אָפּ, אַז זייט דעם 29טן נאָוועמבער, וען די אַראַבישע 
מלוכות האָבן זיך פאַרמאָסטן צו פאַרניכטן מדינת ישראל, באַזונדערס זייט 
דעם 14טן מאַי, ווען די מדינה איז פּראָקלאַמירט געװאָרן, זיינען פון ארץ 
ישראל אַנטלאָפן צווישן דריי און פיר הונדערט טויזנט אַראַבער, 
: גוט-אינפאָרמירטע קװאַלן ווייסן, אַז די אַראַכער זיינען געלאָפן דער- 
פאַר, ווייל די פּראָפּאַגאַנדע פון די אַראַבער איז געגאַנגען אין דער ריכטונג, 
אַז אין ארץ ישראל ועט זיין אַ גרויסע בלוט-באָד און אַז אויפן וועג פון 
פאַרניכטונג פון אַלעם װאָס אידן פאַרמאָגן (דאָס איז אייגנטלעך געווען דער 
ציל פון די אַראַבישע מלוכות), קען אויך ליידן די אַראַבישע באַפעלקערונג, 
| דערפאַר איז בעסער, אַז די אַראַבער זאָלן ציײיטװוײיליק פאַרלאָזן זייערע ערטער, 

אַ גרויסע ראָלע האָט אויך געשפּילט דער מיליטערישער דרוק פון 
אונזער העלדישער אידישער אַרמײ, ווען די אַראַבער האָבן אָנגעפאַנגען פילן 
דאָס פייער פון אונזערע העראָאישע קעמפער און געזען, אַז די נעסטן פון 
אַראַבישע באַנדעס, סנײיפּערס, א. אַ. װו. װערן שנעל פון די אידישע העלדן 
אָפּנעװישט פון דער ערד, 

די אַראַבער האָבן אויך געזען, אַז זיי ווערן פון זייערע כלומרשטע 
פריינט און באַשיצער געלאָזן אויף גאָטס באַראָט. דערפאַר האָבן צווישן דריי 
און פיר הונדערט טויזנט פון זיי פּאַרלאָזט דאָס לאַנד, 

קומענדיק אין די אַראַבישע לענדער, האָבן זיי דאָרט געפונען הונגער 
און נויט, אַ סטאַנדאַרט פון לעבן װאָס האָט ניט קיין פאַרגלייך מיטן סטאַנ- 
דאַרט אין ארץ ישראל, אויך האָבן זיי זיך געפונען פולשטענדיק פאַרלאָזן 
פון די, װאָס האָבן מכלומרשט געקעמפט פאַר זייערע אינטערעסן אין ארץ 
ישראל, 

קיינער גיט ניט אָן די ציפערן פון די אַנטלאָפענע אַראַבער העכער 
וי 400 טויזנט. אַנדערע שאַצן אָפּ די צאָל אַרום 200 טויזנט, אָננעמענדיק 
אַפילו דעם מאַקסימום ציפער פון 400 טויזנט אַנטלאָפּענע, רעדט קיינער 
איצט ניט וועגן מער איבערגעבליבענע וי אַרום פיר אָדער פינף הונדערט 
טויזנט אין גאַנץ א"י, איינשליסנדיק די גרעניצן װאָס זיינען אָנגעצײיכנט 
געװאָרן פון די יונייטעד ניישאָנס, לויטן באַשלוס פון 29טן נאָוועמבער, פאַר 
די אידישע און אַראַבישע שטאַטן, 

מען קען איצט דורכפאָרן מינימום אַכציק פּראָצענט פון גאַנצן לאַנד, 
ניט נאָר אין די גרעניצן װאָס די יונייטעד ניישאָנס האָבן אָנגעצײכנט פאַרן 
אידישן שטאַט, און זען זייער װײיניק אַראָבער, 

אין די וויכטיקסטע שטעט, וואו אַראַבער האָבן געהאַט זייערע צענט- 
ראַלע פּונקטן, זעט מען איצט קליינינקע גרופן אַראַבער, װאָס וואוינען אין 
פאַרװאָרפענע געסלעך פון די שטעט. אין יפו, חיפה און צפת, די שטעט 
וואו עס האָבן געלעבט צענדליקער טויזנטער אַראַבער, זעט מען איצט װייניק 
פון זיי, און די, װאָס זיינען דאָ, זיינען פולשטענדיק אונטער אידיש מיליטע" 
רישער קאָנטראָל, אפילו אין אַזעלכע אַראַבישע צענטערס, װי עכו, נצרת און 
אַנדערע ענלעכע פּונקטן זעט מען איצט זייער װייניק אַראַבער, 

פרעגט זיך טאַקע, וואו זיינען אַהינגעקומען דער מיליאָן מיט צויי 
אָדער דריי הונדערט טויזנט אַראַכער וועגן וועלכע מען האָט פיל דערציילט / 
דער וועלט און געבויט גאַנצע טעאָריעס וועגן דער באַהערשונג פון אַ מינאָ- 
ריטעט איבער א מאַיאָריטעט, וועגן דער פאַרגװאַלדיקונג פון דעמאַקראַטישע 
פּרינציפּן מיטן צוועק ניט צו דערלאָזן אידישע זעלבסטשטענדיקייט און דעם 
אויפבוי פון אַ אידישער מלוכה ? 

פּונקט אַזױ האָט מען שטאַרק איבערטריבן די צאָל אַראַבער װאָס 
געפינען זיך אין ארץ ישראל, צוליב די אויבֿן אָנגעגעבענע אורזאַכן, האָט מען 
אויך אונטערשאַצט די צאָל אידן װאָס געפינען זיך אין לאַנד, 

עס זיינען נאַטירלעך געווען צוויי שטאַנדפּונקטן, װאָרים מען דאַרף 
אונטערשאַצן די אידישע צאָל, אידן האָבן מורא געהאַט פאַר אַ בייז אויג פון 
דער ענגלישער מאַכט, די אידישע אײינװאַנדערונג אין לאַנד האָט זיך קיין- 
מאָל ניט אָפּגעשטעלט, טראָץ אַלע געזעצן און רדיפות פון בעווינס און אַנדערע 
פריערדיקע רעגירונגען פון ענגלאַנד. מיטן גרעסטן העראָאיזם זיינען געפירט 
געװאָרן שיפן אויף אַלע ימים מיט אידן, װאָס האָבן דורך פאַרשײידענע וועגן 
דערגרייכט ארץ ישראל, 

דער אופן פון דער אַזױ גערופענער ;אומלעגאַלער אײנװאַנדערונג" 
האָט געפאָדערט, אַז מען זאָל צופיל ניט דערציילן וועגן דעם וואוקס פון דער 
אידישער באַפעלקערונג אין לאַנד, כדי ניט צו שטערן אויף וועלכן ס'איז 
אופן די הייליקע מיסיע, װאָס אידישע העלדן האָבן אויף זיך גענומען צו 

ברענגען אידן קיין ארץ ישראל דורך אַלע וועגן און אונטער אַלע אומשטענדן, 

ענגלאַנד האָט געהאַט אַ סיבה צו פאַרגרעסערן די צאָל אַראַבער און 
פאַרקלענערן די צאָל אידן צו באַװייזן, אַז די עטאַבלירונג פון אַ אידישן 
שטאַט איז אוממעגלעך. : 

צוזאַמען מיט די היסטאָרישע דערגרייכונגען פון קריגן אַ אידישע 
מדינה איז אויך געמאַכט געװאָרן אַ סוף צו דעם גרויסן ליגן, װאָס ענגלאַנד 
האָט געזוכט צו פאַרשפּרײטן אין דער וועלט וועגן דער גרויסער צאָל אַראַבער, 
װאָס געפינען זיך אין ארץ ישראל קעגן דער קליינער צאָל אידן, 

היינט צו טאָג געפינען זיך אין גאַנץ ארץ ישראל אַרום 800 טויזנט 
אידן און אַרום אַ האַלבן מיליאָן אַראַבער. דער חשבון ווערט געמאַכט אייג- 
שליסנדיק ירושלים אַלס אַ טייל פון דעם אידישן ארץ ישראל, 

די אידן אין ירושלים און אין מדינת ישראל האָבן קיינמאָל ניט שלום 
געמאַכט מיטן געדאַנק, אַז ירושלים איז ניט קיין טייל פון דער אידישער 
מדינה. פאַרקערט, די אידן אין ארץ ישראל זיינען אַנטשלאָסן, אַז ירושלים 
זאָל זיין דער צענטער פון אידישע אַקטיװויטעטן, פון אידישן גיסט, פון 
אידישן שאַפן און פון אַלעם, װאָס איז פאַרבונדן מיטן אידישן לעבן אין 
מדינת ישראל און אין דער גאַנצער ועלט, 

דערציילנדיק וועגן די נסים, װאָס האָבן באַגלײט די פּראָקלאַמירונג 
פון דער אידישער מלוכה, געפינען מיר אויך פאַר נויטיק צו דערציילן וועגן 
נאָך אַ נס. מיר האָבן אין זינען די גרויסע וואפן-פּראָדוקציע אין לאַנד, װאָס 
האָט געגעבן אַ מעגלעכקייט אונזער העלדישער אַרמײ צו געבן אַ טויט-קלאַפּ 
דעם שונא, : 

אין אַ ריי פּלעצער אין מדינת ישראל זיינען איצט אינגעאָרדנט 
מאָדערנע פאַבריקן, װאָס פּראָדוצירן וואפן פאַר דער אַרמײ, ווען מען זעט 
די פאַבריקן און די יונגע מענשן װאָס אַרבעטן אין זיי מיט באַגײסטערונג 
און איבערגעגעבנקייט, פרעגט מען זיך, ווען איז דאָס אַלץ געמאַכט גע" 
װאָרן ? וואו האָבן די מענשן זיך דאָס געלערנט מאַכן ? מען באַוואונדערט דעם 
טאַלאַנט, איבערגעגעבנקייט און אידעאַליזם, װאָס באַגליײיט די אַרבעט אין 
די וואפן-פאַבריקן, 

אנגענעם איבערראַשט זיינען מיר געװאָרן, ווען חבר דוד ווערטהיים 
און איך האָבן באַזוכט אַן אַמוניציע-פאַבריק אין חיפה און געזען אַ יונג 
מיידל פאַרפערטיקן מיט אַ סך טאַלאַנט האַנט-גראַנאַטן 

דער אויפזעער פון דער פאַבריק האָט אונז אָנגעװיזן, אַז דאָס מיידל 
איז ערשט אינגאַנצן פינף טעג אין לאַנד. ווען מיר האָבן זי געפרעגט, וואו 
זי האָט זיך אויסגעלערנט אַזױ גוט מאַכן די וואפן, האָט זי געענטפערט: 
;דער פאַקט, װאָס אונזער פאָלק איז פאַרשפּרײט אין פאַרשײידענע טיילן פון 
דער ועלט, מאַכט מעגלעך, אַז אונזערע בחורים זאָלן זיך קענען לערנען די 

מיליטערישע קונסט אין די פאַרשײידענע אַרמײען, איך האָב זיך אויסגעלערנט 
מאַכן וואפן אין אַ פאַבריק אין סאָוועטן פאַרבאַנד", 

יאָ, די מיליטערישע קונסט פון אונזער העלדישער ארמיי אין אַ 
רעזולטאַט פון קאָלעקטיווער חכמה און פון דער דערפאַרונג װאָס די מיט- 
גלידער אין דער בריגאַדע, די פּאַרטיזאַנער אין די וועלדער, די מענשן װאָס 
האָבן געדינט אין פאַרשיידענע אַרמײען, באַזונדערס די געבאָרענע אין לאַנד 
(סאַבראַס) האָבן אָנגעזאַמלט, עס איז שווער פאַר מענשן צו באַגרײיפן וי גרויס 
און װוי העלדיש דאָס איז, ווען מען זעט עס ניט מיט די אייגענע אויגן, 

ווען מען שאַצט אָפּ היסטאָריש די אַלע פּאַסירונגען, ווייסט מען אַז 
דער פונדאַמענט פון דער אידישער אַרמײ אין אַװעקגעלײגט געװאָרן אין 
ארץ ישראל מיט העכער 40 יאָר צוריק, ווען עס איז געגרינדעט געװאָרן 
פון די ערשטע אידעאַליסטישע חלוצים דער ,השומר", װאָס האָט אין זיינץ 
טאָג-טעגלעכע אויפגאַבן געהאַלטן אין איין האַנט דעם אַקער אַייזן און אין 
דער אַנדערער האַנט די ביקס צו באשיצן אידישע לעבנס און אידיש אייגנטום, 

פון ,,השומר? איז אױיסגעװאָקסן די העלדישע הגנה, וועמענס לערער 
און פירער עס זיינען געווען די פאַרשטאָרבענע בערל קאַצענעלסאָן, אליהו גאַ" 
לאָמב, דוד האָז און פיל אַנדערע שוין פאַרשטאָרבענע און לעבעדיקע פירער 
פון דער אַרבעטער-באַװעגונג און פון ישוב אין לאַנד, 

די אַלע זאַכן ווערן קלאָר, ווען מען זעט איצט וי דאָס לאָנד קוקט 
אויס נאָך דער גרויסער מפּלה פון די אַראַבישע אַרמײען. די מפּלה װאָלט 
קיין מאָל ניט מעגלעך געווען, ווען דער אידישער קעמפער װאָלט אין זיף 
ניט געטראָגן די בענקשאַפט פון אַ פאָלק און די האָפענונג און גלויבן פאַר 
באַפרייאונג, 

די אַראַבישע פעלקער און די פון ענגלאַנד װאָס האָבן געזוכט דעם 
אידישן פאָלק שלעכטס טאָן האָבן די אַלע זאַכן ניט פאַרשטאַנען. זיי האָבן 
געמאָסטן דעם כוח פון אידן אין טערמינען פון אומדערפאַרנקייט צו פירן 
אַ דעגירונג, צו פירן אַן אַרמײ און זיך אַליין צו רעגירן, 

דערפאַר האָבן זיי געגלויבט, אַז די אידישע מדינה װעט צעשמעטערט 
ווערן אין פאַרלויף פון אַ קורצער צייט אונטערן דרוק פון די אַראַכישע אף" 
מייען, מיט דער הילף פון די ענגלישע קאָמאַנדירן, וואפן א, א. װ, 

ווער עס זעט אָבער איצט מדינת ישראל זעט קלאָר דעם טעות, װאָס 
אַלע שונאים פון אידישן פאָלק האָבן געמאַכט און מען װערט דורכגעדרונגען 
מיט פרייד און מיט שטאָלץ, זעענדיק די גרויסע דערגרייכונגען, אויף וועלכע 
מדינת ישראל האָט אָנצואווייזן אין דער קורצער צייט פון איר עקזיסטענץ, 

פפידן אין אַמעריקע און אין אַנדערע טיילן פון דער 

וועלט האָבן דעם איינדרוק, אַז אין ארץ-ישראל איז, אַלס רעזולטאַט פון דער 
מלחמה, װאָס די אַראַבער האָבן אויפן ישוב אַרויפגעצוואונגען, אָפּגעשטעלט 
אָדער אין אַ גרויסער מאָס אָפּגעשװאַכט געװאָרן דער נאָרמאַלער גאַנג פון 
לעבן. 

דער שרייבער פון די שורות האָט פאַר זיין קומען קיין ארץ-ישראל 
אָנפאַנג אַפּריל אויך טיילווייז געהאַט אַזאַ איינדרוק (דעם זעלביקן איינדרוק 
האָבן אויך זיכער געהאַט די אַנדערע מיטגלידער פון אַקציאָנס קאָמיטעט), 
און מיר זיינען טאַקע וועגן דעם געווען באַהערשט מיט אַ סך זאָרגן און אומ- 
רואיקייט, 

וי איבערראַשט זיינען מיר אָבער געװאָרן אַרײינקומענדיק אין לאַנד, 
ווען פאַר אונז האָט זיך אַנטפּלעקט די גרעסטע אַקטיוויטעט, װאָס אַ לאַנד קען 
אַרױסװײיזן און דעם ברויזנדיקן אויפבוי-טעמפּאָ פון דער אידישער באַפעל- 
קערונג. - : 

ווען מען װויל היינט פעסטשטעלן אין וועלכן לאַנד אין דער וועלט, 
איינגעשלאָסן די רייכע אַמעריקע, בויט מען מער הייזער לויט דער פּראָ- 
פּאָרציע צו דער גרויס פון דער באַפעלקערונג, מוז מען קומען צום שלוס, 
אַז ארץיישראל פאַרנעמט אויף דעם געביט דעם ערשטן פּלאַץ. 

אין אַלע געגנטן, וואו עס וואוינען אידן, זעט מען אויף יעדן טריט 
און שריט אַ פיבערהאַפטע בוי-טעטיקייט. עס ווערן מיט אַ מערקװוירדיקער 
שנעלקייט אויפגעשטעלט פּרעכטיקע געביידעס פאַר וואוינונגען, אויך גרויסע 
געביידעס פאַר פאַבריקן, געשעפטן א. אַ. װו. 

אויפן געביט פון בויען האָט דעם גרעסטן פאַרדינסט דער סולל בונח, 
דער גרויסער בוי-קאָאָפּעראַטיוו פון דער חסתדרות, װאָס האָט אַרײנגעבראַכט 
אין לאַנד די מאָדערנסטע אַרכיטעקטור און וויסן, װאָס קען זיך פאַרגלייכן 
מיט די מאָדערנסטע, גרעסטע לענדער אין דער װעלט. / 

ס'איז אַ נחת צו זען װוי אידישע בויער אַרבעטן מיט אומבאַגרעניצטן 
חשק, ניט בלויז האָבנדיק הנאה צוֹ זען זייער פאַכמאַנשאַפט פאַרװוירקלעכט, 
נאָר אויך האָבנדיק אַ ספּעציעלע הנאה, וויסנדיק, אַז די געביידעס, װאָס זיי 
שטעלן אויף, װעלן אין זיך אַרײננעמען טויזנטער נייע אידן װאָס װעלן קומען 
פון ציפּערן, פון פאַרשײדענע אַראַבישע לענדער, פון די לאַגערן אין איי- 
ראָפּע א. אַ. װו. 

די געביידעס ווערן געבויט פון סולל בונה, די אַרבעט װערט דורפ" 
געפירט בלויז פון אידישע הענט. די נעכטיקע ישיבה בחורים אָדער עקס- 
טערניקעס פון די קליינע שטעטלעך אין אײראָפּע זיינען געװאָרן וואוגדער" 
באַרע פאַכמענער אין ארץ ישראל, זיי שאַפן מאָדעלן פון בוי"קונסט, װאָס 
פיל פעלקער קענען זיך ביי זיי לערנען. 

ווען פראַגן זיינען צו די בויער געשטעלט געװאָרן, וואו זיי האָבּן די 
אַלע זאַכן געלערנט? וואו נעמען זיי בוי-מאַטעריאַלן? צי האָבן זיי אין 
די איצטיקער צייט ניט קיין שוועריקייטן אין דער ארבעט! עס האָנלען 
דאָך קוילן פון אַלע זייטן, עס הערן זיך דאָך אויפרייסן פון דינאַמיט אין 
דעם שטח וואו זיי אַרבעטן, פון װאַנען נעמט זיך צו זיי אַזױי פיל אויטדויער, 
אַװוי פיל מוט אין אַלעם װאָס זיי נעמען אונטער ? 

איז דער ענטפער אויף די פראָגן כמעט געווען דער זעלביקער פון אַלט" 
מען -- עס איז ארץ ישראל, װאָס אידן קענען דאָ שאַפן, וויסנדיק, אַן זי 
בויען פאַר זיך און פאַר זייער פאָלק, קען פון זיי ניט געשאַפן װוערן אין קיין 
אַנדער לאַנד אין דער ועלט, 

איינער פון די בוי-אַרבעטער ביי אַ הויז אין פּתח-תקוה האָט אין זיין 
ענטפער געזוכט קלאָר צו מאַכן דעם יסוד פון דער ציוניסטישער איביק- 
אמתער אידעאָלאָגיע, 

ער זאָגט, ;דער סוד פון אונזער דערפאָלג ליגט אין דעם פאַקט 
װאָס מיר ווייסן, אַ! דאָס װאָס מיר שאַפן, איז ניט פאַר אַנדערע נאָר פאר זיך, 

;אין אונזער שאָפן זוכן מיר אויך צו נעמען נקמה פון אַנטיסעמיטן 
װאָס האָבן שטענדיק אױיסגעטראַכט בלבולים אויף אונז, אַז מיר קענען גיט 
בויען, אַז מיר ווילן לעבן פון פרעמדער אַרבעט און אַז מיר זיינען ניט 
פעאיק צוֹ שאַפן קיין רעאַלע װערטף", : 

עווען מיר שטעלן דאָ אין לאַנד עפּעס אויף, וייסן מיר, אַז עס 
בלייבט אויף אייביק אין אידישע הענט, אַז עס איז ניטאָ קיין כוח אין דער 
וועלט װאָס װעט עס קענען פון אונז צונעמעןן. מיר האָבן ליב דאָס לאַנד, 
מיר האָבן ליב דאָס לעבן דאָ, אוֹן מיך האָבן ליב אונזער פאָלק !*, 

פון דעם מויל פון אַ אידן אין ארץיישראל קומען די װערטער אַרויס 
איינפאַך און זעלבסטפאַרשטענדלעך, ווייל די ווערטער זיינען ניט געואַנט 
געװאָרן אויף אַ פּלאַטפאָרמע, נאָר פון האַרץ צו האַרץ, אָן קיין זייטיקע פּניות, 
דאָס כאַראַקטעריזירט זייער גוט דאָס פעסטע, װאָס ארץ:ישראל שטעלט 
מיט זיך פאָר, / 

ווען געפאַרן רינגלען אַרום אַ באַפעלקערונג, ווען עס ווערט אפילן 
בלויז אַביסל אומרואיק, ווערן געוויינלעך גלייך אָפּגעשװאַכט די קולטוף" 
אינסטיטוציעס און די קולטור-טעטיקייטן, 

עסן מוז אַ מענש, שלאָפן אויך, ווייל אָן דעם פאַרלירט מען די פי" 
זישע כוחות, אָבער גיין אין טעאַטער, גיין צו קאָנצערטן, צו לעקציעס, --- דאָס 
איז דאָך אין אַ מלחמה-צייט, ווען קוילן פליען איבער די קעפּ, אַ גאָר גרויסער 
לוקסוס, 

דאָס זעלביקע קען מען אויך זאָגן וועגן זיצן אין דרויסן פון די קאַפײיען, 
שמועסן מיט פריינט און באַקאַנטע, שפּאַצירן אויף די בולװאָרן, א. אַ. װו, 

וי איבערראַשט ווערט מען אָבער, ווען מען זעט וי אַזױ די אידישע 
באַפעלקערונג האָט דורך אַן אינערלעכער דיסציפּלין באַשלאָסן אַז קיין 
אויסערלעכער כוח װעט ניט אָפּשװאַכן דאָס נאָרמאַלע לעבן פון לאַנד, און 
קיין שונא פון דרויסן װעט ניט ענדערן קיין זאַך, װאָס איז ביי דער אידישער 
באַפעלקערונג אין ארץיישראל ליב און טייער, 

האָט מען טאַקע אין חודש אַפּריל אין ארץ ישראל --- ווען קאַמפן זיינען 

פאָרגעקומען אין די שטעט, אויף די וועגן און אין די דערפער, וען דאָס 
אויער האָט זייער אָפט געהערט אויפרייסן פון דינאַמיט -- געזען וי אין 
תל-אביב האָבן געשפּילט פינף טעאַטערן, װאָס זיינען יעדן אָװונט געווען 
איבערגעפּאַקט, 
7 עס איז אויך געווען אַ נחת צו זע וי מאַסן שטיין ביי דער קאַסע 
פון יעדערן טעאַטער און ואַרטן אויף זייער ריי צו קויפן אַ בילעט. איר 
האָט געקענט זען יונגע, מיטל-יאָריקע און עלטערע מענשן עס איז ניט 
געווען דאָס טרויעריקע בילד, װאָס מען זעט אָפטמאָל ביי די קאַסעס פון / 
אידישע טעאַטערן אין אַמעריקע, װייניק יוגנט. דאָרט האָט מען געזען גאַנצש / 
פאַמיליעס, די יונגע מיט דעם זעלביקן אינטערעס וי די עלטערע -- איין 
גאַנצקײט אין גייסטיקן און געזעלשאַפטלעכן זין, דאָס זעלביקע האָט מען אויך 
געזען ביי דער אָפּערע, ביי די קאָנצערטן פון דעם סימפאָנישן אָרקעסטער, 
ביי לעקציעס און פאַרוויילונגען בכלל, : 


די גייסטיקע גאַנצקײט פון דעם יונגן מיטן עלטערן דור האָט זיך 
אויך אָפּגעשפּיגלט אויף די בולװאַרן און אין די גרויסע פרייע פּלעצער 
פון די קאַפייען. עס איז געווען אַ פרייד צו זען, װי יונגע און עלטערע זיינען 
געזעסן צוזאַמען ביי טישלעך און געפירט געשפּרעכן וועגן די פאַרהאַנדלונגען 
ביים אַקציאָנס-קאָמיטעט, וועגן דעם גאַנג פון דער מלחמה אין ארץ-ישראל 
פאַר אונזער פרייהייט, וועגן די פליכטן פון דער באַפעלקערונג צו די נויטן 
פון לאַנד, וועגן וועלט-פּאָליטיק, א. אַ. וו. 

די געשפּרעכן, אויך די פּנימער האָבן קלאָר באַװויזן, אַז אין ארץ-ישראל 
איז ניטאָ די קללה פון צעריסנקייט פון דורות, פון קינדער מיט עלטערן 
און פון יוגנט מיט ניט-יוגנט, װי מען זעט עס אַזױ טראַגיש ביי אידן אין 
אַמעריקע און אין אַנדערע לענדער אין דער וועלט. 

דאָס אַלץ האָט מען געזען אין אַפּריל 1948, ווען אין ארץ:ישראל 
איז געפאָכטן געװאָרן אַ מלחמה פאַרן לעבן פון אונזער פאָלק און פאַר דער 
פרייהייט פון אונזער לאַנד, 

נאָך מיין צוריקקומען פון ארץ-ישראל האָבן אַ צאָל מענשן געפרעגט, 
וי אַזױ קוקן אויס די געשעפטן אין לאַנד אין דער צייט פון דער מלחמח? 
צי זעט מען לעבעדיקייט אין די געשעפטן, די פענסטערס אויסגעפּוצט, וי אין 
אַמעריקאַנער שטעט א. אַ. װ,? 

די אויבנגעשטעלטע פראַגן זיינען אויך אַ באַװײז, אַז מענשן אויסער 
ארץ-ישראל ווייסן װייניק וועגן דעם טעמפּאָ פון לאַנד און וועגן דעם נאָר" 
מאַלן גאַנג פון לעבן, טראָץ די גרויסע שװעריקייטן, װאָס די מלחמה האָט 
אויף דער אידישער באַפעלקערונג אַרױפגעלײגט, 

אין אַלע ערטער, װאָס ווערן קאָנטראָלירט פון אידן, איז אויך דאָס 
געשעפטס-לעבן נאָרמאַל-פונקציאַנירנדיק. אין די הויפּט-גאַסן אין די מער" 
סטע שטעט גייט אָן אַ קאָכעדיק לעבן, װאָס פאַרגלייכט זיך מיט די גרעסטע 
צענטערס אין אַמעריקע און אין אײיראָפּע, דאָס איז נאָך אַמאָל אַ באַװײז פון 
דער גרויסער לעבנס-פעאיקייט פון ישוב און דעם טיפן גלויבן װאָס אידן 
אין ארץ-ישראל האָבן, אַז אַלע שוועריקייטן װעט מען קענען איבערקומען, 

מיט אַ שטילער תפילה אין האַרצן האָט מען יעדן טאָג איבערגעציילט 
די צאָל שיפן, װאָס זיינען געשטאַנען אין תל-אביבער האַפן און די װאָס זיינען 
געשטאַנען אין יפויער האַפן, דאָס האַרץ איז יעדן געוואקסן ווען מען האָט 
געזען, אַז די צאָל שיפן אין האַפן פון תל-אביב וערן יעדן טאָג גרעסער, 
און אין דער זעלביקער צייט שטייען אַ לאַנגע צייט בלויז צוויי שיפן אין האַפן 
פון יפו, 

ווען ברוך צוקערמאַן און דער שרייבער פון די שורות האָבן געהאַט 
אַ געלעגנהייט צו באַזוכן אַלע דעפּאַרטמענטן פון האַפן אין תל-אביב און זיך 
באַקענען מיט דעם אופן, װי אַזױ דער פּאָרט אָפּערירט, איז געוואקסן דאָס 
האַרץ פון פרייד זעענדיק די גרויסע צופּאַסונגט-פעאיקייט פון אידן אויף 
געביטן פון אַרבעט, װאָס איז פאַרן איד דורות לאַנג געווען אינגאַנצן פרעמד, 

אַ גרויסע לעבעדיקייט האָט זיך געפילט אין דעם תל-אביבער װאַפן, 
מען האָט ניט געזען אויפן פּנים פון די אַרבעטער קיין שרעק, אַז עפּעס 
קען פּאַסירן. דער טעמפּאָ פון אַרבעט איז געגאַנגען זייער שנעל, אַזױ װי 
איינער װאָלט געװאָלט איבעריאָגן דעם אַנדערן, ווייל אויך מיט דעם איז 
געווען פאַרבונדן אַ גרויסע נאַציאָנאַלע אויפגאַבע לטובת דעם אידישן פאָלק, 

רייד פון פאַרדרוס האָבן זיך אָבער יאָ געהערט פון די אָנפירער פון 
תל-אביבער האַפן, אויף וועמענס פּלייצעס עס זיינען אַרויפגעלײגט געװאָרן 
גרויסע פאַראַנטװאָרטלעכקײטן פאַר דער נאָרמאַלער פונקציאָנירונג פון אַלע 
אָפּטײלונגען. 

דער פאַרדרוס האָט זיך גענומען פון דעם, װאָס דעם האַפן פעלן 
נאָך ליידער אַ ריי מאָדערנע איינריכטונגען, כדי צו מאַכן מעגלעך, אַז די 
סחורות זאָלן װאָס שנעלער קענען אױיסגעלאָדן ווערן, פּאַסאַזשיר-שיפן זאָלן 
קענען לאַנדן נאָענט צום האַפן, אַז פּאַסאַזשירן זאָלן ניט דאַרפן לאַנג װאַרטן 
ביז די סחורות ווערן אויסגעלאָדן, דאָס מאַכט שווער די נאָרמאַלע פונקציאָ- 
נירונג פון שיפן, עס קען אויך פירן צו דעם, אַז די געזעלשאַפטן צו וועמען 
די שיפן געהערן זאָלן אויפהערן שיקן שיפן קיין תל-אביב. װאָס דאָס קען 
מיינען פאַר דער אידישער עקאָנאָמיע אין ארץ:ישראל איז זיך לייכט פאָר- 
צושטעלן, 

ווען מען האָט געפרעגט די אויפזעער פון פּאָרט, װאָס איז די סומע 
װאָס איז נויטיק, אַז די נויטיקע אויסבעסערונגען זאָלן געמאַכט װערן 
האָכן זי אָנגעגעבן אַ ציפער פון 2 מיליאָן. געמיינט האָבן מיר, אַז זיי מיינען 
צוויי מיליאָן פונט, מיר זיינען אָבער באַלד קאָרעגירט געװאָרן, אַז עס מיינט 
בלויז צוויי מיליאָן דאָלאַר, 

ברוך צוקערמאַן און איך האָבן זיך שטאַרק פאַרשעמט, זעענדיק וויפל 
שאָדן דער אידישער ישוב אין ארץ-ישראל און אונזער קאַמפס-אַרמײ, די 
הגנה, קען חלילה האָבן, ווען צוויי מיליאָן דאָלאַר זאָל ניט צוגעשטעלט װערן 
אין צייט, כדי צוֹ קענען מאַכן די נויטיקע אויסבעסערונגען.. 

אַ דיי פּלענער זיינען צווישן אונז דיסקוטירט געװאָרן, וי אַזױ דער 
נויטיקער בודזשעט פאַרן תל-אביבער האַפן זאָל אײינגעשלאָסן ווערן אין דער 
פינאַנסירונג פון די באַלדיקע נויטן פאַר דער זיכערקייט פון אונזער שנעלן 
זיג איבער די שונאים פון אונזער פאָלק, 

דאָס אַמעריקאַנער אידנטום האָט נאָך ליידער ניט קיין פולן באַגריף 
וועלכע אייביקע קאָנסטרוקטיווע װערטן דער ישוב אין ארץ:ישראל האָט 
געשאַפן און וועגן דער גרויסער באַדייטונג פון די טעטיקייטן אין אַמעריקע 
לטובת מדינת ישראל, 

מען דאַרף זען דאָס לאַנד גראדע אין צייט פון מלחמה און פון גרויסן 
אויפבוי, כדי צו קריגן אַן אמתע אָפּשאַצונג פון דעם, װאָס עס ווערט פון 
אונזער פאָלק אין דער איצטיקער היסטאָרישער צייט געשאַפן אין דעם 
אידישן שטאַט, 

מען דאַרף אויך זיין אין ארץ ישראל, כדי צו זען מיט וויפל האַרציקער 
איבערגעגעבנקייט יעדער איד אין לאַנד איז גרייט ניט בלויז אָפּצוגעבן זיין 
לעבן אין קאַמף מיטן שונא, נאָר אויך זען די גרייטקייט פון יעדן איד צו 
שטאַרקן די עקאָנאָמישע פּאָזיציעס פון לאַנד, 


גרויס איז דער כוח פון ישׂרא? 


: עס איז זייער שווער איבערצוגעבן איינדרוקן פון 
מדינת ישראל, װאָס זאָלן ניט מינימיזירן די גרויסקייט פון די דערגרייכונגען 
און פּאַסירונגען אין יענעם לאַנד, : 


ניט דאָס ערשטע מאָל קומט מיר אויס צו באַזוכן ארץ ישראל. דאָס 
ערשטע מאָל אָבער נאָך דער פּראָקלאַמירונג פון דער אידישער מדיגה, 


שווער איז זיך פאָרצושטעלן פאַר דעם, װאָס האָט די אידישע מדינה 
ניט געזען אין טאָג-'טעגלעכן לעבן, װאָס עס איז באמת געשאַפן געװאָרן 
פאַר די לעצטע דריי און אַ האַלב חדשים, זייט די מדינה איז פּראָקלאַמירט 
געװאָרן. נאָך קלאָרער ווערן די שאַפונגען און דערגרייכונגען ווען מען ווייסט, 
אַז די אידישע מדינה לעבט אין גרויס שפּאַנונג פון מלחמה און אין אַ לאַגע 
פון אומבאַשטימטקײט, ווען די הספקה אין דער מלחמה װועט זיך ענדיקן און 
ווען די קאַמפן וועלן מעגלעך זיך װוידער באַנײיען, 


פון דעם אַלעם, װאָס מען זעט איצט אין מדינת ישראל, רופט אַרױס 
די גרעסטע באַוואונדערונג דער פאַקט, װאָס ס'איז מעגלעך געװאָרן, אַז די 
אידישע באַפעלקערונג אין לאַנד זאָל אַזױ שנעל און אַזױ עפעקטיוו אַריבער" 
גיין צו זעלבסטפאַרװאַלטונג אויף יעדן געביט פון לעבן און װירטשאַפט, 


ניטאָ קיין איין געביט פון נאָרמאַלן מלוכה-לעבן, װאָס די יונגע אי" 
דישע רעגירונג האָט שוין ניט איינגעפירט, און ווען מען קוקט זיך צו צו דעם 
אופן, װי עס פונקציאָנירן די פאַרשיידענע רעגירונגס אָפּטײלונגען, קריגט 
מען דעם איינדרוק, אַז דאָס איז ניט אַ רעגירונג, װאָס איז אינגאַנצן אַלט 
3 חדשים, נאָר אַ רעגירונג, װאָס האָט הינטער זיך הונדערטער יאָרן דער" 
פאַרונג. עס דאַרף אויך געזאָגט ווערן אַ גרויסער שבח דער אידישער באַ" 
פעלקערונג, אָן אונטערשייד פון פּאַרטײ אָדער ריכטונג, פאַר דער אומבאַ- 
גרעניצטער לאָיאַליטעט און קאָאָפּעראַציע, װאָס ווערט דער רעגירונג געגעבן. 


בנוגע דער מלחמה קען מען מיט זיכערקייט זאָגן, אַז 700 טויזנט אידן, 
װאָס לעבן איצט אין ישראל, זיינען איבערצייגט, אַז דער אידישער כוח איז 
אומבאַזיגבאַר און אַז אויב די אַראַבישע לענדער װעט זיך דווקא װעלן נאָך 
אַמאָל די מלחמה באַנײיען, װעלן זיי קריגן אַ מיליטערישן טױט קלאַפּ, די 
איבערצייגונג איז ניט געבויט סתם אויף גוטע וואונשן, נאָר אויף דעם באַ" 
וואוסטזיין, אַז דאָס קריגס-מיניסטעריום, װאָס ווערט געפירט פון דעם ענער" 
גישן, ווייט-זעעוודיקן דוד בן-גוריון, האָט אויסגעבילדעט אַן ערשט-קלאַסיקע 


183 


184 ל. סיג אל 


אַרמײ פון אַרום 90 טויזנט מענער און פרויען, װאָס זיינען אין אַ גרויסער 
מאָס באַזאָרגט מיט וואפן און, דער עיקר, מיט אומבאַגרעניצטן אידעאַליזם 
און קרבנות-גרייטקייט, װאָס קען געבן אַ טויט-קלאַפּ דעם שונא, װאָס וויל 
זיך קעגן אַזאַ כוח פאַרמעסטן. : 

לויט דעם איצטיקן צושטאַנד אין ישׂראל, איז דאָס אַראַבישע פּראָ- 
בלעם געלייזט געװאָרן אויף אַ מערקווירדיקן אייגנאַרטיקן אופן. דאָס לאַנד 
איז פאַקטיש אױסגעליידיקט פון אַראַבער. אין יפו, חיפה, צפת -- שטעט, 
װאָס האָבן מיט דריי חדשים צוריק געהאַט אַן אַראַבישע באַפעלקערונג פון 
צענדליקער טויזנטער, געפינען זיך כמעט ניט מער קיין אַראַבער. באַזוכנדיק 
די שטעט, זעט מען באַזונדערס די גרויסע העלדישקייט פון דער אידישער 
אַרמײ, װאָס האָט געמאַכט אַ סוף צו דער לעגענדע פון דער אַזױגערופענער 
מיליטערישער געפאַר פון די אַראַבער אין און אַרום ארץ ישראל, 

ווען מען באַזוכט אַזעלכע שטעט וי נצרת און עכו, װאָס זיינען פון 
אַ לאַנגער צייט באַטראַכט געװאָרן פאַר אַראַבישע צענטערס און ווען מען 
זעט, ווי זיי ווערן קאָנטראָלירט און פולשטענדיק באַהערשט פון דער אידישער 
אַרמײ, אַנטפּלעקט זיך נאָך אַמאָל אויף דעם קלאָרסטן אופן די קאַמפס- 
פעאיקייט פון מדינת ישראל און די סטראַטעגישע חכמה, מיט וועלכער די 
אידישע אַרמײי ווערט געפירט, 

אין פּאָרט פון חיפה איז דער צענטער פון אידישן ים-פלאָט. עס געפינען 
זיך דאָרט האַנדלס- און קריגס-שיפן, װאָס ערשט נעכטן און אייערנעכטן 
האָבן זיי געפירט ליידנדיקע ,מעפּילים? אויף געהיימע וועגן פון פאַרשײדענע 
פּאָרטן קיין ארץ ישראל און היינט פלאַטערט אויף זיי שטאָלץ די פאָן פון 
מדינת ישראל, און די מאַטראָזן, קאַפּיטאַנען, אָפּיצירן און אונטער-אָפיצירן, 
נעכטיקע ישיבה-בחורים און ;עקסטערניקעס", קוװעלן פון נחת, פּוצנדיק 
יעדעס ווינקעלע פון די שיפן. 

פאָר אַ אידיש אויג איז גוט צו זען, אַרײנקומענדיק אין ביוראָ פון 
דעם פלאָט, די בילדער פון הערצל, וייצמאַן, בן-גוריון און שערטאָק, װאָס 
געפינען זיך אויפן זעלביקן אָרט, וואו עס זיינען נעכטן געהאָנגען די בילדער 
פון ענגלישן קעניג און פון האַי"קאָמישאָנער. דורך די בילדער סימבאָליזירט 
דער פּלאָט זיין אידישן כאַראַקטער און טיילט צו כבוד צו די יעניקע פון דער 
ציוניסטישער וועלט-באַוועגונג, װאָס האָבן דעם גרויסן נס פאַרװאַנדלט אין 
פּראַקטישער רעאַליטעט, 

עס איז געווען באַזונדערס גוט צו זען, װוי אַן ענגלישע שיף, אָנגע- 
לאָדן מיט פראַכט, איז אַריינגעפירט געװאָרן אין חיפה'ער פּאָרט פון אַ שיפל 
פון דעם אידישן פּלאָט, און די ענגלישע שיף האָט געהאַט אויף זיך אַ 
אידישע און ענגלישע פאָן. אויב מען קען האָבן עפּעס אַ טרייסט אין דער 
טראַגעדיע פון , פּאַטריאַ" און ;שטרומאַ?, האָט דער מאָמענט כאָטש טיילווייז 


גרויס איז דער כוח פון ישראל 185 


לייכטער געמאַכט דאָס געמיט, װאָס די אידישע װעלט האָט איבערגעלעבט, 

עס איז אַ באַזונדערער נחת צו זען, װי יעדן טאָג קומען אַריין שיפן 
אין די פּאָרטן פון תל-אביב און חיפה און ברענגען טויזנטער אידן, װאָס 
האָבן יאָרן-לאַנג געװאַרט, אונטער די שװערסטע באַדינגונגען, צו קענען 
קומען קיין ארץ ישראל, ווען די אידן גייען אַראָפּ פון שיף, ווערן זייערע 
דאָקומענטן געשטעמפּלט פון די אימיגראַציע-באַאַמטע פון דער אידישער 
רעגירונג. ניט וועלנדיק אונז פאַרגינען דעם נחת, זיצן דערביי אויפזעער 
פון דער יו-ען און אָבסערװירן די מענשן, שענקענדיק באַזונדערע אויפמערק- 
זאַמקײט צו דער עלטער, מיליטערישער פעאיקייט א. אַ. װו. דער ברייטהאַר" 
ציקער קשלום" פון די אידישע באַאַמטע פאַרטונקלט אָבער דעם צופעליקן 
פאַקט, װאָס ניט-אידן רעדן זיך איין, אַז זיי האָבן נאָך אַ דעה אויף דעם רעכט 
פון אידן צו קומען אין זייער לאַנד, 

אויפן װועג פון תל-אביב קיין ירושלים פילט מען די גרויסע שווע- 
ריקייטן, װאָס ירושלים לעבט נאָך איבער. מען האָט אַ סך געלייענט ועגן 
דעם בורמאַיװועג, װאָס מען האָט געבויט, כדי דורכצוברעכן די אַראַבישע 
בלאָקאַדע אַרום ירושלים, מען דאַרף דעם וועג זען און טאַקע אויף אים פאָרן, 
כדי כאָטש טיילווייז צו באַגרייפן, וויפל העראָאיזם און מיליטערישע פעאי" 
קייטן מ'האָט געדאַרפט באַנוצן, כדי דעם וועג אויפצובויען. 

ירושלים קוקט ליידער אויס וי אַ יורד אין דער פּרעכטיקער מדינת 
ישראל, דער ניט-קלאָרער פּאָליטישער סטאַטוס פון דער שטאָט, די שיסע" 
רייען טאָג און נאַכט, דער פאַקט, װאָס די אַלטע שטאָט פון אידישן ירושלים 
איז צוליב דער מלחמה אָפּגעטײלט געװאָרן פון דער נייער שטאָט, -- די 
צעשטערטע גאַסן און הייזער -- טיילן אויס ירושלים פון אַנדערע שטעט 
אין לאַנד, 

די אידישע באַפעלקערונג אין ירושלים ווייזט אָבער אַרױס די טיפסטע 
אמונה אין דעם ענדגילטיקן אידישן זיג און זאָגט זיך אָפּ צו גלויבן אַז 
ירושלים װועט ווען-עס-איז אָפּגעטײלט וערן פון מדינת ישראל, פאַרקערט, 
די ירושלימער אידן דערװאַרטן, אַז פון ירושלים ועלן אָנגעפירט ווערן די 
וויכטיקסטע טעטיקייטן לטובת דעם אידישן פאָלק און לטובת מדינת ישראל, 

בעת מיין באַזוֹך אין מדינת ישראל האָב איך זיך באַטײליקט אין 
צוויי וויכטיקע קאָנפערענצן פון איחוד-עולמי פּועלי ציון (צ. ס.) און ביי די 
זיצונגען פון אַקציאָנס-קאָמיטעט פון דער ציוניסטישער װעלט-אָרגאַניזאַציע. 
ביי דער קאָנפערענץ פון איחוד עולמי איז די צענטראַלע פראַגע געווען, וי 
אַזױ שטאַרקער און אינערלעך טיפער צו פאַרבינדן מדינת ישראל מיט עם 
ישראל, ביי די זיצונגען פון אַקציאָנס-קאָמיטעט איז אַרום דער פראַגע ליידער 
פאָרגעקומען אַ שווערער געראַנגל, מעגלעך דער שװערסטער געראַנגל אין 
דער ציוניסטישער געשיכטע נאָכן פאָרשלאַג פון אוגאַנדאַ. 

אַלע פּאַרטײען און ריכטונגען זיינען ביים אַקציאָנס-קאָמיטעט געווען 
אייניק וועגן דער גרויסער נויטװענדיקייט, אַז די אידישע מאַסן אין דער 
וועלט זאָלן מיט אומבאַגרעניצטער ענערגיע זיך ווידמען דעם אויפבוי פון 
מדינת ישראל, העלפן אין דער נאָענטסטער צייט אַריינברענגען הונדערטער 
טויזנטער נייע אידן, אַנטװיקלען שטעט און דערפער, בויען אינדוסטריען 
און בכלל שאַפן גרויסע ווערטן אין דער אידישער מדינה. 

אַ טייל מיטגלידער פון אַקציאָנס-קאָמיטעט, באַזונדערס די אַלגעמײנע 
ציוניסטן פון אַמעריקע אַון ענגלאַנד, האָבן געבראַכט פאָרשלאגן, װאָס האָבן 
מיט זיך געטראָגן גרויסע געפאַרן פאַר אָפּטײילן מדינת ישראל פון אידישן 
פאָלק אין דער וועלט. דער פארשלאג פון די אַלגעמײנע ציוניסטן אין אַמע- 
ריקע איז געווען, אַז אַ מיניסטער פון מדינת ישראל דאַרף גיט זיין קיין מיט- 
גליד אין דער ציוניסטישער וועלט-עקזעקוטיווע און אַז די לייטונג פון דער 
רעגירונג דאַרף שטרענג אָפּגעטײלט וערן פון דער לייטונג פון וועלט-ציו" 
ניזם. די פראָגן טאָר מען ניט באַטראַכטן אַלס טעכנישע, נאָר דאַרפן אויפגעפאַסט 
ווערן פון שטאַנדפּונקט פון נאַציאָנאַלער פאַרבינדונג און איינהייטלעכקייט 
פון גאַנצן אידישן פאָלק, 

עס איז שטענדיק געווען דער גרויסער ציוניסטישער אמת, אַז אַ 
אידישע מדינה דאַרף געבויט ווערן ניט בלויז פאַר די אידן, װאָס לעבן אין 
ארץ ישראל, נאָר פאַר אַלע אידן, װאָס ועלן וועזדעס-איז זיין גרייט צו קומען 
אין לאַנד, 


עס איז דאָך אויך קלאָר, אַז היינט-צו-טאָג לעבן אין מדינת ישראל 
וייניקער וי 8 פּראָצענט פון גאַנצן אידישן פאָלק. ווען מען ציט שוין איצט 
אַזעלכע שאַרפע ליניעס צווישן דער אָנפירונג פון דער מדינה מיט דער אָנ" 
פירונג פון וועלט-ציוניזם, קען זיך אַזאַ פונאַנדערטײילונג זייער שלעכט אָפַּ- 
רופן אויף דער וירקונג, װאָס מדינת ישראל דאַרף האָבן אויפן אידישן 
לעבן אין דער וועלט, און אויך פאַרקערט, : 


די, װאָס האָבן פאַרטיײידיקט די פונאַנדערטיילונג, האָבן צוישן זייערע 
אַרגומענטן אויך אָנגעװיזן אויף מעגלעכע חשדים פון דאָפּלטער לאָיאַליטעט, 
צוזאַמענמישונג פון פונקציעס, פיזישער אוממעגלעכקייט פון נעמען אויף זיך 
דאָפּלטע פליכטן, א. אַ. 


דער געראַנגל אַרום די פארשלאגן האָט געהאַט אין זיך אַ סך דראַמע, 
אָפּטמאָל טיפע לײדנשאַפט. עס זיינען געקומען בולט צום אויסדרוק צויי 
קלאָרע שיטות אין אידישן לעבן און אין ציוניזם: די אַרבעטער-ריכטונג, 
באַזונדערס די פראַקציע פון איחוד עולמי, האָט שטאַרק געקעמפט קעגן 
פונאַנדערטײלונג, נאָר פאַר אָנהאַלטן איין נאַציאָנאַלע גאַנצקײט פון מדינת 
ישראל מיט עם ישראל. 

די דעלעגאַציע פון איחוד עולמי האָט אויך פאַרלאַנגט, אַז פראָגן 
װאָס קענען האָבן ווייטגייענדיקע קאָנסעקװוענצן פאַרן אידישן פאָלק און פאַר 
מדינת ישראל, זאָלן אָפּגעלײגט וערן ביזן קומענדיקן קאָנגרעס. דאַן װעט 
שוין, װי מיר אַלע האָפן, די מלחמה זיין אַריבער, די טעטיקייטן פון מדינת 
ישראל װעלן זיין מער קריסטאַליזירט, עס װועט אויך זיין מער געלעגנהייט 
פאַר די ציוניסטישע אינסטאַנצן די ענינים גענויער צו באַטראַכטן, ליידער 
האָבן די אַלגעמײנע ציוניסטן, געשטיצט פון ,מזרחי", אַרױסגעװיזן אַ סך 
עקשנות אין זייער פאָדערונג פון באַלדיקער פונאַנדערטיילונג, 

די לעצטע שעה'ן פון די זיצונגען איז געלונגען צו דערגרייכן אַ קאָמ" 
פּראָמיס, אַז אליעזר קאַפּלאַן זאָל בלייבן אַ מיטגליד פון דער עקזעקוטיווע, 
ניט האָבנדיק קיין אָפיציעלן אַמט. דורך דעם איז באַשטעטיקט געװאָרן דער 
פּרינציפּ, אַז ס'זאָל ניט דורכגעפירט וערן קיין פולשטענדיקש פּנאַנדער" 
טיילונג פון די אַמטן אין מדינת ישראל מיט דער וועלט-ציוניסטישער אָרגאַ" 
ניזאַציע, 5 

דער אַקציאָנס-קאָמיטעט האָט אָנגענומען אַ פּראַקטיש פּראָגראַם פון 
טעטיקייטן, װאָס דאַרף שטאַרקן די ציוניסטישע באַװעגונג אין דער װעלט 
און מאָביליזירן די אידישע מאַסן פאַר אַלץ, װאָס איז פאַרבונדן מיטן אויפבוי 
און פאַרטײידיקונג פון מדינת ישראל. די קאָנפערענץ פון איחוד עולמי, װאָס 
איז אָפּגעהאַלטן געװאָרן אין תל-אביב פאַר די זיצונגען פון אַקציאָנס-קאַָ" 
מיטעט, האָט אָנגעצייכנט די ריכט-ליניעס פאַרן פּראַקטישן פּראָגראַם, װואָס 
דער אַקציאָנס-קאָמיטעט האָט אָנגענומען. דאָס איז מעגלעך געווען דערפאַר, 
ווייל אויף דער קאָנפערענץ פון איחוד עולמי האָבן זיך באַטײליקט פאַרטרעטער 
פון די מערסטע לענדער אין דער וועלט, וואו עס לעבן אידישע מאַסן, אייג" 
געשלאָסן אויך פאָרשטייער פון אַלע לאַגערן פון עסטרייך, דייטשלאַנד, אי" 
טאַליע א. אַ. וו, זיי האָבן מיט זיך געבראַכט דעם צער פון די אידן אויף 
די ערטער און גלייכצייטיק דעם גלויבן און די האָפענונג װאָס שנעלער 
צו קומען אין מדינת ישראל, כדי צו העלפן בויען און פאַרטײידיקן דאָס לאַנד, 


וי די איצטיקע רעגירונג פון ישראל בויט 
דאָס לאַנד 


תדינת ישראל איז געבויט אויף אַ העכסט דעמאָ- 
קראַטישן אופן, ניט קוֹקנדיק אויף דעם, װאָס די קאָנסטיטוציע פאַרן לאַנד 
איז נאָך דערווייל ניט אָנגענומען געװאָרן פון דער אכנסת", איז אָבער דער 
פּראָיעקט פון דער קאָנסטיטוציע אַ דאָקומענט, װאָס װערט אנערקענט אין 
די ברייטע קרייזן פון דער וועלט צווישן די װויכטיקסטע דאָקומענטן אין דער 
מענשלעכער געשיכטע: אַ דאָקומענט, װאָס באַפעסטיקט די גרונט-יסודות פון 
פרייהייט, דעמאָקראַטיע, דאָס רעכט פון יחיד אויף יעדן געביט פון מענשלעכן 
לעבן, און אַלץ, װאָס איז געבויט אויף יושר און גערעכטיקייט אינם לעבן פון 
אַ פאָלק און פון דער מענשהייט בכבלל, 

ווען מען קומט אין מדינת ישראל, ווערט מען שטאַרק באַװירקט 
פון דער אומבאַגרענעצטער פרייהייט פון פּרעסע, פרייהייט פון פאַרזאַמ- 
לונגען און דער עיקר --- פרייהייט, װאָס יעדע פּאָליטישע ריכטונג אין לאַנד 
האָט אַרױסצוברענגען אומגעשטערט איר שטאַנדפּונקט וועגן דעם פּאָליטיש- 
עקאָנאָמישן לעבן פון דער מדיגה, 
: מדינת ישראל וװערט איצט געפירט פון אַ קאָאַליציע-רעגירונג. די 
מאַיאָריטעט אין קאַבינעט האָט די מפּא"י, די פּאָליטיש-פירנדיקע פּאַרטײ 
אין לאַנד, װאָס איז אין קאָאַליציע מיט די אָרטאָדאָקסישע גרופּירונגען. די 
מפּ"ם אוֹן די חירות-פּאַרטײ, די עקסטרעם לינקע און עקסטרעם רעכטע פּאַר- 
טייען זיינען ניט פאַרטראָטן אין דער רעגירונג. זיי האַלטן אָן זייער אָפֹּאָ- 
זיציע צו דער רעגירונג אויף יעדן געביט. 

די איצטיקע רעגירונג אין מדינת ישראל איז אַ העכסט-דעמאָקראַטישע. 
עס זיינען פאַרן פּאַרלאַמענט דורכגעפירט געװאָרן דעמאָקראַטישע װאַלן 
די וויילערס אין לאַנד האָבן דער מפּא"י, דער סאַציאַל-דעמאָקראַטישער 
ריכטונג פון דער אַרבעטער-באַװעגונג, געגעבן דעם ערשטן אָנפירנדיקן פּלאַץ 
אין פּאַרלאַמענט און, במילא, אויך אין דער רעגירונג, 

ווען דוד בן"גוריון, דער פּרעמיער פון ישראל, דער מענש, װאָס 
געניסט דעם טיפסטן פאַרטרויען און אויך אומבאַגרעניצטע ליבע פון דעם 
גרעסטן טייל פון דער באַפעלקערונג אין לאַנד, -- דער מענש װעט פאַר- 
שריבן ווערן אין דער אידישער געשיכטע מיט גאָלדענע אותיות אַלס מו" 
טיקער קעמפער און פירער פאַר דער רעאַליזירונג פון דעם צויי-טויזנט- 
יאָריקן חלום און האָפענונג פאַר נאַציאָנאַלער באַפרייאונג און פּאָליטישער 


188 


װי די איצטיקע רעגירונג פון ישראל בויט דאָס לאַנד 189 


זעלבסטשטענדיקייט, --- ווען דוד בן"-גוריון איז צוגעטראָטן צו פאָרמירן דעם 
קאַבינעט פון מדינת ישראל, האָט ער געהאַט דעם איפריכטיקסטן וילן 
צו מאַכן מעגלעך, אַז די מפּ"ם, די עקסטרעם לינקע ריכטונג אין דער אַר- 
בעטער-באַועגונג, זאָל קענען האָבן דאָס געהעריקע אָרט אין קאַבינעט 
פון ישראל, 

ליידער זיינען אַלע באַמיאונגען, װאָס זיינען אין דער ריכטונג גע" 
מאַכט געװאָרן, ניט געלונגען, און די מפּים האָט בעסער פאַר זיך אויסגעקליבן 
די ראָלע צו זיין אַ פּערמאַנענטע אָפּאָזיציע אין ,כנסת" צו אַלץ, װאָס די 
איצטיקע רעגירונג אין ישראל טוט, 

די טיפע מיינונגס-פאַרשיידנקייטן, װאָס עקוזיסטירן צווישן מפּאי 
און מפּ"ם וועגן די מעטאָדן און וועגן, װאָס דאַרפן אָנגעװענדט וערן אָג- 
צופירן דאָס לאַנד; אויך וועגן דעם פּלאַץ, װאָס מדינת ישראל דאַרף פאַר- 
נעמען אין דער פּאָליטישער אַרענע פון דער וועלט, זיינען אייגנטלעך מיינונגס- 
פאַרשיידנקייטן, װאָס כאַראַקטעריזירן קלאָר דעם אונטערשייד פון די פּאָליטי" 
שע פילאָזאָפּיעס, װאָס ביידע פּאַרטײען פאַרטרעטן, אויך דעם אונטערשייד אין 
זייער צוגאַנג צו די מעטאָדן, װאָס דאַרפן אָנגעװענדט װערן פאַר דער 
עקאָנאָמישער אַנטװיקלונג פון לאַנד אין אַלע זיינע אַספּעקטן 

די וועלט איז איצט טראַגיש צעטיילט אין צוויי קעגנגעזעצטע פֹּאַ- 
ליטישע לאַגערן : מערב און מזרח. אַמעריקע, ענגלאַנד, פראַנקרייך און אַנדערע 
האָבן זייער קלאָרע פּאָליטישע איינשטעלונג וועגן דער סאָציאַלער און עקאַ- 
נאָמישער סטרוקטור פון דער וועלט, דאָס זעלביקע האָט אויך סאָוועט-רוסלאַנד 
און אַלע אירע פאַרבינדעטע. 

די וועלט וװערט געהאַלטן אין דער גרעסטער שפּאַנונג אַרום דער 
פּאָליטישער צעטיילונג פון די פעלקער און לענדער (מערב און מזרח), די צִשָ 
טיילונג מוז זיך, נאַטירלעך, אויך אָפּרופן אויף מדינת ישראל, 

מען מוז אנערקענען, אַז ס'איז אין די העכסטע אינטערעסן פון מדינת 
ישראל און פון אידישן פאָלק בכלל, אַז די אידישע מדינה זאָל בלייבן ניײיטראַל 
אין דעם קאַמף צווישן מזרח און מערב אויף דער פּאַליטישער אַרענע פון 
דער וועלט, 


עס איז קלאָר, אַז מדינת ישראל קען ניט האָבן דעם געהעריקן דערפאָלג, 
ווען די אַמעריקאַנער רעגירונג און אירע פינאַנציעלע און פּאָליטישע אינס- 
טאַנצן זאָלן האָבן אַ קעגנערישע איינשטעלונג צו דער אידישער מדינה, 
מיר פאַרשפּאָרן אויסצורעכענען די זייער שלעכטע זאַכן, װאָס קענען פּאַסירן 
אין אַזאַ צושטאַנד, װאָרים יעדער בר-דעת קען דאָס זייער גוט פאַרשטײן 
עס קענען אויך זיכער פּאַסירן זייער שלעכטע זאַכן, ווען סאָוועט- רוסלאַנד 
זאָל האָבן אַ קעגנערישע איינשטעלונג צו דער יונגער אידישער מדינה, 

מיר גייען ניט אַרײין אין קיין אַנאַליז וועגן רוסלאַנדס האַנדלונגען די 
לעצטע צייט, באַזונדערס וועגן די האַנדלונגען פון די מדינות, װאָס שטייען 
אונטער רוסלאַנדס איינפלוס, בנוגע דער מעגלעכקייט, אַז אידן אין זייערע 
לענדער זאָלן קענען פאָרן קיין ישראל, 

ס'איז קלאָר פאַר יעדן, אַז רוסלאַנדס דעקלאַרירטע פריינטשאַפט צו 
דער אידישער מדינה וװוערט אינגאַנצן אָפּגעװישט דורך דעם פאַקט, װאָס 
לענדער, װאָס שטייען אונטער איר איינפלוס, האָבן פאַרמאַכט זייערע טויערן 
פאַר אידן, װאָס ווילן פאָרן אין מדינת ישראל, און האָבן אויפגעלייזט 
ציוניסטישע אינסטאַנצן, דורכפירנדיק פּראָצעסן קעגן ציוניסטישע פירערס 
פאַר זייערע אַזױ-גערופענע ;אומלעגאַלע האַנדלונגען* לטובת דער אידישער 
מדינה, | 

ניט קוקנדיק אויף אַלע ווייטיקן, װאָס אידן לעבן איבער וועגן דער 
באַציאונג, װאָס געוויסע לענדער האָבן צו אידישע פּראַגן און צו מדינת 
ישראל, מוז מען אָבער שטענדיק אין זינען האָבן, אַז מדינת ישראל מוז 
האָבן די פריינטשאַפט פון אַלעמען, און אַז דער פּאָליטישער גאַנג פון דער 
אידישער מדינה מוז זיין געבויט אוֹיף דער פולסטער נײטראַליטעט צו אַלע 
מדינות, װאָס ווילן מיט איר לעבן אין שלום און אין פריינטשאַפט, 

די אידישע מדינה האָט אַ סך אורזאַכן צו זיין דאַנקבאַר אַמעריקע 
פאַר די גוטע זאַכן, װאָס אַמעריקע האָט געטאָן פאַר דער אַנטשטײאונג פון דער 
אידישער מדינה, וי אויך אין די לעצטע פופצן חדשים פון ישראלס עקזיסטענץ 
און אַנטװיקלונג. די דאַנקבאַרקײט האָט די ישראל רעגירונג ביי פיל געלעגנ- 
הייטן אַרױסגעבראַכט, אויסדריקנדיק צו אַמעריקע די אויפריכטיקסטע סענטי- 
מענטן פון די אידן, װאָס לעבן אין ישראל, און פון אידישן פאָלק אין דער 
וועלט. : 
גלייכצייטיק האָט די אידישע מדינה קיינמאָל ניט פאַרבויגן איר רעכט 
אָנצואווייזן אויף אַמעריקעס פעלערן אין געוויסע האַנדלונגען, װאָס זיינען 
געווען ניט גינסטיק צוֹ דער אידישער מדינה ; האַנדלונגען, װאָס ווערן אינס- 
פּירירט פון די שונאים פון אידישן פאָלק אין ענגלאַנד און אויך אין אַמע- 
ריקאַנער סטייט-דעפּאַרטמענט, 

דיזעלביקע רעכט אויסצודריקן פריינטשאַפט צו אַ לאַנד, װען דאָס 
לאַנד פאַרדינט עס, און קריטיקירן סלאַנד, ווען עס האַנדלט אומגערעכט 
צו דער אידישער מדינה, דאַרף מדינת ישראל אָנװענד, װען ס'האַנדלט 
זיך וועגן סאָוועטן-פאַרבאַנד און וועגן זיינע פאַרבינדעטע. 

די מפּ"ם איז, ליידער, ניט גרייט פאַר אַזאַ ערלעכער נײיטראַליטעט, 
זי װויל שטענדיק זינגען שירים צו אַלץ, װאָס סאָװעט-רוסלאַנד טוט, און 
זי זוכט שטענדיק צו זען שלעכטס אין אַלץ, װאָס אַמעריקע טוט, און וויל 

אַזױ אַרום מאַכן דעם איינדרוק, אַז רוסלאַנד איז אַלעמאָל גערעכט און אַמע- 
ריקע איז שטענדיק אומגערעכט. 

דאָס אידישע פאָלק אין דער גאַנצער וועלט איז דאַנקבאַר דער רע" 
גירונג אין ישראל, װאָס ווערט געפירט פון מפּא"י, דערפאַר, װאָס זי, די 
רעגירונג, זוכט אָנצוהאַלטן אַ פּאָליטישן באַלאַנס פון אויפריכטיקער נייט- 
ראַליטעט צו אַלע פּאָליטישע כוחות אין דער וועלט, װאָס זיינען גרייט צו 
האַנדלען פריינטלעך בנוגע מדינת ישראל, נאָר אין אַזאַ וועג ליגט די גרויסע 
ברכה פאַר אונזער מדינה. 

אויפן געביט פון די עקאָנאָמישע פּראָבלעמען, מיט וועלכע דאָס לאַנד 
ראַנגלט זיך, קומען אויך צום אויסדרוק פאַרשיידענע פּאָליטישע גרופּירונגען, 
װאָס ווילן דיסקרעדיטירן די רעגירונג צוליב זייערע פּאָליטישע צילן, אין 
דעם פאַל פאַרנעמען זיך די עקסטרעם-לינקע עלעמענטן, װאָס וערן רעפּי 
רעזענטירט אין דער ,כנסת" דורך ,מפּ"ם, און די עקסטרעם-רעכטע, װאָס 
ווערן רעפּרעזענטירט דורך חירות. 

מדינת ישראל נעמט איצט אויף אַ גרויסע מאַסן אײנװאַנדערונג, 

די צאָל דערגרייכט אַרום טויזנט אידן אַ טאָג. דער דערפרייענדיקער צושטאַנד 
פון אַרײננעמען אין דער אידישער מדינה מאַסן נייע אידן שאַפט דאָך אין 
דערזעלביקער צייט פאַר דער אידישער מדינה שװערע פּראָבלעמען -- פון 
וואוינונגען, אַרבעט, אַגריקולטורעלע און אינדוסטריעלע אונטערנעמונגען 
קולטורעלע צופּאַסונג פון די נייע עולים, א. אַ. װו. דאָס זיינען פּראָבלעמען, 
װאָס פאָדערן אומגעהויערע אָנשטרענגונגען צו קענען זיי לייזן, 

די אָפּאָזיציע-פּאַרטײען פון דער רעגירונג (באזונדערס מפּ"ם און 
חירות) נוצן אויס די שװעריקייטן, װאָס זיינען דאָ, פאַר זייערע אייגענע 
פּאָליטישע צילן, : 

די דעסטרוקטיווע קריטיק פון די אָפּאָזיציע-פּאַרטײיען ברענגט אין 
אַ געוויסער מאָס אַרײן צעטומלעניש אין די מוחות פון די מענשן. עס ווירקט 
שלעכט אויף די נייע עולים, װאָס האָבן זיך נאָך ניט איינגעאָרדנט עקאָנאָמיש 
און האָבן זיך דערווייל ניט צוגעפּאַסט צום לערנען פון לאַנד, 

אויפן געביט פון נייע אינוועסטירונגען, װאָס דאָס לאַנד מוז האָבן 
פירט די איצטיקע רעגירונג פון ישראל אַ פּאָליטיק פון פּלאַנמעסיקײט און 
פון גרויס פאָרזיכט, 

די רעגירונג זוכט צו קענען אָנהאַלטן אַ באַלאַנס צווישן דעם פאַר" 
לאַנג פון אונטערנעמער צו האָבן גרעסערע פּראָפּיטן, מיט די נויטן פון לאַנד 
און מיט די נויטן פון דער באַפעלקערונג, כדי ניט צו לאָזן אַז דאָס לאַנד 
זאָל צופיל עקספּלואַטירט װערן פאַר פּריװואַטע צװעקן. 

עס איז ניט לייכט צו האַלטן אַזאַ באַלאַנס אויפן פינאַנציעלן און 
אינדוסטריעלן געביט. עס פאָדערט זיך פאַר דעם אַ סך ויזיע, ווייטגייעג" 

דיקע פּלאַנמעסיקײט, אויך פאַרטרויען צו דער רעגירונג מצד די, װאָס 
דאַרפן מאַכן אינוועסטירונגען. 

די לינק-אָריענטירטע מפּ"ים שטעלט אַרױס עקסטרעמע פאָדערונגען 
וועגן טאַקסירונג און קאָנטראָל איבער אינוועסטירונגען און איבער ניע 
אונטערנעמונגען, 

די פאָדערונגען ווערן כלומרשט באַגלייט מיט אַן אָריענטאַציע צו 
גונסטן די אָרעמע און ליידנדיקע, פאַרגעסנדיק דערביי, אַז ווען עקסטרעמע 
עקאָנאָמישע איינפירונגען זאָלן געמאַכט וערן אין דער מדינה, װעט קיין 
אויסלענדישער קאַפּיטאַל קיין ישראל ניט אַרײנקומען, און דאָס לאַנד װעט 
דאַן זיין אָפּהענגיק פון פּינאַנציעלע מיטלען, װאָס זיינען ווייט ניט גענוג 
צו קענען אַנטװיקלען דאָס לאַנד און אַרויפפירן די עקאָנאָמיק פון דער 
מדינה אויף אַ געזונטן יסוד, 

די עקסטרעם-רעכטע עלעמענטן, ועמענס פּאָליטישע פילאָזאָפיע 
דיקטירט צו פאַרטײידיקן די טעאָריע פון פרייע עקאָנאָמישע אונטערנע- 
מונגען, פון אומבאַגרעניצטן פּראָפיט פאַרן יחיד, -- די דאָזיקע עלעמענטן 
אַטאַקירן די איצטיקע רעגירונג צוליב די פארשלאַגן, װאָס די רעגירונג 
האָט געמאַכט פאַר אַ פּלאַנירטער װירטשאַפט און פאַר אַ פּראַקטישן באַ- 
לאַנט צװוישן פּריװואַטע אינטערעסן און מדינה-אינטערעסף 

די אַלע אױיבנדערמאַנטע און אַ ריי אַנדערע שװעריקייטן זוכט די 
איצטיקע רעגירונג בייצוקומען מיט אַ סך מוט, שטענדיק האָבנדיק אין זינען 
די העכסטע אינטערעסן פונם פאָלק און פון דער מדינה, 

דוד בן"גוריון איז די צענטראַלע פיגור אין מדינת ישראל אין דער 
איצטיקער צייט, ניט בלויז איז ער עס דערפאַר, ווייל אים איז אָנפאַרטרױט 
געװאָרן דער װויכטיקסטער אַמט פון דער רעגירונג, דער אַמט פון פּרעמיער, 
נאָר אויך דערפאַר, ווייל ער געניסט דעם פולסטן פאַרטרויען פון גרעסטן 
טייל פון דער באַפעלקערונג און די טיפסטע ליבע, װאָס עס קען אַ מענשן 
אַרױסגעװיזן ווערן. : 

אַפילו די שאַרפסטע פּאָליטישע קעגנער פון דוד בן-גוריון גיבן איצט 
צו, אַז ער האָט, אַלס יחיד, דעם גרעסטן חלק אין דער עטאַבלירונג פון 
דער אידישער מדינה --- צו פירן זי אויפן וועג פון נצחון מיליטעריש און 
צו הצלחה אויפן פּאָליטישן און עקאָנאָמישן געביט, 


די זאָרג פון דער אידישער מלוכה 
פאַר אירע איינוואוינעך 


ען דער שרייבער פון די שורות איז אין חודש 

אַפּריל געווען אין ארץ ישראל זיינען די פאָרשטייער פון 58 פעלקער פון 
דער וועלט געזעסן אין לעיק סוקסעס און פאַרהאַנדלט פאָשלאָגן, וי אַזױ זיךף 
צוריקצוציען פון דעם היסטאָרישן באַשלוס, װאָס איז אָנגענומען געװאָרן 
דעם 29טן נאָוועמבער פאַר דער עטאַבלירונג פון אַ אידישן שטאַט, 

בייי די פאַרהאַנדלונגען אין יענער צייט איז געשטאַנען אין צענטער 
פון אויפמערקזאַמקייט אַמעריקעס פאָרשלאַג איינצופירן אַ צייטווייליקע טראָס- 
טישיפּ איבער ארץ ישראל, אַלס מאַטיװוירונג דערפאַר האָט די אַמעריקאַנער 
דעלעגאַציע אָנגעגעבן די געפאַר פון אַן אַראַבישער אינוואזיע, די פּאָליטישע 
קאָמפּליקאַציעס אין דער וועלט און די אוממעגלעכקייט דורכצופירן די עטאָב" 
לירונג פון אַ אידישן שטאַט אין דער איצטיקער צייט, 

ווען מען איז אָבער געווען אין ארץ ישראל און זיך צוגעקוקט צום 
רעאַלן לעבן און גלייכצייטיק געלייענט די ידיעות, װאָס די צייטונגען האָבּן 
געבראַכט פון די פאַרהאַנדלונגען ביי די יונייטעד ניישאָנס, האָט מען זיך 
געמוזט פרעגן, וי אַזױ איז מעגלעך, אַז דערטאַרענע פּאַליטיקער, פאַרשטייער 
פון וויכטיקע לענדער, זאָלן זיין אַזױ נאַאיוו, ווען עס האַנדלט זיך וועגן רע" 
אַלע פאַקטן ? 

די דאָזיקע פראַגע איז פון באַאָבאַכטער געשטעלט געװאָרן, ווייל דאָס 
פונקציאָנירן פון אידישן שטאַט אין דעם גרעסטן טייל פון לאַנד, לויט דעם 
צעטיילונגס-פּלאַן פון די יונייטעד ניישאָנס, איז שוין אין אַפּריל מער ניט 
געווען קיין טעאָרעטישע פראַגע, נאָר א רעאלער פאַקט, 

ווען מען איז געפאָרן אין די שטעט און דערפער איבערן לאַנד, האָט 
מען געזען, וי אַזױ דער אידישער שטאַט פונקציאַנירט פּראַקטיש, : 

אויף יעדן טריט און שריט האָט מען געזען די העלדישע סאַלדאַטן 
| פון דער הגנה-אַרמיי, אָנגעטאָן אין זייערע יוגיפאָרמט, פריי און אָפן טראָגג- 
דיק זייער געווער, אָפּהיטנדיק פאַרשיידענע פּאָזיציעס, װאָס האָבן צו טאַן 
מיט דער זיכערקייט אין לאַנד, 

מ'האָט אויך גלייכצייטיק געזען, אז דער פאַרקער אויף די װעגן, אין 
די שטעט און אין די דערפער װערט פולשטענדיק קאָנטראָלירט פון אידישע 
בחורים און מיידלעך, טראָגנדיק מיליטערישע קליידער און אויך געווער, װאָס 
זיכערט זייער כוח, 

עס האָט זיך באַזונדערס געװאָרפן אין די אויגן די מוסטערהאַפטע 
דיסציפּלין און געהאָרכזאַמקײט פון די הונדערטער אױטאָמאָביל און טראָק- 
דרייווערס, אויספירנדיק יעדע פאַראָרדענונג פון די הגנה סאָלדאַטן, אונטער 
וועמענס פאַראַנטװאָרטלעכקײט עס איז געשטעלט געװאָרן דער פאַרקער אויף 
די וועגן, 

אַ רעגירונגס איינפלוס אין אַ לאַנד האָט זייער פיל צו טאָן מיט די 
אינסטאַנצן פון ציוויל-דינסט און מיט דער באַציאונג פון דער באַפעלקערונג 
צו די רעגירונגס-אָנגעשטעלטע. 

יעדער איד --- מאַן, פרוי און קינד --- אין ארץ ישראל האָט שוין 
אין אַפּריל געפילט, אַז פאַר אים איז מער ניט נויטיק קיין אַנטשײדונג פון 
די יונייטעד ניישאָנס וועגן דעם אָדער יענעם פּלאַץ, אָדער אַפילו די פּראָק- 
לאַמירונג פון אַ אידישער רעגירונג אין לאַנד. די זאַכן זיינען מעגלעך אַ 
נויטווענדיקייט פאַר דער אויסערלעכער וועלט, ווייל עס האָט צו טאָן מיט 
אינטערנאַציאָנאַלע פאַקטאָרן, אָבער פאַר דעם איד אין ארץ ישראל איז עס 
אינגאַנצן ניט נויטיק, ווייל טיף אין באַוואוסטזיין פון די ארץ ישראל'דיקע 
אידן האָט שוין אין אַפּריל געלעבט די איבערצייגונג, אַז דער אידישער שטאַט 
איז שוין דאָ אוֹן אַז די אידישע רעגירונג, אפילו ווען זי איז נאָך ניט פּראָקלאַ- 
מירט, ווירקט שוין טיף אין לעבן פון ישוב דורך די נאַציאָנאַלע אָרגאַנען, װאָס 
דער ישוב האָט. : : 

אויף אַ באַזונדערס שטאַרקן אופן האָט זיך געװאָרפן אין די איגן 
די פרייוויליקע דיסציפּלין, װאָס אידן אין ארץ ישראל האָבן אויף זיך גע- 
נומען אױסצופאָלגן אַלע פאַראָרדענונגען פון די נאַציאָנאַלע אינסטאַנצן וועגן 
דעם לעבן אין לאַנד און העלפן די אינסטאַנצן פאַרװאַלטן מיט אַלץ, װאָס 
דאָס אידישע לעבן אין ארץ ישראל דאַרף האָבן. 

אין דער צייט פון דער מלחמה, װאָס די אַראַבישע באַנדעס האָבן אויפן 
ישוב אַרופגעצוואונגען, זיינען נאַטירלעך געװאָרן שווער די מעגלעכקייטן 
פון קריגן שפּייז און אַנדערע באַדערפענישן, װאָס פאַמיליעס מוזן האָבן. 

כדי לייכטער צו מאַכן כאָטש טיילווייז די שווערע סיטואַציע, האָט 
מען געמוזט איינפירן אין לאַנד אַ שטרענגע קאָנטראָל איבער דער פאַרטיילונג 
פון שפּייז, פון ברען-מאַטעריאַלן, און פון אַנדערע זאַכן, װאָס זיינען פון 
טאָג-טעגלעכער וויכטיקייט אין דעם לעבן פון דער באַפעלקערונג, 

דאָס ערשטע נאַטירלעכע געפיל ביי באַלעבאָסטעס, וען זיי דאַרפן 
קויפן באַשטימטע זאַכן פאַר זייערע פאַמיליעס און קענען עס ניט קריגן, 
איז צו האָבן אַ געפיל פון פּראָטעסט און פון קעגנערשקייט צו די, װאָס האָבן 
די קאָנטראָל איינגעפירט. 

אַנדערש האָט מען אָבער דאָס געזען אין ארץ ישראל אין חודש אַפּריל, 
דער שרייבער פון די שורות האָט זיך אויפמערקזאַם צוגעקוקט צו די רייען 

פון מענער, פרויען און קינדער, װאָס זיינען געשטאַנען לעבן געשעפטן און 
געװאַרט צו קענען קויפן װאָס זיי דאַרפן, דאָס שטיין פון די מענשן איז געווען 
אויסערגעוויינלעך געדולדיק, די געשפּרעכן פריינטלעך, אָן שום אויסדרוק 
פון פאָרוואורף אָדער ביטערקייט. פאַרקערט, יעדער איינער, שטייענדיק אין 
דער ריי האָט געהאַט דאָס געפיל, אַז ער טראָגט עפּעס צו צו דער אַרדענונג 
פון לאַנד און צו איר נאָרמאַלער פונקציאַנירונג, : 

די פּראָבלעמען פון וואוינונגען זיינען איצט אין אַלע לענדער זייער 
שווער, מיר האָבן אויך דעם בעסטן ביײישפּיל פאַר דעם אין אונזער רייכער 
אַמעריקע, 

אין ארץ ישראל גייט אָן, טראָץ דער מלחמה, אַ פיבערהאַפטע ט9" 
טיקייט אויפן בוי-געביט. אויף יעדן טריט און שריט זעט מען נייע גע- 
ביידעס אויפקומען, און זיי ווערן געבויט מיט אַ סך טאַלאַנט און טאַקע אויס- 
שליסלעך פון אידן, 

ניט קוקנדיק אויף דעם, מוז מען אָבער געדענקען אַז טראַץ אַלף 
שוועריקייטן פון בלאָקאַדעס, פון באַגרעניצונג פון סערטיפיקאַטן, ;וייסן 
פּאַפּיר?" געזעצן און אַנדערע נידערטרעכטיקייטן קעגן ישוב, װאָס ענגלאַנד 
האָט איינגעפירט, זיינען קיין ארץ ישראל אַריינגעקומען אין די חדשים מערץ 
און אַפּריל דורכשניטלעך פון אַרום זעקס ביז אַכט טויזנט אידן אַ חודש, 

דער קאַפּיטל, וי אַזױ פיל אידן זיינען אַריינגעקומען אין לאַנד, די 
ראָלע פון דער העלדישער הגנה אין דער אַזױ גערופענער ;אומלעגאַלער" 
אײינװאַנדערונג, און די העלדנטאַטן, װאָס זיינען אַרױסגעװיזן געװאָרן, ווען 
גרופּעס אידן האָבן אין פאַרשײידענע פּאָרטן אין ארץ ישראל געלאַנדעט, -- 
דאָס איז אַ באַזונדער העראָאישער קאַפּיטל אין דער מאָדערנער אידישעב 
געשיכטע, װאָס װועט דאַרפן ביי אַ געלעגנהייט אויספירלעך דערציילט װוערן, 

אין דעם מאָמענט װילט זיך בלויז אָפּשטעלן אויף דעם ואויגונגס" ‏ 
פּראָבלעם פון די אידן און די דיסציפּלינירטע האַנדלונגען פון ישוב צו 
מאַכן דאָס פּראָבלעם כאָטש טיילווייז לייכטער, 

די נאַציאָנאַלע אינסטאַנצן פון ישוב האָבן דורכגעפירט אַן אונטער- 
זוכונג וועגן דער צאָל הייזער און וואוינונגען, װאָס די אידישע שטעט און 
דערפער האָבן, אַלס רעזולטאַט פון דער אונטערזוכונג איזן פעסטגעשטעלט 
געװאָרן וויפל צימערן עס זיינען נויטיק פאַר דער צאָל אידישע נפשות, װאָס 
וואוינען אין אַ באַשטימטער געגנט. 


די אידישע אינסטאַנצן האָבן גלייכצייטיק באַשלאָסן, װוי אַזױי מען 
קען אויף דעם געביט עקאָנאָמיזירן ביז אַ גענוגיקע צאָל הייזער װועלן קענען 
אויפגעשטעלט וערן, כדי צו קענען באַזאָרגן די נייע אײינװאַנדערער, װאָס 
קומען טאָג-טעגלעך אַרײין אין לאַנד, 


196 לא סיר אל 


| אין איינקלאַנג מיט דער סיסטעם, האָט מען יעדן טאָג געקענט זען 
וי אין אידישע הייזער ברענגט מען אַרין אידן, װאָס זיינען ערשט נעכטן 
געווען אין די לאַגערן און האָבן געהאַט דאָס גליק אַרײנצוקומען אין לאַנד, 
אידישע פאַמיליעס האָבן זיך ענג געמאַכט אין זייערע וואוינונגען און פריי- 
װיליק אָפּגעגעבן אַ צימער אָדער צוויי, אָדער גאָר אַ ווינקל (אַ טייל פון 
צימער) פאַר אַ נייער אידישער פאַמיליע. 

ניט דורך פּאָליצײי האָט מען דאָס געמאַכט, ניט מיט טורמעס האָט 
מען געסטראַשעט אויב מ'וועט ניט דורכפירן די פאַראָרדענונג פון די הע- 
כערע אינסטאַנצן, אַלץ איז געמאַכט געװאָרן מיט אַן אויפקלערונג, מיט אַ 
רוף צו נאַציאָנאַלער אחריות און מיט פאַרשטענדיקונג פאַר קאָלעקטיוער 
פאָלקס-פאַראַנטװאָרטלעכקײט, 

די מיטגלידער פון ציוניסטישן אַקציאָנס-קאָמיטעט, װאָס זיינען גע" 
קומען קיין ארץ ישראל העלפן לייזן וויכטיקע פּראָבלעמען פון ציוניזם און 
פון אידישן שטאַט, האָבן דורכגעלעבט אַ טיפן געפיל פון שטאָלץ, ווען זי 
האָבן זיך איבערצייגט פון דעם רעאַלן לעבן אין לאַנד, אַז אידישע 
זעלבסטפאַרװאַלטונג און דאָס נאָרמאַלע פוקציאָנירן פון אידישע מלוכה- 
אָרגאַנען זיינען שוין מער ניט קיין טעאָרעטישע פראַגע, װי עס האָבן פון דעם 
געװאָלט מאַכן די פאָרשטייער ביי די יונייטעד ניישאָנס, נאָר עס איז שוין 
אין אַפּריל געווען אַ רעאַלער פאַקט אין דעם טאָג-טעגלעכן לעבן אין ארץ 
ישראל, 


;הגנה" -- דער גרויסער וואונדער 


אידן אין דער גאַנצער וועלט זיינען איצט דורכ- 
געדרונגען מיט דעם טיפסטן יראת הכבוד פאַר דער ;הגנה" אין ארץ ישראל, 
אידן פון פאַרשיידענע שאַטירונגען, יונג און אַלט, פאָלגן נאָך מיט 
דער גרעסטער שפּאַנונג די פּאַסירונגען אין ארץ ישראל און דעם העראָאישן 
קאַמף פון אונזער העלדישער ,הגנה" קעגן די אַראַבישע באַנדעס און אַרמײען, 
װאָס ווערן אויף אַ ברוטאַלן אופן געהאָלפן פון ענגלאַנד, - 
אידן אויסער ארץ ישראל האָבן ביז דער היסטאָרישער פּראָקלאַמירונג 
פון דער אידישער מלוכה זיך פאָרגעשטעלט, אַז די ;הגנה" איז אַן אונטער- 
ערדישע באַוועגונג מיט באַגרעניצטע מעגלעכקייטן פריי צו באַװעגן זיך. 

אין בעסטן פאַל, האָט מען זיך געקענט אױיסמאָלן די ,הגנה" אַלס אַ 
ציווילע מיליץ, װאָס איז ווייט פון אַ גוט טרענירטער, דיסציפּלינירטער אַרמיי, 

עס איז שווער פאַר די װאָס זיינען לעצטנס אין ארץ ישראל ניט געווען 
זיך פאָרצושטעלן, װוי גרויס עס איז דער כישוף, װאָס רינגלט אַרום די פהגנה" 
אין ארץ ישראל, מיט וויפל ליבע און האַרציקער איבערגעבנקייט דער גאַג" 
צער ישוב באַציט זיך צו דער אידישער אַרמײ, 

וועגן די העלדנטאַטן פון דער ,הגנה" און וועגן אירע גרויסע דער" 
גרייכונגען אויפן קאַמפס-פראָנט קעגן די אַראַבער זיינען לעצטנס דערשינען 
אַ צאָל אָפּשאַצונגען פון מלחמה-קאָרעספּאַנדענטן, װאָס פאַרגלייכן די העל" 
דישקייט פון דער ;חגנה" און איר קאַמפס-פעאיקייט מיט די גרויסע אַרמײען 
פון די דעמאָקראַטישע פעלקער אין דער לעצטער ועלט-מלחמה. 

מיר האָבן אויך לעצטנס געלייענט אַ צאָל אָפּשאַצונגען פון מיליטערישע 
עקספּערטן, װאָס פאָלגן נאָך די סטראַטעגיק פון דער אהגנה" און האָבן אַ 
סך לויב פאַר איר פירערשאַפט, פּלאַנירונג, קאָאָרדינירונג פון טעטיקייט, 
קאַמפס-פעאיקייט א, אַ. װו, 

מיר וועלן זיך באַמיען אין דעם אַרטיקל איבערצוגעבן עטלעכע שטריכן 
וועגן דער באַציאונג פון דער אידישער באַפעלקערונג צו דער ,הגנה", װאָס 
זיינען לויט אונזער מיינונג זייער וויכטיק פאַר אידן, --- דערשיינונגען, װאָס 
קענען מעגלעך ניט באַמערקט וװערן פון מלחמה-קאָרעספּאַנדענטן אָדער מי" 
ליטערישע עקספּערטן. 

אין דער צייט פון די זיצונגען פון ציוניסטישן אַקציאָנס-קאָמיטעט, 
ווען איך בין געווען אין ארץ ישראל, זיינען אין ארץ ישראל געפירט געװאָרן 
גרויסע שלאַכטן פון דער ;הגנה" מיט די אַראַבישע מיליטערישע פאָרמאַציעס, 
די שלאַכטן זיינען געפירט געװאָרן אין אַ ריי פּונקטן פון לאַנד, די נערוון פון 
יעדן איד זיינען געווען אָנגעשטרענגט וועגן דעם גורל פון די שלאַכטן, ווייל 
ניט בלויז האָט זיך עס געהאַנדלט וועגן דעם מזל פון דעם אידישן קאַמפס- 
פראָנט, נאָר די קאַמפן האָבן אָנגערירט יעדע אידישע פאַמיליע, ווייל עס 
איז כמעט ניטאָ קיין איין משפּחה אין ארץ ישראל, װאָס האָט ניט געהאַט 
עמעצן אויפן קאַמפס-פראָנט, : 

אין יענער צייט האָט די ;הגנה" איינגעפירט, אַז יעדן אָװונט, פּונקט 
1 אַזײגער, זאָל דער ראַדיאָ, אונטערן נאָמען ,קול הגנה", איבערגעבן אויס- 
פירלעך די נייעס פון מעת-לעת און גלייכצייטיק צוגרייטן דעם אידישן עולם 
צו מעגלעכע פּאַסירונגען אין פאַרלויף פון קומענדיקן מעת-לעת, 

עס איז געווען רירנדיק צוֹ זען, װי אַזױ די אידישע באַפעלקערונג 
האָט זיך באַצױגן צו עקול הגנה". פּונקט 11 אַזײיגער, ווען די שטימע פון 
דעם אַנאַונסער האָט זיך דערהערט, האָט זיך אױטאָמאַטיש אָפּגעשטעלט 
יעדע באַװעגונג, אַלע אויערן זיינען געווען אָנגעשטרענגט צו דאָס, װאָס 

עס קומט פון דעם ראַדיאָ, און די הערצער און מוחות זיינען מיט אַ הײיליקן 
ציטער מיט דער ראַדיאָישטימע געװאָרן פֿאַרבונדן, 

אױיטאָמאָבילן אין גאַס האָבן אויפן מאָמענט אָפּגעשטעלט זייער באַ- 
וועגונג, מענשן האָבן אויפגעהערט שפּאַצירן, טאַרקויפער אין געשעפטן האָבן 
זיך אויפגעהערט באַוועגן, אין רעסטאָראַנען האָט מען אויפגעהערט סער" 
ווירן, -- אַלץ, איז געווען קאָנצענטרירט אַרום ,קול הגנה". 

די סצענעס האָבן נאָך אַמאָל באַשטעטיקט, אַז די אידישע באַפעל- 
קערונג אין ארץ ישראל ווערט פאַרבונדן דורך אַ הייליקער סאָלידאַריטעט, 
דורך אַ געמיינזאַמען פאָלקס-ציל אָפּצוהיטן דאָס לאַנד און צו בויען אַ זיכערע 
צוקונפט פאַר אונזער פאָלק, : ' 

באַזונדערס פּאַטעטישע סצענעס האָט מען געזען פרייטאָג פאַרנאַכט 
אין תל-אביב און אין אַנדערע פּונקטן מיט אַ באַדײטנדיקער אידישער באַפעל- 
קערונג. די ,הגנה" האָט איינגעפירט, אַז קינדער פון עלטערן אין די נאָענטסטע 
שטעט זאָלן קענען קומען אַהיים אויף עטלעכע שעה פרײיטאָג אָװונט און צוזאַ- 
מען מיט די עלטערן מקבל שבת זיין,. 

פרייטאָג נאַכט האָט מען דערפאַר געקענט זען ביי פיל הייזער שטיין 
אין דרויסן די עלטערן, װאַרטנדיק מיט אומגעדולד אויף דעם אָנקומען פון 
זייערע קינדער. דאָס האָבן די עלטערן מיט האַרציקײט און ליבע מקבל 
פּנים געווען זייערע קינדער, װאָס קומען פון הײיליקן קאַמפס-פראָנט, 

אידן אין אַמעריקע און אין אַנדערע טיילן פון דער וועלט האָבן איצט 
די טיפסטע זאָרג וועגן דער מעגלעכקייט, אַז אונזער גהגנה" אין ארץ ישראל 
זאָל קענען האָבן גענוג אויך די ריכטיקע װאַפן מיט װאָס צו קעמפן קעגן שונא. 

זייענדיק אין ארץ ישראל, האָב איך זיך איבערצייגט, װוי די אַראַבישע 
לענדער האָבן פרייע מעגלעכקייטן צו קויפן װאַפן אין אַלע טיילן פון דער 
וועלט, באַזונדערס אין ענגלאַנד, און די וואפן באַנוצן קעגן אידן אין ארץ 
ישראל, אין דער צייט ווען קעגן דעם ישוב הערשט אַ שווערע עמבאַרגאָ צו 
קויפן געווער אין אַמעריקע, אויך זיינען דאַן געווען גרויסע שװועריקייטן 
צו קענען קויפן געווער אין אַנדערע לענדער, 

די זאָרג וועגן וואפן פאַר אונזער העלדישער עהגנה" איז אין אַ גרויסער 
מאָס לייכטער געװאָרן פאַר די, װאָס האָבן געהאַט אַ מעגלעכקייט אין ארץ 
ישראל צו באַזוכן פּלעצער, וואו אונזערע בחורים און מיידלעך פאַבריצירן 
די זאַכן, װאָס זיינען נויטיק אין קאַמף מיטן שונא, 

איך האָב געהאַט אַ געלעגנהייט אין ארץ ישראל צו האָבן געשפּרעכן 
מיט מענשן, װאָס האָבן פיל דערפאַרונג אין מיליטערישע ענינים. זייערע 
אָפּשאַצונגען וועגן דער ,הגנה", וועגן איר דיסציפּלין, וועגן איר סטראַטעגיק, 
פאָרמאַציעס א. אַ. זו. זיינען געווען באַגלײט מיט דער העכסטער לױב. די 
מיליטערישע עקספּערטן האָבן אויך מיט אַ סך באַגײיסטערונג גערעדט וועגן 
די פעאיקייטן פון דער ;הגנה" אויפן געביט פון וואפן-פּראָדוקציע. 


מדינת ישראל און דער קאַמף פאַר אידישן באָדן 


די פּראָקלאַמירונג פון דער אידישער מדינה האָט 

אַרוסגערופן פרייד אוֹן דערהויבונג אין אידישן לעבן, 

די אידישע מאַסן אין דער גאַנצער וועלט זעען אין דער פּראָקלאַמירונג 
פון דער אידישער מדינה די רעאַליזירונג פון אַ האָפענונג, װאָס אידישע דורות 
האָבן הײיליק געטראָגן נאָענט צו צוויי טויזנט יאָר. 

צוזאַמען מיט דער פרייד און דערהויבונג אין אידישן לעבן אַלס 
רעזולטאַט פון דער אידישער מדינה, זיינען אָבער אַנטשטאַנען א רי 
פּראָבלעמען אין פאַרבינדונג מיט דעם אויפבוי פון לאַנד און מיט אַרײג- 
ברענגען הונדערטער טויזנטער אידן און זיי אײינאָרדענען אויף געזונטע, 
נאָרמאַלע יסודות. 

דער קרן קימת האָט געשאַפן דעם הויפּט יסוד פאַר דער מעגלעכקייט 
פון קאָלעקטיווער קאָלאַניזאַציע. 

דער פאָנד, װאָס האָט גלייך ביי זיין גרינדונג באַשטימט, אַז ער 
ווערט דאָס אייגנטום פון גאַנצן פאָלק, ניט פון יחידים, דער פאָנד האָט 
געדינט פאַר דעם שליסל צו די גרעסטע קאָנסטרוקטיווע דערגרייכונגען אין 
דער אידישער אויפבוי-אַרבעט אין ארץ ישראל, 

דאָס שאַפן פון קבוצות, קיבוצים און מושבים, די גרינדונג פון קאָלאָ- 
ניעס אין פאַרשידענע געגנטן פון לאַנד, דאָס אייננעמען דעם נגב און אַנדערע 
געגנטן, וואו קיין פּריװואַטע איניציאַטיוו װאָלט קינמאָל נישט געװאַגט צו 
קומען, דאָס שאַפן אַ גרויסע צאָל װירטשאַפטלעכע אינסטיטוציעס, געבויט 
אויפן פּרינציפּ פון פאָלקס-אייגנטום און פאָלקס-נוצן -- די אַלע דערגריל- 
כונגען האָבן דעם קרן קימת אַװעקגעשטעלט אין די ערשטע פּאָזיציעס פון 
דעם ארץ ישראל אויפבוי, 

מיט דער אַנטשטײאונג פון דער מדינה זיינען אָבער געװאָרן פיל 
גרעסער די אױיפגאַבן און נויטן פון קרן קימת, ' 

צו אונזער אַלעמענס פרייד קומען לעצטנס אין ארץ ישראל אַרין פון 
5 ביז 20 טויזנט אידן אַ חודש. אַלע באַמיאונגען ווערן געמאַכט פון די 
אַלוועלטלעכע ציוניסטישע אינסטאַנצן און פון דער אידישער מדינה די 
צאָל צוֹ פאַרגרעסערן. ווען די צאָל װעט אַפילן בלייבן פאַר די קומענדיקע 
עטלעכע יאָר די זעלבע, מיינט עס, אַז ביז סוף יאָר 1951 ועלן אין לאַנד 
אַרײינקומען פון פיר ביז פינף הונדערט טויזנט נייע אידן, דאָס איז אַ צאָל 
װאָס קיין אָפּטימיסט האָט קיינמאָל ניט גע'חלום'ט, אַז עס קען מעגלעך זיין, 

דאָס איז אָבער יאָ מעגלעך געװאָרן אַדאַנק דעם פאַקט, װאָס דער 
שליסל צו די טויערן פון ארץ ישראל ליגט איצט אין אידישע הענט. ניט 
ענגלאַנד אָדער אַן אַנדער ניט-אידישע מאַכט האָט איצט אַ דעה איבער 
דאָס רעכט פון אידן אַריינצוקומען אין לאַנד, 

אויך זיינען די גרויסע מעגלעכקייטן אַרױסגעװאַקסן פון דער אידישער 
נויט אין די אײיראָפּעאישע און אין די אַראַבישע לענדער, פון דעם באַרעכ- 
טיקטן געשריי פון די אידן אין די לאַגערן, מען זאָל מאַכן אַ סוף צו דער 
וועלט-שאַנדע און זיי װאָס שנעלער פון די לאַגערן אַרױסנעמען און צוליב 
דעם װאָס צענדליקער טויזנטער אידן, װאָס געפינען זיך אין די אײיראָפּעאישע 
לענדער מיט אַן אומבאַשטימטן פּאָליטישן סטאַטוס, רייסן זיך מיט אַלע כוחות 
צו קומען װאָס שנעלער אין מדינת ישראל. 

ווען מען באַטראַכט רעאַל די סיטואַציע און די גרויסע מעגלעכקייטן, 
װאָס זיינען אַנטשטאַנען דורך דעם אויפבוי פון מדינת ישראל, מוז מען זיך 
ערנסט פרעגן: וי אַזױ זאָל די אַנטװיקלונג פון דער מדינה גיין? צי מון 
מען זיך ניט אָנשטרענגען מיט אַלע כחות, אַז די פּראָפּאָרציע פון אידן 
װאָס וועלן זיך אײנאָרדענען אויף לאַנד זאָל ניט זיין קלענער וי די צאָל, 
װאָס װעלן זיך אײנאָרדענען אין די שטעט? 

מיר דאַרפן זיך ערנסט פרעגן : צי ווילן מיר אויפבויען אַן עקאָנאָמיש 
לעבן אין מדינת ישראל אויף געזונטע יסודות (לאַנדװירטשאַפט, אינדוסטריע, 
האַנדל א. א. וו.) און צי קענען מיר זיך דערלויבן צו פאַרנאַכלעסיקן דעם 
סאַמע יסוד פון אַ פאָלקס-עקאָנאָמיק, די לאַנדװוירטשאַפט, און ניט איבער- 
חזרן די טעותים װאָס אידן האָבן קעגן זייער ווילן געמאַכט אין אַנדערע 
לענדער, זיך ניט באַפעסטיקנדיק אין די יסודות'דיקע עקאָנאָמישע ווירטשאַפטן 
פוֹן לאַנד? : 

יעדער איד װאָס האָט אַן אינטערעס אין דער נאָרמאַלער אַנטװיקלונג 
פון מדינת ישראל און װאָס װויל, אַז אַלץ, װאָס מדינת ישראל טוט, זאָל 
געקרוינט ווערן מיט דעם מאַקסימאַלסטן דערפאָלג, װעט מוזן צוגעבן אַז 
לאַנדװירטשאַפּטלעכע אונטערנעמונגען, די גרינדונג פון נייע קאָלאָניעס, 
קבּוצות, קיבוצים און מושבים, מוז איצט פאַררעכנט װוערן צו די העכסטע 
אויפגאַבן װאָס מדינת ישראל האָט דורכצופירן אויפן וועג פון איר אַנטװיקלונג, 


דער קרן קימת בלייבט, אַדאַנק דעם באַשלוס פון אַקציאָנס קאָמיטעט 
לעצטן סעפּטעמבער אין תל אביב, דאָס אייגנטום פון גאַנצן אידישן פאָלק, 


דער באַשלוס איז אָנגענומען געװאָרן דערפאַר, ווייל, ערשטנס, מוזן 
די אידישע מאַסן אין דער גאַנצער וועלט זיך פילן צוגעבונדן צו דעם פאָלקס- 
פאָנד, װאָס זוכט פוֹן סאַמע יסוד אָן אַן איבערבוי פון אידישן לעבן אין אַן 
אייגן לאַנד, 

צווייטנס, ווייל ווען דער קרן קימת װאָלט איבערגעגאַנגען אין רשות 
פון דער אידישער מדינה, װאָלטן זיך געשאַפן קאָמפּליקאַציעס אין פאַר- 
נינדונג מיט די טעטיקייטן פון דעם פֿאָנד, 

קלאָר איז, אַז אין דער אידישער מדינה װעלן זיין אויך אַ צאָל ניט" 
אידן, אַ קאַלאָניזאַציע-פאָנד פון דער רעגירונג קען ניט בלויז געבן לאַנד 
צו איין טייל פון די איינוואוינער (אָן אונטערשיד פון רעליגיע, נאַציאָנאַליטעט, 
א. אוו ' 

ווען דער קרן קימת גייט איבער צו דער רעגירונג, װאָלט עס פאַקטיש 
געמיינט, אַז די אידישע מאָסן אין דער וועלט זאַמלען געלט צו קויפן לאַנד 
אין מדינת ישראל ניט בלויז פאַר אידן, נאָר אויך פאַר ניט-אידן, 

איז דערפאַר דער קרן קימת, פּונקט וי פריער, געבליבן דאָס אייגנטום 
פון גאַנצן אידישן פאָלק, ניט בלויז פון די אידן אין ארץ ישראל, 

מען טאָר אָבער ניט פאַרזען אַ זייער ערנסט פּראָבלעם, װאָס דער 
קרן קימת ועט מוזן העלפן לייזן דורך די אינסטאַנצן פון מדינת ישראל, 

די מלחמה, װאָס די אַראַבישע פעלקער האָבן מיט דער הילף פון 
ענגלאַנד ארויפגעצוואונגען אויף די אידן אין ארץ ישראל, האָט, צו אונזער 
צופרידנהייט, געבראַכט גרויסע זיגן פאַר דער אידישער אַרמײ און פאַר 
דער מדינה. צוזאַמען מיט די זיגן איז אויך באַדייטנד קלענער געװאָרן די 
אַראַבישע באַפעלקערונג אין ארץ ישראל, באַזונדערס אין דעם טייל װאָס 
איז פון די יונייטעד גײישאָנס באַשטימט געװאָרן פאַר דער אידישער מדיגה, 

לויט דעם באַשלוס װאָס איז אָנגענומען געװאָרן ביי די יונייטעד 
ניישאַנס דעם 29טן נאָװועמבער 1947, זיינען געווען אין דעם אידישן טייל 
פון ארץ ישראל צווישן 250 ביז 400 טויזנט אַראַבער, 

אין פאַרלױף פון דער לעצטער מלחמה זיינען גאָענט צו 600 טויזנט 
אַראַבער אַנטלאָפן פון לאַנד (אָרום 225 טויזנט פון דעם ניט-אידישן טייל), 
אַ גרויסער שטח פון דעם איז שוין איצט אונטער אידישער קאָנטראָל,. עס 
איז דערפאַר אין די אינטערעסן פון דער יונגער מלוכה, אַז דער גרעסטער 
טייל פון די אַנטלאַפענע אַראַבער זאָלן זיך אין מדינת ישראל ניט אומקערן. 

װאָלט זיך עס געהאַנדלט, אַז אידן זאָלן די אַראַבער אַרױסשיקן פון 
לאַנד, װאָלט עס געווען קעגן אידישע אינטערעסן אַװױ צוֹ האַנדלען; אָבער 
אַזױי וי די אַראַבער זיינען אַלײן אַנטלאָפן, אַלס רעזװולטאָט פון אַ מלחמה 
װאָס זיי אַליין האָבן אויף אידן אַרויפגעצוואונגען, איז זיכער ניט קיין יושר, 
אויך ניט קיין לאָגיק, אַז אידן זאָלן זיין פאַראינטערעסירט אין זייער צוריק" 
קומען און דורך דעם זאָל מען שטענדיג האָבן אַ מינאַריטעט-פּראָכלעם 
אין דער אידישער מדינה, װאָס װעט ניט זיין לייכט צו לייזן, 

מוזן דערטאַר אידן האָבן אַ ווייטזיכטיקע פּאָליטיק אין דער ניייגע" 
שאַפענער סיטואַציע, דאָס אידישע פאָלק, באַזונדערס דער קרן קימת, מוזן 

מאַכן די גרעסטע אָנשטרענגונגען צו העלפן די אַראַבער זיך עקאָנאָמיש 
אײינאָרדענען אין די נייע פּלעצער ואו זיי געפינען זיך, כדי זיי זאָלן ניט 
דאַרפן צוריקקומען אין מדינת ישראל, 

דער לאָגישער און יושר'דיקער וועג פאַר דעם איז, אַז דער קרן קימת 
זאָל באַצאָלן די אַראַבער פאַרן לאַנד װאָס זיי האָבן איבערגעלאָזן, און דאָס 
לאַנד זאָל אַריבערגיין אין רשות פון קרן קימת לטובת די נייע עולים, 

וועט דער קרן קימת און די אַנדערע ציוניסטישע אינסטאַנצן דאָס ניט 
טאָן, לייזן מיר ניט אַ פּראָבלעם װאָס קען זיין געפערלעך פאַר דער אַנטװיקלונג 
פון דער אידישער מדינה, 

די אַראַבער װעלן באַשטײן אויף זייער צוריקקומען, ווען מען װעט זיי 
ניט העלפן זיך אײינאָרדענען אויף די נייע פּלעצער, וואו זיי געפינען זיך, 

דער וועג פון הילף זיי אײינצואָרדענען איז אין אַ גרויסער מאָס אָפּ- 
הענגיק פון דער מעגלעכקייט, אַז דאָס װאָס זיי האָבן איבערגעלאָזן אין מדינת 
ישראל (לאַנד, הייזער, א. א. װו.) זאָל פאַר זיי ניט זיין אין גאַנצן פאַרלאָרן, 
נאָר דאָס געלט װאָס זיי וועלן רעאַליזירן (דורכן קרן קימת און דורך אַגענטורן) 
זאָל קענען באַנוצט וװערן אויסשליסלעך פאַרן צוועק זיי צו העלפן זיך 
אײנאָרדענען אין די נייע ערטער. 

אויף דעם אופן לייזן מיר אַ טאָפּעלט פּראָבלעם: 1) מיר װערבירן 
אין רשות פון אידישן פאָלק נייע שטחים באָדן, װאָס זיינען אַזױ דרינגענד 
נויטיק אין ליכט פון אַ גרויסער אידישער אײנװאַנדערונג און קאָלאָניזאַציע; 
2) מיר לייזן אויך אַ פּראָבלעם ניט צו האָבן צרות און גרויסע קאָמפּליקאַציעס 
פון אַ שטענדיקער אַראַבישער מינאָריטעט אין דער אידישער מדינה, 

דער קרן קימת אין ירושלים האָט פאַרן יאָר 1949 באַשטימט אַ מי- 
נימאַלן בודזשעט פון 104 מיליאָן דאָלאַר. דער בודזשעט זעט פאָרויס די 
אויפגאַבן, װי אויבן אָנגעוויזן, און זוכט די אויפגאַבן כאָטש טיילווייז צו + 
דערפילן, 

עס איז דערפאַר זינלאָז צו טראַכטן (ליידער טראַכטן געוויסע אידן 
אין דער ריכטונג), אַז מיט דער אַנטשטײאונג פון דער אידישער מדינה און 
מיט די זיגן פון דער אידישער אַרמײ זיינען ממילא געלייזט געװאָרן די 
באָדן פּראָבלעמען אין ארץ ישראל, די, װאָס טראַכטן אַזױ, זעען ליידער ניט 
די וויכטיקע פּראָבלעמען, װאָס מוזן איצט געלייזט וערן. דער קרן קימת 
איז נאָך אַלץ דער שליסל צו די וויכטיקסטע דערגרייכונגען אונזערע. דאָס 
מוזן מיר ספּעציעל איצט האָבן אין זינען. 


אַ גרויסער אידישער פאָלקס יום'טוב 


| אָס יאָר ה'תשי"א (5711) איז אַ יובל-יאָר פון אי" 
דישן נאַציאָנאַל-פאָנד. עס ווערט 50 יאָר זינט די ציוניסטישע וועלט-באַוועגונג 
האָט געגרינדעט דעם קרן קימת לישראל, דעם אידישן פאָלקס פאָנד, װאָס האָט 
זיך געשטעלט די אויפגאַבע אויסצולייזן דעם פרייען באָדן אין ארץיישראל 
און אים שטעלן אין רשות פון אידישן פאָלק, 

די ציוניסטישע באַוועגונג האָט ביי דער גרינדונג פון נאַציאָנאַל-פאָנד 
אָנגעצײכנט פאַר דעם פאָלקס-פאָנד די פאָלגנדיקע פונדאַמענטאַלע פּרינציפּן . 

א) צו נוצן די פרייוויליקע ביישטייערונגען פון אידישן פאָלק דורכן 
נאַציאָנאַל-פאָנד פאַר דער אויסלייזונג פון דעם באָדן אין ארץישראל און אים 
פאַרואַנדלען אַלס אײיביקן אייגנטום פון גאַנצן אידישן פאָלק, 

ב) צו באַװיליקן דעם דאָזיקן באָדן פֿאַר אַגריקולטורעלע קאָלאָניעס 
אָדער פאַר הייזער-בוי אין די שטעט, 

ג) צו פאַרזיכערן די געהעריקע באַנוצונג פון דעם באָדן אין די איג- 
טערעסן פון גאַנצן פאָלק, 

ד) צו דערמוטיקן די אַנטװיקלונג פון אַ אידישן ערד-אַרבעטער קלאַס 
און צו באַקעמפן לאַנד-ספּעקולאַציע. 

אין לויף פון די יאָרן זיינען צוגעקומען נייע וויכטיקע אויפגאַבן : 

צוגרייטן דעם באָדן פאַר אַגריקולטור-אַרבעט דורך אויסטריקענען 
זומפּן, באַװאַלדונג, באַװאַסערונג, הילף פאַר פּלאַנירן און פינאַנצירן די באַזע" 
צונג אויפן לאַנד, פאַרדינגען דעם באָדן פאַר אײנאָרדענען נייע עולים און 
דעמאָביליזירטע סאָלדאַטן, פלאַנצן וועלדער, שאַפן מעגלעכקייטן פאַר באַ- 
וואַסערונג א, אז, וו, 

ווען די אױיבנדערמאַנטע פּרינציפּן זיינען אָנגענומען געװאָרן פאַרן 
אידישן נאַציאָנאַל-פאָנד און אידן אין דער וװעלט האָבן אָנגעפאַנגען זאַמלען 
גראָשנס פאַר דעם ויכטיקן פאָלקס-פאָנד, זיינען געווען סקעפּטיקער, װאָס 
האָבן נישט געגלויבט, אַז עס איז מעגלעך פון קליינע מטבעות צו שאַפן א 
גרויסן פאָלקס-פאַרמעגן, 

עס זיינען אויך געווען סקעפּטיקער ועגן דער ניטװענדיקייט צו 
אַקצענטירן אין דער ציוניסטישער באַוועגונג די גרויסע באַדײיטונג אויסצו" 
לייזן דעם באָדן אין ארץ ישראל פון פּריװאַטע הענט, 

אויך האָבן די סקעפּטיקער געגלויבט, אַז עס װעט געלינגען דעם אי" 
דישן פאָלק צו שאַפן אַן אַגראַר-עלעמענט (אַ פּויערים-שיכט) אין אידישן 

לעבן, װאָס װעט זיין גרייט דורך אייגענער אַרבעט צו געניסן די פרוכט פון 
דער ערד, װאָס ער אַלײן װועט באַאַרבעטן, 

דער קרן קימת האָט גלייך ביי זיין גרינדונג געװאַרימט די הערצער 
און די נשמות ביי די מאַסן אידן, : 

דער אידישער פאָלקס-מענטש האָט אין דעם פאָנד געזען די גרויסע 
וויזיע צו דעראָבערן ארץ-ישראל דורך אַרבעט און שאַפונג, אויך די גרויסע 
וויזיע צו באַפרײיען דאָס פאָלק דורך בויען אַן אייגן לאַנד, 

דער פּרינציפּ, אַז דער װאָס אַרבעט אַליין אויפן באָדן איז באַרעכטיקט 
אים צו באַזיצן ‏ דער פּרינציפּ, אַז אויפן באָדן פון אידישן נאַציאָנאַל פאָנד 
טאָר נישט זיין קיין עקספּלואַטאַציע און אַז אפילו ווען דער באָדן דאַרף איבער- 
געגעבן ווערן בירושה פון עלטערן צו קינדער, מוזן אויך די קינדער אַליין 
דעם באָדן באַאַרבעטן --- די פּרינציפּן, װאָס טראָגן מיט זיך וויזיע פון גע" 
רעכטיקייט און יושר, האָבן אַרײנגעשריבן גאָלדענע בלעטער אין דער גע- 
| שיכטע פון ציוניזם און פון קרן קימת, 

קיינער צווייפלט שוין איצט נישט אין דעם היסטאָרישן פאַקט, אַז די 
חלוצים-באַװעגונג, װאָס דער ציוניזם האָט געשאַפן, די צענדליקער טויזנטער 
יונגע מענשן, באַזונדערס פון די אײיראָפּעאישע לענדער, װאָס האָבן מיט 
| אידעאַליזם און איבערגעגעבנקייט זיך איבערגעגעבן דעם ציוניסטישן אידעאַל, 
װאָס האָבן געשאַפן קבוצות, קיבוצים און מושבים -- אַז אָט דער נייער מוס- 
טער פון קאַלעקטיוון מענשלעכן צוזאַמענלעבן האָט דעם גרעסטן חלק אין 
אַלץ, װאָס דער ציוניזם און דאָס אידישע פאָלק האָבן אין ארץיישראל דער- 
גרייכט. יעדער אַנערקענט שוֹין איצט, אַז די חלוצים-באַוועגונג איז געווען און 
איז געבליבן דער אַװאַנגאַרד פון דעם אויפבוי פון ארץ-ישראל און פון אַלץ, 
װאָס איז פאַרבונדן מיט דער אידישער מדינה, 

די אידישע וועלט איז איבערצייגט געװאָרן, אַז די גרויסע היסטאָרישע 
דערגרייכונגען װאָלטן נישט מעגלעך געװאָרן, ווען דער אידישער נאַציאָנאַל 
פאָנד װאָלט מיט דער חלוצים-באַוועגונג ניט מיטגעגאַנגען טריט ביי טריט 
געבנדיק לאַנד פריי צו די, װאָס זענען געווען גרייט דאָס לאַנד צו באַאַרבעטן, 
געבנדיק אויך די ערשטע מיטלען, װאָס זיינען נויטיק געווען, כדי די וויסטע 
לענדערייען זאָלן קאָנען פאַרװאַנדלט ווערן אין פרוכטבאַרע געגנטן, 

דער 50-יאָריקער יובל פון אידישן נאַציאָנאַל-פאָנד שליסט אֶפּ אַ 
גלאָררײכן קאַפּיטל אין דער געשיכטע פון ציוניזם און פון אַלע טעטיקייטן, װאָס 
זענען געפירט געװאָרן אין ארץ-ישראל פאַר דער עטאַבלירונג פון דער אי- 
דישער מדינה, 

מיט דער עטאַבלירונג פון דער אידישער מדינה זענען די אויפגאַבן פון 
דעם גרויסן פאָלקס פאָנד שטאַרק אויסגעברייטערט געװאָרן. ביז דער עטאַב- 
לירונג פון מדינת ישראל איז דעם פאָנד'ס צענטראַלע אויפגאַבע געווען אויס- 

צולייזן דעם נישט-באַאַרבעטן באָדן פון אַראַבישע הענט און דעם באָדן אי" 
בערגעבן אין רשות פון אידישן פאָלק, 

נאָך דער עטאַבלירונג פון דער אידישער מדינה איז דער פאָנד געװאָרן 
דער וויכטיקסטער אינסטרומענט פון דער ציוניסטישער באַװעגונג און פון 
דער מדינה פאַר אַלע קאָלאָניזאַטאָרישע טעטיקייטן, װאָס ווערן אין ארץ" 
ישראל געפירט, 

מיר זענען גליקלעך מיט דעם פאַקט, װאָס אין מדינת ישראל קומען 
איצט אַריין אַרום טויזנטער נייע אידן אַ װאָך. די פּלענער פון דער ציוניסטי" 
שער באַװועגונג און פון דער אידישער רעגירונג, װאָס זענען לעצטנס פטעסט- 
געשטעלט געװאָרן, זעען פאָר די מעגלעכקייטן און אויך די נויטװוענדיקייטן 
אַריינצונעמען אין מדינת ישראל וװעניקסטנס 600 טויזנט גייע אידן אין די 
קומענדיקע דריי יאָר. דאָס איז אַ קאָלאָסאַלע אויפגאַבע, פאַר וועלכער עס איז 
נויטיק די מאָביליזאַציע פון אַלע אידישע כוחות אין דער גאַנצער וועלט, 

עס איז אין די העכסטע אינטערעסן פון אידישן פאָלק און פון דער 
מדינה, אַז אַ באַדײיטנדיקער טייל פון די נייע עולים, װאָס קומען אַריין אין 
לאַנד, זאָלן ווערן ערד-אַרבעטער, דאָס איז ניט בלויז וויכטיק פאַר דעם גע" 
זונטן עקאָנאָמישן יסוד פון די נייע עולים, נאָר עס איז אויך פון דער גרעסטער 
וויכטיקייט פאַר דער עקאָנאָמישער װירטשאַפט פון לאַגד, 

ליידער מוז נאָך די יונגע מדינה אימפּאָרטירן אַ סך זאַכן פאַר דעם 
אינערלעכן געברויך פון לאַנד, אײינגעשלאָסן לאַנדװירטשאַפטלעכע פּראָדוקטן 
(עסנװואַרג און אַנדערע). דאָס אימפּאָרטירן די זאַכן איז פאַרבונדן מיט אויס- 
לענדישער װאַלוטע (מערסטנס אַמעריקאַנער דאָלאַרן), אויך מיט דער מעג- 
לעכקייט צו באַלאַנסירן די עקאָנאָמיע (עקספּאָרט און אימפּאָרט). יעדער שריט 
װאָס ווערט געמאַכט, אַז מדינת ישראל זאָל קענען מער פאַרקויפן אין אויס- 
לאַנד אירע פּראָדוקטן און ווייניקער קויפן אין אוױיסלאַנד פאַר איר געברויך, 
איז די גרעסטע ברכה פאַר דער עקאָנאָמיע פון לאַנד, 

ווען אַ באַדײיטנדיקער פּראָצענט פון די נייע אַרײינגעקומענע װעלן זיך 
באַזעצן אויף לאַנד, װעט עס האָבן אַ וייטגײיענדיקע ווירקונג אויף דעם 
קאָנסטרוקטיוון אויפבוי פון מדינת ישראל, אויך אויף איר פאַרזיכערונג און 
באַפעסטיקונג, 

זייט דער עטאַבלירונג פון מדינת ישראל זיינען אין לאַנד אויפגעשטעלט 
געװאָרן הונדערטער נייע קלענערע און גרעסערע ישוכים. גרויסע שטרעקעס 
וויסטע לענדערייען זיינען באַזעצט געװאָרן פון נייע אידן. דער אידישער נאַ- 
ציאָנאַל-פאָנד באַטײליקט זיך אין די אַלע אַגראַר-װירטשאַפטלעכע אונטערנע" 
מונגען אויפן גרעסטן אופן, אין אַלע פּלענער פון דער ציוניסטישער וועלט" 
עקזעקוטיווע און פון דער אידישער רעגירונג שפּילט איצט דער נאַציאַנאַל" 
פאָנֹד אַ צענטראַלע ראָלע. 

עס איז וויכטיק פאַר אידן צו וויסן, אַז איצט האָבן מיר שוין אַרום 500 
אַגראַרװירטשאַפטן (פּויערישע ישובים) אין מדינת ישראל (אַ חוץ די אידי- 
שע, זענען איצט אויך דאָ אין מדינת ישראל צוישן 95 און 100 אַראַבישע 
דערפער). װייניקסטנס 450 אידישע ווירטשאַפטן געפינען זיך אויפן באָדן פון 
נאַציאָנאַל-פאָנד, 

קאָאָפּעראַטיווע װירטשאַפטן (קיבוצים, קבוצות און מושבים) זענען דאָ 
אַרום 250. זיי שטעלן מיט זיך פאָר דעם יסוד פון לאַנד אויפן געביט פון 
עקאָנאָמישער סטאַביליטעט, מיליטערישער זיכערקייט און אויף יעדער אַנדער 
אופן, װאָס מאַכט מעגלעך פאַר מדינת ישראל צו בויען אַ מדינה אויף מענש- 
לעכע און יושרדיקע יסודות. דער אידישער נאַציאָנאַל פאָנד האָט נאָך דער 
אַנטשטײיאונג פון דער מדינה אונטערגענומען קאָלאָסאַל גרויסע טעטיקייטן. 
די פאָלגנדיקע ציפערן קענען עס אַמבעסטן כאַראַקטעריזירן 

זייט דער גרינדונג פון דעם נאַציאָנאַל פאָנד מיט פופציק יאָר צוריק 
ביזן יאָר 1948, ווען די אידישע מדינה איז פּראָקלאַמירט געװאָרן, האָט דער 
קרן קימת געהאַט אין זיין באַזיץ 567,300 דונאַם לאַנד. דער שטח האָט גע- 
לייגט דעם פונדאַמענט פאַר דער אידישער מדינה. דער שטח האָט מעגלעך 
געמאַכט חלוצישע אונטערנעמונגען און האָט געגעבן דעם געהעריקן שוואונג 
פאַר אַלץ, װאָס דער ציוניזם האָט אין ישראל געשאַפן. אין די יאָרן 1948---1949 
און 1950 האָט דער נאַציאָנאַל פאָנד איבערגענומען אין זיין רשות 556,500 
נייעם דונאַם לאַנד, 

אמת, דאָס לאַנד איז געקויפט געװאָרן פון דער אידישער רעגירונג, 
דער נאַציאָנאַל-פאָנד האָט אָבער פאַר דעם לאַנד באַצאָלט און דורך דעם 
לייכטער געמאַכט די פינאַנציעלע לאַסטן פון דער רעגירונג. עס איז אויך 
דורך דעם פאַרזיכערט געװאָרן דער הױפּט פּרינציפּ פון דעם פאָנד, אַז דער 
באָדן פון ישראל געהערט דעם גאַנצן פאָלק, נישט בלויז צו אידן װאָס 
וואוינען אין לאַנד, 

אויך איז דורך דעם געלייגט געװאָרן דער יסוד פאַר פּראַקטישער ליי- 
זונג פון דעם פּראָבלעם וועגן דעם אַראַבישן פאַרמעגן, װאָס איז געבליבן אין 
ישראל פון די אַראַבער, וועלכע האָבן דאָס לאַנד פאַרלאָזט אין דער צייט פון 
דער אויפגעצוואונגענער מלחמה אויף אידן. 

עס איז דאָך קלאָר, אַז די אידישע מדינה װעט קיינמאָל נישט קענען 
מסכים זיין, אַז די מערסטע אַראַבער, װאָס האָבן פאַרלאָזט דאָס לאַנד, זאָלן 
צוריקקומען אין מדינת ישראל. מיט זייער צוריקקומען װאָלטן זיי געשאַפן 
די גרעסטע געפאַר פאַר דער אינערלעכער זיכערקייט פון לאַנד, אויך דאָס 
שווערסטע פּראָבלעם עקאָנאָמיש, פּאָליטיש, קולטורעל און װירטשאַפּטלעך. 

עס איז אויך קלאָר, אַז פאַר אַ טייל פון דעם פאַרמעגן, װאָס די אַראַבער 
האָבן איבערגעלאָזט, וועלן אידן מוזן באַצאָלן, דאָס געלט וועט מעגלעך אויך 

באַנוצט ווערן צו העלפן די אַראַבער זיך פּערמאַנענט אײנאָרדענען אין די 
אַראַבישע לענדער, וואו זיי געפינען זיך איצט, 

ווען דער מאָמענט װעט קומען, ווען דורך דער פאַרמיטלונג פון דער 
יודען אָדער דורך דירעקטע האַנדלונגען צװוישן די אַראַבישע מלוכות מיט 
מדינת ישראל װעט קענען געלייזט ווערן דאָס פּראָבלעם פון אַראַבישע פּליטים, 
װועט דאַן דער אידישער נאַציאָנאַל פאָנד זיכער שפּילן אַ גרויסע ראָלע, אי" 
בערנעמענדיק דעם באָדן און העלפן פינאַנציעל דער ישראל-רעגירונג לייזן 
די פינאַנציעלע ענינים אין פאַרבינדונג מיט דעם אַראַבישן פליכטלינג" 
פּראָבלעם, : 

דער קרן קימת איז אין זיין געבוי, כאַראַקטער און אין זיין פּראָגראַם 
פון טעטיקייטן אַן אייביקייט אין אידישן פאָלקס-לעבן, עס איז פון גרויסער 
דערציערישער וויכטיקייט, אַז אידן אין אַלע טיילן פון דער וועלט זאָלן אָנ" 
פירן אַ טעטיקייט, װאָס איז פאַרבונדן מיט מדינת ישראל און זיי זאָלן פילן, 
אַז זיי האָבן אַ דירעקטן חלק אין דעם באַזיץ פון לאַנד, נישט פאַר זייערע 
פּערזענלעכע נוצן, נאָר פאַר די נוצן פון גאַנצן פאָלק, 

עס איז אויך פוֹן גרויסער דערציאונגס באַדייטונג פאַרן אידישן פאָלקס- 
מענשן, אַז ער זאָל האָבן דעם באַוואוסטזיין, אַז דער גרעסטער טייל פון באָדן 
אין ישראל געהערט צום כלל, נישט צום יחיד, און אַז אויף דעם באָדן אין 
נישטאָ קיין עקספּלואַטאַציע, 

אַזא באַוואוסטזײין שטאַרקט די פאַרבינדונג פון אידן מיט מדינת ישראל,. 
אפילו ווען זיי לעבן אויסער דער מדינה, 


דער חלוצישער גייסט אין מדינת ישרא? 


ען מען באַזוכט מדינת ישראל און מען קוקט זיך צו 
צום לעבן דאָרט, זעט מען דעם חלוצישן גייסט. דער גרעסטער טייל פון דער 
אידישער באַפעלקערונג אין לאַנד איז טיף דורכגעדרונגען מיטן באַוואוסט- 
זיין, אַז קאָלעקטיווע פאַראַנטװאָרטלעכקײט קען זיכערן דעם וואוקס און אַנט- 
וויקלונג פון דער מדינה, 
װאָלט ניט געווען אין ארץ ישראל דאָס טיפע געפיל און באַואוסט" 
זיין פאַר קאָלעקטיווער אחריות, װאָלטן זיכער ניט מעגלעך געווען אַ סך גרויסע 
דערגרייכונגען װאָס האָבן געפירט צו דער פּראָקלאַמירונג פון דער אידישער 
מדינה און װאָס האָבן דער מדינה געגעבן שטאַרקײט און אויסדויער, טראָץ 
אַלע שוועריקייטן װאָס רינגלען זי אַרום, 

די חלוצים באַװועגונג און די קאָלעקטיווע שאַפונגען פון דער אַרבעטער 
באַװועגונג אין ארץ ישראל, דורך דער הסתדרות, האָבן אין אַ גרויסער מאָס 
בײיגעטראָגן צו דער קאַלעקטיווער פאַראַנטװאָרטלעכקײט װאָס באַהערשט די 
מערסטע טיילן פון ישוב און װאָס איז אַזױ וויכטיק פאַר דעם אויפבוי און פאַר 
דער פאַרשטאַרקונג פון דער אידישער מדינה, 

די חלוצים-באַוועגונג אין פּוילן, ליטע, רוסלאַנד,און אין די לענדער 
פון מערב-אײראָפּע, האָט שטענדיק מיט זיך פאָרגעשטעלט אַ הערלעך בלאַט 
אין דער געשיכטע פון ציוניזם און אין דעם קאַמף פאַר אידיש -נאַציאָנאַלער 
באַפרייאונג און פּאָליטישער זעלבסטשטענדיקייט, 

די חלוצים-באַװועגונג האָט געדינט אַלס רעאַלסטער פאַקט, אַז דער ציו- 
ניזם באַצװעקט ניט בלויז צוֹ בויען אַ לאַנד פאַרן אידישן פאָלק, לויטן מוסטער 
וי אַלע לענדער אין דער װעלט זיינען געבויט געװאָרן, מיט אַלע זייערע 
סאָציאַלע און עקאָנאָמישע קרומקייטן, נאָר אַז דער ציוניזם, באַזונדערס דער 
אַרבעטער-ציוניזם,. שטרעבט אויפצובויען אין ארץ ישראל אַ לאַנד, וואו עס 
זאָל הערשן יושר און גערעכטיקייט, סאָציאַלע און עקאָנאָמישע גלייכהייט און 
פולע פאַראַנטװאָרטלעכקײט פון יחיד און פון גאַנצן פאָלק פאַר דער נאָר- 
מאַלער אַנטװיקלונג פון לאַנד אויף געזונטע יסודות, 

אַדאַנק דער חלוצים-באַוועגונג זיינען מעגלעך געװאָרן פיל לאַנד" 
װירטשאַפטלעכע קאָאָפּעראַטיוון, די קבוצות, קיבוצים און מושבים, די קאָ- 
לעקטיווע אונטערנעמונגען װאָס האָבן אױיספאָרמירט אַ נייעם מענשן, אַ נייעם 
דור, װאָס האָט די גרעסטע פאַרדינסטן פאַר דער אַנטװיקלונג פון ארץ ישראל 
פאַר די לעצטע פופציק יאָר, 

לאַנדװירטשאַפטלעכע קאָאָפּעראַטיווע אונטערנעמונגען, אוֹיך די 

קאָלעקטיווע אינדוסטריעלע אונטערנעמונגען אין ארץ ישראל, שטעלן מיט זיך 
פאָר דאָס ליכטיקסטע און שענסטע, װאָס דאָס אידישע פאָלק, דער ציוניזם און 
די אַרבעטערשאַפט אין לאַנד האָבן געשאַפן, 

ווען מען קומט איצט אין מדינת ישדאל און מען באַזוכט די מערסטע 
טיילן פון לאַנד, ווען מען זעט וויפל גרעסער עס איז געװאָרן דער שטח פון 
לאַנד און אין וויפיל אידעאַליזם און קרבנות-גרייטקייט דאָס לאַנד נויטיקט 
זיך, כדי צו אַנטװיקלען די ניט-באַזעצטע ערטער, מוז מען קומען צום שלוס, 
אַז אָן אַ גרויסער חלוצים-באַװועגונג, אָן אַ מחנה פון אמת'ע אידעאַליסטן און 
גלויביקע אין קאָלעקטיווער פאַראַנטװאָרטלעכקײט, וועט זיין שווער און אפשר 
אוממעגלעך צו דערגרייכן די צילן לטובת אונזער פאָלק, װאָס מדינת ישראל 
מוז דערגרייכן, 

מען טאָר ניט פאַרגעסן אפילו אויף איין מינוט, אַז דער גרעסטער טייל 
פון די עלעמענטן, װאָס קומען אַריין אין דער אידישער מדינה, זיינען פיזיש 
און גייסטיק צעבראָכן אַלס רעזולטאַט פון די שווערע ליידן, װאָס זיי האָבן 

דורכגעמאַכט אין די פינסטערע היטלעריסטישע צייטן, לעבנדיק אין לעג" 
דער פון שקלאַפּערײ און אונטערדריקונג, 

מען מוז געדענקען, אַז דער גרעסטער טייל פון די עלעמענטן זיינען 
פּסיכאָלאָגיש ניט צוגעגרייט פאַר אַ קאָלעקטיון לעבן, ווייל די פינסטערע, 
טראַגישע יאָרן אין די לאַגערן האָט אין זיי טיף איינגעפלאַנצט אַ געפיל און א 
פאַרלאַנג צוֹ לעבן מיט זיך אַלין, צו האָבן רו און באַקװעמלעכקייט אויף אַן 
אינדיווידועלן אופן, די רו און באַקװעמלעכקייט, װאָס האָט זיי ליידער פֿאַר 
פיל יאָרן געפעלט, 

האָבנדיק דאָס אין זינען, קען מען ניט דערװאַרטן, אַז דער חלוצישער 
עלעמענט, װאָס איז אַזױ נויטיק פאַרן לאַנד, זאָל קומען פון די מאָסן אידן, 
װאָס קומען איצט אַריין אין דער מדינה. דאָס אידישע לאַנד קען ניט גשבויט 
ווערן בלויז פון די אידן, װאָס זיינען געצוואונגען צו קומען אַחין צוליב פאַר- 
שיידענע שווערע באַדינגונגען. דאָס לאַנד מוז אויך האָבן אַן עלעמענט פון 
יונגע אידן, װאָס זיינען גרייט צו פאָרן אַהין און העלפן בויען א נייע געזעל- 
שאַפט אויף גייע יסודות, 

די ארץ-ישראלדיקע יוגנט האָט די לעצטע צייט אַרױיסגעוויזן אומבאַ" 
גרענצטן אידעאַליזם און באַוואוסטזיין פאַר קאַלעקטיווער פאראַנטװאָרטלעב" 
קייט. זיי האָבן דאָס באַװיזן אין די קאַמפן מיט די אראַכישע ארמייען, אין דער 
גרינדונג פון נייע קיבוצים אין נגב און אויף יעדן מעגלעכן אופן, ווען עט האָט 
זיך געהאַנדלט אין די אינטערעסן פון פאָלק, 

די ארץ-ישראלדיקע יוגנט ועט זיכער אין די קומענדיקע יאָרן זיין דער 
וועגווייזער פאַר אַ פאַרצװײיגטן חלוציזם, װאָס װעט אַרײנשרײיבן נאָך אַ הער" 
לעך בלאַט אין דער געשיכטע פון אונזער פאָלק, 

צוזאַמען מיט דער חלוצים-יוגנט פון ישראל מוזן קומען א גרויסע 
צאָל יוגנטלעכע פון די אַמעריקעס, פון די פאַראייניקטע שטאַטן, קאנאדע, אַר" 
גענטינע, די לאַטײן אַמעריקאַנישע לענדער, דרום אַפריקע און פון אַלע 
ערטער, וואו דער אידישער יוגנטלעכער האָט נישט דורכגעמאכט דעם היט'" 
לעריסטישן גיהנום, לעצטנס האָט זיך אין אידישן יוגנטלעכן דערוועקט אַ טי- 
פער פאַרלאַנג פאַר העכערע צילן אין לעבן און דער עיקר, צו דינען זיין טאָלק 
און דער יונגער פרייער אידישער מדינה, 

אַ גרויסע חלוצים-באַוועגונג פאַר ישראל איז איצט דאָס געבאָט פון 
דער שעח. ווען מען באַזוכט איצט מדינת ישראל, קומט מען צום שלוס, אַז עס 
איז דער חוב פון אַלע ציוניסטישע ריכטונגען, באַזונדערס פון אַרבעטער" 
ציוניזם, װאָס איז שטענדיק געווען טיף דורכגעדרונגען מיטן חלוצישן גייסט, 
צו העלפן די גרויסע חלוצים-באַוועגונג אַרויסרופן צום לעבן און זי אַנטװיק- 
לען אויף דעם ברייטסטן מעגלעכן אופן, 

לויז עטלעכע יאָר נאָכדעם, וי הערצל האָט דער 
אידישער וועלט געגעבן זיין גרויס װיזיאָנעריש ווערק ,דער אידענשטאַט" און 
געשאַפן דעם ציוניסטישן קאָנגרעס, איז געגרינדעט געװאָרן דער אַרבעטער- 
ציוניזם, דער ציוניסטישער סאָציאַליזם, וועמענס טעאָרעטיקער בער באָראַ- 
כאָוו און נחמן סירקין האָבן פאָראויסגעזען װי אַזױ די אידישע מדינה 
וועט פאָרמירט ווערן אין אַן אַרבעטער און סאָציאַליסטישן גייסט, 


װאָלט דער אַרבעטער-ציוניזם זיך באַנוגנט בלויז מיט טעאָרעטישע 
באַגרינדונגען, װי אַזױ א"י זאָל געבויט ווערן און ער װאָלט ניט צוגעטראָטן 
דורך פּראַקטישע מעשים צו קענען רעאַליזירן זיין טעאָרעטיש פּראָגראַם, װאָלט 
א"י ניט געהאַט דעם איצטיקן אויסזען און װאָלט זיכער ניט געהאַט דעם 
אמת'ן אַרבעטער און דעמאָקראַטישן כאַראַקטער. 


עס װאָלט מעגלעך אויך אין אונזערע טעג קיין אידישע מדינה ניט 
געווען און זיכער װאָלט די מדינה ניט געפירט געװאָרן פון אַרבעטער- 
כוחות, װאָס זיינען געווען און געבליבן די טרייסטע טרעגער פון אמתץ 
ציוניזם, באַזירט אויף פּרינציפּן פון יושר און גערעכטיקייט אין די העכסטע 
אינטערעסן פון אונזער פאָלק, 

די ערשטע פּראַקטישע שריט, װאָס דער ציוניסטישער סאָציאַליזם 
האָט געמאַכט, כדי צו קענען פאַרװירקלעכן זיין פּראָגראַם, האָבן אַנטהאַלטן 
אין זיך דעם סינטעז פון קאָאָפּעראַטיווע שאַפונגען און פאַרטיידיקונג און 
באַשיצונג פון אידישע ווערטן און דערגרייכונגען 

נאָך מיט העכער 40 יאָר צוריק האָט דער ;השומר", -- די ערשטע 
פּיאַנערן, װאָס האָבן אויף זיך גענומען מיט זייערע לעבנס צו באַשיצן דאָס 
לאַנד, -- באַשלאָסן צו האַלטן אין איין האַנט דעם אַקער-אייזן און אין דער 
צווייטער האַנט די שווערד, | 

די שומרים, די אידעאַליסטישע פּיאָנערן פון אונזער פאָלק, האָבן שוין 
דאַן געזוכט צו באַװייזן, אַז דער אידישער מענש קומט קיין א"י אַרבעטן 
בויען אַ לאַנד אויף געזונטע יסודות און לעבן בשלום מיט די אַראַבישע 
שכנים, 

מיט העכער 40 יאָר צוריק האָט די פּועלי-ציון באַװעגונג, דורך איר 
וועלט-פאַרבאַנד, געגרינדעט דעם פּאַלעסטינער אַרבעטער פאָנד. דאָס איז 
געווען דער ערשטער קאָלאָניזאַציע-פאָנד פון דער ציוניסטישער באַועגונג, 

דער פּאַלעסטינער אַרבעטער-פאָנד, װאָס האָט אין יענע צייטן גע" 
זאַמלט גאַנץ קליינע סומעס געלט, האָט אַװעקגעלײגט דעם פונדאַמענט פאַר 
קאָאָפּעראַטיווע אונטערנעמונגען, װאָס זאָלן געפירט ווערן אין די אינטערעסן 
פון כלל, 

אין אַלע שריט, װאָס דער פּאַלעסטינער אַרבעטער-פאַנד האָט געמאַכט 
פאַר דער באַשאַפונג פון די ערשטע אָנפאַנגן פון אַ קאָאָפּעראַטיון קאָלאָני 
זאַציע-וועג, האָט געטריי געדינט דער אידישער נאציאָנאַל פאָנד, דער קרן 
קימת לישראל, 

די פאַרזוכן פון דעם נאַציאָנאַל פאָנד צו ווערבירן דעם פרייען באָדן 
אין א"י און אים שטעלן אין רשות פון אידישן פאָלק און די פּרואוון פון 
דער פּועלי ציון וועלט באַװעגונג צו שאַפן אַ קאַלעקטיווע אַרבעטער קאָלאַ- 
ניזאַציע, --- די צוויי פאַקטאָרן זיינען, היסטאָריש גענומען, געווען דער וועג" 
דורכברעכער פאַר אַ אידישער מדינה, װאָס זאָל קענען זיין געבויט אויף 
פּרינציפּן פון אַרבעט, יושר און סאָצילער גערעכטיקייט, 

א"י האָט שטענדיק געהאַט אַ שווער פּראָבלעם פון אַן אינערלעכער 
אַרבעטס- קאָנקורענץ צװוישן אַראַבער מיט אידן, די מערסטע אַראַבער אין 
לאַנד זיינען געווען קולטורעל אָפּגעשטאַנען. זייער סטאַנדאַרט פון לעבן 
איז געווען דער מינימאַלסטער. די עפענדיס און די גרויסע לאַנדיאייגנטימער 
האָבן געהאַט זייערע מיטלען, װי אַזױ דעם אַראַבער ניט צו לאָזן אויפהויבן 
דעם קאָפּ און אים האַלטן אין אַ האַלב אָדער אין אַ גאַנץ ווילדן צושטאַנד, 
די אַראַבער זיינען דערפאַר שטענדיק געווען גוטע אָביעקטן פאַר קאָנקורענץ 
מיט אידן אויפן אַרבעטס-מאַרק, 

די אידן, װאָס זיינען געקומען קיין א"י, די מערסטע פון זיי פון לענדער 
מיט אַ באַדײטנדיקער קולטור, טעכניק און װיסגשאַפט, האָבן געזוכט זיך ניט 
אַרונטערצולאָזן צום לעבנס-סטאַנדאַרט פון די אַראַבער, נאָר פאַרקערט, אוים- 
צוהויבן דעם אַראַבער צו דעם לעבנס-סטאַנדאַרט פון די אידן 

עס מעג אָפן געזאָגט ווערן, אַז אַ טייל פון די אידישע אַרבעטס-געבער 
אין די קאָלאָניעס און אין די שטעט זיינען ניט אַלעמאָל געווען גינסטיק 
געשטימט צו העלפן לייכטער מאַכן דעם װעג פון אידישן אַרבעטער, אין 
די היימישע שטעט און שטעטלעך זיינען די זעלביקע אידישע אַרבעטט- 
געבער געווען געטרייע ציוניסטן, די מערסטע פון זיי זיינען געפאָרן קיין א"י 
געטריבן פון בענקשאַפט צו העלפן בויען אַ לאַנד פאַרן אידישן פאָלק, 

קומענדיק אָבער אין לאַנד זיינען אַ סך פון זיי געװאָרן ;פּראַקטישע 
מענשן? און זייער קלאַסן-כאַראַקטער האָט פאַרנומען דאָס אָרט פון זייערע 
אידישע געפילן, שטימונגען און ציוניסטישע איבערצייגונגען, 

אין דער אַרבעטער-ליטעראַטור אין א"י װוערן דערציילט פיל געשיפ- 
טעס וועגן אידישע אַרבעטער, װאָס זיינען געשטאַנען שעהשצלאַנג ביי די 

טויערן פון אַ אידישן פּרדסן, װאַרטנדיק אויף אַ טאָג אַרבעט. צוזאַמען מיט 
די אידישע אַרבעטער זיינען געשטאַנען אַראַבער,. דער פּרדסן האָט אין די 
מערסטע פאַלן אויסגעקליבן אַראַבישע אַרבעטער. זאָגנדיק דערביי, אַז ער 
האָט רחמנות אויף דעם אידישן אַרבעטס-זוכער און אַז ער האָט ניט קיין 
האַרץ צו געבן אַזאַ שווערע אַרבעט צו טאָן, װאָס נאָר אַראַבער זיינען צו 
דעם צוגעפּאַסט, 

דער מכלומרשטער רחמנות האָט געמאַט אידישע אַרבעטס מענשן 
צו הונגערן, פיל פון זיי האָבן פאַרלאָזט דאָס לאַנד פון פאַרצווייפלונג, . 

געראַטעװעט די שווערע לאַגע האָבן די פּרואוון, װאָס זיינען געמאַכט 
געװאָרן פאַר אַ קאָאָפּעראַטיוו צוזאַמענלעבן, װאָס אידישע אידעאַליסטן זיינען 
געווען גרייט צו שאַפן. דאָס איז אייגנטלעך געווען דער פּיאָנערן-וועג פאַר דעם 
קיבוץ, מושב און קבוצה, װאָס איז איצט דער געזונטסטער פונדאַמענט פון דער 
איי-עקאָנאָמיק, און װאָס איז אויך אַ ברכה פאַרן לאַנד און אַ כבוד פאַרן 
אידישן פאָלק און פאַר דער אַרבעטער-באַוועגונג, 

די גרינדונג פון קיבוצים, קבוצות און מושבים האָט ניט בלויז גע" 
לייגט דעם פונדאַמענט פאַר אַ נייעם אופן לעבן אין א"י, אַ לעבן געבויט 
אין די אינטערעסן פון קאָלעקטיו, פאַרזיכערנדיק גלייכצייטיק דעם וואוילזיין 
פון יחיד, די נייע פאָרם פון קאָאָפּעראַטיװוער קאָלאָניזאַציע האָט אויך געשאַפן 
אין איי און אין אידישן פאָלקס-לעבן אַ נייעם טיפּ מענש, דעם חלוץ, װאָס 
האָט ניט קיין פאַרגלייך צו זיך ביי קיין פאָלק, אויך ניט ביי אידן פון די 
פריערדיקע דורות. : 

די חלוצים אין דאָרף און אין שטאָט האָבן געשאַפן די וואונדערבאַרע 
אידישע אַרבעטער אָרגאַניזאַציע, די הסתדרות, װאָס האָט גלייך ביי איר 
גרינדונג פאַר זיך אָנגעצייכנט אַ וועג צו דינען דעם יחיד, װאָס איז אין איר 
אָנגעשלאָסן, דעם ישוב אין לאַנד, דער אַרבעטער-באַװעגונג, די העכסטע 
אינטערעסן פון פאָלק, 

ניט קוקנדיק אויף דעם, װאָס די גרינדער פון דער הסתדרות האָבן 
געקענט אָננעמען פאַר זיך אַ לייכטן ועג פון נאָכפאָלגן אַנדערע טרייד" 
יוניאָנס אין זייערע מעטאָדן פון אַרבעט און פירונג, האָט אָבער די הסתדרות 
באַשלאָסן, אַז זי איז ניט בלויז אַ טרייד-יוניאָן, נאָר איז אויך דער געטרייער 
טרעגער פון סאָציאַליזם, און פון גרויסן אידעאַל פון ציוניזם,. מעגלעך צו 
מאַכן נאַציאָנאַלע באַפרייאונג און פּאָליטישע זעלבסטשטענדיקייט פאַר אונזער 
פאָלק. 

די הסתדרות האָט אויך ניט אָנגענומען דעם אױסגעטראָטענעם וועג 
פון קלאַסן-קאַמף, זי האָט זיך ניט באַגרענעצט מיט דער אויפגאַבע, אויסצו" 
קעמפן בעסערע אַרבעטס-באַדינגונגען פאַר אירע מיטגלידער, נאָר האָט 
גלייכצייטיק אָנגעצײיכנט אַ וועג צו קענען פירן דאָס לאַנד, צו בויען אייגענע 

אינסטיטוציעס אויפן עקאָנאָמישן געביט און אויף אַלע געביטן פון קולטור, 
פינאַנץ, געזונטהייט און אַלץ, אין װאָס די געזעלשאַפּט און דער יחיד נויטיקן 
זיך, 

די הסתדרות איז שטענדיק מיטגעגאַנגען מיט דעם אַרבעטער אין א"י 
זיין וועג פון לעבן און האָט אויך געשלאָגן טיפע װאָרצלען אין אַלץ, װאָס 
איז אין א"י געשאַפן געװאָרן, 

די הסתדרות האָט זיך געשטעלט די אויפגאַבע צו באַװייזן, אַז אומ" 
מעגלעכקייטן קענען מעגלעך וערן, ווען מען אַרבעט מיט אידעאַליזם און 
מיט געטרײישאַפט, שטאַרקנדיק דעם אידישן ווילן און אַנטשלאָסנקײט פאַר 
דעם אויפבוי פון לאַנד, 

די הסתדרות האָט דערפאַר שטענדיק אָנגענומען דעם געװאַגטן פּיאָ- 
נערן-וועג צו דערגרייכן דאָס מאַקסימאַלסטע אונטער די שווערסטע באַדיג- 
גונגען. די דערגרייכונגען זאָלן אָבער ניט זיין בלויז אין די אינטערעסן 
פון יחידים, נאָר אין די אינטערעסן פון גאַנצן כלל, האָבנדיק שטענדיק 
פאַר זיך דעם ליכט-טורעם פון ציוניזם און די האָפענונגען פון אידישן פאָלק 
פאַר אַ זעלבסטשטענדיק אידיש נאַציאָנאַל און פּאָליטיש לעבן אין אַן אייגן 
לאַנד, 

אין דער צייט, ווען אין געוויסע לענדער אין דער וועלט זיינען סאָ- 
ציאַליסטישע עקספּערימענטן געווען באַגלײט מיט אונטערדריקן דעם פרייען 
ווילן פון יחיד, זיינען די אונטערנעמונגען פון דער הסתדרות און די אינסטי- 
טוציעס, װאָס זי האָט געשאַפן, אַלעמאָל געווען געזיכערט מיט די פולסטע 
מעגלעכקייטן צו שטאַרקן דעם פרייען ווילן פון יחיד און איינפלאַנצן אין 
אים דאָס אויפריכטיקסטע געפיל, אַז ער איז דירעקט מיטבאַטײליקט אין 
אַלץ, װאָס װוערט געשאַפן, און בלויז דורך דעם פרייען ווילן פון האַנדלונג 
קען זיין גליק פאַרן לאַנד, פאַר דער אַרבעטער-באַוועגונג או פאַרן גאַנצן לאַנד, 

אַרבעטער-באַװעגונגען אין פאַרשיידענע לענדער, מיט לאַנגיאָריקע 
דערפאַרונגען, באַוואונדערן דעם ועג פון דער הסתדרות און אירע גרויסע 
דערגרייכונגען, 


עס איז שטענדיק געווען די האָפענונג פון די סאָציאַליסטישע טעאָרץ- 
טיקער, אַז דער אַרבעטער זאָל זיין דער פירנדיקער כוח אין יעדן לאַנד גיט 
בלויז אויפן געביט פון פּראָדוקציע, נאָר אויך אויפן געביט פון קולטור, 
פּאָליטישער פירונג און סאַציאַלער געזעצגעבונג, 


יאָרנלאַנג זיינען אין דער אַרבעטער-באַוועגונג געפירט געװאָרן דיס- 
קוסיעס וועגן די אױיפגאַבן פון אַן אַרבעטער-באַװעגונג, צי זיינען אירע 
אויפגאַבן לייכטער צו מאַכן די אַרבעטס-באַדינגונגען אָדער צו דערציען דעם 
אַרבעטער צו זיין דער פירנדיקער כוח פון אַלץ, װאָס דאָס פאָלק דאַרף האָבן, 

עס זיינען אויך געפירט געװאָרן לאַנג יאָריקע דיסקוסיעס איבער 
דעם פּראָבלעם, צי עס איז בכלל מעגלעך אָנצוהאַלטן עקאָנאָמישע געווינסן 
פון אַן אַרבעטער-באַװעגונג, ניט האָבנדיק אין לאַנד קיין פעסטע פּאָליטישע 
פּאָזיציעס, 

די הסתדרות אין א"י האָט דורך פּראַקטישע מעשים געמאַכט אַ סוף 
צו די אַלע דיסקוסיעס, ווייל זי איז מיטגעגאַנגען מיט דעם אַרבעטער אויף 
יעדן געביט פון זיין לעבן און אויף יעדן געביט פון זיינע טעטיקייטן 

עס זיינען אויך ביי אַרבעטער-באַװעגונגען געפירט געװאָרן לאַנג- 
יאָריקע דיסקוסיעס וועגן די מעטאָדן, װאָס דאַרפן אָנגעװענדט ווערן, כדי צו 
קענען אַרבעטער אָרגאַניזירן, צי זאָלן די מעטאָדן צוגעפּאַסט ווערן צו פאַך- 
אָרגאַניזאַציעס אָדער צי אינדוסטריעלע אונטערנעמונגען (דער בעסטער ביי- 
שפּיל פאַר דעם איז אין אַמעריקע דער אונטערשייד צווישן דער אַמעריקען 
פעדעריישאָן אָװו לייבאָר און די סי, איי, אָ), 

אין דער הסתדרות זיינען קיינמאָל ניט געווען אַזעלכע דיסקוסיעס, 
ווייל אַלע פאַזעס פון עקאָנאָמישן לעבן (אַגריקולטור, אינדוסטריע, קאָאָפּע- 
ראַטיווע װירטשאַפטן א, אַ. וו.) זיינען גלייך פון אָנפאַנג איינגעשלאָסן געװאָרן 
אין דעם פּראָגראַם פון דער הסתדרות פאַר דעם וואוילזיין פון אירע מיט- 
גלידער, פון ישוב אין לאַנד און פון גאַנצן אידישן פאָלק, 

ווען עס האָט זיך געהאַנדלט וועגן פאַרטיײידיקן און פאַרהיטן די אידישע 
שאַפונגען און פּאָזיציעס, איז אויך די אַרבעטער-באַװעגונג אין א"י געווען 
די ערשטע צו באַגעגענען די גרויסע נויט צו מאָביליזירן אירע מיטגלידער 
פאַר די וויכטיקע אויפגאַבן, : 

ניט געקוקט אויף דעם אַלץ, װאָס א"י האָט זיך העכער אַ פערטל 
יאָרהונדערט שווער געמאַטערט אונטער דעם בריטישן מאַנדאַט, האָט די 
אַרבעטער-באַװעגונג אין לאַנד טאָגיטעגלעך געבויט דעם שטאַט אין אַלע 
פאָרמען, נאָך איידער עמיצער האָט גע'חלומ'ט, אַז די פעלקער פון דער 
וועלט וועלן אין 1947 אָנערקענען דאָס רעכט פון אידישן פאָלק אויפצובויען 
א*י, װי אַ אידישן שטאַט, 

די אַרבעטער-באַװעגונג אין א"י ווערנדיק געפירט אין סאָציאַליסטישן 
גייסט און דינענדיק טריי די אינטערעסן פון פאָלק, האָט אָבער גוט פאַר- 
שטאַנען, אַז אַ שטאַט קען ניט געבויט ווערן בלויז דורך פּאָליטישע לאָזונגען 
און מיט גוטע וואונשן, נאָר נויטיקט זיך אויך אין גרויסע אָנשטרענגונגען 
קרבנות-גרייטקייט, זלאַנמעסיקײט און מיט דער געהעריקער ויזיע. 

עס זיינען זיכער געווען מיינונגס-פאַרשיידנקייטן אין דער אַרבעטער- 
באַװועגונג אין א"י וועגן די פאָרמען פון קאָאָפּעראַטיון, װאָס מען דאַרף 
בויען, װי אויך, צי מען זאָל זיך באַגרעניצן בלוין מיט פירן אַ קלאַסן- 

קאַמף אָדער אייגענע װירטשאַפטן און אייגענע אינדוסטריעלע אונטערנע" 
מונגען, װאָס זאָלן געהערן צו דער אַרבעטער באַװעגונג, 

עס זיינען אויך געווען שווערע מיינונגס-פאַרשיידנקייטן וועגן דער 
נויטווענדיקייט, אַז אַן אַרבעטער-באַװעגונג זאָל אָרגאַניזירן אַ מיליטערישן 
כוח און מאָביליזירן אירע מיטגלידער פאַר מיליטערישע טעטיקייטן, װי עס 
איז פאַר פיל יאָרן געווען די העלדישע אידעאַליסטישע הגנה, 

איצט אָנערקענען שוין אַלע די גרויסע היסטאָרישע וויכטיקייט, װאָס 
די אַלע אַקטיװױיטעטן האָבן געהאַט, 

דאָס גאַנצע אידישע פאָלק, באַזונדערס די איינוואוינער פון דער 
אידישער מדינה, בענטשן איצט די הסתדרות פאַר אַלץ, װאָס זי האָט געשאַפן, 
זעענדיק, װוי וויכטיק עס איז געווען יעדער שריט, װאָס די הסתדרות האָט 
געמאַכט אױיסצופאָרמירן די אידישע מדינה, געבן איר דעם געהעריקן פאַר- 
נעם, איר טיפן נאַציאָנאַלן כאַראַקטער און גלייכצייטיק שטאַרקן איר וועג 
לטובת אונזער פאָלק און לטובת דער אַרבעטער באַװעגונג, 


אַ נאַציאָנאַלע הלוואה פאר ישראל אין איצט 
דרינגנדיק נויטיק 


עדער איד און יעדער פריינט פון דער יונגער מדינה 

איז טיף דאַנקבאַר פאַר אַלץ, װאָס עס ווערט געטאָן פאַר מדינת ישראל פון די 
אַגעטורן, װאָס זאַמלען פאָנדן אויפצובויען און פאַרשטאַרקן די אידישע מדינה 
(דער יונייטעד דזשואיש אַפּיל, געװערקשאַפטן קאַמפּיין פאַר דער הסתדרות, 
הדסה, אידישער נאַציאָנאַל פאָנד, אַ. אַז, װו.), 

מען מוז אָבער קלאָר איינזען, אַז דער וועג פון אַ שנעלן אויפבוי פון 
דער אידישער מדינה און פון גרויסע עקאָנאָמישע פּלענער קען ניט האָבן די 
געהעריקע הצלחה, שטיצנדיק זיך בלויז אויף פאָנד זאַמלונגען. 

דער וועג פון אויפבוי פון מדינת ישראל מוז זיין דער זעלבער, װאָס 
אַנדערע לענדער, איינגעשלאָסן אַמעריקע, האָבן אָנגעװוענדט אין זייערע אַנט- 
וויקלונגס-פּלענער. 

שוין אַ לאַנגע צייט, אַז עס שטייט אויף דער טאָג-אָרדענונג פון דער 
ציוניסטישער באַועגונג און פון דער אידישער װעלט בכלל די פראַגע פון 
אַ דעגירונגס-הלוואה פאַר מדינת ישראל, 

דער פאַרשטאָרבענער נחמן סירקין האָט אין די ערשטע יאָרן פון 
ציוניזם, ווען ער האָט מיט זיין גרויסער וויזיע געשילדערט דעם אַנטװיקלונגס 

וועג פון דער צוקונפטיקער אידישער מדינה, פאָראויסגעזען, אַז עס װועט זיין 
נויטיק אַ גרויסע נאַציאָנאַלע הלוואה, אין וועלכער דאָס גאַנצע אידישע פאָלק 
זאָל זיך באַטײליקן, 


סירקין האָט נאָך דאַן פאָרגעשלאָגן, אַז די ווערט-פּאַפּירן אין פאַרבין- 
דונג מיט אַזא הלוואה זאָלן פאַרקויפט ווערן צו יחידים, צו אינסטיטוציעס, עג" 
דאַומענם פאָנדן, א, אַז. וו : 


דער באַשאַפער פון פּאָליטישן ציוניזם, הערצל, האָט ביי פאַרשידענע . 
געלעגנהייטן דעם וויכטיקן פּונקט וועגן אַ נאַציאָנאַלער הלוואה שטאַרק אונג- 
טערגעשטראָכן, דאָס זעלבע האָבן אויך געטאָן אַנדערע פירער פון דער ציוניס- 
טישער וועלט-באַוועגונג, 


- די אידישע מדינה האָט שוין באַװיזן איר קרעדיט-פעאיקייט און אירע 
מעגלעכקייטן פאַר אַנטװיקלונג, דער פאַקט אַליין, װאָס די עקספּאָרט און אימ- 
פּאָרט באַנק אין װאַשינגטאָן האָט דער יונגער רעגירונג געגעבן אַ הלוואה פון 
הונדערט מיליאָן דאָלאַר, האָט אין אַ גרויסער מאָס אויפגעהויבן די חשיבות 
פון דער מדינה און געשטאַרקט איר קרעדיט-פעאיקייט און איר עקאָנאָמישע 
פעסטקייט, 


עס איז געקומען די צייט, אַז מדינת ישראל זאָל געפינען דעם בעסטן 
וועג צו דערגרייכן די גרויסע אידישע מאַסן אין אַמעריקע און אין אַנדערע 
טיילן פון דער וועלט (אויך ניט-אידן), צו קויפן אירע ווערט-פּאַפּירן, װאָס 
זאָלן אַרױסגעגעבן ווערן אויף אַ לענגערן טערמין, צאָלנדיק אַ געוויסן פּראָד 
צענט, מיט די געהעריקע גאַראַנטיעס דאָס געלט צוריקצוצאָלן. 


קיין לאַנד אין דער וועלט האָט ניט באַװיזן זיך צו בויען אויף אַ גרויסן 
מאַסשטאַב ניט קריגנדיק קיין קרעדיטן. קיין גרויסע פינאַנץ-אונטערנעמונגען 
(ווי באַנען, עלעקטרישע סטאַנציעס, טעלעפאָן און טעלעגראַף קאָמפּאַניעס, 
א. א. וו.) האָבן עס אויך אין ערגעץ ניט באַװיזן. גרויסע רעגירונגס-און פּרי- 
װאַטע אונטערנעמונגען קומען שטענדיק אָן צום פּריװואַטן עולם נאָך הלוואות 
פאַר אַ לאַנגן טערמין, פֿאַרקויפנדיק זייערע ווערט-פּאַפּירן. 


יעדער סטייט אין אַמעריקע, דער קלענסטער אַזױ גוט וי דער גרעסטער, 
האָט פינאַנסירט די אַנטװיקלונג פון די שטעט דורך לאַנג-טערמיניקע הלואות, 
פאַרקויפנדיק באָנדס ניט בלויז צו די איינוואוינער פון סטייט, נאָר צו דער 
גאַנצער אַמעריקאַנער באַפעלקערונג, 


דער וועג פון לאַנג-טערמיניקע הלוואות האָט אין אַ גרויסער מאָט גע" 
פירט צו אַמעריקע'ס וואוקס און אַנטװיקלונג און געשאַפן די מעגלעכקייטן, 
אַז אַמעריקע זאָל װוערן דאָס ערשטע לאַנד אין דער וועלט אויפן געביט פון 
טעכניק, מאָדערנע איינריכטונגען און עקאָנאָמישער פעסטקייט. 

אין דער צייט פון דער ערשטער און צווייטער וועלט-מלחמה האָט די 
אַמעריקאַנער רעגירונג אָנגעפירט אַ ברייטע טעטיקייט אויפן געביט פון פאַך" 
קויפן ווערט-פּאַפּירן, 

דער גרויסער עולם איז גערופן געװאָרן צו דערפילן זיין פּאַטריאָטישע 
פליכט צום לאַנד דורך אינוועסטירן וויפיל יעדער האָט געקענט אין רעגי" 
רונגס-פּאַפּירן. דאָס האָט מעגלעך געמאַכט צו פינאַנסירן די מלוכה און צו 
געבן די שונאים פוֹן אַמעריקע און פון דעמאָקראַטיע דעם טויט קלאַפּ װאָס זיי 
האָבן געקראָגן, 

אין יענע צייטן האָט די רייכע אַמעריקע, אַפּעלירנדיק צום עולם פאַר 
אינוועסטירונגען, ניט געמאַכט קיין אונטערשייד צװוישן אָרים און רייך, 

אַן אינוועסטירונג פון 9100 איז געווען פּונקט אַזױ אָננעמבאַר וי אַן 
אינוועסטירונג פון הונדערט טויזנט אָדער אַ מיליאָן דאָלאַר. עס איז געווען 
אַן אַקציע, אין וועלכער דאָס גאַנצע פאָלק האָט זיך באַטײליקט, 

מדינת ישראל מוז איצט קומען צו אַלע אידן אין דער וועלט און פאַר" 
לאַנגען אַן אינוועסטירונג אין רעגירונגס-ווערט-פּאַפּירן. ביי די מערסטע אידן 
וועט זיכער זיין אַ גרויסע זכיה צו האָבן ביי זיך אַ באָנד פון מדינת ישראל, 

דאָס פאַרקויפן באָנדס צווישן אידן דאַרף ניט און װעט ניט קומען אין 
קאָנפליקט מיט פאָנד זאַמלונגען. מען דאַרף אָבער פאַרשטײן, אַז קאַמפּיין- 
דירעקטאָרן קענען זיין קעגן אַזאַ רעגירונגס-הלוואה, ווייל זיי זיינען אייפער" 
זיכטיק אויף יעדער טעטיקייט, װאָס װערט געפירט אין פאַרבינדונג מיט 
קריגן געלט פון מענשן, גלויבנדיק אַז דאָס קען שטערן די קאַמפּײינס, װאָס 
זיי פירן אָן 

ווען עס האַנדלט זיך וועגן דורכפירן אַ רעגירונגס-הלואה טאָרן אַזעל- 
כע חשבונות פון קאַמפּיין:דירעקטאָרן נישט שפּילן קיין ראָלע, ערשטנס דער- 
פאַר, ווייל אַזעלכע חשבונות זיינען נישט אין איינקלאַנג מיט דער רעאַליטעט, 
ווייל דאָס געפיל פון אידן צו אינוועסטירן אין דער אידישער מדינה דורך אַ 
באָנד װועט זיין אַן אַנדערער, וי דאָס געפיל װאָס ער האָט בײצוטראָגן צו אַ 
געלט-זאַמלונג, 

מען מוז איינפלאַנצן אין באַוואוסטזײן פון אידן, אַז די אידיששט מדינה 
ווערט געבויט אויף אַ סאָלידן אופן און אַז אַן אינוועסטירונג אין דער מדינה 
איז זיכער און װעט ברענגען אַ סך נוצן דער אַנטװיקלונג פון לאַנד, און עס 
וועט אויך אומגעקערט וערן צום אינוועסטירער דער קרן מיט דעם גאַראַג- 
טירטן פּראָצענט, : 

= דער ארעד קראָס" אין אַמעריקע איז אַ גרויסע קערפּערשאַפט, די 

גאַנצע באַפעלקערונג אין לאַנד אין אין דער אינסטיטוציע פאַראינטערע- 
סירט, עס האָט אָבער נאָך קיינמאָל ניט פּאַסירט, אַז די אַמעריקאַנער רעגירונג, 
אָדער אַנדערע גרויסע קאָרפּאָרײשאָנס, װאָס גיבן אַרױס װערט-פּאַפּירן, זאָלן 

ווען עס איז זיך רעכענען מיט אַ קאַמפּיין פון רעד קראָס, ווען זיי דאַרפן פאַר- 
קויפן זייערע ווערט-פּאַפּירן. 

דער יונייטעד דזשואיש אַפּיל און די אַנדערע פאָנד-זאַמלונגס-אַגענ- 
טורן מוזן פירן זייער טעטיקייט דורך קאַמפּיינס, װי עס טוט עס דער ;רעד 
קראָס?, אַ רעגירונגס-הלוואה טראָגט אָבער אַן אַנדער כאַראַקטער. זי איז 
געבויט אויף סאָלידקייט, אויף פּלאַנמעסיקײט פון פינאַנסירונג און אויף פּאַט- 
ריאָטיזם צו דער מדינה, װאָס יעדער איד פילט טיף אין האַרצן און איז גרייט 
צו דעמאָנסטרירן. 

דאָס אַרײיננעמען מינימום צוויי הונדערט טויזנט נייע אידן אַ יאָר אין 
ארץ ישראל פאַרפליכטעט צו שאַפן אין לאַנד גרויסע עקאָנאָמישע אונטער- 
נעמונגען. 

אַזאַ וועג פון אַנטװיקלונג מוז זיך אין אַ גרויסער מאָס שטיצן אויף 
גרויסע אינוועסטירונגען (פּריואַטע, נאַציאָנאַלע און קאָלעקטיוע). 

אַ רעגירונגס-הלוואה פון מדינת ישראל, דורכגעפירט אין דער גאַנצער 
אידישער וועלט, װעט לייגן דעם פונדאַמענט פון אַ פּלאַנמעסיקער פינאַנסירונג 
און במילא אויך פון גרעסערע דערפאָלגן אין דער עקאָנאָמישער אַנטװיקלונג 
פון לאַנד, : 

ווען מען באָזוכט איצט מדינת ישראל און מען קוקט זיך צו צו דער 
אַנטװיקלונג פון לאַנד, מוז מען קומען צום שלוס, אַז די דורכפירונג פון אַ 
גרויסער רעגירונגס-הלוואה, געבענדיק אַ מעגלעכקייט יעדן אידן (מעגלעך 
אויך ניט אידן) זיך אין איר צו באַטײליקן, איז איצט דאָס געבאָט פון דער שעה, 

כ/דינת ישראל האָט אויפן וועג פון איר אַנטװיקלונג 
צו לייזן אַ ריי ערנסטע פּראָבלעמען. : 
פון די שווערסטע פּראָבלעמען איז זיכער דאָס פּראָבלעם פון אַבסאָרבירן 
אין דער מדינה טויזנט נייע אידן אַ טאָג, װאָס דאַרפן אַרײינגעװעבט וערן אין 
דעם עקאָנאָמישן און קולטורעלן לעבן פון לאַנד, 
דאָס איז אַן אויפגאַבע, װאָס קיין אַנדער לאַנד אין דער וועלט האָט נאָך 
נישט באַװיזן צוֹ דערפילן. אַרום 200 טויזנט אידן זענען אין איין יאָר צייט 
אריינגעקומען אין לאַנד, ווען די אידישע באַפּעלקערונג האָט געציילט אַרום 
0 טויזנט. אַלע פּלענער װאָס װוערן איצט געמאַכט פון דער ציוניסטישער 
וועלט אָרגאַניזאַציע, פון דער רעגירונג, פון דער הסתדרות און אַנדערע נאַי 

ציאָנאַלע אינסטאַנצן זיינען געצילט, אַז אין די קומענדיקע צוועלף חדשים זאָלן 
ווידער אַרײנקומען אין לאַנד וװייניקסטנס נאָך 250 טויזנט אידן פון פאַרשי- 
דענע טיילן פון דער וועלט, 

מען טאָר נישט פאַרגעסן, אַז אין מדינת ישראל הערשט נאָך אַלץ נישט 
קיין פולשטענדיקער שלום מיט די שכנישע לענדער. די מלחמה, װאָס די 
אַראַכישע פעלקער האָבן, מיט דער חילף פון דער בעוין: רעגירונג, 
אויף ארץ ישראל אַרויפגעצוואונגען, איז בלויז אין דער סטאַדיע פון אַן אי" 
בעררייס. יעדן טאָג קען זיך ווידער צעפלאַקערן דער ווילדער פאַנאַטיזם פון 
די אַראַבער, װאָס ווערן אָנגעהעצט פון בעווינס אַגענטן, און זי זאָלן זיך ווידער 
פאַרמעסטן אויף דער יונגער אידישער מדינה, 

מיר האָבן קיין צווייפל נישט, װאָס די רעזולטאַטן װעלן זיין פון אַזאַ 
פאַרמעסט. דער זיג פון דער העלדישער אידישער אַרמײ װעט זיכער דאַן נישט 
קלענער זיין קעגן די נייע אָנגריפן -- וי דער אידישער זיג איז געווען ביז 
איצט, 

דערווייל אָבער ווערט די מדינה געהאַלטן געשפּאַנט. דאָס איז נישט 
בלויז אַ פראַגע פון דער אַטמאָספערע װאָס הערשט אין לאַנד, די פּסיכאָלאָגישע 
שטימונג פוֹן די מענשן, זייענדיק אַלעמאָל אין אַ צוגרייטונגס-סטאַדיע צו 
דאַרפן באַגעגענען דעם שונא, נאָר עס איז אויך אַן ערנסטע פראַגע צו קענען 
אויפהאַלטן אַ גרעסערע אַרמײ, צוגרייטן די נויטיקע מלחמה מאַטעריאַלן און 
האַלטן אַ גרויסן טייל פון דער באַפעלקערונג מאָביליזירט, כדי צו זיין גרייט 
פאַר דער שעה פון געפאַר, אויב אַזאַ שעה זאָל חלילה ווידער קומען 

די גרויסע אײנװאַנדערונג פון אידן אין לאַנד און די צוגרייטונגען 
קעגן אַ מעגלעכן אויסברוך פון נייע אָנגריפן מצד די שונאים פון אידישן 
פאָלק האָבן זייער ווירקונג אויפן עקאָנאָמישן מצב פון לאַנד, 

די מאַנדאַטן-רעגירונג האָט איבערגעלאָון דאָס לאַנד אין אַ גרויסן 
כאַאָס. דער היי-קאָמישאָנער מיט זיינע משרתים האָבן געשאָנקען װײיניק אוים- 
מערקזאַמקײט צו די שטייגנדיקע פּרייזן אויף אַלע פּראָדוקטן און לעבנס נויט" 
ווענדיקייטן אין די יאָרן 1946---1947, 

מען מוז געדענקען, אַז ארץ ישראל איז אַ לאַנד, װאָס האָט אַ גרעסערן 
אימפּאָרט, װי דאָס לאַנד קען עקספּאָרטירן. דאָס הייסט, אַז אַ גרויסע צאָל פון 
די פּראָדוקטן און סחורות, װאָס ארץ ישראל דאַרף האָבן, מוז מען קויפן אין 
אַנדערע לענדער. מען מוז פאַר דעם האָבן אויסלענדישע װאַליוטע, מערסטנס 
אַמעריקאַנער דאָלאַרן. 

ווען טויזנטער נייע אידן קומען אַרײן אין לאַנד, דאַרפן זיי באַנוצן אַ 
סך זאַכן, װאָס מען דאַרף קויפן אין אויסלאַנד, 

אמת, די אידן װועלן מיט דער צייט װוערן פּראָדוקטיוו, זיי װועלן שאַפן 
נייע אינדוסטריען, לאַנדװירטשאַפטלעכע אונטערנעמונגען, א. א. ו, אָבער 

ביז די אַלע שאַפונגען װעלן זיין אַ פאַקט, רירן די נייע אידן אָן די עקאָנאָמישע 
סטרוקטור פון לאַנד,. מען מוז אויך געדענקען, אַז די נאַטור פון סוחרים אין ארץ 
ישראל (קליינע אָדער גרויסע) איז נישט אַנדערש, װי עס איז די נאַטור פון 
סוחרים אין אַלע אַנדערע לענדער. יעדער סוחר וויל האָבן פרייהייט אין זיינע 
האַנדלונגען, ער וװיל בשום אופן נישטאַז אַ רעגירונגס-אינסטאַנץ זאָל 
האָבן די אויפזיכט איבער פּראָדוקציע, פּרייזן, פאַרדינסטן א. א. װו. ער וויל 
זיין פריי אין אַלעם װאָס ער טוט, 

אַזאַ פאַרלאַנג פאַר פולער פרייהייט מוז פירן צו אומבאַגרעניצטע 
פּראָפיטן און במילא אויף צוֹ העכערן פּרייזן. ווען דאָס פּאַסירט, רירט עס אין 
דער ערשטער ליניע אָן די אַרבעטער, אויך דעם לאַנדװירטשאַפטלעכן 
װאָס שטעלן מיט זיך פאָר די גרויסע מערהייט פון דער באַפעלקערונג, 

ווערט טאַקע איצט געמאַכט אַ גרויסע אָנשטרענגונג פון דער ישראל 
רעגירונג צו קאָנטראָלירן פּרייזן און גלייכצייטיק נישט אַרונטערצודריקן דעם 
סטאַנדאַרד פון לעבן, דאָס איז אַ שווערע, קאָמפּליצירטע אויפגאַבע, װאָס די 
מערסטע לענדער אין דער וועלט האָבן נאָך דערווייל נישט באַװויזן צו לייזן, 

די איינפירונג פון ,צנע" דאַרף פירן צו דער נאָרמאַליזירונג פון דער 
| עקאָנאָמישער סיטואַציע אין לאַנד. קיינער אין ישראל באַטראַכט נישט ;צנע" 
פאַר אַן אידעאַל אָדער פאַר אַ פּערמאַנענטער עקאָנאָמישער סיסטעם, 

די איינפירונג פון ,;צנע" איז אָבער געווען אַ לעבנס-נויטווענדיקייט, 
רעכענענדיק זיך מיט דער עקאָנאָמישער סיטואַציע, מיט וועלכער דאָס לאַנד 
ראַנגלט זיך איצט, 

מדינת ישראל נויטיקט זיך זייער שטאַרק אין אויסלענדישן קאַפּיטאַל, - 
באַזונדערס אין קאַפּיטאַל פון אַמעריקע. אַזאַ קאַפּיטאַל קען קומען דורך איג- 
וועסטירונגען, װאָס אונטערנעמער ועלן מאַכן אין ישראל אויף אַ געשעפט- 
לעכֿן אופן, דורך לאַנג-טערמיניקע הלוואות, דורך געלט קאַמפּײינס, א. א. װ. 

צוזאַמען מיט אויסלענדישן קאַפּיטאַל פאַר דער אַנטװיקלונג פון לאַנד, 
מוז אויך מדינת ישראל האָבן אויסלענדישע װאַלוטע, באַזונדערס אַמעריקאַנער 
דאָלאַרן, דאָס איז נויטיק דערפאַר, ווייל די מערסטע סחורות און מאשינען, 
װאָס מדינת ישראל מוז האָבן, קומען פון אַמעריקע. מען מוז פאַר די אַלע זאַכן 
צאָלן מיט אַמעריקאַנער דאָלאַרן. 

אַ באַדײיטנדיקע הילף אויף דעם געביט איז די רעגירונג הלוואה, דורך 
דער אימפּאָרט און עקספּאָרט באַנק אין װאַשינגטאָן, אויף דער סומע פון 
הונדערט מיליאָן דאָלאַר. דאָס געלט פאַר דער הלוואה קען אָבער בלויז באַ- 
נוצט ווערן צו קויפן סחורות און מאַשינען אין אַמעריקע, לויט אַן אָפּמאַך 
צווישן מדינת ישראל מיט דער עקספּאָרט אימפּאָרט באַנק. 

ווען פּריואַטע אונטערנעמער קומען קיין ישראל אײינצואָרדנען גע" 
שעפטן אויף פאַרשידענע געביטן, איז זייער ערשטער פאַרלאַנג נישט צו ווערן 

טאַקסירט אויף די סחורות און מאַשינען, װאָס זיי פירן אין לאַנד אַריין, אויך 
ווילן זיי נישט טאַקסירט ווערן אויף די פּראָפיטן, װאָס זייערע געשעפטן װועלן 
מעגלעך ברענגען, 

דאָס איז אַ נאַטירלעכער פאַרלאַנג פון יעדן אונטערנעמער, די פראגע 
איז אָבער, װאָס הייסט שווער טאַקסירט ווערן? 

מען טאָר נישט פאַרגעסן, אַז ישראל איז אַ נייע מדינה. די באַפעלקע- 
רונג אין לאַנד דערגרייכט דערווייל אַרום אַ מיליאָן אין צאָל, אַלץ װאָס די 
מדינה דאַרף האָבן מוז אױיסגעהאַלטן ווערן פון די איינוואוינער אין לאַנד, 

די געלט קאַמפּײינס, װאָס ווערן געמאַכט פון אַמעריקאַנער און פון 
וועלט-אידנטום פאַרן קרן היסוד, קרן קימת, געװערקשאַפטן קאַמפּיין פאַר 
דער הסתדרות, הדסה, ,װיצאָ* און אנדערע, ווערן מערסטנס באַנוצט צו העלפן 
איינאָרדענען די אידן װאָס קומען אין לאַנד אַרײן, 

אליעזר קאַפּלאַן, דער טרעזשורער פון מדינת ישראל, האָט ביי איינעם 
פון זיינע אַרױסטרעטונגען אויף די לעצטע זיצונגען פון אַקציאָנס קאָמיטעט 
קלאָר דערקלערט, אַז מדינת ישראל מעג זיין שטאָלץ מיט דעם פאַקט, װאָס 
די רעגירונג באַלאַנסירט שוין איר בודזשעט פאַר די נויטן פון לאַנד און אַז 
דאָס געלט, װאָס ווערט געשאַפן פון וועלט אידנטום, און פון דער ציוניסטישער 
באַוועגונג, ווערט אין דער גרעסטער מאָס באַנוצט פאַר צענדליקער טויזנטער 
נייע עולים, װאָס דאַרפן אין לאַנד איינגעאָרדנט ווערן, 

ווען מען װעט זיין צו נאָכגיביק אויפן געביט פון טאַקסירונגען, װועט 
די רעגירונג נישט האָבן קיין גענוגנדיקע אייננאַמען צו קענען דעקן אירע 
נויטן און זי װעט נישט קאָנען אָנהאַלטן איר קרעדיט-פעאיקייט אין לאַנד גופא 
און אין דער אויסערלעכער וועלט. אַזאַ צושטאַנד װאָלט זיך אָפּגערופן זייער 
שווער אויפן עקאָנאָמישן און פינאַנציעלען מצב פון דער מדינה, 

מען מוז אויך געדענקען, אַז מדינת ישראל האָט געמוזט פירן אַ שווערע, 
קאָסטבאַרע מלחמה קעגן די שונאים, װאָס האָבן זי אָנגעגריפן. אויך מוז 
מען געדענקען, אַז די מלחמה איז נאָך נישט אינגאַנצן אַריבער. אַז קיין 
פּערמאַנענטער שלום מיט די אַראַבישע פעלקער איז נאָך דערווייל נישט גע" 
שלאָסן געװאָרן. אַזאַ סיטואַציע מאַכט נויטווענדיק דאָס אויפהאַלטן פוֹן אַ 
געהעריקער אַרמײ, כדי צו זיין גרייט פאַר יעדער עװענטואַליטעט, אויך צו זיין 
גרייט מיט נויטיקע מלחמה-מכשירים, דאָס אַלץ פאָדערט גרויסע געלט-סומען, 

נעמענדיק די אַלע פאַקטאָרן אין אָנבאַטראַכט, טאָר מען נישט דער- 
װאַרטן, אַז מדינת ישראל זאָל קענען זיין צו נאָכגיביק אויפן געביט פון טאַק- 
סירן אונטערנעמונגען, װאָס עקזיסטירן שוין אין לאַנד און װאָס ווערן איצט 
דאָרט עטאַבילירט, 

מדיגת ישראל מוז שטאַרק זאָרגן פאַר דעם, אַז דער אַרבעטער און דער 
פּויערים עלעמענט זאָל קענען אויפהאַלטן אַן אָנשטענדיקן סטאַנדאַרד פון 

עקאָנאָמישן לעבן, די טאַקסירונג אויף די עלעמענטן מוז זיין אין די ראַמען 
פון זייערע פאַרדינסטן, אַנדערש קען רואינירט ווערן די גאַנצע עקאָנאָמיע 
פון לאַנד, 

קיינער דאַרף אָבער נישט באַטראַכטן פאַר קיין עוולה, ווען געשעפט- 
לעכע אונטערנעמונגען, װאָס ברענגען באַדייטנדיקע פּראָפּיטן, זאָלן אַ טייל 
פון זייערע פּראָפיטן, אין דער פאָרם פון שטייערן, דאַרפן איבערגעבן דער 
רעגירונג. 

די סיסטעם ווערט פּראַקטיצירט אין ענגלאַנד אין אַ גאָר הויכער מאָס, 
אויך ווערט די סיסטעם פּראַקטיצירט אין אַ באַדײיטנדיקער מאָס אין אַמעריקע 
און אין אַנדערע לענדער, װאָס ווילן דערמוטיקן פּריװואַטע איניציאַטיװע, 
אָבער גלייכצייטיק נישט לאָזן די רעגירונג פינאַנציעל צוזאַמענברעכן. 

דער וועג פון דער אַמעריקאַנער עקאָנאָמיק איז אַמנאָענטסטן צו דער 
איצטיקער ישראל רעגירונג, אַן עקאָנאָמיק װאָס זאָל געבן אַ מעגלעכקייט פאַר 
אַ יושרדיקן פּראָפיט פאַר די אונטערנעמער, אָפּהיטן די פולסטע אינטערעסן 
פון די אַרבעטער און פּויערים און גליינצייטיק זיכערן אַ יושרדיקע אייננאַמע 
פאַר דער רעגירונג פאַר אַלע אירע נויטן אין לאַנד, 

דאָס איז דער וועג אויף וועלכן די איצטיקע רעגירונג אין ישראל גייט, 
אויף דעם וועג מוז זי מצליח זיין, 

די לעצטע דערקלערונגען פון דוד בן-גוריון, פּרעמיער פון ישראל, 
וועגן די עקאָנאָמישע פּראָבלעמען אין לאַנד, זענען דורכגעדרונגען מיט אַ טיפן 
גלויבן, אַז די ישראל עקאָנאָמיק װועט אין משך פון צייט נאָרמאַליזירט װוערן. 

בן גוריון רופט דעם אויסלענדישן קאַפּיטאַל, באַזונדערס אַמעריקאַנער 

קאַפּיטאַל, צו קומען קיין ישראל אויסצונוצן די גרויסע מעגלעכקייטן, װאָס 
דאָס לאַנד האָט פאַר פּריװאַטע אונטערנעמונגען. : 

דוד בן-גוריון זוכט, מיט רעכט, צוֹ באַפרײיען עלעמענטן פון אַן אי- 
בערטריבענער שרעק, אַז מדינת ישראל וועט טאָן זאַכן, װאָס ועלן אָנרירן פּרי- 
װאַט-אײגנטום און שטערן פּריואַטע איניציאַטיוע. 

דאָס איז זיכער ניט דער וועג פון דער איצטיקער ישראל-רעגירונג. 
פאַרקערט, די רעגירונג איז גרייט צו געבן קאָנצעסיעס צו פּריװאַטע אונ- 
טערנעמער, די קאָנצעסיעס מוזן אָבער זיין אין איינקלאַנג מיט דער עקאָנאָ- 
מישער סטרוקטור פון לאַנד און מיט די אינטערעסן פון דער רעגירונג און פון 
איר באַפעלקערונג, 

מדינת ישראל האָט אין פאַרלױף פון די פופצן חדשים פון איר עק- 
זיסטענץ באַװיזן גרויסע דערגרייכונגען אויפן מיליטערישן-פּאָליטישן גע- 
ביט, אויך האָט די מדינה באַװויזן אריינצונעמען און אײנאָרדענען צענדליקער 
טויזנטער נייע אידן, אויפן געביט פון גרויסע קולוטרעלע, נאַציאָנאַלע און 
װירטשאַפטלעכע אונטערנעמונגען. 

מדינת ישראל װעט אונטער איר איצטיקער פירערשאַפט זיכער אויך 
לייזן אירע שווערע עקאָנאָמישע פּראָבלעמען און ברענגען דאָס לאַנד צו אַ 
שטופע פון עקאָנאָמישער סטאַביליטעט, באַפעסטיקונג און גרויסע דערגריי" 
כונגען, 


ווערט אידיש גערודפט אין מדינת ישראל? 


צט שרייבער פון די שורות זיינען לעצטנס בי 

פאַרשײידענע געלעגנהייטן געשטעלט געװאָרן אַ ריי פראַגן וועגן דער 
שפּראַכן"פראַגע אין מדינת ישראל, באַזונדערס וועגן דעם פּלאַץ, װאָס אידיש 
פאַרנעמט אין לאַנד און װי אַזױ אידיש װערט דאָרט באַהאַנדלט, 

מיר וװעלן זיך באַמיען איבערצוגעבן אונזערע איינדרוקן וועגן דעם 
שפּראַכן-צושטאַנד אין מדינת ישראל אין דער איצטיקער צייט און וועגן 
דעם פּלאַץ, װאָס אידיש פאַרנעמט אין לאַנד, 

אידיש ווערט איצט גערעדט אין מדינת ישראל מער וי ווען עס איז 
פריער, אידיש ווערט גערעדט אין די גאַסן, אין פּריואַטע געשפּרעכן, אויך 
ביי פאַרזאַמלונגען, קאָנפערענצן, א. אַ. װו, 

עס קומען אין לאַנד אַרײין אידישע צייטונגען פון אַמעריקע, װאָס 
ווערן פריי פאַרקויפט אין צייטונגס-קיאָסקן, באַזונדערס אין די הױפּט.- 
שטעט (תל-אביב, חיפה, ירושלים). אין לאַנד גייען אַרױס וועכנטלעכע ציי- 
טונגען, חודשלעכע און דריי חודשלעכע זשורנאַלן, עס גייען שוין אויך אַרױיס 
צייטונגען אין אידיש, װאָס דערשיינען אָפטער וי איין מאָל אַ װאָך. 

עס דאַרף זיין קלאָר פאַר אַלעמען, אַז די אָפיציעלע אנערקענטע 
שפּראַך אין ישראל איז העברעאיש. דאָס איז די שפּראַך פון אידישן קינד, 
פון אַלע אָפיציעלע אינסטאַנצן און פון דער גרויסער מאַיאָריטעט איינוואוינער 
אין לאַנד, : 

ווען מען קוקט זיך איצט צו צו דער אידישער באַפעלקערונג אין 
מדינת ישראל, ווען מען זעט באַזונדערס די החונדערטער טױונטער ניע 
אידן, װאָס זיינען אַריינגעקומען אין לאַנד זיגט די מדינה אין פּראָקלאַמירט 
געװאָרן, בענשט מען דעם היסטאָרישן פאַקט, װאָס צוזאַמען מיט דעם אויפבוי 
פון דער מדינה איז אויך באַנײט און אויפגעלעבט געװאָרן די העברעאישע 
שפּראַך, די שפּראַך, װאָס האָט דעם מאָראַלישן כוח צוזאַמענצוהאַלטן דעם 
גרעסטן טייל פון דער באַפעלקערונג און אויספילן זייער קולטור-לעבן און 
קולטור-באַדערפענישן אין דער העכסטער מאָס, 

אַ גרויסער טייל פון די נייע עולים, װאָס זיינען לעצטנס געקומען 
אין לאַנד, באַזונדערס די צענדליקער טויזנטער אידן פון תימן, מאַראָקאָ, טוניס 
און אַנדערע ערטער, האָבן אין זייערע לענדער קיין אידיש ניט גערעדט, 

העברעאיש איז אָבער פאַר זיי ניט פרעמד. סיי פון רעליגיעזן און 
אויך פון קולטורעלן שטאַנדפּונקט איז די העברעאישע שפּראַך זיי ליב, 

די שפּראַך פאַרבינדט זיי מיט צענדליקער דורות פון דער פאַרגאַנ- 
גענהייט, מיט דער גאַנצער אידישער געשיכטע, גלייכצייטיק אויך מיט דעם 
איצטיקן טאָג-טעגלעכן לעבן און מיט די גייסטיקע שאַפונגען פון מדינת 
ישראל, 

דאָס איז אַ גרויסע היסטאָרישע דערגרייכונג, נעמענדיק אין באַ- 
טראכט מיט וועלכע שװועריקייטן עס איז פאַרבונדן דער פּראָצעס צו העלפן 
צענדליקער טויזנטער נייע עולים פון די אויבן דערמאַנטע לענדער זיך 
צופּאַסן צו אַ נייעם שטייגער לעבן אין אַ מדינה, װאָס האַלט זיך ערשט אין 
בויען, װאָס פאָרמירט איר גייסטיקע און פּאָליטישע פיזיאָנאָמיע און איר עקאָ- 
נאָמישן לעבנס"וועג, 

געוויסע עלעמענטן האָבן אַ מערקווירדיק פאַרגעניגן צו פאַרשפּרײטן 
פאַלשע ידיעות אין דער אידישער װעלט וועגן פאַרפאָלגונגען אויף דער אי" 
דישער שפּראַך אין מדינת ישראל, 

דער אומפּאַרטײיאישער באַאָבאַכטער מוז אָבער קומען צום שלוס, אַז די 
באַריכטן וועגן פאַרפאָלגונגען אויף דער אידישער שפּראַך זיינען פּוסטע 
אויסטראַכטענישן, : 

דאַ און דאָרט קענען זיך געפינען אומפאַראַנטװאָרטלעכע עלעמנטן 
װאָס זאָלן מיט זייערע האַנדלונגען בשעת מען רעדט אידיש אַרויסרופן 
אויפרעגונג. בדרך כלל אָבער איז אידיש ניט פרעמד אַ גרויסן טייל פון 
דער ישראל'דיקער באַפעלקערונג, 

זיכער מוז מען אנערקענען דעם פאַקט, אַז די יוגנט, װאָס איזן גע" 
בוירן אין ישראל, האָט ניט קיין געהעריקע פאַרבינדונג מיט דער אידישער 
שפּראַך און מיט דער אידישער ליטעראַטור. דער דראַנג צו באַפעסטיקן 
העברעאיש אין לאַנד האָט געפירט צו דעם, אַז אין די שולן אין לאַנד (אין 
די עלעמענטאַרע שולן און אויך אין די העכערע שולן) זאָלן קיין אידישע 
לימודים ניט איינגעפירט ווערן. דאָס האָט געמאַכט אוממעגלעך, אַז דער 
אין ישראל געבוירענער און דערצויגענער יוגנטלעכער זאָל האָבן אַ באַגריף 
וועגן אידיש, זאָל קענען די שפּראַך און זיך מיט איר וועלן באַנוצן. 

זיכער האָט געדאַרפט איינגעפירט ווערן דער לימוד פון אידיש אין 
די העכערע שולן, כדי צו שטאַרקן דורך דעם די גייסטיקע פאַרבינדונג פון 
דעם װאַקסנדיקן דור אין ישראל מיט די אידישע מאַסן אויסער ישראל, 

ווען דאָס איז ביז איצט ניט געטאָן געװאָרן, האָט עס אָבער אַבסאָלוט 
ניט צו טאָן מיט אַ פאַרפאָלגונגס-פּאָליטיק קעגן אידיש, נאָר עס האָט מער 
צו טאָן מיט אַ פּראַקטישן צוגאַנג, אויף וועלכן אופן העברעאיש קען זיך 
באַפעסטיקן אין לאַנד און אַרומנעמען גייסטיק אַלע עלעמעגטן 

מען מוז געדענקען, אַז ארץ-ישראל האָט אין די לעצטע 40-20 יאָר 
געהאַט אַ פּראָבלעם אויפצונעמען דריי שפּראַכן -- העברעאיש, ענגליש און 
אַראַביש,. כדי צו באַפעסטיקן העברעאיש האָט מען געמווט שטאַרקן די 
שפּראַך און פאַרטיפן די ליבע צו איר, דאָס איז אויך געווען אַ גוטער מיטל 
צו ווערן זיך קעגן די איינפלוסן פון ענגליש און אַראַביש, 

עס איז זייער מעגלעך, אַז דאָס האָט אויך געפירט צו דעם, אַז אידיש 
זאָל אין קיין דערציאונגס-אנשטאַלט ניט געלערנט ווערן, ווייל ווען עס ווערט 
אַריינגעבראַכט נאָך אַ שפּראַך, װאָס איז אַ טייל פון דעם אידישן פאָלקט- 
לעבן, אַ שפּראַך, פאַר וועלכער מען דאַרף אַנטװיקלען אַ באַציאונג פון ליבע 
און פאַרשטענדעניש, ווען מען װאָלט דאָס געטאָן, װאָלט עס מעגלעך געקענט 
פירן צו דער אָפּשװאַכּונג פון דעם קאַמף, װאָס מען האָט געמוזט פירן אין 
לאַנד צו פאַרשטאַרקן און באַפעסטיקן העברעאיש, 

ווען מען נעמט די אַלע זאַכן אין באַטראַכט און מען גיט אויך צו 
דעם פאַקט, אַז אין מדינת ישראל זיינען שטענדיק געקומען א געוויסע צאָל 
אידן, װאָס זיינען מיט דער אידישער שפּראַך ניט געוען פאַרבונדן, נאָר 
זיי זיינען געווען פאַרבונדן מיט די שפּראַכן און קולטורן פון די לענדער 
פון וועלכע זיי זיינען געקומען, ווען מען אנערקענט אויך, אַז די דאָזיקע אידן 
האָט מען געמוזט אַריינפירן אין דעם קולטורעלן לעבן פון לאַנד, װאָס זאָל 
זיין דער גייסטיקער אויסדרוק פון אַלע אידן, מוז מען איינזען, אַז די נאַ" 
ציאָנאַלע און אַרבעטער-אינסטאַנצן אין ישראל האָבן געמוזט אָנווענדן אַ 
סך כוחות, כדי העברעאיש זאָל קענען ביישטיין די גרויסע שװועריקייטן און 
ווערן די שפּראַך פון לאַנד, 

כדי כאָטש טיילוויין צו באַזייטיקן די ניט אמתע אינפאָרמאַציע, װאָס 
װאָס װוערט פון געוויסע עלעמענטן פאַרשפּרײט אין אַמעריקע און אין אַן- 
דערע לענדער, אַז צו אידיש איז אין מדינת ישראל דאָ אַ ביטול באַציאונג, 
אָדער גאָר אַ באָיקאָט, געפין איך פאַר נויטיק איבערצוגעבן צוויי פּאַסירונגען 
װאָס איך האָב מיטגעמאַכט מיטן דיכטער ה. לייוויק, װאָס קעגען אויף א געוויסן 
אופן אילוסטרירן די באַציאונג צום אידישן װאָרט און צו זיינע שאַפעף 
אין מדינת ישראל, 

די קאָנפערענץ פון איחוד עולמי (דער װעלט פאַרבאַנד פון אַלע 
פּועלי ציון פּאַרטײיען) איז אָפּגעהאַלטן געװאָרן אין דעם פּרעכטיקן בערל 
קאַצענעלסאָן-אינסטיטוט, אין כפר סבא. די פאַרהאַנדלונגען אויף דער קאָנ- 

פערענץ וועגן ציוניסטישע און אידישע פּראָבלעמען אין פאַרבינדונג מיט 
מדינת ישראל זיינען געפירט געװאָרן אין גרויס שפּאַנונג, 

אין פאַרלויף פון די פאַרהאַנדלונגען איז אומגעריכט אַריינגעקומען 
אין זאַל דער דיכטער ה. לייוויק, די אָװאַציע, װאָס ער האָט געקראָגן ביי 
זיין אַרײנקומען, און די מערקווירדיקע שטימונג, װאָס האָט געהערשט אין 
זאַל, ווען ער האָט געהאַלטן זיין באַגריסונגס-רעדע, איז ניט מעגלעך איבער" 
צוגעבן אין ווערטער. 

איך נעם זיך דאָס רעכט אונטערצושטרייכן, אַז איך וייס ניט פון 
קיין אַנדערן פּלאַץ אין דער וועלט, וואו לייוויק, אָדער אַן אַנדערער אידישער 
דיכטער, איז אויפגענומען געװאָרן מיט אַזױ פיל װאַרעמקײט, מיט אַזױ 
פיל פאַרשטענדעניש, ווי לייוויק איז אויפגענומען געװאָרן ביי יענער קאָנ- 
פערענץ, 

די צווייטע געלעגנהייט פון אַן ענלעכן כאַראַקטער איז פאָרגעקומען 
ביי דעם יום-טוב לכבוד דעם 25-יאָריקן יובל פון גבעת הִשלשה (דער קיבוץ, 
װאָס געפינט זיך ניט ווייט פון פּתח תקוה), : 

דער יום טוב אין גבעת השלשה איז געווען איינער פון די הערלעכסטע, 
װאָס איז ווען עס איז געפייערט געװאָרן אין ישראל, די העכער 15 טויזנט 
מענער, פרויען און קינדער, װאָס זיינען דאָרטן געווען, האָבן מיט זיך פאָר" 
געשטעלט אַ מאַסע פון מענשן, װאָס זיינען געקומען אויסדריקן זייער ליבע 
און צוגעבונדנקייט צום לאַנד און צו אַ קיבוץ, װאָס האָט גרויסע פאַרדינסטן 
פאַר דער אנטוויקלונג פון קיבוצישן לעבן און פאַר דעם אויפבוי און פאַר- 
טיידיקונג פון דער אידישער מדינה, : 

ביי דעם יום טוב פון גבעת השלשה זיינען געווען די וויכטיקסטע 
פּערזענלעכקייטן פון דער אַרבעטער-באַװעגונג אין ישראל, פאָרשטייער פון 
דער רעגירונג, מיט דוד בן-גוריון'ען בראש און דעלעגאַציעס פון פאַרשײדענע 
קבוצות, קיבוצים און מושבים, 

ווען לייוויק איז פאָרגעשטעלט געװאָרן, איז ער אויפגענומען געװאָרן 
מיט אַ סך װאַרעמקײט. ווען ער האָט געענדיקט לייענען אויף אידיש זיין 
פּאָעמע, איז ער באַגלײט געװאָרן מיט אַן אומפאַרגעסלעכער אָװאַציע, 

וי אַזױ קען מען אַזעלכע פּאַסירונגען צוזאַמענבינדן מיט פאַרפאָלגונבֿ / 
פון דער אידישער שפּראַך, אָדער מיט מינימיזירן די באַדייטונג פון דער 
אידישער ליטעראַטור און פון אירע דיכטער און שאַפער? 

וי אַזױ קען מען אָן פאָראורטיילן גלויבן אַזעלכע זאַכן און זיך און 
אַנדערע איינרעדן, אַז זיי זיינען אמת ? 

קלאָר איז, אַז מדינת ישראל האָט אַ סך פּראָבלעמען צו לייזן, --- עקאָ- 
נאָמישע, פּאָליטישע און מילטערישע. אַחוץ דעם האָט אויך מדינת ישראל 
אַ שווער פּראָבלעם איינצוגלידערן צענדליקער טויזנטער נייע עולים אין 


װערט אידיש גערודפט אין מדינת ישראל ? 2201 


דעם קולטורעלן געזעלשאַפטלעכן לעבן פון לאַנד. צװישן די צענדליקער 
טויזנטער אידן זיינען דאָ אַזעלכע, װאָס קומען פון לענדער, וואו מען האָט 
קיינמאָל קיין אידיש װאָרט ניט גערעדט, מוז מען דעריבער פאַרשטיין די 
צויבער-קראַפט, װאָס העברעאיש האָט פאַר דער אידישער מדינה און פאַר 
דער אָרטיקער באַפעלקערונג, 

מען מוז אויך אין ליכט פון דער רעאַליטעט פאַרשטיין, אַז העברעאיש 
פירט ניט קיין קאַמף מיט אידיש, נאָר אַז העברעאיש זוכט זיך צו באַפעסטיקן 
און גײיסטיק צו דערהויבן דאָס קולטורעלע לעבן אין דער אידישער מדיגה, 

ביי גרויסע מאָסן אין ישראל איז דאָ אַ פאַרשטענדעניש און אַ װואַרעמע 
באַציאונג צו אידיש, " 

דער מאָמענט איז זיכער ניט וייט, ווען אין די העכערע שולן אין 
ישראל וועט מען אָנפאַנגען לערנען אידיש אַלס לימוד, 

די אידישע מאַסן האָבן גענוג אורזאַכן צו פילן אַ 
שטאַרקע פאַרביטערונג קעגן דער אַמעריקאַנער רעגירונג, באַזונדערס קעגן 
דער איצטיקער אַדמיניסטראַציע, 
אין פריערדיקע יאָרן, ווען אידן האָבן דורכגעלעבט װייטאָג און צער 
איבער האַנדלונגען פון רעאַקציאָנערע רעגירונגען קעגן דעם אידישן פאָלק, 
האָבן אידן געפונען אַ טרייסט אין דעם, װאָס די אַמעריקאַנער רעגירונג 
און דאָס אַמעריקאַנער פאָלק האָבן אַרױסגעװיזן א סך פארשטענדעניש פאַבף 
אידישע ליידן און אָפּטמאָל דורך קאָנקרעטע טאַטן געזוכט אָפּצושטעלן די 
פאַרפאָלגונגען קעגן אידן און לייכטער צו מאַכן די ליידן פון די פאַרפאָלגטע, 
אַן ענדערונג אין דער באַציאונג האָט זיך, ליידער, ניט געלאָזט פילן אין 
די פינסטערע צייטן פון דער היטלעריסטישער הערשאַפט אין די אײיראָפּע" 
אישע לענדער, נאָך אין 1932 האָבן אידישע קערפּערשאַפטן אין אַמעריקע 
געמאַכט די גרעסטע אָנשטרענגונג צו איבערצייגן די אַמעריקאַנער רעגירונג 
און דעם פאַרשטאָרבענעם פּרעזידענט רוזוועלט, אַז כדי אָפּצושטעלן די היט- 
לעריסטישע מערעדרישע האַנדלונגען קעגן אידן, איז ווייט ניט גענוג בלויז אַן 
אויסדרוק פון פאַרדאַמונג קעגן די היטלער-מעשים און סימפּאַטיע צו די 
ליידנדיקע און פאַרפאָלגטע, 
עס זיינען דאַן געמאַכט געװאָרן פאָרשלאַגן צו דער אַמעריקאַנער רע" 
גירונג אָנצונעמען מער קאָנקרעטע שריט, אַז די היטלעריסטישע באַנדעס 

זאָלן דערפילן, אַז די פרייע דעמאָקראַטישע אַמעריקע װועט ניט דולדן 
זייערע פּאָגראָם-טאַטן, | 

ליידער, זיינען אין די יאָרן פון 1939 ביז 1945, װאָס קענען באַ- 
צייכנט װערן אַלס זעקס פינסטערע יאָר פאַרן אידישן פאָלק, אויך ניט 
גענומען געװאָרן קיינע קאַנקרעטע וירקזאַמע שריט, װאָס זאָלן לייכטער 
מאַכן די אידישע טראַגעדיע. 

אין פאַרלויף פון די מלחמה-יאָרן, ווען עס האָבן אונז דערגרייכט 
די שרעקלעכע ידיעות וועגן די מאָסן-מאָרדן, װאָס דער היטלעריזם באַגײט 
קעגן אידן, ווען דאָס פאַרברענען צענדליקער טויזנטער אידן אַ ואָך אין 
די גאַזיקאַמערן, קרעמאַטאָריומס און די קאַלך-אויוונס זיינען געװאָרן באַ- 
קאַנטע פאַקטן פאַר דער גענצער וועלט, -- אויך אין יענע בלוטיקע טעג האָט 
די אַמעריקאַנער רעגירונג ליידער ניט אָנגענומען אַזעלכע שריט, װאָס מען 
האָט געקענט דערװאַרטן, אַז זי זאָל נעמען, ניט בלויז צו העלפן מעגלעך 
אָפּצושטעלן די מאַסן-מאָרדן קעגן אידן, נאָר גלייכצייטיק ניט צו לאָזן באַנק- 
ראָטירן די מאָראַל פון דער וועלט, 

עס איז שטענדיק געווען שווער צו פאַרשטיין, ווארום אַמעריקע צוזאַמען 
מיט די אַנדערע אַליאירטע פעלקער האָבן ניט געקענט דורכפירן עטלעכע 
באָמבאַרידרונגען אויף דייטשע שטעט, געצילט קעגן דער ציווילער באַפעל- 
קערונג, מעלדנדיק דערביי, אַז די באָמבאַרדירונגען האָבן ניט דירעקט צו 
טאָן מיט מיליטערישע אָפּעראַציעס, נאָר זיינען הויפּטזעכלעך געצילט צו 
צווינגען די היטלעריסטישע מערדער אָפּצושטעלן די מאַסן-מאָרדן קעגן אידן, 
עס זיינען דאָ גענוג אורזאַכן צו גלויבן, אַז אַזאַ באָמבאַרדירונג װאָלט געקענט 
האָבן אַ ווירקונג, אַז די היטלעריסטישע באַנדעס זאָלן כאָטש טיילווייז פאַר- 
קלענערן זייערע מאָרד-טאַטן, 

מיר מוזן, ליידער, געדענקען די צייטן, ווען אידן האָבן געשמאַכט 
אין די געטאָס פון פּוילן און אַנדערע אײראָפּעאישע לענדער און טויזנטער 
פון זיי זייענן געשטאָרבן פון הונגער. . 

אין יענע צייטן איז אַמעריקע ניט געווען גרייט צו העלפן מעגלעך 
מאַכן, אַז טראַנספּאָרטן שפּייז, פאַר וועלכע אידן האָבן געװאָלט באַצאָלן, זאָלן 
קענען דערגרייכן די אומגליקלעכע אידן אין די געטאָס. דער ענטפער איז גע" 
ווען, אַז דאָס שטימט ניט מיט די פּלענער פון מלחמה-פירונג און פון דער 
עקאָנאָמישער בלאָקאַדע קעגן דייטשלאַנד און קעגן אירע פאַרבינדעטע. אויך 
איז געגעבן געװאָרן אַן ענטפער, אַז עס איז דאָ אַ געפאַר, אַז די נאַציס און 
זייעער פאַרבינדעטע װעלן די שפּייז צונעמען פאַר זיך. 

מיר זאָגן ניט, אַז די אַרגומענטן פון די אַמעריקאַנער רעגירונגס- 
אינסטאַנצן (וועלכע זיינען, אגב, שטענדיק געשטיצט געװאָרן פון דער ענג- 

לישער רעגירונג), זיינען געווען אָן וועלכן ס'איז פּראַקטישן אינהאַלט, 
זיכער זיינען די אַרגומענטן געווען באַזירט אויף טיילווייזע פּראַקטישע אורזאַכן, 

עס איז דאָך אָבער קלאָר, אַז אידן זיינען אין די געטאָס די גאַנצע 
צייט פון דער מלחמה געווען געפאַנגענע (פּריזאָנערס אָוו װאָר), אויך וייסן 
מיר זייער גוט, אַז ווען רעגירונגען ווילן אין אַ מלחמה העלפן זייערע פּרי" 
זאָנערס אָוו װאָר, באַנוגענען זיי זיך ניט שטענדיק מיט פּראַקטישע קאויס" 
רעכענונגען". עס מוז צו די שריט, װאָס דאַרפן אונטערגענומען ווערן אין 
אַ צייט פון גרויסער נויט, שטענדיק זיין אַ באַציאונג ווי צו זאַכן, וועלכע זיינען 
נאָענט צום האַרצן, װוי צו זאַכן, וועלכע זיינען אייגנס, ליידער, זיינען אידישע 
ליידן די גאַנצע צייט פאַר אַמעריקע און פאַר די אַנדערע אַליאירטע פעל- 
קער געווען ליידן װוי פון פרעמדע, 

עס איז אויך שװוער צו פאַרגעסן די פּעריאָדע פון די טעטיקייטן 
פון דער װאָר רעפיודזשי באָארד. מיר געדענקען זייער גוט וי לאַנג עס 
האָט געדויערט ביז די װאָר רעפיודזשי באָארד איז פון פּרעזידענט רוזוועלט 
געשאַפן געװאָרן. 

די שרעקלעכער הילפס-רופן פון יענער זייט ים האָבן דאַן דערגרייכט 
זייער העכסטע שטופע, אידישע קרבנות פון די היטלעריסטישע מערדער 
האָבן זיך שוין געהאַט געציילט אין די מיליאָנען, דער גאַנצער אידישער 
פאַרמעגן איז שוין געווען צערויבט ביזן לעצטן פאָדים. דעמאָלט איז געשאפן 
געװאָרן די װאָר רעפיודזשי באָארד מיט די װיכטיקסטע מיניסטאָרן אַלס 
מיטגלידער. איין זאַך האָט אָבער, ליידער, די אַמעריקאַנער רעגירונג פאַךר" 
געסן צו טאָן --- צו געבן דער װאָר רעפיודזשי באָארד פינאַנציעלע מעגלעכ- 
קייטן דורכצופירן אירע פליכטן און אויפגאַבן פון הילף און רעטונג פאַר די 
היטלער-קרבנות, 

עס ועט זיין זייער שווער אויפצוקלערן פאַרן קומענדיקן געשיכטע 
שרייבער וי אַזױ עס האָט געקעט פּאַסירן, אַז אַ ואָר רעפיודזשי באָארך, 
װאָס איז געווען באַשטימט פון דעם פּרעזידענט פון לאַנד, װאָס איז באַשטאַנען 
פון מיטגלידער, װאָס שליסן איין דעם סעקרעטאַר אָװו סטייט, סעקרעטאַר 
אָוו װאָר און דעם טעקרעטאַר פון דער טרעזשורי, אַז אַזאַ באָארד זאָל דאַרפן 
אָנקומען צו אידישע קערפּערשאַפטן צו העלפן פינאַנסירן זייער טעטיקייט, 
וועלכער אַנדער פּראיעקט, װאָס פּרעזידענט רוזוועלט האָט פאָרגעלייגט אין 
דער צייט פון דער מלחמה, אין וועלכן די רעגירונג איז געווען פאַראינטערע- 
סירט, האָט געהאַט אַזעלכע מיזעראַבלע מעגלעכקייטן פון טעטיקייט, װי 
עס האָט געהאַט די װאָר רעפיודזשי באָארד ? 

געדענקען מיר דאָך זייער גוט, אַז ווען די װאָר רעפיודזשי באָארד אין 
ליקווידירט געװאָרן און פאַרעפנטלעכט איר באַריכט פון טעטיקייטן און 
גלייכצייטיק אירע פינאַנציעלע אָפּעראַציעס, איז דאַן באַקאַנט געװאָרן, אַז 

די װאָר רעפיודזשי באָארד האָט געהאַט אַ מיליאָן מיט עטלעכע הונדערט 
טויזנט דאָלאר אױיסגאַבן און אַז העכער 90 פּראָצענט פון אירע אױיסגאַבן 
איז פינאַנסירט געװאָרן פון דער דזשאָינט דיסטריביושאָן קאָמיטע, פון אידישן 
וועלט קאָנגרעס, פון דער אַמעריקאַנער אידישער קאָנפערענץ און פון אַ ריי 
אַנדערע קערפּערשאַפטן, וועלכע פאַרענטפערונגען קען די רעגירונג האָבן 
פאַר אַזאַ האַנדלונג ? 

אויפן געביט פון אַמעריקעס ראָלע אין פאַרבינדונג מיט ארץ ישראל 
אין די לעצטע 10--15 יאָר זיינען די אַנטוישונגען פאַר אידן געווען כמעט 
טאָג-טעגלעך, ניט קוקנדיק אויף דעם, װאָס דער פאַרשטאָרבענער פּרע- 
זידענט רוזוועלט און אויך פּרעזידענט טרומאַן האָבן ביי פאַרשיידענע גע- 
לעגנהייטן זיך אַרױסגעזאָגט צום גונסטן פון די אידישע האָפענונגען צו בויען 
ארץ ישראל אַלס אידישע קאמאנועלט, האָט אָבער קיינער פון זיי ניט 
געמאַכט קיין ווייט-גייענדיקע שריט, אַז זייערע ווערטער פון סימפּאַטיע צו 
אידן און צום ציוניזם זאָלן פאַרװאַנדלט ווערן אין פּראַקטישע מעשים, 

איז דאָך די שטעלונג פון דער אַמעריקאַנער רעגירונג בנוגע ארץ 
ישראל גוט באַקאַנט דער גאַנצער ועלט. דער קאָנגרעס און דער סענאַט 
האָבן אין 1922 און אויך אין 1945 אָנגענומען קלאָרע רעזאָלוציעס, װאָס 
אינדאָרסירן די באַלפור-:דעקלעראַציע און דעם אויפבוי פון ארץ ישראל 
אַלס פרייע דעמאָקראַטישע אידישע קאמאנוועלט. יעדע רעאָלוציע, װאָס 
דער קאָנגרעס און דער סענאַט האָבן אָנגענומען, איז אויך שטענדיק באַגלײט 
געװאָרן מיט אַ פאָדערונג פאַר פרייער אידישער אינװאַנדערונג קיין ארץ 
ישראל, 

פּרעזידענט רוזוועלט האָט ביי אַ ריי געלעגנהייטן דערקלערט זיין 
קעגנערשאַפט צו דעם שענדלעכן ווייסן פּאַפּיר פון 19239, דאָס זעלביקע האָט 
אויך געטאָן פּרעזידענט טרומאַן. קיינער פון זיי האָט אָבער ניט געמאַכט קיין 
ערנסטע שריט צו צוינגען ענגלאַנד דעם וייסן פּאַפּיר אָפּצושאַפן 

די דעמאָקראַטישע פּאַרטײ האָט ביי איר קאָנװענשאָן אין שיקאַגאָ 
אין 1944 אָנגענומען אַ קלאָרע רעזאָלוציע, שטיצנדיק פרייע אײינװאַנדערונג 
פון אידן קיין ארץ ישראל און דעם אויפבוי פון אַ אידישער קאמאנוועלט, 
פּרעזידענט רוזוועלט האָט געוואוסט וועגן דער רעזאָלוציע, װאָס ווערט פאָר- 
געשלאָגן ביי דער קאָנװענשאָן און ער האָט די רעזאָלוציע געשטיצט. דאָס 
זעלביקע אויך פּרעזידענט טרומאַן, מיט וועמען מען האָט זיך אָפיציעל באַראַטן, 
איידער די רעזאָלוציע איז ביי דער קאָנװענשאָן פאָרגעשלאָגן געװאָרן. 

ניט קוקנדיק אויף דעם, װאָס די אָפיציעלע רעגירונגס-פּאָליטיק איז 
שטענדיק געווען אַ גינסטיקע פאַר אַ אידישער קאמאנוועלט אין ארץ ישראל, 
האָט אָבער דער סטייט דעפּאַרטמענט, באַזונדערס די מזרח-אָפּטײלונג פון. 
דעפּאַרטמענט, שטענדיק געאַרבעט קעגן אידישע אינטערעסן 

ביי פיל געלעגנהייטן איז געווען קלאָר, אַז דער סטייט דעפּאַרטמענט 
איז אַנטשלאָסן צו שטיצן ענגלאַנדס פּאָליטיק אין פאַרבינדונג מיט ארץ ישראל, - 
און מיט רעכט קען מען גלויבן, אַז די עטלי-בעווין רעגירונג װאָלט גיט 
געהאַנדלט אַזױ ברוטאַל קעגן דעם אידישן ישוב אין ארץ ישראל, קעגן דער 
אַגענטור און קעגן די אידישע נאַציאָנאַלע אינסטאַנצן, װען זי װאָלט ניט 
געהאַט קיין גרונט צו גלויבן, אַז זי װעט סוף כל סוף קריגן די צושטימונג 
פון דער אַמעריקאַנער רעגירונג פאַר אירע האַנדלונגען, : 

קען דען מעגלעך זיין, אַז דער פּרעזידענט װעט זיין גרייט צו טאָלע- 
רירן זיין סטייט דעפּאַרטמענט, װאָס מאַכט צו נישט זיינע פאָרשלאַגן און זיי- 
נע פּלענער, ווען ער, דער פּרעזידענט, זאָל באמת ניט װעלן, אַז דער סטייט 
דעפּאַרטמענט זאָל אַזױ האַנדלען? 

יעדער איינער, װאָס האָט אַ באַגריף וועגן פּאָליטישע אַנטװיקלונגען, 
מוז קלאָר זען, אַז פאַר ענגלאַנד איז אַ לעבנס פראַגע צו האָבן דעם גוטן ווילן 
פון אַמעריקע, 

דאָס איז קלאָר געקומען צום אויסדרוק פאַר אַמעריקע'ס אַרײנטרעטן 
אין דער מלחמה דורך דער הילף, װאָס פּרעזידענט רוזוועלט און זיין אַדמי- 
ניסטראַציע האָבן געגעבן ענגלאַנד אין די שווערסטע צייטן פאַר דער ברי- 
טישער אימפּעריע. 

דאָס איז אויך קלאָר געקומען צום אויסדרוק אין פאַרלויף פון די מלחמה- 
יאָרן, און גאַנץ באַזונדערס נאָך דער מלחמה, ווען עס האָט זיך געהאַנדלט וועגן 
די פאַרשיידענע פּאָליטישע אינטערעסן אין פאַרבינדונג מיט רוסלאַנד און מיט 
אַנדערע רעגירונגען אין דער װעלט, וי אויך אין דער פראַגע צו העלפן 
ענגלאַנד קריגן די ריזיקע הלוואה, װאָס איז לעצטנס פאַר איר באַשטימט גש" 
װאָרן. : 

פרייטיק, דעם 26טן יולי און דאָנערשטיק, דעם 1טן אויגוסט, זיינען 
געווען קריטישע טעג פאַר'ן ציוניזם. עס איז אין פאַרלויף פון די טעג קלאָר 
געווען פאַר יעדן, אַז סעקרעטאַר בוירנס און מעגלעך אויך פּרעזידענט טרומאַן 
זיינען גרייט אָנצונעמען דעם זייער שלעכטן פאָרשלאַג פון דער ענגלישער 
רעגירונג פאַר אַ פעדעראַלער צעטיילונג פון ארץ ישראל מיט אויסשליסלעכע 
רעכט פאַר ענגלאַנד אויף יעדן געביט אין לאַנד און מיט װייניק רעכט פאַר 
אידן, : 

קיינער דאַרף זיך נישט פאָרשטעלן, אַז די אַמעריקאַנער קאָמיטע פון 
עקספּערטן, אָנגעפירט פון דעם פאָרשטייער פון סטייט דעפּאַרטמענט גריידי, 
האָט צוגעשטימט צו דעם פּלאַן פון פעדעראַלער צעטיילונג פון ארץ ישראל, 
ניט קריגנדיק פריער די צושטימונג פון סעקרעטאַר בוירנס און פון פּרץ- 
זידענט טרומאַן. 

דאָס מיינט, אַז עס האָט געהאַלטן דערביי, אַז די העכסטע באַאַמטע פון 
אונזער רעגירונג זיינען געווען גרייט צו פאַרגעסן אַלע פאַרשפּרעכונגען 
װאָס די רוזוועלט און טרומאַן-אַדמיניסטראַציעס האָבן געמאַכט צום אידישן 
פאָלק אין פאַרבינדונג מיט ארץ ישראל, און זיי זיינען אויך געווען גרייט צו 
פאַרגעסן די גינסטיקע רעזאָלוציעס פאַרן ציוניזם, װאָס זיינען אָנגענומען גע- 
װואָרן אין אַמעריקאַנער קאָנגרעס אוֹן סענאַט, אויך ביי דער קאָנװענשאָן פון 
דער דעמאָקראַטישער פּאַרטײ, אָפּנעהאַלטן אין שיקאַגאָ, אין 1944, 

די לעצטע האַנדלונגען פון סטייט-דעפּאַרטמענט האָבן אויך קלאָר באַ- 
וויזן, אַז די ענגלישע רעגירונג האָט אָפּטמאָל אַ דיקטאַטאָרישן איינפלוס אויף 
די אַמעריקאַנער רעגירונגס אינסטאַנצן און איבער די אַמעריקאַנער פּאָליטישע 
פירער, : 

ניט בלויז דאַרפן און מוזן קעגן דעם צושטאַנד רעװאָלטירן די אַמע- 
ריקאַנער אידן, נאָר עס מוזן אויך קעגן דעם צושטאַנד רעװאָלטירן דער 
גרעסטער טייל פון דער אַמעריקאַנער באַפעלקערונג, װאָס ווילן אָנהאַלטן 
דעם כבוד און פּרעסטיזש פון דעם אַמעריקאַנער פאָלק און פון אונזער רע- 
גירונג אין די אויגן פון דער וועלט. / : 

עס וועט זיין אַ גרויסער קלאַפּ פאַר דער גאַנצער מענשהייט, באַזונדערס 
פּאַר דעם טייל, װאָס גלויבט אין אַמעריקע'ס אויפריכטיקע דעמאָקראַטישע 
פּרינציפּן און אין אַמעריקע'ס גייסט פון ;פעיר פּלעי*, ווען מיליאָנען מענשן 
אין דער װועלט װעלן זיך איבערצייגן, אַז אַמעריקע'ס פּאָליטישע זעלבסט- 
שטענדיקייט אין אירע האַנדלונגען זיינען אָפּטמאָל אָפּהענגיק פון עטלי- 
בעווין רעגירונג, אָדער פון אַן אַנדער רעגירונג פון דער בריטישער אימפּעריע. 

ווען אַמעריקאַנער אידן פּראָטעסטירן און דריקן אויס זייער פאַרביטע" 
רונג קעגן אַזעלכע האַנדלונגען, װי עס האָט איצט קלאָר באַװיזן דער סטייט דע" 
פּאַרטמענט, פאַרטײידיקן זיי ניט בלויז די אידישע אינטערעסן, נאָר זיי פאַר- 
טיידיקן גלייכצייטיק די אינטערעסן פון אַמעריקע און דעם כבוד פון אונזער 
רעגירונג און פון דעם לאַנד, 

עס איז געקומען די צייט, אַז אידן זאָלן ניט בלויז באַנוגענען זיך מיט 
פּראָטעסטן און מיט אויסדריקן אויפגעבראַכטקייט קעגן שלעכטע האַנדלונגען. 

די פּאָליטיקער אין לאַנד מוזן אָנהויבן דערפילן, אַז די אַמעריקאַנער דע- 
מאַקראַטיע גיט מעגלעכקייטן אויסצודריקן אויף אַ ממשותדיקן אופן קעגנער- 
שאַפט צו די פּאָליטיקער אָדער צו דער פירונג פון דער רעגירונג, ווען אַואַ 
פירונג איז ניט אין אײינקלאַנג מיט פאַרשפּרעכונגען. װאָס זיינען פון איר 
געגעבן געװאָרן. : 

פּונקט אַזױ וי אַרבעטער האָבן די פולסטע רעכט, דורך זייערע שטימען, 
צו באַשטראָפן אין װאַלן די פּאָליטיקער, װאָס האַנדלען שלעכט קעגן די אַר- 
בעטער-אינטערעסן, פּונקט אַזױ האָבן אַ רעכט אידן און אויך ליבעראַלע רעכט" 

דענקענדיקע אַמעריקאַנער צוֹ באַשטראָפן אין װאַלן די פּאָליטיקער, װאָס האָבן 
זיך אויסגעלאַכט פון אָפיציעלע רעגירונגס-פאַרשפּרעכונגען און האָבן גענו" 
מען אַ שטעלונג צו וויכטיקע פּאָליטישע פּאַסירונגען, װאָס איז ניט אין אייג- 
קלאַנג מיט אַמעריקע'ס אינטערעסן, נאָר װאָס דינען די אימפּעריאַליסטישע 
אינטערעסן פון אַן אַנדער לאַנד, 

אַמעריקע האָט ביי פיל געלעגנהייטן אנערקענט, אַז די פראַגע פון 
ארץ ישראל איז ניט בלויז אַן ענין װאָס דאַרף אינטערעסירן די אידן, נאָר 
עס איז אַ פראָגע, װאָס האָט צו טאָן מיט אַלע פרייע פעלקער אין דער װעלט, 

האָבן דערפאַר אַמעריקאַנער אַ רעכט צו פאָדערן פון דער טרומאן 
רעגירונג, אין פאַרבינדונג מיט ארץ ישראל, צו האַנדלען אין די אינטערעסן 
פון אַמעריקע און ניט נאָכשלעפּן זיך נאָך ענגלאַנד'ס אימפּעריאַליסטישער 
פּאָליטיק, 

ווען אַ רעגירונג פון אונזער לאַנד זאָגט זיך אָפּ צו האַנדלען אין די 
אינטערעסן פון אַמעריקע, און זי זאָגט זיך אויך אָפּ צו האַלטן הײליק פאַף- 
שפּרעכונגען, װאָס די העכסטע רעגירונג-אינסטאַנצן האָבן געמאַכט, אין עס 
דאַן די פליכט פון די אַמעריקאַנער אידן און פון דעם אַמעריקאַנער פאָלק 
צוֹ רעװאָלטירן קעגן אַזאַ האַנדלונג, און ווען דער טאָג קומט צו קענען משפּט'ץ 
אַזעלכע מעשים, ווען די רעגירונג אָדער די פּאַרטײ דאַרף װוידער קריגן דעם 
צוטרוי פאַר דער פּאָליטישער פירונג פון לאַנד, מוז דאַן קומען צום אויס- 
דרוק דער פּראָטעסט פון די וויילער קעגן אַזעלכע ניט-אַמעריקאַנישע האַנד- 
לונגען, װי מיר האָבן לעצטנס, ליידער, געזען פון סטייט דעפּאַרטמענט, 

דאָס אידישע פאָלק פירט איצט דעם גרעסטן געראַנגל אין זיין מאַר" 
טירער-געשיכטע צו קריגן די אנערקענונג אַלס פאָלק און צו קענען אויפבויען 
ארץ ישואל אַלס אידיש לאַנד, 

די דעמאָקראַטישע פעלקער קוקן זיך נאָך אַלץ צו גלייכגילטיק צו די 
מורא'דיקע ליידן פון די לעבן-געבליבענע אידן אין די לאַגערן, אין פּוילן און 
אין אַנדערש אײיראָפּעאישע לענדער. 

אַמעריקע קען זיכער זייער פיל אוױפטאָן ביים העלפן לייון דאָס 
אידישע פּראָבלעם פון הײימלאָזיקייט און באַזונדערס פאַרלייכטערן די ליידן פון 
די אידן אין די לאַגערן. די רוזוועלט און טרומאַן-אַדמיניסטראַציעס האָבן גע- 
מאַכט דעם אידישן פאָלק הייליקע פאַרשפּרעכונגען -- צו העלפן די פּראָבלש- 
מען לייזן, מוז דערפאַר זיין קלאָר, אַז פּונקט אַזױ וי די דעמאַקראַטישע אַדמי- 
ניסטראַציע װעט דאַרפן אָפּנעבן דין וחשבון פאַר אַלע אירע מעשים, וען 
אירע פאָרשטייער וועלן בעת װאַלן פאַרלאַנגען דעם צוטרוי פון אַמערי- 
קאנער פאלק ווידער דאָס לאַנד צו פירן, מוזן אויך די אידן אין אַמעריקע, 
צוזאַמען מיטן גאַנצן אַמעריקאַנער פאָלק, פאַרלאַנגען פון דער טרומאַן אַדמל- 
ניסטראַציע אַ קלאָרן דין וחשבון וועגן זייערע מעשים אין פאַרניגדונג מיט 

ארץ ישראל אין ליכט פון זייערע אייגענע פאַרשפּרעכונגען און פון די פאַר- 
שפּרעכונגען, װאָס זיינען געמאַכט געװאָרן פון דער דעמאָקראַטישער פּאַרטײ, 
וועמען זיי פאַרטרעטן, 

פּאָליטישע פירער אין אַמעריקע מוזן אָנפאַנגען איינזען און פילן, אַז 
עס זיינען אַװעק די צייטן, ווען מען האָט געקענט דעם אידישן פאָלק מאַכן די 
שענסטע הבטחות און מען האָט זיך געקענט גלייכצייטיק דערלויבן די הבטחות 
צו פאַרגעסן. מען דאַרף די פירער געבן צו פילן, אַז אידן זיינען ניט הילפ- 
לאָז און אַז זיי קענען זיך קעגנשטעלן, ווען מען פאַרראַט זיי. 

: אפין דער איצטיקער שווערער לאַגע אין ארץ ישראל, 
ווען די צייטונגען ברענגען יעדן טאָג ידיעות וועגן נייע אויפטרייסלונגען אין 
לאַנד -- ' 

ווען ענגלאַנדיס טרויעריקע ;העלדישקייט* צו הענגען דוב גרונער און 
זיינע דריי חברים פאַרנעמען דעם אויבאָן אין די טעגלעכע נייעס -- 

ווען ענגלאַנדיס ברוטאַליטעט קעגן אומשולדיקע אידן, באַזונדערס קעגן 
די פּליטים, װאָס רייסן זיך צו קומען קיין ארץ ישראל, רופט אַרױס פאַרדינטע 
פאַראַכטונג און פאַרביטערונג קעגן דער ענגלישער מאַכט -- 

ווען די אַלע דעסטרוקטיווע דערשיינונגען פאַרנעמען דעם אױבנאָן פון 
די טעגלעכע פּאַסירונגען, פאַרזעט מען ליידער אַ װיכטיקן פאַקטאָר, װאָס קען 
זיין אַנטשײדן אין דעם געראַנגל פון אידישן פאָלק פאַר דער מעגלעכקייט אויפ- 
צובויען ארץ ישראל אַלס אידישן שטאַט, 

מיר האָבן אין זינען אַמעריקע'ס שטעלונג אין די ,יונייטעד ניישאָנס* צו 
דעם ארץ ישראל פּראָבלעם, אַמעריקעס האַלטונג, ווען די פראַגע װועט פאַר" 
האַנדלט ווערן, און אַמעריקע'ס גרייטקייט גוטצומאַכן אירע פאַרפליכטונגען און 
פאַרשפּרעכונגען. װאָס זי האָט געגעבן דעם אידישן פאָלק אין פאַרבינדונג מיט 
ארץ ישראל, 

מען טאָר זיך ניט איינרעדן, אַז די איונייטעד נײישאָנס* שטעלן מיט 
זיך איצט פאָר אַן אומאָפּהענגיקע פאַרבינדונג פון פעלקער, מיט אַבסאָלוטער 
פרייהייט פון האַנדלונג, אין איינקלאַנג מיט יושר און גערעכטיקייט. 

אַזאַ פרייער פעלקער-בונד איז נאָך, ליידער, אַ פרומער וואונש, װאָס 
וועט מעגלעך אַמאָל מקוים װוערן. 

אין דער איצטיקער צייט מוון מיר קלאָר איינזען, אַז די פאַראײיניקטע 
פעלקער-אָרגאַניזאַציע באַשטײט פון מאַכט-פאַקטאָרן, פון וועלכע אַמעריקע, 
ענגלאַנד און רוסלאַנד שפּילן די הױיפּט-ראָלע, און די קלענערע פעלקער האַנד- 
לען שטענדיק לויט זייערע אייגענש אינטערעסן, רעכענענדיק זיך מיט דעם 
אָדער אנדער פאַקטאָר, אין וועמען דער ואוילזיין פון זייער אייגן לאַנד 
איז אין דער גרעסטער מאָס אָפּהענגיק, 

ווען מען האָט אין זינען די אומבאַשטרײטבאַרע פּאָליטישע רעאַליטעט 
אין פאַרבינדונג מיט די ,יונייטעד ניײישאָנס", מוז מען אויך קומען צום אויס" 
פיר, אַז ענגלאַנד האָט ניט קיין אינטערעס דורך די ,יונייטעד ניישאָנס* גוט" 
צומאַכן אירע פאַרפליכטונגען צום אידישן פאָלק אין פאַרבינדונג מיט ארץ 
ישראל, 

אויב ענגלאַנד װאָלט געװאָלט גוטמאַכן אירע פאַרפֿליכטונגען צו אידן, 
האָט זי ניט געדאַרפט האָבן די ,יונייטעד נײישאָנס? איר צו הייסן אַזױי האַנד" 
לען, נאָר זי האָט געקענט אַלײן, אויף איר אייגענער איניציאַטיווע, אַלס מאַנ- 
דאַטאָרן מאַכט, אָפּשאַפן דעם קוייסן פּאַפּיר", עפענען די טויערן פון ארץ 
ישראל פאַר פרייער אידישער אײינװאַנדערונג, אָפּשאַפן די באָדן באַגרעניצוג- 
גען קעגן אידן, און ככלל מאַכן מעגלעך אַ שנעלערן אויפבוי פון לאַנד, 

װאָלט ענגלאַנד געטאָן דאָס, װאָס זי האָט געקענט און געדאַרפט טאָן, 
לויט אַלע כללים פון מענשלעכקייט און פון ערלעכקייט צו אירע אייגענע פאַר" 
שפּרעכונגען, װאָלטן מיר איצט ניט געהאָט אַזאַ שרעקלעכע צעטרייסלונג אין 
לאַנד. עס װאָלטן ניט געדאַרפט זיין קיין טעראָר-אַקטן, ,מאַרשאַל לאָ* אייגמי- 
רונגען,. די צעטרייסלונג פון עקאָנאָמישע פּאָזיציעס, די ניט זיכערקייט פון 
מענשלעכע לעבנס, די נויטווענדיקייט צו פירן אידן אויף די ימים קיין ארץ 
ישראל אונטער שרעקלעכע, שווערע באַדינגונגען, און די ביטערע ליידן פון די 
לעבן"געבליבענע אידן אין די לאַגערן, 

בעווינ'ס פאָרשלאַגן צוֹ ברענגען די ארץ ישראל פראַגע צו די עיוניי- 
טעד נײישאָנס? באַצװעקט : 1) צו פאַרציען פאַר אַ לאַנגער צייט די לעזונג פון 
דעם ארץ ישראל פּראָבלעם, 2) אָדער צו קריגן פון די ,יונייטעד ניישאָנס" 
די צושטימונג צו זיינע און זיין רעגירונגס אוממענשלעכע און אומגערעכטע 
פאָרשלאַגן פאַר אידן. פון דעם דאַרף ווערן קלאָר, אַז מצד ענגלאַנד קען מען 
אין די ,יוגייטעד ניישאָנט? קיין גוטס פאַרן אידישן פאָלק ניט דערװאַרטן, 

באַטראַכטנדיק די שטעלונג פון סאָװועט-רוסלאַנד צו דעם ארץ ישראל 
פּראָבלעם, זיינען אויך ניטאָ קיין אורזאַכן צו דערװאַרטן, אַז סאָװעט-רוסלאַנד 
ועט זיך איינשטעלן לטובת דעם אידישן פאָלק אין פאַרבינדונג מיט ארץ 
ישראל, 

רוסלאַנד האָט געהאַט צענדליקער געלעגנהייטן אין די לעצטע יאָרן 
זיך אַרױסצװזאָגן לטובת אידישער זעלבסטשטענדיקייט אין ארץ ישראל, 


236 : ל. סיג אל 


ליידער האָט זי זיך מיט קיין איינער פון די געלעגנהייטן ניט באַנוצט, נאָר פאָר- 
קערט, אויב סאָוועט-רוסלאַנד האָט דירעקט אָדער אומדירעקט געלאָזן זיך 
דערקענען אין איר שטעלונג צום ציוניזם און צו דעם אויפבוי פון ארץ ישראל, 
איז עס אין די מערסטע פאַלן געווען אין אַ נעגאַטיוון זין. 

דאָס אידישע פאָלק האָט שטענדיק געהאָפט, אַז סאָװעט רוסלאַנד װעט 
איינזען די גערעכטיקייט פון ציוניזם און די קאָנסטרוקטיווע שאַפונג פון דעם 
אידישן ישוב ניט בלויז פאַר אידן, נאָר פאַר דעם גאַנצן נאָענטן מזרח. ליידער 
זיינען די באַרעכטיקטע דערװאַרטונגען וועגן רוסלאַנד ניט מקוים געװאָרן. 

דאָס איינציקע לאַנד, װאָס קען און מוז געבן אַקטיווע הילף דעם אידישן 
פאָלק אין דער איצטיקער טראַגישער צייט פון דער אידישער געשיכטע, איז 
געבליבן אַמעריקע, 

די אַמעריקאַנער רעגירונג האָט דירעקטע פאַרפליכטונגען צום אידישן 
פאָלק אין פאַרבינדונג מיט ארץ ישראל. די פאַרפליכטונגען פאַנגען זיך אָן 
פון די צייטן פון וואודראָו װילסאָן און זיינען אַ קייט פון פאָרזעצונגען פון אַלע 
פּרעזידענטן אין לאַנד, ביז אָקטאָבער, 1946, ווען פּרעזידענט טרומאַן האָט 
געמאַכט זיין קלאָרע, עפנטלעכע דערקלערונג וועגן אַמעריקע'ס אינטערעס 
צו זען, אַז די פאַרפליכטונגען צו אידן אין פאַרבינדונג מיט ארץ ישראל זאָלן 
דערפילט ווערן. 

די רעגירונגס-אינסטאַנצן אין אַמעריקע האָבן די לעצטע יאָרן געקראָגן 
אומבאַשטרײטבאַרע באַװייזן וועגן דער שטימונג פון אַמעריקאַנער פאָלק אין 
פאַרבינדונג מיט די אידישע האָפענונגען אויף ארץ ישראל, האָבנדיק דעם 
באַשלוס פון קאָנגרעס און פון סענאַט ,דורך אָפיציעלע רעזאָלוציעס, דעם 
אויסדרוק פון די 2 פירנדיקע פּאַרטײען אין לאַנד דורך די דעמאָקראַטישע און 
רעפּובליקאַנער קאָנװענשאָנס, װיסנדיק אויך, אַז די אַמעריקאַנער אַרבעטער- 
באַוועגונג, מיט אַ מיטגלידערשאַפט פון נאָענט צו 14 מיליאָן, האָט צענדליקער 
| מאָל זיך אַרױסגעזאָגט צו גונסטן פון די אידישע פאָדערונגען אויפצובויען 
ארץ ישראל אַלס פרייע, דעמאָקראַטישע אידישע קאמאנוועלט, 

די אַמעריקאַנער רעגירונג ווייס אויך, אַז צענדליקער וויכטיקע גיט- 
אידישע אָרגאַניזאַציעס, מיט מיליאָנען מיטגלידער, האָבן פיל מאָל אונטער- 
שטיצט די אידישע פאָדערונגען, און אַז די װיכטיקסטע צייטונגען אין לאַנד 
האָבן זיך אַרױסגעזאָגט צו גונסטן פון אַ גערעכטער לייזונג פון דעם אידישן 
פּראָבלעם, : | 

ליידער ווייזן די לעצטע האַנדלונגען פון דער רעגירונג, באַזונדערס פון 
סטייט דעפּאַרטמענט, אַז אַמעריקע איז נאָך ניט גרייט אריינצואװואַרפן איר 
פּרעסטיזש אוֹן געוויכט אין די ,יונייטעד ניישאָנס* לטובת אידן. 

מען דאַרף ניט דערװאַרטן, אַז די ,יונייטעד ניישאָנס* וועלן אין די קו" 

מענדיקע װאָכן אָננעמען וועגן ארץ ישראל וועלכע עס איז קאָנקרעטע באַשלוסן, 

עס װעט װאַרשײינלעך אָנגענומען ווערן דער פאָרשלאָג, אַז עס זאָל באַשטימט 
ווערן אַ קאָמיסיע, װאָס זאָל אונטערזוכן די לאַגע און ברענגען א רעקאָמענדאַציע 
צו דער רעגולערער סעסיע פון די ,יונייטעד נײישאָנס* קומענדיקן סעפּטעמבער. 

מיר ווייסן, אַז די באַשטימונג פון אַן אונטערזוכונגס-קאָמיסיע וועגן 
ארץ ישראל איז א מורא'דיקער חוזק פון אַלץ, װאָס האָט אין זיך מענשלעכקייט 
און גערעכטיקייט, און איז גלייכצייטיק אַ מינימיזירונג פון דעם שווערן אי" 
דישן פּראָבלעם און פון די ביטערע ליידן פון די לעבן-געבליבענע אידן אין 
די לאַגערן. 

דער חוזק, װאָס די וועלט האָט זיך דערלויבט צו דעמאַנסטרירן קעגן 
אידן, איז אייגנטלעך אַ פאָרזעצונג פון דער שרעקלעכער גרינגשעצונג, װאָס 
די מערסטע פעלקער האָבן אין די לעצטע יאָרן אַרױסגעװיזן צו דער גרויסער 
אידישער טראַגעדיע און צוֹ דער פאַרניכטונג פון 6 מיליאָן פון אונזער פאָלק, 

עס שטייט איצט זייער ערנסט די פראַגע: װעט אַמעריקע װערן א 
שותף צו ענגלאַנד'יס שענדלעכן פּאָליטישן שפּיל? 

לעבנדיק אין אַ לאַנד פון פרייהייט און דעמאָקראַטיע, קען מען דורך 
דער עפנטלעכער מיינונג צווינגען די אַמעריקאַנער רעגירונג ניט צו װערן 
קיין שותף צו דעם פאַרראַט, װאָס ענגלאַנד האָט פאַרן אידישן פאָלק צוגעגרייט, 
יעדער וועג פון אויפקלערונג און אויפטרייסלונג פון די ברייטסטע אַמערי 
קאַנער קרייזן וועגן דעם אידישן פּראָבלעם מוז דערפאַר איצט אָנגעװוענדט 
ווערן, 

די איינפלוסרייכסטע קרייזן אין אַמעריקאַנער פאָלק מוזן מאָביליזירט 
ווערן צו גונסטן פון די אידישע פאָדערונגען אין פאַרבינדונג מיט ארץ ישראל, 
דער סטייט דעפּאַרטמענט, פּרעזידענט טרומאַן און אַלע פּאָליטישע פאַקטאָרן 
אין לאַנד מוֹזן דערפילן, אַז ענגלאַנדס שענדלעכע טאַקטיק קעגן אידן טאָר 
ניט האָבן אַמעריקע'ס הילף, 

די ,יונייטעד ניישאָנס* קענען מיט אַמעריקע'ס הילף ווערן אַ גינסטי" 
קער פאַקטאָר לטובת דעם אידישן פאָלק פאַר דעם אויפבוי פון ארץ ישראל, 
אַ געהעריקער דרוק פון דער אַמעריקאַנער עפנטלעכקייט אויף די רעגירונגס" 
אינסטאַנצן קען דאָס מעגלעך מאַכן. קיין איין טאָג אויפן וועג פון אַגרעסיווער 
האַנדלונג טאָר דערפאַר ניט פאַרלוירן גיין, 


װאָס אידן דערוואַרטן איצט פון דער אַמעריקאַנער 
' רעגירונג 


: די אידישע און ניט:אידישע וועלט לעבט לעצטנס 

איבער די העכטסע שפּאַנונג וועגן די געשעענישן אין ארץ ישראל און וועגן 
דער באַציאונג פון דער ועלט צו אַלץ, װאָס קומט פאָר אין ארץ ישראל, 

דער היסטאָרישער באַשלוס פון די יונייטעד נײישאָנס דעם 29טן נאָ- 
וועמבער, געבנדיק דאָס רעכט דעם אידישן פאָלק אויפצובויען אין ארץ ישראל 
אַ אידישן שטאַט, האָט אַרוױיסגערופן די העכסטע באַגײסטערונג ביי די אידישע 
מאַסן און האָט טיילווייז אָפּגעװישט דעם שאַנדפלעק, װאָס די אַזױ גערופענע 
דעמאָקראַטישע װועלט האָט אויף זיך געטראָגן לגבי דעם אידישן פאָלק, 

די אַמעריקאַנער רעגירונג האָט אין דער וויכטיקער אַנטשיידונג פון 
די יונייטעד נײישאָנס געשפּילט אַ היסטאָרישע ראָל, קלאָר איז, אַז אָן די 
באַמיאונגען פון דער אַמעריקאַנער דעלעגאַציע װאָלט אַזאַ אַנטשײדונג ניט 
געווען מעגלעך. 

דאָס זעלביקע' קען מען מיט רעכט אויך זאָגן וועגן דער האַנדלונג פון 
דער סאָוועטישער דעלעגאַציע און פון אַלע אַנדערע רעגירונגען, װאָס האָבן 
| זיך אָנגעשלאָסן צו די, װאָס האָבן מעגלעך געמאַכט די צוויידריטל שטימען 
ביי די ,יונייטעד ניישאָנס? צוֹ גונסטן פון אַ אידישן שטאַט, 

די אַראַבישע פעלקער האָבן ניט געמאַכט קיין סוד וועגן זייערע פּלענער, 
ווען אַ גינסטיקע אנטשיידונג לטובת דעם אידישן פאָלק וועט אָנגענומען ווערן. 

די אַראַבישע ליגע, װאָס ענגלאַנד האָט געהאָלפן גרינדן, אויך די 
פאָרשטייער פון די אַראַבישע מלוכות ביי די יונייטעד ניײישאָנס, האָבן טאָג 
טעגלעך איבערגעחזרט זייערע ברוטאַלע סטראַשונקעס צו פאַרניכטן דעם 
אידישן ישוב אין ארץ ישראל און אדורכצואווייקן די ערד פון לאַנד מיט 
אידיש בלוט" און ניט דערלאָזן די דורכפירונג פון דעם יונייטעד ניישאָנס 
באַשלוס,. די סטראַשונקעס זיינען געמאַכט געװאָרן פון פעלקער, װאָס באַ- 
טראַכטן זיך פאַר מיטגלידער פון די יונייטעד ניישאָנס, 

גוט-מיינענדיקע פּאַליטיקער האָבן ביי אַ ריי געלעגנהייטן געװאָרנט 
אַמעריקע, סאָוועטן-רוסלאַנד און אַנדערע, אַז כדי צו קענען דורכפירן דעם ‏ 
באַשלוס פאַר דער צעטיילונג פון לאַנד און פאַר דעם אויפבוי פון אַ אידישן 
שטאַט, מוז מען שאַפן אַ מיליטערישע קראַפט, װאָס זאָל קענען האַלטן די 
אַראַבישע באַנדיטן אין צוים און זיי ניט לאָזן דורכפירן זייערע מערדערישע 
פּלענער קעגן אידישן ישוב און אויך קעגן דער אַראַבישער באַפעלקערונג, 

מען האָט אָבער ליידער קיין געהעריקע אויפמערקזאַמקײט ניט גע" 
שאָנקען צו די דאָזיקע װאָרנונגען 

דאָס איז דערפאַר, ווייל די אינערלעכע פּאָליטישע קאָמפּליקאַציעס 
און די קאָנקורענץ און אַנטאַגאָניזם, װאָס הערשן צווישן די אַזױ-גערופענע 
;איסטערן" און ;װועסטערן" בלאָקס אין דער װעלט-פּאָליטיק, האָט געשטערט 
זיך צו אייניקן אויף אַ קלאָרער פּאָליטיק וועגן אַ מיליטערישער קראַפט, װאָס 
זאָל באַשיצן דעם אידישן ישוב אין ארץ ישראל פון די אַראַבישע באַנדיטן 

ענגלאַנד האָט מיט איר כיטרער אומערלעכער האַלטונג אויסגענוצט 
די אומבאַשטימטע שטעלונג פון די יונייטעד ניישאָנס וועגן אָננעמען מיטלען 
צו באַשיצן ארץ ישראל און האָט דורך אינטריגעס געשטאַרקט די אַראַבער 
אין זייערע אַמביציעס צו שטערן דעם באַשלוס פון די יונייטעד ניישאָנס. 

ענגלאַנד האָט מיט איר האַלטונג קיינעם ניט אַנטוישט, וייל רעכע- 
נענדיק זיך מיט ענגלאַנדס האַנדלונגען אין דער פאַרגאַנגענהײט, האָט מען 
פון איר קיין פריינטשאַפט צום אידישן פאָלק און צום אידישן ישוב אין 
ארץ ישראל ניט געקענט דערװאַרטן, 

אַ גרויסע אַנטוישונג פאַר אַלעמען זיינען אָבער די האַנדלונגען פון 
דער אַמעריקאַנער רעגירונג נאָך דעם באַשלוס פון די יונייטעד ניײשאָנס, 
אַמעריקע, װאָס איז אין אַ גרויסער מאָס פאַראַנטװאָרטלעך פאַרן באַשלוס, 
האָט דערווייל ניט געמאַכט קיין ערנסטן שריט צו העלפן דעם באַשלוס דורכ" 
צופירן און האָט אויך קיין זאַך ניט געטאָן צו מאַכן פילן די אַראַבער, אַז 
אַמעריקע װעט ניט דולדן זייערע סטראַשונקעס און װעט זיך ניט אונטערגעבן 
צו ,בלעקמעיל", װאָס די אַראַבער ווענדן אָן, כדי איבערצושרעקן די וועלט 
מיט זייער כלומרשטער מאַכט, : 

אַמעריקע האָט פאַר די לעצטע 20 יאָר ביי פיל געלעגנהייטן געשטיצט 
דאָס רעכט פון אידישן פאָלק אויף אַן אייגן לאַנד, האָט געשפּילט אַן אָנפירנדיקע 
ראָל ביי די יונייטעד נײשאָנס און געהאָלפן דורכפירן דעם היסטאָרישן 
| באַשלוס, װאָס איז אָנגענומען געװאָרן דעם 29טן נאַוועמבער. 

אומבאַשטרײטבאַרע פאַקטן באַווייזן אָבער, אַז די שונאים פון אַ 
אידישן שטאַט אין ארץ ישראל, װאָס זיינען געבליבן אין פירנדיקע פּאַזיציעס 
אין סטייט דעפּאַרטמענט, אינטריגירן איצט קעגן דעם באַשלוס פון די יונייטעד 
ניישאָנס און שטאַרקן די אינטריגעס פון ענגלאַנד און די אַװאַנטוריסטישע 
פּלענער פוֹן די אַראַבער. 

יעדער בר"דעת ועט פאַרשטיין, אַז עס איז ניט גענוג אַמעריקעס 
שטיצן אַ רעזאָלוציע ביי די יונייטעד ניישאָנס, אַז אין ארץ ישראל זאָל געבויט 
ווערן אַ אידישער שטאַט און גלייכצייטיק בלייבן גלייכגילטיק צו די אַראַבישע 
אָנפאַלן אויפן אידישן ישוב און צו ענגלאַנדס שטערונגען דורכצופירן די 
רעקאָמענדאַציעס פון די יונייטעד ניישאָנס, 

די איצטיקע האַלטונג פון דער אַמעריקאַנער רעגירונג שטעלט מיט 
רעכט אונטער אַ פראַגע-צייכן אַמעריקעס אויפריכטיקייט אין אירע האַנדלונגען 
ביי די יונייטעד נײישאָנס, ווייל עס איז דאָך אוממעגלעך צו גלויבן, אַן די 
פירער פון דער אַמעריקאַנער רעגירונג זאָלן ניט פאַרשטיין, אַז די גאַנצע 
וועלט קוקט אויף אַמעריקע, ווען עס קומט צו ערנסטע האַנדלונגען, און אַז 
ענגלאַנד און אויך די אַראַבער װאָלטן אַנדערש געהאַנדלט אין פאַרבינדונג 
מיט ארץ ישראל, ווען זיי װואָלטן געווען איבערצייגט, אַז אַמעריקע װועט זיך 
שטאַרק איינשטעלן פאַר דער דורכפירונג פון דער יונייטעד ניײישאָנס רעזאָ- 
לוציע, " 

די לעצטע כלומרשטיקע ;אויפדעקונגען" פון דער ;עף בי אי" וועגן 
שיקן אמוניציע פון אַמעריקע פאַר דער הגנה אין ארץ ישראל, כדי צו באַשיצן 
דעם ישוב, איז אויך אַ קלאָרע אָנדייטונג אויף אַמעריקע'ס ;אױיסגעהאַלטנקײט" 
אין אירע אייגענע האַנדלונגען, 
: אַז די אַראַבער קריגן אמוניציע פון פאַרשײדענע קאַנאַלן (איינגעשלאָסן 
אויך פון אַמעריקע) איז פאַר דער אַמעריקאַנער רעגירונג זיכער קיין סוד 
ניט. אַז ענגלאַנד אַנטװאָפנט הגנה גרופּן און קוקט זיך גלייכצייטיק צו, װי 
אַראַבער באַװאָפּענען זיך, איז אויך באַוואוסט פאַר אַלעמען : 


אונטער אַזעלכע אומשטענדן, װוי קען די אַמעריקאַנער רעגירונג דער" 
לאָזן, אַז אירס אַן אינסטאַנץ (די ,עף בי אַי") זאָל אויף אַזאַ סענסאַציאָנעלן 
אופן מאַכן כלומרשטיקע קאויפדעקונגען? וועגן קאָנספּיראַציעס, געזעץ- 
ברעכונג, א, אז, וו ? 

אַזאַ האַנדלונג מצד דער רעגירונג ווערט אויפגענומען מיט דער טיפ- 
סטער אומצופרידנקייט פון דעם גרעסטן טייל פון דער אַמעריקאַנער באַפּעל- 
קערונג, דאָס האָט עדות געזאָגט דער אופן וי אַזױ די וויכטיקסטע צייטונגען, 
ראַדיאָ קאָמענטאַטאָרס און די אָנגעזעענסטע פּאָליטישע און געזעלשאַפטלעכע 
פּערזענלעכקייטן האָבן אויף דער האַנדלונג רעאַגירט, 

דורך אַן עקזעקוטיװו-אָרדער איז אין אַמעריקע געשאַפן געװאָרן אַן 
עמבאַרגאָ, װאָס שטערט צו שיקן אַמוניציע קיין ארץ ישראל. פּרעזידענט 
טרומאַן האָט דאָס רעכט דעם אָרדער צוריקצורופן, רעכענענדיק זיך מיט 
די אומשטענדן, װאָס זיינען געשאַפן געװאָרן אין ארץ ישראל, ווען דער 
אידישער ישוב ווערט באַדראָט מיט גרויסע געפאַרן מצד אַראַבישע לענדער. 

פּרעזידענט טרומאַן האָט אַרױסגעװיזן אַ סך פריינטלעכקייט צו די 
פאָרשלאגן פון אידישן פאָלק ביי די יונייטעד ניישאָנס וועגן דער עטאַבלירונג 
פון אַ אידישן שטאַט, פרעגט זיך טאַקע, וי אַזױ קען דער פּרעזידענט ניט 
איינזען, אַז אַמעריקאַנער אידן זיינען באַרעכטיקט צו העלפן זייערע ברידער 
אין ארץ ישראל, ווען מערדער רינגלען זיי אַרום ? 

וי אַזױ װאָלט יעדער אַמעריקאַנער געהאַנדלט, ווען ער ווייס, אַז אַמע" 
ריקאַנער לעבנס זיינען געשטעלט געװאָרן אין געפאַר אין אַ געויסן אָרט 
אין דער װעלט? : 

אויפריכטיקע, ערלעכע אַמעריקאַנער װאָלטן זיכער דאַן דורך אַלע 
וועגן און מיטלען געבראַכט הילף צו די, װאָס מוזן זיך באַשיצן, פאַרװאָס זאָלן 
אידן אין דעם פאֵל זיין אַן אויסנאַם ? 

די אַמעריקאַנער רעגירונג האָט אָנגענומען א שטעלונג, אַז זי דאַרף ניט 
שיקן קיין אַרמײי אין ארץ ישראל צו באַשיצן דעם ישוב און צו העלפן 
אין דער דורכפירונג פון דעם באַשלוס פון די יונייטעד גיישאָנס, 

אויב ניט שיקן קיין אַרמײ, מינט דאָך עס ניט, אַז די אַמעריקאַנער 
רעגירונג דאַרף ניט דערמעגלעכן דער ,הגנה" צו קענען באַשיצן די לעבנס 
פון די אידן, וועלכע זיינען באַפאַלן געװאָרן פון אַראַבער, 

האָט דאָך די אַמעריקאַנער רעגירונג, אונטער רוזוועלטן, אַרױסגעװיזן 
אַזופיל ווייטזיכטיקייט און ברײיטהאַרציקייט, העלפנדיק די אַליאירטע פעל- 
קער מיט לענד-ליס קעגן היטלערן, נאָך איידער אַמעריקע איז אַריין אין דער 
מלחמה, 

לעצטנס זיינען געווען מעלדונגען אין די צייטונגען, אַז אַמעריקע װועט 
צוריקרופן די בירגערשאַפט פון אַמעריקאַנער, װאָס געפינען זיך אין ארץ 
ישראל, ווען זיי װועלן זיך אָנשליסן אין דער הגנה צוֹ העלפן פארטידיקן 
דעם ישוב, / 

ווער האָט זיך געקענט פאָרשטעלן, אַז אַזאַ אומגערעכטיקייט זאָל פון 
אַמעריקע פּלאַנירט וערן? 

ווען אַמעריקאַנער יונגע מענטשן געפינען זיך אין ארץ ישראל, ווען 
זיי זעען, אַז זייערע אייגענע לעבנס זיינען ניט זיכער און אַז עס זיינען אויף 
ניט זיכער די לעבנס פון טויזנטער אידן, ליגט דאָך אויף זיי אַ פליכט אֲנצו" 
ווענדן אַלע מיטלען זיך און אנדערע אידן צו פאַרטײידיקן פון די מערדערישש 
אַראַבישע אָנגרייפער, : 

וי קען אַמעריקע זיך אַנטקעגנשטעלן אַ פאַרווך פון מענטשן פאַף 
זעלבסט-פאַרטײידיקונג ? 


עס איז דערפאַר געקומען די העכסטע צייט, אַז דאָס אַמעריקאַנער 
אידנטום זאָל פאָדערן פון דער אַמעריקאַנער רעגירונג דאָס רעכט פון יעדן 
איד דאָ אין לאַנד זיך צו מאָביליזירן צו קענען פאַרטײידיקן די אידישע פּאַ- 
זיציעס אין ארץ ישראל פון אַראַבישע אָנפאַלן, 


מיר זיינען זיכער, אַז צענדליקער טויזנטער אידישע יונגעלייט, באַזון- 
דערס די, װאָס האָבן געדינט אין דער אַמעריקאַנער אַרמײ אין דער לעצטער 

מלחמה, װאָלטן זיך אָפּגערופן אויפן רוף פון דער אידישער אַגענטור זיך צו 
מאָביליזירן אין דער פרייוויליקער אידישער אַרמײ פאַר דער פאַרטיידיקונג 
פון אידישן שטאַט. 


דער אָפּרוף פון אידישע יונגע מענטשן אין אַמעריקע צו פאַרטיידיקן 
ארץ ישראל װאָלט אויך געווען אַ דערלייכטערונג פאַר די יונייטעד ניישאָנס 
צו קענען דורכפירן דעם באַשלוס, װאָס זי האָט אָנגענומען, ווייל ניט נאָר 
שטייט אין קאָן דער אויפבוי פון אַ אידישן שטאַט, נאָר עס שטייט אויך 
אין קאָן די עקזיסטענץ און כבוד פון די יונייטעד ניישאָנס. 


קיינער װעט דאָך ניט גלויבן, אַז די יונייטעד ניישאָנס װעט קענען 
צקזיסטירן און אַז עמעצער װעט שענקען אויפמערקאַמקײט צו אירע 
פּאָרשלאגן, האַנדלונגען און באַשלוסן, אויב די אַראַבער װעט זיך איינגעבן, 
דורך סטראַשונקעס, מערדערישע אָנפאַלן און שאַנטאַזש צו טעראָריזירן 
די יונייטעד נײישאָנס און זי מאַכן אומפעאיק צו העלפן דורכפירן דעם היס- 
טאָרישן באַשלוס, װאָס זי האָט אָנגענומען דעם 29טן נאָוועמבער. 


די איצטיקע ערנסטע סיטואַציע פאָדערט, אַז די ציוניסטישע באַװועגונג 
און די אידיש-נאַציאָנאַלע אינסטאַנצן אין אַמעריקע זאָלן אַװעקשטעלן פאַר 
דער אַמעריקאַנער רעגירונג קלאָר און אָפן די פראַגע, צי אַמעריקע האָט 
געמיינט אויפריכטיק מיט אירע האַנדלונגען ביי די יונייטעד נײישאָנס, שטי- 
צנדיק דעם באַשלוס פאַר דער עטאַבלירונג פון אַ אידישן שטאַט, 


די אידיש-נאַציאָנאַלע אינסטאַנצן מוזן אויך קלאָר און אָפן פאָדערן 
פּון אַמעריקע די אָפּשאַפונג פון דעם עמבאַרגאָ צו שיקן געווער קיין ארץ 
ישראל און דאָס רעכט פון יעדן איד דאָ אין לאַנד זיך צו מאָביליזירן פאַר 
דער באַשיצונג פון אידישן שטאַט און פאַר דער פאַרטיידיקונג פון דעם 
כביד פון די יונייטעד ניישאָנס. 


דאָס אידישע פאָלק לעבט איצט איבער מאָמענטן פון פרייד און פון 
טרויער, -- פרייד מיט דעם פאַקט, װאָס די וועלט האָט ענדלעך אָנערקענט 
דאָס רעכט פון אידישן פאָלק צו לעבן וי אַ פאָלק און אויפבויען ארץ ישראל 
אַלס אידישער שטאַט; טרויער --- איבער דער האַנדלונג פון ענגלאַנד, סאַבאָ- 
טירנדיק ברוטאַל און אָפּן דעם באַשלוס פון די יונייטעד ניישאָנס שטיצנדיק 
די רעאַקציאָנערע אַראַבישע קליקעס צו שטערן די נאָרמאַלע אַנטװיקלונג 
פון לאַיד און דאָס דורכפירן פון דעם יונייטעד ניישאָנס באַשלוס. 


דער שליסל צו אַ ראַדיקאַלער ענדערונג אין דעם צושטאַנד ליגט אין 
די העוט פון דער אַמעריקאַנער רעגירונג. אויפריכטיקייט און אַ מוטיקע 
האַנדלונג פון סטייט-דעפּאַרטמענט און פון פּרעזידענט טרומאַן קען פירן 
צו אַ נאָרמאַליזירונג פון דער לאַגע. 

דאָס אַמעריקאַנער פאָלק מוז געהאַלטן װוערן װאַך צו די פּראָבלעמען, 
װאָס זיינען לעצטנס אַנטשטאַנען אין פאַרבינדונג מיט ארץ-ישראל, די אידישע 
מאַסן אין אַמעריקע מוזן ווידער גערופן ווערן צו גרויסע טאַטן אויפן פּאָלל- 
טישן, געזעלשאַפטלעכן און פינאַנציעלן געביט, 


| דער העכסטער אויסדרוק פון נאַציאָנאַלער סאָלידאַריטעט און פון 
שיקזאַל-פאַרבינדונג מיטן אידישן ישוב אין ארץ ישראל, די פאָדערונגען 
צו דער אַמעריקאַנער רעגירונג צו האַנדלען ערלעך און גערעכט צום אידישן 
פאָלק און צום באַשלוס פון די יונייטעד ניישאָנס, און דער עיקר, די גרייטקייט 
מצד דער אידישער יוגנט אין אַמעריקע צו באַשיצן דעם אידישן שטאט -- 
אַ שנעלע האַנדלונג אויף די געביטן קען די שווערע לאַגע ענדערן צו גוטן, 


בײ די רעשטלעך פון פּוילישן 
אידנטום ' 


ייר יייי ?ייה 


װאָס איז געבליבן פון אַמאָליקן אידישן לעבן 
אין פּוילן? 


*ין די ברייטסטע קרייזן פון אַמעריקאַנער אידנטום 

איז דאָ אַ גליענדער אינטערעס צו וויסן, װאָס עס איז אין פּױלן פאָרגעקומען, וי 
אַזױ די אידן לעבן איצט דאָרט און װאָס זייערע אויסזיכטן זיינען פאַרן מאָרגן. 
דער גרויסער אינטערעס איז אויך באַגלײט מיט אַ טיפן פאַרלאַנג צו העלפן 
די ליידנדע אידן אויף יעדן מעגלעכן אופן, 

איך גלויב נישט, אַז עס לעבט אַ מענש אין אונזער דור, װאָס באַזיצט 
די פייאיקייט איבערצוגעבן אין װאָרט און שריפט די מאוימ'דיקייט פון דער 
אידישער טראַגעדיע אין יענעם לאַנד, ווייל די טראַגעדיע איז אַזױ טיף און 
אַזױ אומענדלעך, אַז ס'איז אוממעגלעך זיך פאָרצושטעלן. 

ווען מען שטעלט די פראַגע, װאָס איז פון אידישן לעבן אין פּױלן 
געבליבן, מוז דער ענטפער זיין, אַז, ליידער, איז אַלץ, װאָס דאָס דריי און אַ 
האַלב מיליאָניקע, שעפערישע פּוילישע אידנטום האָט פאַרמאָגט פאַר דער 
מלחמה, ארויסגעריסן געװאָרן מיט װאָרצל, העכער 90 פּראָצענט פון אַלצ 
אידן זיינען אויף אַ שוידערלעכן אופן דערמאָרדעט געװאָרן. דער גאַנצער 
אידישער פאַרמעגן איז צערויבט און פאַרניכטעט געװאָרן. פון אַלע אידישע 
אינסטיטוציעס איז קיין איינע ניט פאַרבליבן, פון אַלץ, װאָס דאָס פּוילישע 
אידנטום האָט געשאַפן און געבויט אין משך פון העכער טויזנט יאָר, איז ניט 
געבליבן קיין סימן, 

ווען מען קומט איצט קיין פּולן, זעט מען דעם גרויסן אידישן בית- 
עולם, װאָס יעדע שטאָט און יעדע גאַס שטעלט מיט זיך פאָר; אַ בית עולם, 
אפילו אָן אַ סימבאָלישן אויסקוק, װי מיר זיינען געוואוינט בית-עלמינ'ס צו 
וען. ווייל אין דעם פאַרניכטונגס-פּראָצעס פון דעם פּוױלישן אידנטום איז געווען 
אַ קלאָרער ציל, אפילו קיין סימן ניט איבערצולאָזן פון אַלץ, װאָס שטעלט 
מיט זיך פאָר עפּעס אידישעס, נאָר אַלץ אַרױסצורײסן און פאַרניכטן אויף אַזאַ 
אופן, אַז די קומענדיקע דורות זאָלן אפילו ניט וויסן, אַז אין יענעם לאַנד האָבן 
אידן אַמאָל געלעבט און געשאַפן גרויסע ווערטן. 

טויזנטער אידן אין אַמעריקע, באַזונדערס די, װאָס קומען פון פּױלן, 
קענען זיך נאָך אַלץ ניט פאָרשטעלן, אַז פון אַלץ װאָס איז געבליבן ביי זי אין 
זכרון וועגן דעם אידישן לעבן אין פּױלן, וועגן די דאָרטיקע אידן, וועגן דער 

אַטמאָספערע פון שטעטל, אידישן האַנדל, אידיש-רעליגיעז און קולטו" 
רעלן לעבן א. א. װו,, אַז פון די אַלע זאַכן איז איצט שוין ניטאָ קיין סימן, 


מען מוֹז געדענקען, אַז די אידן אין פּױילן זיינען אין דער צייט פון 
דער נאַצישער הערשאַפט אַרױסגעטריבן געװאָרן פון זייערע היימען און גע" 
בראַכט געװאָרן אין די פאַרשידענע מאָרד-לאַגערן, און אויף אַ מורא'דיקן 
אופן אומגעבראַכט געװאָרן, די דייטשן, מיט דער חילף פון אַ גרויסער צאָל 
פּאָליאַקן, האָבן געזאָרגט פאַר דעם, אַז פון אַלץ, װאָס די אידן האָבן אין 
זייערע היימען געהאַט, זאָל קיין זכר ניט בלייבן, די קליינע צאָל אידן, װאָס 
האָבן זיך געראַטעװעט פון די קאַלך-אויוונס און קרעמאַטאָריומס, זיינען צום 
סוף פון דער מלחמה צוריקגעקומען אין זייערע פּלעצער פיזיש און גייסטיק 
דערשלאָגן און בוכשטעבלעך נאַקעט און באָרװועס. אַלץ װאָס זיי האָבן געהאָט 
אויף צוצודעקן זייער לייב, זיינען געווען די קליידער, װאָס זיי האָבן גע 
טראָגן אין די לאַגערן, װאָס האָבן סימבאָליזירט די גרעסטע מענשלעכע 
געפאַלנקײט און אביקע שאַנד פון דער איצטיקער ניט-אידישער װעלט, 


די צעבראָכענע, אומגליקלעכע אידן האָבן דאָס ערשטע, ווערנדיק דיק" 
טירט פון אַ נאַטירלעכן אינסטינקט צו געפינען װאַרעמקײט און פריינט- 
שאַפט, געזוכט צו געפינען די לעבן-געבליבענע פון דער משפּחה. אין די ערשטע 
טעג פון זייער צוריקקומען איז אָבער פאַרגרעסערט געװאָרן זייער פּערזענלע- 
כע טראַגעדיע, זעענדיק, אַז אַלע די, וועמען זי האָבן געהאָפּט און גע'חלומ'ט 
צו געפינען צװישן די לעבעדיקע, זיינען מער ניטאָ. דאָס געפיל פון פּערמאַ- 
נענטן עלנט, װאָס האָט אַרומגענומען כמעט יעדן איינעם פון דעם פּילישן 
אידנטום, איז איינע פון די טראַגישסטע קאַפּיטלען אין דעם לעבן פון אונזער 
פאָלק, | 

ווען מען שטעלט די פראַגע, װאָס איז געבליבן פון פּוילישן אידנטום, 
טאָר מען אויך אויף איין מינוט ניט פאַרגעסן, אַז דאָס װאָרט ,היים" איז כמעט 
אויסגעמעקט געװאָרן פון דער מענשלעכער שפּראַך. איר װעט זעלטן הערן 
אימיצן זאָגן : ;איך דאַרף גיין אַהיים?, ער זאָגט עס גיט, ווייל ער האָט ניט 
וואוהין צו גיין, ווייל קיין היים אין דעם פאַמיליע-זין איז איצט אין פּוילן גיטאָ, 


דאָס לעבן פון מענש ווערט געװאַרעמט און דערמוטיקט פון משפּחה- 
פאַרבינדונגען. מען געפינט דערהויבונג און שטאַרקײט אין לעבן פון אַ 
משפּחה-אַטמאָספערע, פון קעגנזייטיקער זאָרג פון איינעם פאַרן צווייטן. אויך 
דאָס איז אינגאַנצן פאַרשוואונדן פון דעם פּוילישן אידנטום. זעלטן אַז איר 
געפינט איצט ביי די פּוױילישע אידן גאַנצע משפּחות. זעלטן אַז איר געפינט 
פרויען און מענער פון פאַר דער מלחמה, װאָס זענען געבליבן לעבן. זעלטן אַז 
איר געפינט אינגערע קינדער, װאָס האָבן לעבעדיקע טאַטע-מאַמע. די 
אַלע זאַכן, װאָס פילן אָן מיט אינהאַלט דאָס לעבן פון מענש און גיבן אַרײן 

װאַרעמקײט אין אַלץ װאָס מענשן טוען, זענען ליידער מער ניטאָ אין דעם 
לעבן פון פּוילישן אידנטום, 

מען קאָן ניט באַטראַכטן קיין פּראָבלעם פון אידישן לעבן אין פּױלן, 
און מען קאָן זיכער ניט קלאָר זען די מעגלעכקייט פאַר דעם מאָרגן פון די אידן 
אין יענעם לאַנד, ווען מען זעט ניט די טראַגישע פאַקטאָרן, װאָס זענען אויבן 
אויסגערעכנט. 

דאָס שעפערישע אידישע לעבן אין פּולן פאַר דער מלחמה האָט זיך 
אין אַ גרויסער מאָס אויסגעדריקט אין דער קאָנצענטראַציע פון אַ סך אידן 
אין הונדערטער שטעט און שטעטלעך מיט אַ סך איגנאַרטיקס, װאָס אידן 
האָבן דאָרט געשאַפן ; זייער עקאָנאָמישע פּאָזיציעס, שולן און בתי מדרשים, 
די טראַדיציאָנעלע צוגעבונדנקייט צוֹ די בית-עלמינ'ס, די רבנים, דיינים 
און אַלע זאַכן, װאָס זענען געווען מיט זיי פאַרבונדן; די פּאַרשײידענע פּאָלי- 
טישע גרופּירונגען, די געזעלשאַפטלעכע אידעאישע אונטערשיידן פון פאַר- 
שידענע ריכטונגען, די רייכע אידישע פּרעסע, די גרויסע צאָל אידישע אינסטי- 
טוציעס --- די אַלע זאַכן האָבן פאַר דער מלחמה מיט זיך פאָרגעשטעלט דאָס 
ברויזנדיקע, שעפערישע לעבן אין יענעם לאַנד. 

ווען איר מאַכט אָבער היינט צו-טאָג אַ רייזע איבער צענדליקער שטעט 
און שטעטלעך, געפינט איר ניט קיין סימן פון עפּעס װאָס שטעלט מיט זיך 
פאָר אידישעס. איר זעט איבעראַל חורבן און פאַרוויסטונג. זעלטן קענט איר 
אין א שטעטל באַגעגענען אַ אידן אין גאַס. אפילו דאָרט וואו אידן זענען דאָ, 
זיינען זיי מערסטנס קאָנצענטרירט אין איין געגנט און זיי ווייזן זיך ניט פאַר 
דער אַלגעמײנער באַפעלקערונג. עס פאַרפאָלגט זיי פון איין זייט די טיפע 
פאַרשעמונג און דערנידעריקונג, װאָס זיי האָבן דורכגעלעבט אין דער צייט 
פון דער נאַצישער הערשאַפט, און גלייכצייטיק אויך די מורא צו באַװייזן זיך 
| פאַר זייערע ניט-אידישע שכנים, 

דאָס איז אַ דערשיינונג ניט בלויז אין איין שטאָט אָדער אין איין געגנט, 
דאָס איז, ליידער, אַ צושטאַנד, װאָס האָט אַרומגענומען דאָס גאַנצע לאַנד, מיט 
זייער װייניק אויסנאַמען. 

אַ גרויסע צאָל אידן גייען נאָך איצט אַרום אין פּױלן, באַהאַלטנדיק . 
זיך אויף דעם זעלבן אופן וי זיי האָבן עס געטאָן אין דער צייט פון דער בלוטי- 
קער נאַצישער הערשאַפט. אין יענע צייטן, ווען אַ איד האָט געהאַט דאָס מזל 
צו האָבן, װאָס מען רופט אַ ;גוט פּנים" (אַ ניט-אידיש פּנים), האָט ער זיך 
געקענט אױיסבאַהאַלטן, באַזונדערס אין די גרעסערע שטעט, אויף דער אַרי 
שער זייט, האָבנדיק מיט זיך אַ ניט-אידישן פּאַספּאָרט, און זייענדיק רע" 
גיסטרירט אויף אַ נאָמען, װאָס קלינגט וי אַ ניטיאידישער, 

עס איז דאָך געווען נאַטירלעך צו גלויבן, אַז אַזױ שנעל װוי דער נאַציזם 
וועט זיין פאַרטיליקט, װעט קומען אַ סוף צו דער טיפער פאַרשעמונג און אידן 

וועלן מיט שטאָלץ אַרונטערװאַרפן פון זיך דאָס פאַלשע, דאָס פאַרבאָרגענע, 
װאָס איז געווען נויטיק אונטערן נאַציזם, ליידער איז עס אָבער ניט דער פאַל, 
און טויזנטער אידן זיינען נאָך היינט-צו-טאָג געצוואונגען פאָרצוזעצן זייער 
באַהאַלטן זיך אונטער ניט-אידישע נעמען מיט ספּעציעל-צוגעגרייטע דאָקו" 
מענטן פאַר דעם צוועק, 

אויף דעם פּונקט איז וויכטיק, אַז מען זאָל געדענקען, ווען מען פרעגט 
די פראַגע, װאָס עס איז געבליבן פון דעם פּוילישן אידנטום ? ווייל געבליבו 
זיינען זייער װייניק, מאַקסימום 70 טויזנט, די מערסטע פון זיי פיזיש און 
גייסטיק רואינירט, עקאָנאָמיש אױיסגעװאָרצלט, און אַ גרויסע צאָל פון זי, 
װאָס האָבן געהאַט די מעגלעכקייט צוליב ;,גוטע פּנימ'ער" ניט דורכצומאַכן די 
מוראידיקע ליידן פון די לאַגערן, האָבן אין זיך איינגעזאַפּט געפילן פון שרעק 
פאַר דער אַרומיקער באַפעלקערונג און די פּיינלעכע געוואוינהייט צו פיגורירן 
אַלס ניט-אידן, מיטמאַכנדיק אַלץ, װאָס איז פאַרבונדן מיט אַזאַ לעבן, אפילו 
גיין אין די קירכעס צואַמען מיט די פוילישע שכנים, 

דער פריערדיקער טראַגישער צושטאַנד מוז זיך נאַטירלעך אָפּרופן אויף 
יעדן פאַרזוך, װאָס ווערט געמאַכט אין יענעם לאַנד עפּעס צו שאַפן אויפן עקאָ- 
נאָמישן, קולטורעלן און אידיש-געזעלשאַפּטלעכן געביט -- ווייל מען טראַכט 
וועגן צוריק אויפבויען דאָס אידישע לעבן אין פּױלן, מוז מען דאָך גוט אין 
זינען האָבן װוער עס װעלן זיין די בויער און אונטער וועלכע באַדינגונגען די 
בוי-אַרבעט װועט קאָנען געפירט ווערן. 

פון דער טראַגישער ווירקלעכקייט פון דעם איצטיקן אידישן א אין 
פּוילן זיינען צום גליק אַרױסגעװאַקסן אַ רייע נייע דערשיינונגען, װאָס רופן 
אַרױס כאָטש א טיילווייזע טרייסט אין דעם גרויסן אומגליק. דאָס איז דער 
פּלאַץ װאָס די לעבן-געבליבענע אידישע יוגנט פאַרנעמט אין דעם איצטיקן 
פּוילן, 

עס איז שווער פעסטצושטעלן אַ גענויע סטאַטיסטיק, 

וויפיל יוגנטלעכע עס זיינען אין פּוילן געבליבן צווישן די 60---70 טויזנט לעבן- 
געבליבענש אידן נאָך דער מלחמה. מען רעדט וועגן זיבן--אַכט טויזנט אין על- 
טער פון 3 ביז 25 יאָר. מיר האַלטן, אַז דאָס ראַטעװען די לעבן-געבליבענע 
יוגנט פארן אידישן פאָלק איז איצט איינע פון די העכסטע אויפגאַבן פאַרן 
וועלט-אידנטום. די רעטונגס-מיטלען, װאָס דאַרפן אָנגעװוענדט ווערן, מוזן אָבער 
זיין דורכגעדרונגען מיט דער העכסטער נאַציאָנאַלער פאַראַנטװאָרטלעכקײט, 
ווייל עס האַנדלט זיך ניט בלויז אין ראַטעװען פיזיש דעם יוגנטלעכן, נאָר עס 
האַנדלט זיך גלייכצייטיק אין ראַטעװען פאַרן אידישן פאָלק די איינציקע ירושה, 
װאָטס איז געבליבן פון דעם נאַציאָנאַלישעפערישן פּױלישן אידנטום, 

מען ווערט דערפאַר דורכגעדרונגען מיט טיפן צער, ווען מען באַטראַכט 
די לאַגע אין פּוילן און מען זעט, אַז ליידער ווירקן ניט אַלע אָרגאַניזירטע כחות 
אין דעם דאָרטיקן צעבראַכענעם אידישן לעבן אין דער ריכטונג, װאָס זאָל זיין 
דורכגעדרונגען מיט דער געהעריקער נאַציאָנאַלער פאַראַנטװאָרטלעכקײט, וי 
עס דאַרפן האַנדלען איבערגעבליבענע יורשים פון אַ גרויסן פאָלקס-פאַרמעגן. 

דער גרעסטער טייל פון די לעבן-געבליבענע יוגנטלעכע אין פּוילן האָבן, 
ליידער, דורכגעלעבט אַ פּראָצעס פון גייסטיקער דעמאָראַליזאַציע. די מערסטע 
פון זי זיינען גלייך אין אָנפאַנג פון דער נאַצישער הערשאַפט אָפּגעריסן גע" 
װאָרן פון יעדער גייסטיקער דערציאונג, . 

די ביטערע אומשטענדן, װאָס די נאַצישע מערדער האָבן געשאַפן פאַר 
אידן אין יענעם לאַנד, די הילפלאָזיקייט, עלנט, הונגער און די שרעק פאַרן טויט, 
װאָס די משפּחות האָבן דורכגעלעבט, האָבן געפירט צו דעם, אַז די מער-מוטיקע 
זאָלן אין די מערסטע פאַלן זיין די איינציקע, װאָס פאַרבינדן די משפּחות מיט 
דער אויסערלעכער וועלט (פון די געטאָס מיט די אַזױ-גערופענע אַרישע גע" 
גענטן) ; צו ברענגען שפּייז פאַר די משפּחות, אונטער די מורא'דיקסטע באַדיג" 
גונגען ; שאַפן אַ קאָנטאַקט מיט די, װאָס קענען אַמאָל העלפן ; צו פאַרנעמען זיך 
מיט שמוגל, אָפּנאַרן די סאַדיסטישע וועכטער אויף יעדן פאַנטאַסטישן אופן, און 
בכלל, דורך געװאַגטקײט צו העלפן די נאָענטסטע און טייערסטע און איינשטעלן 
טאָגיטעגלעך דאָס לעבן. 

ווען מען האָט די אידן פון די געטאָס מאַסנװײיז געפירט קיין מאַידאַנעק, 
טרעבלינקע און אָסװיענטשים צו פאַרברענען לעבעדיקערהייט, זיינען אַ גרוי" 
סע צאָל יוגנטלעכע אַװעק אין די וועלדער זיך אָנצושליסן אָן די פּאַרטיזאַנער- 

גרופּעס און העלפן געבן אַ טויט-קלאַפּ די נאַצישע מערדער. זייענדיק אין די 
וועלדער און אין אַנדערע אונטערערדישע קאַנאַלן, האָבן אויך די יוגנטלעכע 
געפירט אַ לעבן, װאָס איז ווייט פון גייסטיקער גאַנצקייט און קולטורעלער 
שעפערישקייט, 

ווען די לעבן-געבליבענש יוגנטלעכע, װאָס האָבן אַלס רעזולטאַט פון 
זייער ביטערן שיקזאַל געמוזט פירן יאָרן-לאַנג אַ לעבן, װאָס האָט צעבראָכן 
זייערע נשמות און דעמאָראַליזירט זייער גייסטיקן וועזן, זיינען צוריקגעקומען 
אין די פאַרשײדענע שטעט און שטעטלעך נאָך דער באַפרייאונג, זיינען זי לאָ- 
גיש געווען די בעסטע קאַנדידאַטן צו פירן אַן אַרט לעבן, װאָס קען ניט צוגעבן 
קיין כבוד דעם אידישן פאָלק, 

אויס טיפן דרך ארץ צו די מאַרטירער וילט זיך ניט דערמאָנען, צו 
וועלכע געפאַרן פון דעמאָראַליזאַציע די יוגנטלעכע זיינען געווען אויסגעזעצט, 
אַלס רעזולטאָט פון זייער פריערדיקן לעבן ; אויך אַלס רעזולטאַט פון דער 
שווערער אַטמאָספערע, װאָס האָט זיי אַרומגערינגלט, צוריקקומענדיק אין די 
שטעט און שטעטלעך, װאָס זיינען פאַרװאַנדלט געװאָרן פאַר אידן אין אייביקע 
בית עלמינ'ס, 

עס האָט אָבער פּאַסירט אַ גרויסער נס אין אידישן לעבן עס האָבן 
ווידער דערואַכט פאַר געזעלשאַפטלעכע אַקטיוויטעטן די לעבן-געבליבענע פון 
די ציוניסטישע אַרבעטער מחנות, פון אַנדערע ציוניסטישע גרופּירונגען און פון 
דער אידישער אָרטדאָקסיע, און צו שטאַרקן זיי זיינען געקומען די געטרייף ‏ 
שליחים פוֹן דעם ארץ-ישראל'דיקן ישוב און פון דער דאָרטיקער אַרבעטער" 
באַוועגונג. זיי זיינען געקומען קיין פּוילן דורך פאַרשײידענע וועגן, אָן וויזעס, 
אָן פּאַספּאָרטן און אָן אַ דערלויבעניש פון אימיצן צו קומען. 

די ארץ-ישראל'דיקע שליחים זיינען געקומען וי געטרייע אָנזאָגער 
צו די לעבן-געבליבענע אידן, אַז זי זיינען ניט אַליין, אַז איבער זיי װאַכט אַ 
וואַכזאַם אויג --- דער ישוב אין ארץ-ישראל ; באַזונדערס, די הסתדרות, װאָס 
איז דורכגעדרונגען אין אַלע אירע טעטיקייטן מיט דער העכסטער נאַציאַנאַלער 
פאַראַנטװאָרטלעכקײט, און מאָביליזירט אירע מיטגלידער אין יעדן מאָמענט 
ווען עס איז נויטיק צו העלפן אידן דורך מסירת נפש'דיקע טאַטן, 

אַלס רעזולטאַט פון דער געזעלשאַפטלעכער דערװאַכונג זיינען געשאַפן 
געװאָרן אין פּױילן קיבוצים פון אַלע ציוניסטישטע און רעליגיעזע אידישע ריפ" 
טונגען. די קיבוצים, װאָס האָבן אין חודש מערץ, 1946, געהאָט אין זיך אַרום 
0 יוגנטלעכע, האָבן פאַר זיך פעסטגעשטעלט אַ פּראָגראַם פון קאַלעקטיוון 
צוזאַמענלעבן, פון אַרבעט, פון דערציאונג אין אַ נאַציאָנאַלן און ארץ ישראל"- 
דיקן גייסט אוֹן פון צוגרייטן זייערע מיטגלידער צו פאָרן קיין ארץ ישראל און 
דאָרט ווערן אַ טייל פון דעם שעפערישן אידישן לעבן און פון דער אַרבעטער 
באַוועגונג. 

אין דעם מורא'דיקן חורבן, װאָס פּוילן שטעלט מיט זיך פאָר פאַרן 
אידישן פאָלק, אין דער טיפער טראַגיק און דערשלאָגנקײט, װאָס יעדער פּױ- 
לישער איד טראָגט אין זיין האַרץ און אין זיין נשמה, זיינען די קיבוצים די 
איינציקע ליכטיקע פּונקטן, װאָס ווייזן אָן אויף אידישער ווירדע, אויף אידישן 
שטאָלץ, אויף מוט און אויסדויער און אויך גרייטקייט זיך גייסטיק און געזעל- 
שאַפטלעך איבערצובויען, כדי צו קענען זיין פּראָדוקטיווע, שעפערישע אידן 
פאַר דעם אויפבוי פון אַן אייגן לאַנד, 

ווען מען באַזוכט אַ קיבוץ פון וועלכער ס'איז ריכטונג (אָנפאַנגנדיק פון 
השומר הצעיר ביז די עקסטרעם אָרטאָדאָקסישע), ווערט מען דורכגעדרונגען 
פון איין זייט מיט שטאָלץ און דערהויבונג און פון דער אַנדער זייט מיט טיפער 
שאַנד, 

דער שטאָלץ נעמט זיך פון דעם, װאָס מען זעט, אַז די יונגע מענשן, װאָס 
האָבן דורכגעלעבט יאָרן פון טיפע גייסטיקע און פיזישע ליידן, זוכז דורך דעם 
קיבוץ צוריק צו נאָרמאַליזירן זייער לעבן, זיך גייסטיק צו דערציען, אָפּהיטן 
אַלץ װאָס האָט אַ ווערט אין דעם לעבן פון אונזער פאָלק, און דער עיקר, זיין 
פאַרבונדן מיט דעם אויפבוי פון ארץ ישראל, 

די שטימונג פילט מען אין די געשפּרעכן מיט די יונגע מענשן אין קיבוץ, 
מען לייענט דאָס אַרױס פון זייערע גליענדע אויגן, ווען זיי דערציילן אייך 
וועגן די מורא'דיקע ליידן, װאָס זיי האָבן דורכגעמאַכט אונטער דער נאַצישער 
הערשאַפט, און וועגן זייערע העלדישע טאַטן, װאָס זיי זיינען באַגאַנגען, קעמפנ- 
דיק אין די וועלדער און אין אַנדערע אונטערערדישע אָפּטײלונגען. מען זעט 
דאָס אויך אין זייער קאָלעקטיווער זאָרג פון איינעם פאַרן צווייטן, און אין זייער 
פאַרזוך צו שאַפן פאַר זיך אַרבעט אונטער די שווערסטע באַדינגונגען. 

מען ווערט אָבער דורכגעדרונגען מיט שאַנד און וייטיק ווען מען 
קוקט זיך צו צו זייער פיזישן לעבן -- דאָס שלאָפן פון צוויי, דריי אין אַן 
ענג בעטל; דאָס ניט האָבן קיין קאָלדרעס צוצודעקן זיך אין דער צייט פון 
גרויסע קעלטן; דאָס ניט האָבן קיין ווייס בעטצייג; דאָס ניט עסן קיין פלייש 
אפילו איין מאָל אין דער װאָך ; דאָס ניט האָבן די עלעמענטאַרסטע געצייג פאַר 
זייערע אַרבעטס:װאַרשטאַטן ; דאָס פעלן פון וועלכער ס'איז באַקװעמלעכ- 
קייט אין זייערע וואוינונגען פאַר אַ כאָטש טיילווייז נאָרמאַלן לעבן --- דאָס 
אָלץ װאַרפט זיך בולט אין די אויגן, ווען מען באַזוכט די קיבוצים. און עס 
פרעגט זיך : איז טאַקע דאָס אידישע פאָלק אַזױ אָרעם, אַז עס זיינען ניטאָ גע- 
נוג מיטלען מעגלעך צו מאַכן אַ ביסל מער באַקװעמלעכקייט פאַר די העל- 
דישע, לעבן-געבליבענע יוגנטלעכע, װאָס געפינען זיך אין די קיבוצים? 
מוזן טאַקע די קיבוצים, װאָס זיינען דער שענסטער אויסדרוק פון קאָנסטרוק- 
טיווער הילף פאַר אידן אין פּױלן, זיין שטיפקינדער ביי דעם אידישן צענ- 
טראַל קאָמיטעט אין יענעם לאַנד, ביי דעם אַרבעטער קאָמיטעט אין אַמעריקע, 

און אויך טיילווייז ביי דעם ,דזשאַָינט?? מוזן טאַקע יונגע מענשן, װאָס האָבן 
זיך צוזאַמענגענומען אין אַן אַטמאָספערע פון עלנט און פּיין, גרייט צו לעבן 
אונטער איין דאַך, עסן צוזאַמען, שלאָפן צוזאַמען, אַרנעטן צוזאַמען, זיך לערנען 
צוזאַמען, --- מוזן טאַקע די מענשן באַהאַנדלט ווערן וי שטיפקינדער פון הילפס 
אַגענטורן בלויז דערפאַר, וייל זייער ציל אין צוצוגרייטן זיך צו פאָרן 
קיין ארץ ישראל און ווערן אַ טייל פון דעם נייעם לעבן, װאָס ווערט דאָרט 
געבויט ? 


קען דען װער ס'איז, װאָס האָט באַזוכט פּױילן, אָנווייזן אויף אַ מער 
קאָנסטרוקטיװוער, אידיש-ווירדיקער הילפס-טעטיקייט אין יענעם לאַנד, װי 
עס פירן די קיבוצים ? קען דען וער אָנווייזן אויף נאָך אַן עלעמענט אין 
דעם אידישן לעבן אין פּױלן, װאָס ווייזט אַרױס אַזױ פיל גרייטקייט צו פאַר- 
טײידיקן דעם אידישן כבוד און אָפּצוהיטן אידישע לעבנס אין יענעם טרויעריקן 
לאַנד, װי עס טוען עס די מיטגלידער פון די קיבוצים ? 


מען האָט שטענדיק געזוכט איינצורעדן די אידישע געזשלשאַפט, אַז 
הילפס-טעטיקייטן זיינען ניט פאַרבונדן מיט פּאָליטיש-געזעלשאַפטלעכע אייג- 
שטעלונגען, נאָר ווען מענשן זיינען הונגעריק, דאַרף מען זי געבן עסן; 
ווען זי זיינען קראַנק, דאַרף מען זיי געבן מעדיצין ; ווען זי זיינען נאַקעט, דאַרף 
מען זי באַקלײדן, א. א. װו. טעאָרעטיש שטימט אַזאַ פאָרמולע זייער גוט, אין 
פּראַקטישן לעבן אין פּוילן איז אָבער קלאָר פאַר יעדן אומפּאַרטײאישן באַ- 
אָבאַכטער, אַז דער אידישער צענטראַל-קאָמיטעט, װאָס װוערט געפירט פון 
אַ פּאָליטיש-געזעלשאַפטלעכער איינשטעלונג פון מחזן בלייבן אין לאַנד, פון 
מוזן מיטהעלפן דעם אויפבוי פון דעם נייעם פּלישן רעזשים, פון מון 
צוריק אויפבויען אַ אידיש לעבן אין יענעם לאַנד; אַ קאָמיטעט, װאָס ווערט 
נישט דיקטירט פון פראַגעס, צי מען קען און צי מען דאַרף, נאָר פון אַ פּאָלי- 
טיש-געזעלשאַפטלעכער איינשטעלונג פון מען מו, באַהאַנדלט די קיבוצים 
אויפן געביט פון הילף, װאָס זיי דאַרפן קריגן, וי שטיפקינדער, 


יעקב פּאַט, דער שליח פון דעם אידישן אַרבעטער קאָמיטעט, באַזוכו- 
דיק פּוילן, זייענדיק אַן עדות פון דעם גרויסן אידישן חורבן אין יענעם לאַנד, 
װאָס האָט דאָרט די טראַגעדיע טיף מיטגעפילט, האָט געשאַפן פאַרבינדונגען 
מיט אַ ריי געזעלשאַפטלעכע גרופּירונגען, ער האָט אויסגעטיילט און פאַר- 
שפּראָכן ווייטערדיקע הילף צו אַ ריי אינסטיטוציעס. ווארום איז דאָס געווען, 
אַז אויך יעקב פּאַט האָט ניט געפונען פאַר נויטיק אַנטקעגנצוקומען דער גרויסער 
נויט פון מרכז החלוץ, װאָס איז די אַל-אַרומנעמענדיקע קערפּערשאַפט פון אַלע 
קיבוצים 1 האָט דען יעקב פּאַט, דער סאָציאַליסט, ניט געקענט זען, אַז אין דעם 
קיבוץ איז פאַרקערפּערט דער אמת'ער אופן פון קאָנסטרוקטיווער חילף פאַר 
דעם אידישן מענשן, אַז דער קיבוץ איז אינגאַנצן באַפרײט פון װעלכער 

ס'איז איינשטעלונג פון קצבה, נאָר אַלץ, װאָס ווערט דאָרט געטאָן, איז דורב- 
געדרונגען מיט אַ ווילן פון גייסטיקער דערהויבונג, נאַציאָנאַלער פאַרטיפונג 
און אַרבעטער אָריענטאַציע? האָט טאַקע די ,זינד" פון די קיבוצים פאַר זייער 
זיין אַנטשלאָסן צוצוגרייטן זייערע מיטגלידער פאַר ארץ ישראל גורם געווען, 
אַז אויך אַן אַרבעטער הילפס-קערפּערשאַפט אין אַמעריקע זאָל איגנאָרירן 
זייער נויט? 


דער ,דזשאָינט* האָט ביז איצט געגעבן טיילווייזע שטיצע צו די קיבו- 
צים. ווען דוד גוזיק, דער פאַרטרעטער פון ,דזשאָינט*, האָט געלעבט, האָט ער 
אַרױסגעװיזן פאַרשטענדעניש פאַר די נויטן און אויפגאַבן פון די קיבוצים, 
און האָט פון די אַלגעמײינע הילפס-טעטיקייטן, אָנגעפירט פון ,דזשאָינט* אין 
יענעם לאַנד, שטענדיק באַשטימט אַ געוויסן חלק פאַר די קיבוצים. דאָס איז 
אָבער, ליידער, געווען אַ צופעליקע פּאַליסי, איינגעשטעלט פון א מענשן, װאָס 
האָט געהאַט װאַרעמקײט און וויזיע וועגן דעם קאָנסטרוקטיוון פאַקטאָר אין 
אידישן לעבן, װאָס די קיבוצים אין פּױלן שטעלן מיט זיך פאָר. עס איז אָבער 
שווער פאָראויסצוזאָגן, צי די פּאליסי פון , דזשאָינט? אין פּױילן װעט נאָכגע- 
פאָלגט וװוערן, ווען די נייע פאַרװאַלטער װעלן איבערנעמען די פירונג פון די 
;דזשאָינט*-טעטיקייטן, 


די קיבוצים האָבן ביז איצט זייער איינציקע הילף געקראָגן פון דעם 
אידישן ישוב אין ישואל, פון דער הסתדרות, פון דער ציוניסטישער אַרבעטער 
באַװעגונג אין אַמעריקע; די אָרטאָדאָקסישע קיבוצים אויך פון דעם היגן 
ועד הצלה, 


די שורות וערן ניט געשריבן מיטן צוועק צו מאַכן באַשולדיקונגען 
אויפן אידישן צענטראַל קאָמיטעט, אויפן אַרבעטער קאָמיטעט אין אַמעריקע, 
אָדער אויף אַנדערע הילפס-אַגענטורן. די שורות װוערן געשריבן בלויז מיטן 
צוועק קלאָר צו מאַכן וועגן די העראָאישע אָנשטרענגונגען, װאָס די קיבוצים 
מאַכן צוצובינדן דעם אידיש-יוגנטלעכן צו אַלץ, װאָס האָט אַ שייכות מיט 
דעם אידישן פאָלקס-לעבן און מיט דעם אויפבוי פון ארץ ישראל. מיר באַ- 
צוועקן אויך, גלייכצייטיק, אָנצואװייזן, אַז אַלס רעזולטאָט פון פּאָליטיש: 
געזעלשאַפטלעכע איינשטעלונגען מצד הילפס-אַגענטורן װערט גראד באַ- 
עולה'ט דער עלעמענט, צו וועמען דאָס גאַנצע אידישע פאָלק מוז פילן די 
נאָענטסטע װאַרעמקײט און די טיפסטע אָנערקענונג ניט בלויז פאַר זייערע 
ליידן, נאָר גלייכצייטיק פאַר זייער דראַנג פאָרצושטעלן מיט זיך אַ קאָסטרוק- 
טיוון, נאַציאָנאַלישעפערישן עלעמענט אין דעם אידישן לעבן. : 

|| ען מען קומט קיין פּוילן ווערט מען גלייך דורפ- 
געדרונגען מיט טיפער פאַרצווייפלונג, ווען מען הערט אַז די אידן אין יענעם 
לאַנד זיינען אינגאַנצן געבליבן קינדערלאָז, פון אַלע שרעקלעכע זאכן, װאָס 
אידן דערציילן וועגן זייערע ליידן און פּיין װאָס זיי האָבן דורכגעלעבט אין 
דער צייט פון דער בלוטיקער נאַצי'הערשאַפט, װוערט מען באַזונדערס אויפ- 
געטרייסלט ביז דער טיפעניש פון דער נשמה ווען מען הערט אויף װעלכן 
אופן די נאַציס האָבן דערמאָרדעט אידישע קינדער אין פּוילן 

ווען אידן אין יענעם לאַנד פון דעם גרעסטן אידישן אומגליק פאַנגען 
אָן דערציילן װאָס זיי האָבן דורכגעלעבט אין די 6 בלוטיקע מלחמה-יאָרן, 
שילדערן די מערסטע פון זיי די שרעקלעכש מאָרד-מעטאָדן װאָס די נאַציס 
האָבן באַנוצט קעגן דעם אידישן קינד, די לעב געבליבענע אידן רעדן 
וועגן דעם מער וי וועגן די פינסטערע געטאָס, װאָס זיינען פאַר אידן אוים- 
געשטעלט געװאָרן; די שקלאַפישע צװאַנג-אַרבעט, דאָס רויבן פון אידישן 
פאַרמעגן, דאָס דעגראָדירן די אידישע נשמה און די אידישע מאָראַל, דאָס 
טרייבן מיליאָנען אין די קאָנצענטראַציע-לאַגערן זיי צוֹ פֿאַרברענען אין די 
אויוונס פון טרעבלינקע, מאַידאַנעק און אַשװיענטשים, 

וועגן די אַלע זאַכן דערציילן אידן און זיי קענען זיך ניט קאָנטראָלירן 
פון האַרצרײסנדן געוויין, אָבער ווען עס קומט צו שילדערן דאָס אומגליק, 
װאָס האָט געטראָפן דעם אידישן קינד און װעגן דעם מוראדיקן אופן װי 
אַזױ קינדער זיינען דערמאָרדעט געװאָרן, איז ניטאָ קיין גרעניץ צוֹ דעם 
צער און װייטאָג װאָס די דערציילער לעבן דורך, און צוזאַמען מיט זיי --- די 
צוהערער. 

לויט אָפּטימיסטישע אויסרעכענונגען זיינען אין פּוילן געבליבן אַרום 
0 אידישע קינדער. כמעט אַלע פון זיי זיינען אין פאַרלױף פון דער מלחמה 
אויפגעהאַלטן געװאָרן אין ניט:אידישע היימען און אינסטיטוציעס (קירכן 
און אַנדערע). אין די מערסטע פאַלן האָבן אידישע טאַטעס און מאַמעס, איידער 
מען האָט זיי געפירט צום טויט, זיך איינגעבעטן ביי די פּוילישע שכנים אי" 
בערצונעמען די קינדער, באַצאָלנדיק פאַר דעם אַ גאָר הויכן פּרין, אָפּטמאָל 
אַלץ װאָס זיי האָבן פאַרמאָנט, 

אידן דערציילן, אַז ניט אַלע קינדער האָבן געהאַט דעם מזל אויסגעהיט 
צו ווערן ביז דער מפּלה פון היטלעריזם, נאָר אַז אַ באַדײטנדע צאָל פון זי 
זיינען דערמאָרדעט געװאָרן אויף אַ ברוטאַלן אופן. אַ צאָל פון זיי האָבן 
דעם טויט געפונען צוליב דעם װאָס זייערע ,, באַשיצער* זיינען מיד געװאָרן 

זיי אויסצובאַהאַלטן און אַנדערע, ווייל די נאַציס האָבן אַנטדעקט דעם סוד, 
אַז דאָס זיינען אידישע קינדער. 
: די אַרום 5,000 אידישע קינדער, װאָס זיינען לעבן געבליבן זיינען 
כמעט אַלע קיילעכדיקע יתומים. ניט בלויז האָבן זיי ניט קיין טאַטע-מאַמע, 
נאָר די מערסטע פון זיי האָבן אַפילן ניט קיין נאָענטן פון דער משפּחה, אמת, 
אַז עלנט איז אַן אַלגעמײן פּראָבלעם פאַר די אידן אין פּױלן, וייל עס 
זיינען ניט געבליבן קיין משפּחות און עס איז ניטאָ קיין מעגלעכקייט פון 
משפּחה-װאַרעמקײט און נאָענטקייט. דאָס פּראָבלעם איז אָבער טיפער און 
טראַגישער לגבי דעם אידישן קינד, : 
אַלע אידישע קינדער, װאָס זיינען געבליבן לעבן, זיינען אינגאַנצן 
אָפּגעפרעמדט פון אַלץ װאָס האָט צו טאָן מיט אידישקייט אָדער מיטן אידישן 
לעבן, די מערסטע קינדער געדענקען אַפילו ניט אַז זיי זיינען אידן. אַ גאָר 
גרויסע צאָל פון זיי האָבן אין זיך איינגעזאַפּט סם קעגן אידן און אַ טיפן 
אַנטיסעמיטיזם, זייערע פּוילישע אַפּוטרופּסים האָבן געזאָרגט פאַר דעם, אַז 
אידן און אידישקייט זאָלן ביי די קינדער װערן פאַרהאַסט. זיי האָבן עס 
געטאָן, ערשטנס, דערפאַר, ווייל אַנטיסעמיטיזם און אידן-האַס װוערט בי 
די מערסטע פּאָליאַקן באַטראַכט פאַר כמעט אַ לעבנס-אויפגאַבע ; אויך דער" 
פאָר, ווייל זיי האָבן געהאַלטן, אַז װאָס מער זיי פרעמדן אָפּ דאָס אידישע 
קינד פון אַלץ װאָס האָט צו טאָן מיט דעראינערונגען וועגן אידישקייט, אַלץ 
גרעסערע שאַנסן זיינען דאָ, אַז דאָס קינד זאָל זיך ניט פאַרראַטן מיט אידישער 
אָפּשטאַמונג אין דער נאַצישער סביבה, אין וועלכער עס האָט זיך געפונען. 
אַדאַנק די שווערע טראַגישע אומשטענדן האָבן מיר איצט אַ פּראָבלעם 
אין פּוילן, אַז יעדעס אידיש קינד מוז ניט בלויז פיזיש געזונט געמאַכט וערן, 
נאָר אויך גיײיסטיק צוריקגעבראַכט ווערן צום אידישן פאָלק. כדי צו קענען 
לייזן כאָטש טיילווייז דאָס פּראָבלעם, פאָדערן זיך אויסערגעוויינלעכע אָנ" 
שטרענגונגען אויף דעם דערציערישן געביט און אמתע מסירת נפש מצד די 
דערציער. 
אַ גרויסע צאָל פון די אַרום 2,500 קינדער, װאָס געפינען זיך שוין 
איצט אין אידישע היימען און אינסטיטוציעס, זיינען פריער געווען אין ניט- 
איידשע היימען און קירכן און אין אַנדערע אינסיטטוציעס. דורך דער אָנ- 
שטרענגונג פון די אָרגאַניזירטע גרופּירונגען אין אידישן לעבן אין פּױלן 
מערסטנס די װאָס זיינען אָרגאַניזירט אין דער ציוניסטישער אַרבעטער מחנה 
און אין די אידיש-רעליגיעזע גרופּן, זיינען מיט אַ סך אָפּפערװיליקײט די 
קינדער געראַטעװעט געװאָרן פון ניט-אידישע הענט, 
די מערסטע פון די קינדער זיינען שפּעטער אויסגעקויפט געװאָרן 
פאַר געלט, אַ טייל פון זיי זיינען אַריבערגענומען געװאָרן אין אידישן רשות 
ניט בלויז מיט געלט, נאָר דורך אַזעלכע מיטלען װאָס שטעלן אין קאָן דאָס 

אייגענע לעבן און גרעניצן זיך מיט אמת'דיקן קידוש השם. דאָס קאַפּיטל 
פון אויסלייזן אידישע קינדער פון ניט-אידישע הענט איז אַ גלאָררײיך בלאַט 
אין דער געשיכטע פון די לעבן געבליבענש אידן אין פּוילן, 


עס איז נאָך ניט געקומען די צייט באַקאַנט צו מאַכן וויפיל אידעאַליזם, 
אָפּפערװיליקייט און קרבנות-גרייטקייט די נאַציאָנאַלע און די רעליגיעזע 
עלעמענטן אין פּױלן ווייזן אַרױס אין זייערע טעטיקייטן צו ראַטעװען דאָס 
אידישע קינד פון ניט-אידישע הענט. עס קען באַזונדערס ניט ניט דערציילט 
ווערן וועגן דער העראָאישער ראָלע װאָס שליחים פון ארץ ישראל, מיט. 
גלידער פון דער הסתדרות, שפּילן אויפן געביט פון די װיכטיקסטע טע" 
טיקייטן, ווען דאָס קאַפּיטל װועט קענען פאַר דער װעלט באַקאַנט ווערן 
וועט זיך זיכער אַנטפּלעקן אַ נייער העראָאיזם, װאָס האָט כאָטש טיילװיין 
ליכטיקער געמאַכט דאָס פינסטערע אידישע לעבן װאָס דער נאַציזם האָט 
פאַראורזאַכט אין אַלע לענדער פון אײיראָפּע. 


די צאָל פון אַרום 1,500 אידישע קינדער, אונטער ניט אידישער 
אויפזיכט, װעלן זיכער אין דער מעגליכסט קירצסטער צייט אַריבערגענומען 
ווערן אונטער אידישער אויפזיכט. דאָס וועט געטאָן װוערן מיט די זעלבע 
מיטלען און אויף דעם זעלבן וועג װי די אַנדערע קינדער זיינען אַריבער- 
גענומען געװאָרן אין אידישן רשות. עס װעט ניט פעלן דער געהעריקער 
אידעאַליזם, אָפּפּערװיליקײט אין אַלע געװאַגטע מיטלען, װאָס װעלן דאַרפן 
אָנגעװענדט ווערן כדי די קינדער אַרױסצוראַטעװען פון ניט-אידישע הענט, 


שטייט דערפאַר אַ זייער ערנסט פּראָבלעם וװעגן דער דערציאונג 
װאָס דאָס אידישע קינד װעט אין פּוילן קריגן. דאָס גרויסע אומגליק, װאָס 
האָט געטראָפן דאָס פּוילישע אידנטום, איז דאָך זיכער אַ פאָלק-אומגליק, 
אַלץ װאָס איז פון פּוילישן אידנטום געבליבן, באַזונדערס דאָס אידישע קינד, 
מוז האָבן אַ פאַרבינדונג מיטן אידישן לעבן. איז דערפאַר אַ נאַטירלעכע 
דערשיינונג אין דעם אידישן לעבן אין פּוילן װאָס צוויי עלעמענטן זיינען באַ- 
זונדערס פאַראינטערעסירט צו גרינדן קינדער-היימען, װאָס זאָלן זיין אָנגעפילט 
מיט אידישן אינהאַלט און מיט אַ אידישן גייסט, און זיי זאָלן זיין באַװוירקט 
פון אַן אַטמאָספערע, װאָס קען אין אַ גרויסער מאָס מיטהעלטפן אַז דאָס אִמַּ- 
געפרעמדטע און גײסטיק-צעבראָכענע אידישע קינד זאָל זיך צוריק קענען 
אַרײינלעבן אין אידישקייט, 


די עלעמענטן, װאָס זיינען אין דעם שטאַרק פאַראינטערעסירט, זיינען 
די ציוניסטישע און ציוניסטישע אַרבעטער גרופּירונגען, און די אידישע 
אָרטאָדאָקסיע. ביידע עלעמענטן פאַרשטייען זייער גוט, אַז כדי גאַנץ צו מאַכן 
די צעבראָכענע און צעװײיטאָגטע נשמה פון דעם אידישן קינד, מוזן די 
קינדער-אַנשטאַלטן געבן דעם קינד אַזאַ דערציאונג, װאָס זאָל װאַרעמען 

דעם קינדס האַרץ און זאָל אין אים דערוועקן בענקשאַפט פאַר אידישער טראַ- 
דיציע און פאַר אַ אידיש-נאַציאָנאַלן אינהאַלט, 


עס איז דערפאַר געווען נויטיק, אַז אין פּוילן זאָלן די נאַציאָנאַלץ 
און די אָרטאָדאָקסישע עלעמענטן שאַפן באַזונדערע קינדער:היימען, וייל 
זיי האָבן זיך ניט געקענט צופרידנשטעלן מיט די קינדער- היימען, וועלכע 
זיינען געשאַפן געװאָרן פון אידישן צענטראַל-קאָמיטעט. די קינדער-היימען, 
געשאַפן פון צענטראַל-קאָמיטעט, זיינען לויט די שווערע באַדינגונגען אין 
פּױלן, אין פיזישן זין, גוט אױיסגעשטאַט מיט די ניטיקע עלעמענטארע 
באַקװעמלעכקייטן. אין גייסטיק-דערציערישן זין אָבער קענען די קינדער- 
היימען, וי זיי ווערן איצט געפירט, ניט דערציען קיין דור, װאָס זאָל זיין 
גייסטיק צוגעבונדן צו דעם שעפערישן אידישן לעבן און טראָגן מיט זיך 
נאַציאָנאַלע פּאָטענצן, 


דאַקעגן,. װוידער, די קינדער-היימען און שולן, וועלכע זיינען אין 
פּוילן געשאַפן געװאָרן פון דער אידישער אָרטאָדאָקסיע און פון די ציוניסטן 
און ציוניסטישע אַרבעטער גרופּירונגען, ליידן שטאַרק פון דעם, װאָס אין 
פיזישן זין זיינען זיי אָרעם, ווייל זיי האָבן ניט גענוג מיטלען אויסצושטאַטן די 
היימען מיט די מינימאַלסטע באַקװעמלעכקייטן פאַר די קינדער. אין גייסטיקן 
זין אָבער זיינען די היימען אַרומגערינגלט מיט אַ סך װאַרעמקײט צו אַלץ, 
װאָס איז פאַרבונדן מיט אידישער טראַדיציע, מיט דעם אידישנאַציאָנאַלן 
לעבן, מיט האָפענונג און גלויבן פאַר דעם אויפבוי פון ארץ ישראל פאַר 
אונזער פאָלק, 


ווען איר באַזוכט די קינדער-היימען, געשאַפן פון דעם אידישן צענט- 
ראַל-קאָמיטעט, און איר באַזוכט די קינדער-היימען, געשאַפן פון די אָרטאָ- 
דאָקסישע און פון די אידיש-נאַציאָנאַלע און ציוניסטישע עלעמענטן, דער- 
פילט איר גלייך דעם טיפן אונטערשייד אויפן דערציערישן געביט, װאָס די 
היימען שטעלן מיט זיך פאָר. איר דערפילט עס פון די אויפשריפטן אויף די 
ווענט, פון דער שפּראַך, מיט וועלכער לערער און אױפפּאַסער רעדן צו די 
קינדער, פון די לידער, װאָס די קינדער זינגען, פון די מעטאָדן, װאָס ווערן 
באַנוצט אין דער דערציאונג, און פון דער גאַנצער אַטמאָספערע, װאָס עס 
הערשט אין די אינסטיטוציעס. 

ווען מען אָנערקענט, אַז די אידישע קינדער פון פּוילן, װאָס די מערסטע 
פון זיי זיינען קיילעכדיקע יתומים, זיינען פאַקטיש איצט דער פאַרמעגן 
פון אידישן פאָלק, מוז מען די גייסטיקע דערציאונג פון אידישן קינד אין 
יענעם לאַנד שטעלן אַלס צענטראַל פּראָבלעם פון אידישע פאָלקס-אויפגאַבן, 
באַזונדערס, ווען מען נעמט אין באַטראַכט, אַז דאָס אַרומיקע לעבן אין 
יענעם לאַנד, די גאַס, די אַטמאָספערע, װאָס איז איצט אַזױ טראַגיש-פינסטער, 

מוז ווירקן אין נעגאַטיוון זין אויף דער גייסטיקער דערציאונג פון דעם אידישן 
קינד, 

מען מוז אויך געדענקען, אַז פון אַלע גייסטיקע אוצרות, װאָס דאָס 
פּוילישע אידנטום האָט פאַרמאָגט פאַר דער מלחמה, אוצרות פון אוֹא בא" 
דייטונג, װאָס האָבן געהאַט אַ טיפע ווירקונג אויף דער דערציאונג פון דעם 
אידישן קינד, אַז פון דעם אַלעם איז גאָרנישט געבליבן, 

נעמענדיק אין באַטראַכט די פאַקטאָרן, און געדענקענדיק איה 
אַז יעדעס קינד, װאָס קומט אַריבער אין אידישן רשות אין אינגאַנצן אִמֹ- 
געפרעמדט פון אידן און אידישקייט, און אַז פיל פון זיי זיינען דורכגעגעסן 
פון האַס און שנאה צו אידן -- ווען מען זעט דאָס שווערע, ביטערע פראכלעם, 
מוז מען קומען צום שלוס, אַז אָן אַ טיפן, נאַציאָנאַלן צוגאַנג צו אידישער 
דערציאונג פאַר די געראַטעװעטע קינדער אין פּױלן, קען מען ניט דעף" 
װאַרטן, אַז עס זאָל אויפװואַקסן א דור, װאָס זאָל זיין שעפעריש פאַרן אידישן 
לעבן, : 
דערפאַר פאַרדינען טאַקע טיפע אָנערקענונג און די װאַרעמסטע אוג- 
טערשטיצונג די אָרטאָדאָקסישע עלעמענטן, די ציוניסטטן און ציוניסטישע 
אַרבעטער עלעמענטן פאַר זייערע העראָאישע טעטיקייטן אויף דעם געביט 
פון ראַטעװען דאָס אידישע קינד פון ניט-אידישע הענט, גרינדנדיק קינדשר" 
היימען און אינסטיטוציעס, װאָס זיינען אָנגעפּילט מיט אידישן איבהאַלט, 
מיט אַ נאַציאָנאַלער אַטמאָספערע און מיט טראַדיציע, װאָס ברענגט צוריק 
דאָס קינד צום אידישן לעבן, און װאַרעמט דעם קינדס נשמה אין גייסטיקן זין, 

אידישע הילפס-קערפּערשאַפטן אין אַמעריקע, ווען זיי טראַכטן וועגן 
דעם אופן װוי אַזױ דורך זייערע הילפס-מיטלען כאָטש טיילווייז לייכטער צו 
מאַכן די טיפע פּראָבלעמען, װאָס רינגלען אַרום די לעבן-געבליבענע אידן 
אין פּוילן, מוזן שטענדיק געדענקען דאָס באַזונדערס טראַגישע פּראַכלעם 
פון דעם אידישן קינד אין יענעם לאַנד, ניט בלויז טראַגיש אין פיזישן זין 
נאָר אויך אין גייסטיקן זין, זיי מוזן װי געהעריק אָפּשאַצן די העראָאישע 
פאַרזוכן, װאָס ווערן געמאַכט פון רעליגיעזע און נאַציאַנאַל-ציניסטישש 
אַרבעטער עלעמענטן צוריקצוברענגען דאָס קינד צום אידישן לעבן מיט א 
געהעריקן אידישן באַוואוסטזיין, 


פּױלן אויף יעווסעקישע װועגן 


אין די צייטונגען פון מיטװאָך, דעם 29טן יוני, האָט 
די אידישע טעלעגראַפן אַגענטור (איטאַ) געבראַכט פון װאַרשע די פאָלגנדיקע 
טעלעגראַפישע ידיעה: 
;די רעגירונג האָט געשלאָסן די פּעדעראַציע פון ציוניסטישע גרופּן 
אין לאָדזש, אין דאָ היינט באַקאַנט געװאָרן. די אָפיציעלע אורזאַר 
פאַר שליסן די פּעדעראַציע איז, אַז זי איז געווען אַן אומלעגאַלע קער- 
פּערשאַפט, ווייל זי האָט זיך ניט רעגיסטרירט, 
| ;די פעדעראַציע איז געגרינדעט געװאָרן אַ קורצע צייט נאָך דער 
באַפרייאונג, איר צוועק איז געווען אַרוסצונעמען אידישע קינדער פון 
ניט-אידישע היימען, וואוהין מען האָט זיי אריינגעגעבן בעת דער 
מלחמה, און זיי ווידער אײנאָרדענען אין אַ אידישער סביבה, 
,די פעדעראַציע האָט געצאָלט גרויסע סומעס אויסצולייזן די קינדער, 
און עס איז איר געלונגען אַרוסצונעמען אַרום 500 קינדער פון ניט- 
אידישע היימען. די גרעסטע צאָל פון די דאָזיקע קינדער זיינען שוין 
מיט אַ צייט צוריק אַװעקגעפאָרן קיין ישראל". 
ווען דער שרייבער פון די שורות האָט די אויבנדערמאַנטע ידיעה אי- 
בערגעלייענט, זיינען פאַר אים ווידער לעבעדיק געװאָרן די דעראינערונגען 
פון דער טעטיקייט, וועלכע ער און ד"ר ש. מאַרגאָשעס האָבן אַלס שליחים 
פון אידישן וװעלט-קאַנגרעס אַנטװיקלט, באַזוכנדיק פּוילן סוף 1945, 
דר. ש. מאַרגאָשעס אוֹן איך זיינען פאַקטיש געווען די ערשטע פאָר- 
שטייער פון אַמעריקאַנער און וועלט-אידנטום, װאָס האָבן באַזוכט דעם גרעסטן 
אידישן בית-עולם אין אונזער מאַרטירער געשיכטע, װאָס דער היטלעריזם 
האָט אין פּוילן פאַר אונז צוגעגרייט, 
דער, װאָס איז אין פּוילן אין יענער צייט ניט געווען, קען זיך קוים 
פאָרשטעלן, װאָס עס האָט דאַן געמיינט פאַר אַ אידן צו זוכן אידן אין יענעם 
לאַנד, באַזונדערס, װאָס עס האָט געמיינט צו זוכן אידישע קינדער, 
ווען פּאָליאַקן האָבן דערזען אַ אידן, האָבן זי אים באַטראַכט מיט דער 
גרעסטער באַוואונדערונג, די מערסטע פון זיי אויך מיט גרויס פאַרדרוס 
ווארום די היטלעריסטישע מערדער האָבן זייער אַרבעט צו טויטן אידן ניט 
פולשטענדיק פאַרענדיקט, 
אָפּטמאָל האָט מען געהערט פּאָליאַקן צווישן זיך שמועסן וועגן דער 
,מערקווירדיקער פּאַסירונג*, אַז אידן לעבן נאָך אַלץ, 

די ארץ ישראלדיקע שליחים, לייבל גאָלדבערג, פון יגור, חבר א. 
שמעון, איינער פון די װינטיקסטע אָנפירער פון דער בריחה, און א צאָל אן- 
דערע האָבן אַרומגעװאַנדערט פון שטאָט צו שטאָט, פון דאָרף צו דאָרף, זוכנ" 
דיק אידישע קינדער, װועמען מען קען צוריקברענגען צום אידישן פאָלק, 

יעדן אָװונט זיינען זיי געקומען, אָנגעטאָן אין זייערע פּויערישע קלל- 
דער, און איבערגעגעבן צו אַ גרופּע לעבן-געבליבענע חברים פון דער ציוניס- 
טישער אַרבעטער-באַװעגונג, צו ציוניסטן פון אַלע שאַטירונגען און אָרטאַ- 
דאָקסישע אידן וועגן זייערע דערפאַרונגען אין פאַרלױף פון טאָג, 

זיי האָבן דערציילט וועגן הונדערטער אידישע קינדער, װאָס געטינען 
זיך אין די קלויסטערס, וועגן אַ גרעסערער צאָל, װאָס געפינען זיך ביי פּויערים 
אין די דערפער, ביי ניט-אידן אין די שטעט. זיי האָבן אויך דערציילט וועגן 
אַ גרויסער צאָל אידישע קינדער, װאָס געפינען זיך אין די היימען פון פּראָסטל- 
טוטקעס, 

יענע אָװונטן אין װאַרשע, װוען מיר זיינען אַלע געזעסן אין די קאַלטע 
ווינטער-נעכט אין אַ הויז אָן פענצטער, אָן אַ דאַך --- די דאָזיקע נעכט װאָבן 
זיך טיף איינגעקריצט אין זכרון פון דעם שרייבער פון די שורות אוֹן זיכּער 
אויך ביי אַלע אַנדערע, װאָס האָבן דעם מערקװוירדיקן קאפּיטל מיטגעמאַכט. 

דער גרויסער חורבן, װאָס דער היטלעריזם האָט געבראַכט אויפן 
פּוילישן אידנטום, האָט, נאַטירלעך, אויך אַרומגענומען דאָס אידישע קיגד, 

לעבן-געבליבענע אידן האָבן דערציילט, אַז ווען די היטלעריסטישע 
מערדער האָבן געמאַכט אָבלאַװעס אויף אידישע הייזער, טרייבנדיק די אידן 
פון זייערע היימען אין די געטאָס און שפּעטער אין די טויטן-לאַגערן, האָבן 
אידישע מאַמעס, אין די מינוטן פון העכסטער פאַרצווייפלונג, איבערגעגעבן 
אַלץ, װאָס זיי האָבן פאַרמאָגט (קליידער, צירונג, בעטגעװאַנט, הויז זאַכן 
א. אז, װו.) צו זייערע ניט-:אידישע שכנים, 

זיי האָבן אויך איבערגעגעבן צו זייערע פּוילישע שכנים די קלענערש 
קינדער, מיט אַ האַרצרײסנדיק געבעט די קינדער צו ראַטעװען און זיי אָפּצו" 
היטן, 

די מערסטע פון די פּוֹילישע שכנים, װאָס האָבן דאָס פאַרמעגן פון די 
אידן צוגענומען, האָבן די קינדער גלייך איבערגעגעבן צו די דייטשע מערדער 
און פיל קינדער זיינען געטויט געװאָרן פאַר די אויגן פון די עלטערן, נאָך 
איידער מען האָט די אומגליקלעכע אַוועקגעפירט צו אַ זיכערן טויט, 

אַ צאָל פון די קינדער האָבן אָבער די פּוילישע שכנים איבערגעגעבן 
אין קירכעס און צו זייערע באַקאַנטע אין די דערפער. 

די מערסטע פון די קינדער, װאָס זיינען געווען נאָך גאָר יונג, פאָר" 
ברענגנדיק עטלעכע יאָר אין אַ ניט:אידישער אַטמאָספערע, האָבן אינגאַנצן 

פאַרגעסן (פיל פון זיי האָבן אַפילו קיינמאָל ניט געוואוסט), אַז זיי זיינען 
אידן, פ 

זיי האָבן געטראָגן אויף זיך צלמים, װי ניט-אידישע קינדער; זיי זיי- 
נען געגאַנגען אין די קירכעס, זיך געמאָדליעט צוזאַמען מיט ניט-אידישע קיג- 
דער און זיך בכלל אויפגעפירט, וי זיי װאָלטן קיינמאָל קיין אידן ניט געווען, 

אונטער אַזעלכע באַדינגונגע איז געווען זייער שווער צו דערקענען 
אַז די קינדער זיינען אידן. עס זיינען אָבער פון די ארץיישראל'דיקע שליחים 
אין זייער אַרבעט אָנגעװענדט געװאָרן אַ ריי מעטאָדן, װאָס האָבן אַביסל 
פאַרלייכטערט די שװעריקייטן צו קענען געפינען די פּלעצער, וואו עס האָבן 

עס איז דאַן אַנטשטאַנען אַן ערנסטע פראַגע, וי אַזױ ראַטעװעט מען 
די קינדער פאַר אונזער פאָלק ? וי אַזױ האַלט מען הײיליק דעם טיפסטן וואונש 
פון די מאַרטירער-עלטערן, װאָס זיי האָבן געהאַט איידער מען האָט געפירט 
זיי צום טויט? 

עס איז אויך געשטאַנען די פראַגע, וויפל געלט דאַרף מען האָבן די 
קינדער אויסצולייזן ? און אויב אין געוויסע פאַלן וועט קיין געלט נישט העלפן 
(אויב די גלחים, פּויערים און אַנדערע װעלן זיך אָפּזאָגן געלט צו נעמען, 
וועלכע מיטלען זאָלן אָנגעװוענדט ווערן די קינדער צו ראַטעװען? 

יענע פאַרזאַמלונגען, װאָס זיינען צוליב פאַרשטענדלעכע טעמים גע- 
פירט געװאָרן אויף אַ העכסט-קאָנספּיראַטיוון אופן, זיינען געווען דורכגעדרונ- 
גען מיט אַ מאַרטירער-אַטמאָספערע. מען האָט געזען מענשן, װעמעס איגן 
לעבן האָט געשפּילט ביי זיי אַ קליינע ראָלע. זייער העכסטער אידעאַל 
איז געווען דער וואוילזיין פון פאָלק, ראַטעװען אידישע קינדער און זיי ברענ- 
גען קיין ארץ-ישראל, 

דער שרייבער פון די שורות האָט געבראַכט קיין פּולן אַ געוויסצ סו" 
מע געלט, געזאַמלט פון די צווייגן פון אידיש נאַציאָנאַלן אַרבעטער פאַרבאַנד 
און פון דער ציוניסטישער אַרבעטער-באַוועגונג, 

אויך האָבן מיר (דר. מאַרגאָשעס און איך) געקראָגן אַ געוויסע סומע 
פון אידישן װעלט-קאָנגרעס פון זיינע הילפס-טעטיקייטן, װאָס ער האָט דע" 
מאָלט אָנגעפירט, : 

מיר האָבן איבערגעגעבן די אָנװעזנדיקע ביי די אױבנדערמאָנטע פאַר- 
זאַמלונגען, אַז מיר זיינען גרייט צוֹ העלפן ניט בלויז מיט פאָנדן, װאָס מיר האָבן 
געהאַט מיט זיך, נאָר מיט גרעסערע מיטלען. 

עס האָט דאַן קיין רייד ניט געקענט זיין וועגן אָפּיציעל ווענדן זיך צום 
;דזשאַינט? אָדער צו אַנדערע הילפס-קערפּערשאַפטן, װאָס האָבן אין יענער 
צייט נאָך שטרענג אָפּגעהיט, אַז זייערע אָפּעראַציעס זאָלן זיין אין איינקלאַנג 
מיט די געזעצן פון יעדן לאַנד, 

מיר האָבן אויך געקראָגן דערמוטיקנדיקע ידיעות פון ציוניסטישן 

אַרבעטער-קאָמיטעט פאַר הילף און אויפבוי, װאָס איז! דעמאָלט געגרינדעט 
געװאָרן, אָננעמענדיק אַ פּראָגראַם פון אַ פאַרצווייגטער אַקטיװיטעט, אייג- 
שליסנדיק אין צענטער פון די אויפגאַבן ראַטעװען קינדער פון ניט-אידישע 
אינסטיטוציעס און היימען און זיי ברענגען קיין ארץ-ישראל, 

ביי אַלע פאַרהאַנדלונגען װאָס זיינען געפירט געװאָרן אויף יענע זי" 
צונגען איז געווען קלאָר פאַר אַלעמען, אַז דער אידישער צענטראַל-קאָמיטעט, 
װאָס האָט כלומר'שט געדאַרפט פאַרטרעטן אַלע לעבן-געבליבענע אידן פון 
פוילן, קען מיט דער הײייליקער אַרבעט פון ראַטעװען אידישע קינדער ניט 
פאַרבונדן ווערן, צוליב דער גוט באַקאַנטער פּאָליטישער איינשטעלונג, װאָס 
דער צענטראַל-קאָמיטעט האָט דעמאָלט געהאַט, זוכנדיק צוצופּאָסן אידישע 
טעטיקייטן צו דער אָריענטאַציע פון סאָװועטן-פאַרבאַנד, מען האָט געוואוסט, 
אַז דער צענטראַל קאָמיטעט דאַרף וי ווייט מעגלעך געהאַלטן װערן פוג" 
דערווייטנס פון די טעטיקייטן צו ראַטעװען דאָס אידישע קינד, טעטיקייטן, 
װאָס זיינען באַגלײט מיט גרויס העראָאיזם, נאַציאָנאַלן גלויבן און געטריי- 
שאַפט צוֹ ארץ ישראל, 

אַלס רעזולטאַט פון יענע זיצונגען מיט די אידישע מאַרטירער פון 
פּוילן און מיט די שליחים פון ארץ-ישראל, איז געשאַפן געװאָרן אַ קאָאָרדי- 
נאַציע-קאָמיטעט, װאָס האָט אין זיך אַרײינגענומען אַלע עלעמענטן פון ציוניזם 
(רעכטע און לינקע פּועלי ציון, אַלגעמײנע ציוניסטן, מזרחי, השומר הצעיר 
א. א. וו.) אוֹן האָט זיך געשטשלט די אויפגאַבע נִיט בלויז צו ראַטעװען דאָס 
אידישע קינד פון ניט-אידישע הענט, נאָר אויך צו שאַפן פאַר די קינדער ספּץ" 
ציעלע אינסטיטוציעס, זיי דערציען אין אַ אידישן גייסט און זיי צוגרייטן פאַר 
ארץ ישראל, 2 

מיט גאָלדענע אותיות װעט פאַרשריבן ווערן אין דער אידישער מאר- 
טירער-געשיכטע דער באַשלוס פון יענעם קאָמיטעט, אַז אויב עס געלינגט 
נישט אויסצולייזן דאָס אידישע קינד מיט געלט (קיין גרעניץ פאַר דער סומע 
וויפיל צו באַצאָלן אויסצולייזן אַ אידיש קינד אין ניט געמאַכט געװאָרן), 
זאָלן די קינדער אויסגעלייזט ווערן דורך אַנדערע מעגלעכע מיטלען, 

פאַקטיש האָט דאָס געמיינט, אַז די, װאָס זיינען גרייט צו באַנוצן אַנדערע 
מיטלען, שטעלן איין זייערע אייגענע לעבנס און ברענגען זיך אַלס קרבנות 
אין דער הײיליקער אַרבעט, װאָס זיי האָבן אונטערגענומען, 

עס איז נאָך נישט געקומען די צייט צו שרייבן די געשיכטע פון יענעם 
פּעריאָד, וי אַזױ צענדליקער אידן זיינען, מערסטנס אין די נעכט, אַרױסגע- 
גאַנגען זוכן אידישע קינדער. די אידן זיינען געווען איבערגעטאָן אין קלײידעב 
פון ניט-אידן, זיי האָבן אויך געהאַט געווער, אַז אויב מען באַגעגנט זיי מיט 
פיזישן װױידערשטאַנד זאָלן זיי זיך קענען פאַרטײידיקן 

צווישן די גרופּן זיינען געווען ציוניסטן פון אַלע ריכטונגען, אויך 
פרומע אידן. עס איז דאַן קלאָר געװאָרן, אַז כדי צו זיין גרייט צו גיין אויף 
קידוש השם, מוז מען זיין דורכגעדרונגען אָדער מיט גלויבן אין אידיש נאַ- 
ציאָנאַלער באַפרייאונג און אין דעם אויפבוי פון ארץ ישראל, אָדער מיט אַ 
טיפן רעליגיעזן גלויבן, אַז עס איז דאָ א שכר פאַר מצוות, װאָס ווערן געטאָן 
לטובת הכלל, 

דער קאָאָרדינאַציע קאָמיטעט פון אַלע ציוניסטישע ריכטונגען צו ראַ- 
טעווען אידישע קינדער און זיי צוריקברענגען צו אונזער פאָלק האָט זינט 
יאַנואַר 1946, ווען דער קאָמיטעט איז געשאַפן געװאָרן, ביז די לעצטע װאָכן, 
אָנגעפירט אַ העראָאישע טעטיקייט מיט גרויס אידעאַליזם און נאַציאָנאַלער 
פאַראַנטװאָרטלעכקײט. - 

| העכער 500 אידישע קינדער זיינען דורך דעם קאָמיטעט געראַטע- 

וועט געװאָרן פון ניט אידישע היימען. די קינדער זיינען די ערשטע צייטן 
געהאַלטן געװאָרן אין אינסטיטוציעס, װאָס דער קאָאָרדינאַציע קאָמיטעט 
האָט געשאַפן אין פּױלן, שפּעטער אויך אין פראַנקרייך, עסטרייך, דייטשלאַנד, 
איטאַליע, ביז די גרעסטע צאָל פון זיי זיינען געבראַכט געװאָרן קיין ארץ 
ישראל און זיינען איצט אַ טייל פון דער באַפעלקערונג אין דער אידישער 
מדינה, 

אין פאַרלױיף פון די אַלע יאָרן האָט דער ציוניסטישער אַרבעטער- 
קאָמיטעט פאַר הילף און אויפבוי געגעבן דעם קאָאָרדינאַציע קאָמיטעט די 
פולסטע פינאַנציעלע און מאָראַלישע הילף, 

דער ציוניסטישער אַרבעטער קאָמיטעט האָט באַטראַכט פאַר זיין 
הייליקער פליכט צו שטאַרקן די הענט פון די אידישע מאַרטירער, װאָס האָבן 
אָנגעפירט זייער טעטיקייט לטובת דעם אידישן קינד אונטער די שווערסטע 
עקאָנאָמישע און פּאָליטישע אומשטענדן. 

עס דערמאַנט זיך דעם שרייבער פון די שורות אַ פאַל, ווען ער איז 
געגאַנגען אין אַ פּלאַץ צו זען עטלעכע קינדער, װאָס זיינען אויסגעלייזט גע" 
װאָרן מיטן געלט פון ציוניסטישן אַרבעטער קאָמיטעט. 

צוקומענדיק צום הויז האָט ער געהערט היסטערישע געשרייען, ווען 
ער איז אַריינגעקומען אין הוֹיז האָט ער געזען דריי קליינע מיידעלעך, אויס- 
געלייזטע אידישע קינדער, װאָס האָבן געוויינט מיט ביטערע טרערן און 
געשריען אויף פּויליש, אַז זיי ווילן ניט זיין צװישן ;זשידעס". זיי האָבן 
געקניט און גע'צלמ'ט, בעטנדיק די מענשן אין הויז זיי צוריק צו פירן איז 
קירך אַרײן, פון װאַנען מען האָט זיי געראַטעװעט. דער שרייבער פון די 
שורות געדענקט אויך גוט, ווען ער איז אַריינגעקומען אין אַ קינדער היים 
פון דער ציוניסטישער אַרבעטער באַוועגונג אין ביטאָם אין חודש פעברואַר. 
אין דרויסן איז געווען שטאַרק קאַלט, די קינדער-היים איז ניט געװען 

באַהײצט, די פענצטער זיינען געווען צעבראָכן, דער דאַך מיט לעכער. דער 
דאָקטאָר, װאָס האָט אױפגעפּאַסט אויף די קינדער, האָט מיט טרערן אין די 
אויגן געבעטן, אַז מען זאָל די קינדער צונעמען פון דעם פּלאַץ, ווייל עס 
דראָט פאַר זיי די גרעסטע געפאַר פון עפּידעמיעס, 
- די היים, װאָס האָט אויפגעהאַלטן די געראַטעװעטע קינדער איז געווען 

אין אַזאַ טרויעריקן צושטאַנד, ווייל דאָס איז געווען אַ היים, אַ ניט-לעגאַלע, 
ניט לעגאַל ביי דעם אידישן צענטראַל קאָמיטעט, װאָס איז געווען קאָמוניס- 
טיש אָריענטירט אין אַלע זיינע האַנדלונגען, אויך ניט לעגאַל ביי די ,דזשאַינט" 
פאָר'שטייער אין פּױילן, װאָס האָבן געהאַט אַן איינשטעלונג, אַז זיי מוזן זייער 
הילף געבן דורכ'ן אידישן צענטראַל קאָמיטעט (װאָס זאָגט, אַז ער פאַרטרעט 
אַלע אידן אין לאַנד), 

מיר ברענגען דעם פאַקט ניט מיט'ן צוועק צו האָכן וועלכע עס איז 
טענות צום ,דושאינט". מיר ברענגען דעם פאַקט בלויז כדי אָנצואווייזן אויף 
דער טראַגיק, װאָס באַגלײט אָפּטמאָל הילפס-טעטיקייטן ביי אידן, געפירט 
מיט נאַציאָנאַלן אינהאַלט און מיט פאָלקס-וויזיע, 

לייענענדיק די אויבן-דערמאָנטע ידיעה פון װאַרשע, אַז דער קאָאָרדו- 
נאַציע קאָמיטעט אין אויפגעלייזט געװאָרן, זעען מיר אין דעם אַ באַנײטן 
קאַפּיטל פון אידישן מאַרטירערטום אין פּױילן, 

די אויפלייוונג פון קאָאָרדינאַציע קאָמיטעט מיינט אויסשניידן דאָס 
האַרץ פון אידן פאַר נאַציאָנאַלע שטרעבונגען, ליקווידירן די ציוניסטישע 
באַועגונג אין פּוילן און די אידיש-נאַציאָנאַלע עלעמענטן בכלל, 

דאָס אויפלייזן פוֹן קאָאָרדינאַציע קאָמיטעט מיינט שאַפן אַ צושטאנד, 
אַז הונדערטער אידישע קינדער, װאָס זיינען אַלץ געבליבן אין ניט-אידישע 
הענט, זאָלן מער ניט קענען געראַטעװעט ווערן פאַרן אידישן פאָלק, 

דאָס שיינט צו זיין אַ טייל פון אַ ברוטאַלער פּאָליטיק, װאָס די לענדער 
הינטער דעם אייזערנעם פאָרהאַנג פירן לעצטנס, כדי צו פאַרניכטן דעם ציוניזם 
אין זייערע לענדער, צו שטערן אידן אויסצואװאַנדערן קיין ישראל און אייג- 
זעצן אין טורמע אַלע די, װאָס ווילן האַלטן הויך די פאָן פון אַ אידיש-נאַציאָ- 
נאַלער באַפרייאונג, פון אַרבעטער-ציוניזם און גלויבן אין מדינת ישראל, 

דאָס גלאָררײיכע פּוילישע אידנטום האָט דורך דעם בלוטיקן היטלעריזם 
דורכגעמאַכט די שווערסטע מאַרטירער-יאָרן אין דער אידישער געשיכטע, 

אין 1945, ווען די צווייטע וועלט-מלחמה האָט זיך געענדיקט אין איי- 
ראָפּע, מיט אַ מפּלה פאַרן היטלעריום, זיינען געבליבן לעבן וייניקער וי 
0 טויזנט אידן אין פּױלן, 

די לעבן-געבליבענע זיינען אַרומגעגאַנגען אין יענעם לאַנד פאַר. 
צווייפלט און צעבראָכן, ווייל יעדער שפּאַן ערד איז געווען דורכגעזאַפּט מיט 
אידיש בלוט און דאָס גאַנצע לאַנד איז פאַר זיי געווען אַ גרויסער בית עולם, 

אידישע קאָמוֹניסטן אין אַמעריקע און אין אַנדערע טיילן פון דער 
וועלט האָבן דעמאָלט געזוכט איינצורעדן אידן, אַז אין פּוילן באַנײיט זיך אַ 
אידיש לעבן און אז די איבערגעבליבענע אידן װועלן צוריק ווערזן שעפעריש 
אין נאַציאָנאַלן און קולטורעלן זין. 

יעדער איינער, װאָס האָט געהאַט אַן אָפן אויג און געװאָלט זען די 
רעאַלע סיטואַציע אין יענעם לאַנד, האָט געקענט זען, וועלכע פאַקטאָרן עס 
ווירקן, אַז עס זאָל קיין נאַציאָנאַלישעפעריש אידיש לעבן אין פּוילן מער 
ניט זיין, 

ניט קוקנדיק אויף דער פריינטלעכקייט פון דער פּוילישער רעגירונג 
צו די לעבן געבליבענע אידן און צו אידישע אינטערעסן בכלל, האָבן אָבער 
אידישע קאָמוניסטן, װאָס האָבן באַהערשט דעם צענטראַל קאָמיטעט, שטאַרק 
געזאָרגט פאַר דעם, אַז אויב עפּעס אידישעס װעט אין פּױילן געשאַפן װערן, 
זאָל עס זיין מיט אַ יעווסעקישן גייסט, ווייט פון אידיש-נאַציאָנאַלער אויפלע- 
בונג און ווייט פון אַ פאַרבינדונג מיט דעם בויענדיקן ארץ ישראל. 

די ידיעה, װאָס די צייטונגען האָבן געבראכט פון װאַרשע דעם 29טן 
יוני, אַז די רעגירונג האָט געשלאָסן די פעדעראַציע פון ציוניסטישע גרופּן 
אין לאָדזש, דאַרף אויסגעטייטשט וערן ;אַז די פּױלישע רעגירונג האָט גע- 
קראָגן אַ ביטע פון קאָמוניסטישן צענטראַל קאָמיטעט אין פּוילן צו שליסן 
די פּעדעראַציע פון ציוניסטישע גרופּן, מיט דעם האָט דער צענטראַל-קאָמי- 
טעט געװאָלט געבן אַ שווערן קלאַפּ דער ציוניסטישער באַװעגונג אין "ענעם 
לאַנד און אויך אַלע נאַציאָנאַלע גרופּירונגען 

די גרויסע מאַיאָריטעט פון די אידן, װאָס געפינען זיך איצט אין פּוילן, 
האָבן טאַקע שטאַרק דערפילט װאָס עס מיינט די פאַראָרדענונג פון דער רע- 
גירונג צו שליסן די פעדעראַציע פון ציוניסטישע גרופּן 

דער באַװייז פאַר דעם איז, אַז די זעלביקע צייטונגען ברענגען אַ ידיעה, 

אַז 12 טויזנט אידן האָבן זיך געװענדט נאָך אַ דערלויבעניש צו פאָרן קיין 
מדינת ישראל, 13 טויזנט אידן פון אַ אידישער באַפעלקערונג אין פּױלן 
װאָס ציילט העכסטנס 60 טויזנט, : 

דאָס איז אַ קלאָרער באַװוייז, אין װאָס פאַר אַ שטימונג די אידישע 
באַפעלקערונג אין פּולן געפינט זיך. עס איז אויך אַ באַװייז, וועלכן מאַרטירער 
וועג עס האָבן פאַר זיך אָנגעצייכנט די ציוניסטישע גרופּירונגען, װאָס האַלטן 
הויך די פאָן פון אידיש-נאַציאָנאַלער באַפרייאונג, פון נאַציאָנאַלן שטאָלץ און 
| ליבע צו מדינת ישראל. / 


געמאָרדעט און געיירשינט? 


(פיל פרעגן,. װאָס איז געבליבן פון דעם אידישן 
פאַרמעגן אין פּוילן ? צי איז דאָ אַ מעגלעכקייט דעם פאַרמעגן אויפצומאָנען ? 
וועלכע אויסזיכטן זיינען דאָ, אַז אַ טייל פון דעם איבערגעבליבענעם פאַר" 
מעגן פון דעם טראַגיש-אומגעקומענעם פּוילישן אידנטום זאָל פאַרװאַנדלט 
ווערן אין פאָלקס-אייגנטום ? מען פרעגט אויך, װאָס איז די באַציאונג פון 
דער פּוילישער רעגירונג צו העלפן אויפמאָנען דעם פאַרמעגן פון אידן ? װאָס 
זאָלן טאָן אַמעריקאַנער קרובים, וועמענס קרובים אין פּוילן זיינען טראַגיש 
אומגעקומען און האָבן דאָרט אַ פאַרמעגן געלאָזן? די און אַנדערע פראַגן 
ווערן געשטעלט, אויף וועלכע מען זוכט אַן ענטפער. 
שוין אַ לענגערע צייט, אַז אידישע קערפּערשאַפטן וידמען באַ- 
דייטנדע כוחות און גיבן אויס גרעסערע סומען געלט פאַר אַ שטודיום 
פעסטצושטעלן די גרויס פון דעם אידישן פאַרמעגן, װאָס די נאַציס האָבן 
צוגערויבט אָדער צעשטערט. דער שטודיום באַצװעקט אויך פעסטצושטעלן 
די לעגאַלע און טעכנישע מעגלעכקייטן, אַז אין דעם שאדענערזאץ, װאָס די 
נאַצישע מערדער װעלן דאַרפן צאָלן פאַר מלחמה-שאָדנס, זאָל אויך דאָס 
אידישע פאָלק קריגן אַ באַשטימטן טייל, 
אין פאַרבינדונג מיט דער פראַגע װעגן צאָלן שאדענערזאַץ דעם 
אידישן פאָלק, כאָטש טיילווייז גוטצומאַכן דעם צע'חרוב'טן און צוגערויבטן 
אידישן פאַרמעגן, איז שוין אויך געפירט געװאָרן אַ דיסקוסיע אין דער 
אידישער פּרעסע און ביי אידישע קערפּערשאַפטן, װאָס עס זאָל געטאָן װוערן 
מיט דעם געלט, װאָס װועט מעגלעך רעאליזירט װערן אַלס א טייל פון 
שאדענערזאַץ, 
געוויסע זשורנאַליסטן און געזעלשאַפטלעכע טוער (מערסטנס, גע" 
שוואוירענע אַנטי-ציוניסטן) האָבן ניט געקענט שלום מאַכן מיטן געדאַנק, 
אַז דאָס רעאַליזירטע געלט זאָל אויסגעגעבן װערן פאַר דעם אויפבוי פון 
ארץ ישראל, זיי האָבן ניט געװאָלט אנערקענען אַז אוב עס האַנדלט זיך 
וועגן פאָלקס-אייגנטום און פאָלקס-אויפזיכט איבער אידיש פאַרמעגן, קען 
דאָך ניט זיין קיין אַנדער לאַנד, װאָס קען מער גענומען ווערן אין באַטראַכט 
אַלס אויסדרוק פון פאָלקס-פאַראַנטװאָרטלעכקײט, װי עס איז ארץ-ישראל, 
ווען מען זעט אַזעלכע פּראָבלעמען אין ליכט פון נאָרמאַלע באַדין" 
גונגען, אין דער אָטמאָספערע פון דעמאָקראַטיש-פריינטלעכע לענדער, זעען 
אויס די מעגלעכקייטן צו רעאַליזירן כאָטש א טייל פון אידישן צע"חרוב'טן 

און צוגערויבטן פאַרמעגן גאַנץ רעאַל, ווייל אין די דעמאָקראַטישע לענדער 
רעדט מען נאָך זייער פיל ועגן אַ וװועלט פון יושר און גערעכטיקייט, 
װאָס דאַרף געבויט ווערן אַלס רעזולטאַט פון דעם זיג פון די דעמאָקראַטישע 
פעלקער, : 

ווען מען באַגעגנט זיך אָבער פּנים אל פּנים מיט דער רעאַלער 
ווירקלעכקייט אין אײיראָפּע, באַזונדערס אין פּולן; ווען מען זעט, אַז יושר ‏ 
און גערעכטיקייט איז געװאָרן אַ פּוסטע פראַזע: ווען מען פילט, אַן די 
אַטמאָספערע אין יעדן לאַנד איז אַ שטאַרק אָנגעשטרענגטע און מענשן האָבן 
פאַרלאָרן דאָס געפיל פון מיטלייד און איינזעעניש פאַר דעם שװאַכן און 
ליידנדן ; ווען מען באַגעגנט זיך פּנים אל פּנים מיט אַ פּראָבלעם, אַז גרויסע 
טיילן פון דער באַפעלקערונג האָבן ביי זיך באַשלאָסן, אַז אידן זיינען איבעריק 
אין זייערע לענדער און אַז מען דאַרף ניט דערלאָזן, אַז אידן זאָלן זיך 
קענען צוריק עטאַבלירן; ווען די שווערע פּראָבלעמען ווערן בולט, מוז מען 
צו דער פּראַגע פון מעגלעכקייטן אויפצומאָנען אידיש פאַרמעגן צוגיין אויף 
אַ מער רעאַלן אופן, װי װייטאָגדיק דער צוגאַנג זאָל ניט זיין, 

פון געשפּרעכן, װאָס מען האָט מיט די לעבן-געבליבענע אידן אין 
פּױלן, ווערט קלאָר, אַז אין פּוילן האָבן אידן אין יאָר 1929 געהאַט אַן אומ- 
געהויער גרויסן פאַרמעגן, װאָס איז באַשטאַנען פון גרויסע סומען מזומן 
געלט, גרויסע געשעפטן, הייזער, אינסטיטוציעס א. אַ. װ. 

ווען די אידן זיינען צוזאַמענגעטריבן געװאָרן אין די געטאָס כדי זי 
אויף אַ סיסטעמאַטישן אופן אומצוברענגען דורך הונגער און טויט, איז דער 
גרעסטער טייל פון אידישן פאַרמעגן איבערגעבליבן אויף די ערטער ואו 
אידן זיינען פריער געווען. דאָס מיינט, אַז די אידן פון די שטעט און שטעטלעך, 
וועלכע מען האָט צוזאַמענגענומען וי שאָף און געטריבן אין די געטאָס, 
האָבן אַלץ װאָס זיי האָבן פאַרמאָגט איבערגעלאָזן אין זייערע וואוין-ערטער. 

אַ גרויסער טייל פון אידישן פאַרמעגן איז פון די נאַצישע מערדער 
אַריבערגעפירט געװאָרן קיין דייטשלאַנד, אידן אין פּוילן דערציילן, אַז יעדן 
טאָג האָט מען געזען וי די נאַציס פירן אַרױס ריזיקע טראַנספּאָרטן פון 
אידישן אייגנטום, זיי האָבן געהאַט גוטע שותפים, די פּוױלישע שכנים, װאָס 
האָבן אַ גרויסן טייל פון אידישן פאַרמעגן צוגערויבט פאַר זיך. 

אַזױ וי אין פּוילן זיינען דאָ צענדליקער שטעט און שטעטלעך, װאָס 
זיינען ניט שטאַרק באַרירט געװאָרן פון די מלחמה-שלאַכטן, און די מערסטע 
הייזער זיינען געבליבן גאַנץ, איז זעלבסטפאַרשטענדלעך, אַז אַ גרויסע צאָל 
פון די געביידעס איז טאַקע אידיש אייגנטום, און ווען עס האַנדלט זיך 
וועגן צוריקקערן כאָטש אַ טייל פון אידישן פאַרמעגן, דאַרף מען זיך אין 
דער ערשטער ליניע קאָנצענטרירן איבערצונעמען אָט די הייזער און זיי 
שטעלן אין אידישן רשות. 

ווען מען טראַכט וועגן דער פראַגע, אַנטפּלעקט זיך די גאַנצע טראַגיק 
פון דעם פּראָבלעם, אַלע הייזער, װאָס האָבן פריער געהערט צו אידן זיינען 
איצט באַזעצט פון פּאָליאַקן,. עס הערשט צװישן די פּאָליאַקן אַ געפיל, אַז דאָס 
איז שוין איצט זייער אייגנטום און זיי װועלן זיך קעגנשטעלן מיט אַלע 
מעגלעכע מיטלען יעדן פאַרזוך דאָס אייגנטום פון זיי צוצונעמען 

די אַנטיסעמיטישע פּאָליאַקן (און זייער צאָל איז ליידער זייער גרויס), 
האָבן געשאַפן אַ טעאָריע צו באַרעכטיקן זייער רויב. די טעאָריע איז, אַן 
אייגנטלעך האָבן אידן זייער פאַרמעגן אָנגעזאַמלט אויפן חשבון פון די פּאָ- 
ליאַקן, עס איז בלויז געווען אַ געלונגענער צופאַל, װאָס די דייטשן האָבן 
- מעגלעך געמאַכט, אַז פּאָליאַקן זאָלן קענען צונעמען אַ טייל פון אידישן פּאַר" 
מעגן, צו וועלכן זי זיינען שטענדיק געווען באַרעכטיקט. די אַגיטאַציע אין 
איצט זייער פּאָפּולער צווישן דער פּוילישער באַפעלקערונג, 

דאַן שטייט אויך אַ פראַגע, אויב עס זאָל אַפילו געלונגען פאַר אידן 
אין באַשטימטע ערטער איבערצונעמען געביידעס, װאָס האָבן געהערט צו 
אידן, װאָס וועט מען מיט אַזעלכע געביידעס טאָן ? אין זיי װועלן דאָך בלייבן 
וואוינען פּאָליאַקן,. ערשטנס, דערפאַר, ווייל אידן אין פּוילן זיינען דאָ זייער 
װײיניק. זיכער איז אויך, אַז אַלס רעזולטאַט פון די דאָרטיקע ביטערע אומ" 
שטענדן, װעלן אַלץ װייניקער אידן זיין אין יענעם לאַנד; די פּאָליאַקן וועלן 
זיך אַנטקעגנשטעלן, אויב נויטיק, אויך מיט פיזישער קראַפט ניט צו דערלאָזן, 
אַז זיי זאָלן דאַרפן פאַרלאָזן זייערע איצטיקע היימען צוליב דעם, װאָס אידן 
ווילן צוריק זייער אייגנטום. אַזאַ קעגנשטעלן זיך מצד די פּאָליאַקן װועט זיך 
אַלעמאָל ענדיקן טראַגיש פאַר אידן. ביישפּילן פאַר דעם האָבן שוין ליידער 
אידן אין פּוױילן געהאַט אין די פאַרזוכן, װאָס זיינען געמאַכט געװאָרן אוים" 
צומאַנען אידיש פאַרמעגן. 

דער שרייבער פון די שורות האָט געהערט ועגן צענדליקער פאַלן 
װאָס האָבן פּאַסירט, ווען אַן איבערגעבליבענער פון אַ משפּחה איז געקומען 
אין זיין וואוינונגס-פּלאַץ און אַרײנגעגאַנגען אין דעם הויז וואו ער, זיינע 
עלטערן, אָדער זיינע קרובים האָבן פדיער געוואוינט. קומענדיק אין דעם 
הויז האָט אַ מכלומרשט פריינטלעכער גוי אים געגעבן אַן עצה, אַז ער זאָל 
װאָס שנעלער אַװעק, ער זאָל ניט װאַרטן צו לאַנג, אַז די שכנים פון הוין 
זאָלן אים דאַרפן זען, ווייל עס קענען זיין שלעכטע רעזולטאַטן 

דער מכלומרשט פריינטלעכער גוי האָט גוט פאַרשטאַנען, אַז עס קען 
זיך דערוועקן ביי דעם לעבן"געבליבענעם אידן אַ חשק צו װעלן ווערן דער 
באַרעכטיקטער אייגנטימער פון זיין הויז און מעגלעך אויך זיך באַזעצן אינם 
פריערדיקן וואוין-אָרט. אַזאַ חשק מצד אַ אידן ווערט פון די פּאַָליאַקן באַ- 
געגנט מיט דער ביטערסטער קעגנערשאַפט, און אויב נויטיק, מיט אַגרעסיווע 
האַנדלונגען. דאָס מיינט קלאָר, אַז ווען אידישע יחידים וועלן מאַכן אַ פאַרזוך 

אויפצומאָנען פאַרמעגן, װאָס פּאָליאַקן האָבן צוגענומען, וועלן זיי פאַר דעם 
באַצאָלן אַ שווערן פּרייז, אָפטמאָל אויך מיטן טויט, 

ווען עס האַנדלט זיך וועגן אידישע אינסטיטוציעס, װאָס דאַרפן צוריק 
אומגעקערט וערן צו אידן (אַלס פאָלקס-אייגנטום), איז דאָס פּראָבלעם נאָך 
שווערער וי דאָס פּראָבלעם פון פאַרמעגן װאָס געהערט צו יחידים. ערשטנס 
דערפאַר, ווייל די מערסטע אידישע אינסטיטוציעס זיינען צעשטערט גע" 
װאָרן און די אינסטיטוציעס (געביידעס), װאָס זיינען געבליבן, זיינען איצט 
געשטעלט געװאָרן אין רשות פון פוילישע געזעלשאַפטן. און דער תירוץ, 
װאָס רעגירונגס-מענשן גיבן וועגן די שוועריקייטן אַזעלכע אינסטיטוציעס 
איבערצוגענן צו אידן איז, אַז דורך דעם פאַרזוך צו שטעלן די אינסטיטוציעס 
אונטער אידישן רשות קען פאַרשטאַרקט ווערן דער אַנטיסעמיטיזם אין לאַנד, 
און אידן קענען דורך דעם שווער ליידן 

מיר געפינען פאַר נויטיק איבערצוגעבן אַן אינצידענט, װאָס װעט 
קלאָר אילוסטרירן די טראַגישע סיטואַציע פון אידן אין פּױלן אין פאַר- 
בינדונג מיט די מעגלעכקייטן, אַז אידישע אינסטיטוציעס זאָל קענען צוריק 
איבערגיין אין אידישן רשות. 

די שטאָט לובלין קען פון אידישן שטאַנדפּונקט באַטראַכט ווערן 
פאַר דער חושכ'דיקסטער שטאָט אין פּױלן, דער אידישער עלנט אין לובלין 
שיינט צו זיין גרעסער וי אין אַנדערע שטעט. דער טרויער פון אידן אין 
יענער שטאָט איז פיל טיפער וי אין פיל אַנדערע ערטער. מעגלעך, אַז דאָס 
קען צוגעשריבן װערן צו דעם פאַקט, װאָס לובלין געפינט זיך אין שכנות 
מיט דעם שרעקלעכן מאָרד-יצענטער, מאַידאַנעק. אַ גרויסע צאָל אידן אין 
לובלין ווערן אויפגעהאַלטן אין צעבראָכענע געביידעס אונטער די שרעק- 
לעכסטע באַדינגונגען, : 

גראָד האָט אַזױ געטראָפן, אַז ווען דער שרייבער פון די שורות איז 
דאָרט געווען, זיינען אַ טאָג פריער געהרגעט געװאָרן צוויי אידן און אַ 
אידישע פרוי איז שווער פאַרוואונדעט געװאָרן. עס זיינען אויך אין יענע 
טעג אָנגעקומען פון רוסלאַנד עטלעכע הונדערט אידן, און זיי האָבן אין 
קאַלטע טעג זיך געמוזט אויפהאַלטן אין פּלעצער, װאָס די פאָרשטעלונג וועגן 
אַ הקדש איז אין פאַרגלייך צו די פּלעצער אַ גן"עדן. 

דער שרייבער פון די שורות האָט געוואוסט, אַז הרב שאַפּיראָ האָט 
מיט יאָרן צוריק אָנגעזאַמלט אַ אַ פאָנד אין אַמעריקע און אין אַנדערע לענדער 
צו בויען אַ גרויסע ישיבה אין לובלין. מיר זיינען דערפאַר געווען שטאַרק 
פאַראינטערעסירט צו זען, װאָס עס איז פון דער אינסטיטוציע געװאָרן. קו" 
מענדיק אַהין, האָבן מיר פאַר זיך געזען אַ גרויסע, מאָדערנע געביידע מיט 
פיל אָפּטײלונגען. די געביידע איז איצט אַ פּוילישע הויך-שול, באַנוצנדיק 

פאַר זיך אַלע באַקװעמע איינריכטונגען, װאָס הרב שאַפּיראָ האָט צוגעגרייט 
מיט געלט פון אידן פון אַמעריקע און פון אַנדערע וועלט-טיילן, 

ווען מיר האָבן געפרעגט די אידן פון לובלין: ווארום האָט מען ניט 
איבערגענומען די געביידע פאַר אידישע צװעקן? ווארום קען אַ טייל פון 
דער געביידע ניט באַנוצט וערן פֿאַר די אומגליקלעכע אידן װאָס זיינען 
היימלאָז, זיי זאָלן האָבן ווא דעם קאָפּ אַװעקצולײגן ? ווארום מוזן די ליידנדע 
אידן אין לובלין זיך אויפהאַלטן אין קעלערן, אין קאַלטע, צעבראָכענע צימערן 
און אין אַנדערע שלעכטע פּלעצער, וװוען אין דער זעלבער שטאָט געפינט 
זיך אַ געביידע געבויט מיט אידיש געלט, װאָס האָט אַלע מאָדערנע אי 
ריכטונגען? דער ענטפער איז געווען, אז פאַרהאַנדלונגען זיינען פון דאָרטיקן 
אידישן צענטראַל-קאָמיטעט געפירט געװאָרן מיט די שטאָטישע באַאַמטע, 
אַז די לובלינער ישיבה זאָל צוריק איבערגיין אין אידישן רשות, דער ענטפער 
פון די שטאָטישע באַאַמטע איז געווען, אַז עס לויגט זיך ניט פאַר די אידן די 
געביידע איבערצונעמען, ווייל ערשטנס, װעלן די אידן װאָס װעלן זיך אין 
איר געפינען זיין שטענדיק אויסגעשטעלט צו גרויסע געפארן פון פיזישע 
אָנפאַלן, און, צווייטנס, װעט דער פאַקט, װאָס די געביידע װעט פון אידן 
איבערגענומען װערן, שטאַרקן דעם אַנטיסעמיטיזם בי ער "1 
באַפעלקערונג, { 6 1 

די אידן האָבן פאַרשעמטע און דערשלאָגענע אָנגענומען די יט 
רונג פון די שטאָטישע באַאַמטע, און די ליידנדש אידן אין לובלין זיינען גע 
בליבן אין זייער שרעקלעכער אָרעמקייט, ניט האָבנדיק די מינימאלסטע 
באַקוועמלעכקייט. די פּאַליאַקן פרייען זיך טאַקע מיט דער ירושה, װאָס זי 
האָבן איבערגענומען פון אידן, 

עס זיינען שוין פאָרגעקומען אַ ריי פּראָצעסן, װאָס יחידים האָבן גע" 
פירט קעגן פּאָליאַקן צוריקצוקריגן אידיש פאַרמעגן (מערסטנס געביידעס)), 
אין פיל פאַלן האָט דאָס געריכט אַרױסגעגעבן אַ גינסטיקן אורטייל לטובח 
די אידישע אָנקלאָגער, נאָך דעם אורטייל אָבער האָבן זיך די אידן געפונען 
הילפלאָז, ניט קענענדיק דעם אורטייל רעאַליזירן אויף אַ פּראַקטישן אופן, 
פּאָליאַקן ווילן ניט צאָלן קיין דירה געלט, ווען אידן נעמען צוריק איבער זי 
געביידעס. פּאָליאַקן װוילן ניט קויפן אזא געביידע, װאָס װוערט צוריק איבער- 
גענומען פוֹן אידן. בלייבן טאַקע די גינסטיקע אורטיילן בלויז אין דער טעאָריע, 
אין דער פּראַקטיק אָבער האָבן די אורטיילן פאַר אידן ניט קיין רעאַלן ווערט, 

דאָס גרויסע אומגליק, װאָס האָט געטראָפן דעם פּוילישן אידנטום איז 
נאָך אַלץ ניט באַגרייפלעך פאַר פיל, װאָס האָבן דאָס אומגליק בלויז אויפגש" 
פאַסט טעאָרעטיש, ס'איז שווער צו גלויבן װוי טיף-טראַגיש די לאַגע פון אידן 
איז אין יענעם לאַנד. עס איז זיך אויך שווער פאָרצושטעלן, אַז ווען עס האַנדלט 
זיך וועגן איבערגעבליבענעם פאַרמעגן זיינען די באַדינגונגען דאָרט אַזעלכע 

שווערע, אַז עס איז אָפּטמאָל אוממעגלעך דאָס פאַרמעגן צו שטעלן אונטער 
אידישן רשות, און ווען אפילו דאָס זאָל יאָ געלינגען, איז זייער שווער עפּעס 
פון דעם פאַרמעגן צו רעאַליזירן פאַר אידישע צוועקן, 

מיר ווייסן, אַז מיט די פעסטשטעלונגען קענען צוגענומען ווערן אילו- 
זיעס ביי יחידים און קערפּערשאַפטן וועגן פּלענער צו רעאַליזירן דאָס איבער- 
געבליבענע אידישע פאַרמעגן פאַר אינדיווידועלע און געזעלשאַפטלעכע נוצן. 
ליידער, מוֹז מען אָבער זעענדיק רעאַל די שווערע באַדינגונגען אין פּוילן 
קומען צום שלוס, אַז אידן האָבן דאָרט אַלץ פאַרלאָרן --- מיליאָנען לעבנס, 
הונדערטער מיליאָנען פון אידישן אייגנטום, די מיט שווערע מי אויפגעבויטע 
עקאָנאָמישע פּאָזיציעס און אידישע שעפערישקייט פון פיל דורות, 

ווישן די שווערע פּראָבלעמען, װאָס דריקן די 
לעבן-געבליבענע אידן אין פּוילן מוז מען אויך זען אַ פּראָבלעם מיט וועלכן. 
אידן אין אַמעריקע און אין אַנדערע לענדער פון דער וועלט האָבן זיך ליידער 
ביז איצט וייניק פאַראינטערעסירט, דאָס איז די איינזאַמקײט און עלנט 
פון די אידישע פּאַרטיזאַנער און די דעמאָביליזירטע אידישע זעלנער אין 
יענעם לאַנד, : 
ווען די פריערדיקע מלחמות האָבן זיך געענדיקט און אַ סאָלדאַט 
איז געקומען צוריק פון שלאַכטפעלד, איז ער געקומען אַהיים. ער איז גע" 
קומען צו זיין משפּחה, צו זיינע נאָענטע און אייגענע. אויסטוענדיק די מי" 
ליטערישע קליידער האָט ער זיך אין פאַרלויף פון אַ געוויסער צייט צוריק 
אַריינגעלעבט אין דעם אַלגעמײנעם לעבן פון לאַנד, דאָס איז אָבער געווען 
אַמאָל, ניט איצט, ווען דאָס פּוױלישע אידנטום איז אויף אַ שוידערלעכן אופן 
אויסגעמאַרדעט געװאָרן און ווען אַלץ װאָס אידן האָבן פאַרמאָגט געפינט זיך 
מער ניט אויף יענער ערד. 
דער אידישער סאָלדאַט אין דער פּוילישער אַרמײ האָט געקעמפט 
אויף פאַרשיידענע שלאַכטפעלדער. אַחוץ די ליידן, װאָס סאָלדאַטן מאַכן דורך 
אין מלחמה-צייטן, דאָס געפינען זיך יעדע מינוט אין געפאַר פון טויט, 
איז אָבער פאַר קיינעם קיין סוד ניט, אַז דער אידישער סאָלדאַט אין דער 
פוילישער אַרמײי האָט נאָך געהאַט איסצושטיין אַ ביטערן אַנטאַגאָניזם 
קעגן זיך מצד די פּױלישע סאָלדאַטן, װאָס זיינען דורכגעדרונגען מיט אַנטי 

סעמיטיזם און אידן-האַס אַזױ װוי זייערע טאַטעס און מאַמעס אין די פוילישע 
שטעט, 

ווען די מלחמה האָט זיך געענדיקט און מען האָט אָנגעפאַנגען דעמאָ- 
ביליזירן די אַרמײען פון פאַרשײידענע שלאַכטפעלדער, זיינען זיי מיט פרייך 
און שמחה געפאָרן אין זייערע לענדער, צו זייערע משפּחות. אויך איז דער 
אידישער סאָלדאַט פון פּױלן געפאָרן אַהיים, קומענדיק אָבער אין דער ,, היים", 
האָט זיך פאַר אים בולט אַנטדעקט די גרויסע טראַגעדיע, װאָס האָט געטראָפן 
אונזער פאָלק און װאָס האָט געטראָפן אים פּערזענלעך. ער האָט קיינעם 
פון דער משפּחה ניט געפונען. ער האָט ניט געפונען קיינעם פון זיינע פריינט, 
ער האָט ניט געפונען די גאַס, דאָס הויז, וואו ער האָט געואוינט. ער איז 
אין זיינע מיליטערישע קליידער אַרומגעגאַנגען אַן עלנטער און אַ טראַגיש- 
צעבראָכענער, : 

עס טיילן ניט דעם זעלבן שיקזאַל די פּױלישע סאָלדאַטן. אויך אַ 
גרויסער טייל פון זיי איז געקומען אַהיים פון די שלאַכטפעלדער, די מערסטע 
פון זיי האָבן אָבער יאָ געפונען די הייזער ואוו זיי האָבן פריער געוואוינט, 
די מערסטע פון זיי האָבן אויך געפונען זייערע משפּחות. אמת, פּױלן האָט 
שטאַרק געליטן פון דער מלחמה. װאָס פאַר אַ פאַרגלייך אָבער זיינען די 
פאַרלוסטן פון פּױלן אין אַלגעמײן צו דער מוראדיקער טראַגעדיע פון אידןן? 
די איינציקע שטאָט װאָס איז אין פּױלן צעשטערט געװאָרן אַרום 90 פּראָ- 
צענט, איז װאַרשע, אַלע אַנדערע שטעט זיינען אָבער װייניק באַרירט געװאָרן 
פון דער מלחמה, פון אַלץ אָבער װאָס די אידן האָבן געהאַט אין יענעם 
לאַנד, איז גאָרניט געבליבן, 


ווען דער אידישער סאָלדאַט קומט צוריק, רינגלט אים אַרום אַ 
שוידערלעכער עלנט. ער קען ניט האָבן די פרייד, װוי אַנדערע סאָלדאַט, 
װאָס זיינען געקומען צוריק אין זייערע היימען און זיינען אויפגענומען גע- 
װאָרן מיט װאַרעמקײט און ליבע פון זייערע פריינט און נאָענטע, ווייל דער 
אידישער סאָלדאַט האָט ניט װער עס זאָל אים אויפנעמען 


די לעצטע מלחמה האָט אַרױסגעגעבן אַן עלעמענט, װאָס איז ניי 
אין דעם אידישן און אין דעם אַלגעמײנעם לעבן. דאָס זיינען די פּאַרטיזאַנער, 
די העלדישע קעמפער, װאָס האָבן זיך געפונען אין די ועלדער, אין אַלע 
אונטערערדישע באַהעלטענישן, וועמענס הערצער האָבן שטענדיק געברענט 
מיט דער גרעסטער נקמה קעגן די נאַצישע מערדער, 


די פּאַרטיזאַנער"גרופּעס האָבן אין זיך געהאַט מענער, פרויען און קינ" 
דער אָנפאַנגענדיק מיטן עלטער פון 8 יאָר. פון אַלעם װאָס די פּאַרטיזאַנער 
דערציילן קען מען קלאָר זען, אַז אויך די יונגע קינדער האָבן אַרױסגעװיזן 
אַזעלכע העלדנטאַטן, װאָס די מענטשלעכע פאַנטאַזיע קען זיך עס ניט פאָר- 

שטעלן, גראָד זיינען די קינדער אין געוויסע מאָמענטן געווען מער צוגעפּאַסט 
דורצופירן די געפערלעכסטע שליחותץ פאַר די פּאַרטיזאַנער. 


ווען די העלדישע פּאַרטיזאַנער דערציילן וי אַזױ זיי האָבן מיט 
דינאַמיט אויפגעריסן באַנען, װאָס האָבן געפירט די דייטשע אַרמײען, וי 
אַזױי זיי האָבן פאַרברענט בריקן איידער די נאַציס זיינען אָנגעקומען, וי 
אַזױ זיי האָבן אויפגעריסן מיליטערישע אַרסענאַלן מיט מאַסן אַמוניציע, װי 
אַזױ זיי האָבן געלייגט מינעס אויף די וועגן, אויף וועלכע די נאַציס האָבן 
געשיקט זייערע ערשטע פּאַטרולן אױסצושפּיאָנירן געוויסע פּאָזיציעס, וי 
אַזױ זיי האָבן פאַרברענט פעלדער, כדי די נאַציס זאָלן ניט קענען צונעמען 
די תבואה און אַ ריי אַנדערע העלדישע טאַטן, װאָס זיינען אומבאַגרייפלעך 
פאַר דעם געוויינלעכן מענשן צו פאַרשטיין --- ווען די אַלע זאַכן ווערן דער- 
ציילט, דערשיינען די פרויען און קינדער צװוישן די פּאַרטיזאַנער אַלס אמתע 
העלדן. 


עס גייען איצט אַרום אין פּוילן טויזנטער אידישע פּאַרטיזאַנער מיט 
מעדאַלן אויף זייערע הערצער פון פאַרשיידענע מיליטערישע אױטאָריטעטן 
אַ סך פון זיי טראָגן דעם סטאַלין-קרייץ, װאָס איז די העכסטע אויסצייכענונג, 
װאָס די רויטע אַרמײ גיט. ווען מען זעט זיי אָבער פּנים אל פּנים, ווען מען 
קוקט זיך צו צו זייערע צעריסענע קליידער, צו זייערע אויסגעלאָשענע אויגן, 
צו זייערע טרויעריקע פּנימער, פאַרלירן די מעדאַלן אינגאַנצן זייער באַ- 
דייטונג, ווייל די נעכטיקע העלדן, די, װאָס האָבן דערנעענטערט די מפּלה 
פון היטלעריזם און פאַשיזם, די װאָס האָבן מיט דער גרעסטער מסירת נפש 
מיטגעהאָלפן אַלע אַרמײען געווינען זייערע שלאַכטן, די, וועמענס טאַטן עס 
וועלן פאַרשריבן ווערן מיט גאָלדענע אותיות אין דער געשיכטע פון דער 
מענשהייט, --- גראָד די גייען אַרום אין די שטעט פון פּוױלן דערשלאָגענע, 
הײימלאָזע, דורכגעדרונגען מיט אַ טיפן צער און װײטאָג. 


פיל פון די דעמאָביליזירטע זעלנער און פון די פּאַרטיזאַנער פרעגן: 
צוליב װאָס האָבן מיר געקעמפט? צוליב װאָס האָבן מיר איינגעשטעלט 
דאָס לעבן? האָט טאַקע די וװועלט ניט קיין איינזעעניש פאַר אונזער לאַגע, 
פאַר אונזער שיקזאַל ? װאָרים קומט אונז אַזאַ שטראָף פון הײימלאָזיקייט און 
פון שרעקלעכן עלנט? 

די געזעלשאַפטלעכע גרופּירונגען אין פּױלן, באַזונדערס די ציוניסטישע 
אַרבעטער-ריכטונג, האָבן לעצטנס געגרינדעט גרופּן פון די דעמאָביליזירטע 
סאָלדאַטן און פּאַרטיזאַנער. האָט גלייכצייטיק פאַר זיי געשאַפן קאָלעקטיוע 
היימען, און קלובן, װאָס זיינען ניט בלויז אַ פאַרזאַמלונג"פּלאַץ, נאָר דינען 
גלייכצייטיק אויך פאַר אַ קיך, פאַר אַ נאַכטלעגער, פאַר אַ פּלאַץ פאַר קליידער, 
פאַר אַ צענטער, וואו מען קריגט מעדיצינישע הילף א. א. וו 

פאַר אַ געזעלשאַפטלעכן מענשן אין אַמעריקע איז שווער זיך פאָך. 
צושטעלן װאָס עס מיינט אַ קלוב, אַ געזעלשאַפטלעכער צענטער אין דעם 
איצטיקן טראַגישן לעבן אין פּולן, אין אַמעריקע נאָך אַ פֿאַרזאַמלונג גייט 
מען אַהים, ווען עס ווערט שפּעט, איילט מען זיך צו גיין אַהיים, דאָס נא" 
טירלעכע געפיל פון װעלן גיין אַהיים איז אָבער אין דעם איצטיקן אידישן 
לעבן אין פּוילן אינגאַנצן פאַרשואונדן, ווייל עס איז ניטאָ קיין היים וואו צו 
גיין, דאָס װאָרט חיים ווערט דאָרט זעלטן דערמאַנט, דערפאר זיינען דאָרט 
אַלע געזעלשאַפטלעכע אינאַרדענונגען גלייכצייטיק אויך היימען פאַר זי 
מיטגלידער -- אַ חיים צו עסן, צו שלאָפן, צו װערן באַהאַנדלט דעמאַלט 
ווען מען איז קראַנק, צו געפינען זיך צוזאַמען מיט אַנדערע מעגשן, 

דאָס איז דערגרייכט געװאָרן באַזונדערס פון די ציוניסטישע אַרבע" 
טער-גרופּירונגען, גרינדנדיק געעזלשאַפטלעכע קלובן, ואו עס קאַנצעג" 
טרירן זיך דעמאָבליזירטע אידישע זעלנער און פּאַרטיזאַנער, 

ווען מען קומט אַריין אין אַזא קלוב, איז די אַטמאָספערע אַן אָנגע- 
שטרענגטע, אַ קעמפערישע. איר זעט פאַר זיך מענשן, וועמענט פּנימער דריקן 
אויס קאַמפסלוסטיקײט, אַנטשלאָסנקײט און אַ טיפן פּראָטעסט קעגן דער אומ" 
גערעכטיקייט, װאָס װוערט באַגאַנגען קעגן אונזער פאָלק און אויך קעגן זיי 
די העלדישע קינדער פון פאָלק, 

אָפּטמאָל ווען איר באַזוכט די פלעצער פון די דעמאָביליזירטע זעלנער 
און פּאַרטיזאַנער, זעט איר אויך טראַגישע בילדער. ווען דער עולם שטעלט 
זיך אויף זינגען לידער, געשאַפן אין די געטאָט, אָדער די ,התקוה?" און אנ" 
דערע לידער, דערהערט איר שטימען פון העלדן. אייער האַרץ װערט גע" 
שטאַרקט און אייער מוט װוערט דערהויבן. 

ווען איר קוקט זיך אָבער גוט אַרום, װוערט איר דורכגעדרונגען מיט 
צער, ווייל איר זעט אַ היפשע צאָל פון זיי זיינען פיזישע קאַליקעס, אַ צאָל 
פון זיי האָבן געהאַט דאָס אומגליק צו פאַרלירן א פוס, אַ האַנט, אַן אויג, 
ווען איר רעדט מיט אַזעלכע קרבנות, פילט איר זיך שרעקלעך שולדיק 
קעגן זיי. ווייל ניט גענוג װאָס זיי האָבן אַזױ פיל געליטן און זיי זיינען 
געבליבן אייביקע קאַליקעס, וייסט איר, אַז זיי זיינען עלנט, אַז זיי האָבן 
ניט וואו צו זיין, אַז עס איז ניטאָ קיין רעגירונג װאָס זאָרגט פאַר זי אַן 
עס איז אַפילן ניטאָ קיין אידישע קערפּערשאפט, װאָס האָט די מעגלעכקייטן 
זיי צו נעמען אונטער געהעריקער שוץ. אַזאַ לאַנע מאַכט דאָס בילד פון 
אידישן לעבן אין פּוילן שווערער און טראַגישער. 

די דעמאָביליזרטע זעלנער און די פּאַרטיזאַנער זיינען מיט האַרץ 
און מיט נשמה צוגעבונדן צו אַלץ, װאָס עס קען פירן צו דעם אויסבוי פון 
ארץ ישראל פאַר אונזער פאָלק, זיי זיינען עס די, װאָס העלפן דעמאַנסטרירן 
דעם גליענדיקן אינטערעס פון דעם פּוילישן אידנטום זיך צו פאַרבינדן מיטן 

אידישן ישוב אין ארץ ישראל, זי זיינען די, װאָס שטאַרקן דעם מוט פון דעם 
אידן אין פּוילן אין דעם שרעקלעכן צושטאַנד, אין וועלכן ער געפינט זיך 
אין יענעם לאַנד, די דעמאָביליזירטע זעלנער און פּאַרטיזאַנער זיינען אויך 
פון די ערשטע, װאָס העלפן אידן, ווען זי אַנטשליסן זיך ניט דווקא צו װאַרטן 
אויף אַ לעגאַלער דערלויבעניש צו פאַרלאָזן דאָס לאַנד און צו קומען נעענטער 
צו ארץ ישראל, 

זי זיינען איצט די געטרייסטע שומרים, װאָס היטן דעם אידישן כבוד, 
אידישע לעבנס און די, װאָס שטאַרקן די האָפענונג פאַר אַ ליכטיקער אידישער 
צוקונפט, : 

אין דער צייט ווען די ענגליש-אַמעריקאַנישע קאָמיסיע איז געווען 
אין פּוילן זיינען דורכגעפירט געװאָרן גרויסע אַרױסטרעטונגען פון אידן 
צו דעמאָנסטרירן פאַר דער קאָמיסיע די טראַגיק פון דעם פּוילישן אידנטום, 
און גלייכצייטיק די האָפענונג צו קענען קומען קיין ארץ ישראל און וערן 
אַ טייל פונם בויענדיקן אידישן ישוב, 


איינע פון די אימפּאָזאַנטסטע דעמאַנסטראַציעס, װואָס זיינען ווען עס 
איז דורכגעפירט געװאָרן, קען זיכער באַטראַכט ווערן די דעמאַנסטראַציע, 
װאָס אידן האָבן דורכגעפירט אין לאָדוש צו באַגעגענען די קאָמיסיע. כמעט 
אַלע אידן אין לאָדזש, מענער, פרויען און קינדער, זיינען אַרױס אין די 
גאַסן מיט זייער פּיין און צער און מיט אויפשריפטן פון טיפן פּראָטעסט 
קעגן דער אַזױ גערופענער דעמאָקראַטישער וועלט, װאָס האָט געלאָזן דאָס 
פּוילישע אידנטום מערדערלעך אומברענגען. 


צוזאַמען מיט דעם פּראָטעסט האָבן אידן אויך דעמאַנסטרירט זייער 
גלויבן, האָפּענונג און אַנטשלאָסנקײט צו קומען קיין ארץ ישראל און צו 
העלפן בויען דעם אידישן שטאַט, אין די גרויסע דעמאָנסטראַציעס זיינען 
די דעמאָביליזירטע זעלנער מיט די פּאַרטזאַנער געווען אין די ערשטע 
רייען די, װאָס האָבן געהאַט מעדאַלן אויף זייערע הערצער, זיינען געגעאַנגען 
פאָראויס און זייער לאָזונג איז געװוען: ,מיר האָבן געהאָלפן צעברעכן די 
טויערן פון בערלין און מיר וװעלן אויך העלפן צעברעכן די טיערן קעגן 
אידישער אײינװאַנדערונג, װאָס ענגלאַנד האָט אויפגעשטעלט אין ארץ ישראל", 
אויך האָבן זיי געטראָגן לאָזונגען: ,מיר זיינען געווען גרייט צו שטאַרבן 
אויף די שלאַכטפעלדער פאַר דער זעלבסטשטענדיקייט פון אַנדערע פעלקער, 
מיר זיינען גרייט צו שטאַרבן פאַר דער זעלבסטשטענדיקייט פון אונזער 
אייגן פאָלק". 

די לאָזונגען זיינען אויסגעשריגן געװאָרן פון די הערצער פון די 
דעמאָביליזירטע זעלנער און פון די פּאַרטיזאַנער. ווען דער עלעמענט װעט 
קומען קיין ארץ ישראל װעט ער זיין אַ ברכה פאַר דעם קאָנסטרוקטיוון אויפ- 

בוי פון לאַנד, פאַרן שוץ פון אידישע פּאָזיציעס און פֿאַר דער פאַרטיידיקונג 
פון אידישן כבוד, 

ביז אָבער די העלדישע, עלנטע, אומבאַקאַנטע סאָלדאַטן פון אידישן 
פאָלק װעלן קענען קומען קיין ארץ ישראל, מוז מען אָבער מיט אַלע מיטלען 
העלפן שטאַרקן זייער מוט דורך געבן זיי הילף, כדי צו מאַכן כאָטש אַ ביסל 
באַקװעמער זייער עלנט לעבן. די אויפגאָבן האָבן אויף זיך גענומען א ריי 
געזעלשאַפטלעכע גרופּירונגען אין פּוילן, באַזונדערס די, װאָס זיינען פאַר- 
בונדן מיט דעם אַרבעטנדיקן ארץ ישראל, 

ווישן די פראָגן װאָס װוערן געשטעלט מיט אַ סך 
נייגעריקייט וועגן דעם אַלגעמײנעם מצב פון די אידן אין פּוילן, וועגן דער 
גרויסער טראַגעדיע װאָס איז דאָרט אַזױ קענטיק אויף יעדן שריט און טריט, 
און וועגן אַלע טראַגישע פּאַסירונגען װאָס זענען דאָרט פאָרגעקומען זייט 
9, ווערט אויך געשטעלט די פֿראַגע, װאָס איז דער איצטיקער קולטורעלער 
מצב פוֹן פּױילישן אידנטום ? זענען דאָרט דאָ קולטור-אינסטיטוציעס ? װערט 
דאָרט אָנגעפירט אַ קולטור טעטיקייט ? ווערן דאָרט אַרױסגעגעבן צייטונגען, 
זשורנאַלן, ביכער ? מען פרעגט אויך װאָס איז וועגן דעם אידישן טעאַטער ? 
ווערן דורכגעפירט קולטור-אונטערנעמונגען, קאָנצערטן א. א. וו ? מען ווערט 
דורכגעדרונגען פון טיפן צער ווען מען הערט די פראָגן וועגן דעם לעבן פון 
פּױלישן אידנטום, װאָס באַװײזן, אַן מען קען בשום אופן נישט שלום מאַכן 
מיטן געדאַנק וועגן דער גרויס פון דער אידישער טראַגעדיע אין יענעם לאַנד, 
דאָס באַציט זיך ניט בלויז אויף פראָגן װאָס האָבן אַ פאַרבינדונג מיט 
דעם קולטור מצב פון די אידן אין פּױלן נאָר עס באַציט זיך אויך אויף 
פראַגן װאָס װוערן אָפּטמאָל געשטעלט וועגן דעם לעבן פון די אידן דאָרט, 
וועגן אינסטיטוציעס װאָס זיי האָבן שוין געשאַפן, וועגן געזעלשאַפטלעכע גרן- 
פּירונגען, וועגן אינסטיטוציעס װאָס זענען געווען אַמאָל, װאָס האָבן גע 
שפּילט אַ גרויסע ראָלע אין דעם לעבן פון פּוילישן אידנטום א. א. וו 
ווען מען װויל פאַרשטיין כאָטש טיילווייז די טיפע טראַגיק פון די לעבן- 
געבליבענע אידן אין פּוילן, מוז מען געדענקען, אַז מיט 15--16 חדשים צוריק, 

ווען פּוילן איז באַפרײט געװאָרן פון נאַצישער הערשאַפט, האָבן אידן אין פּוילן 
קיין זאַך ניט פאַרמאָגט. ניט בלויז איז ניט געווען אין גאַנץ פּױלן קיין איין 
אידיש-געזעלשאַפטלעכע אינסטיטוציע, נאָר עס איז אפילו ניט געווען אין 
גאַנצן לאַנד קיין איין אידישע היים. די אידן װאָס האָבן געלעבט אין פּוילן 
אונטער דער נאַצישער הערשאַפט האָבן זיך אויסבאַהאַלטן אַלס ניט-אידן, מיט 
אַזױ-גערופענע אַרישע פּאַספּאָרטן, און מיט ניט-אידישע נעמען. די מערסטע 
צייט זענען די אידן געווען אין באַהעלטעניש, מורא האָבנדיק. אַז יעדע 
מינוט וועלן די נאַצישע מערדער זיי כאַפּן און דער טראַגישער טויט װעט 
זיין דער רעזולטאַט, 

מען מוז אויך געדענקען, אַז די אידן, װאָס האָבן זיך דורך נסים 
געראַטעװעט פוֹן די קאָנצענטראַציע-לאַגערן, און פון די צענטערס פון טויט, 
וי טרעבלינקע, מאַידאַנעק, אָסװיענטשים און פון אַנדערע פּלעצער, וי אויך 
די אידן װאָס זענען צוריקגעקומען פון די וועלדער קעמפנדיק צוזאַמען מיט 
די פּאַרטיזאַנער, און פון אַנדערע באַהעלטענישן, -- אַז יעדער איינער פון זיי 
איצט צוריקגעקומען קיין פּוילן נאַקעט און באָרװעס, פיזיש דערשלאָגן, געפי- 
נענדיק זיך אין אַ צושטאַנד פון טראַגישן עלנט. 

ווען מען קען כאָטש טיילווייז זען די גרויסע טראַגיק פון אַזאַ צושטאַנד, 
קען די פאַנטאַזיע זיך ניט צושפּילן וועגן קולטור-טעטיקייטן אָדער קולטור- 
אינסטיטוציעס, וי מען איז געוואוינט זיי צו מעסטן אין פרייע לענדער, אונ- 
טער מער-װוייניקער נאָרמאַלע באַדינגונגען. 

אין דעם איצטיקן פּולן פונקציאָנירט אַן אינסטיטוציע װאָס פאַרדינט 
אַלעמענס אנערקענונג און לויב, דאָס איז דער פאָרשונגס-אינסטיטוט װאָס 
ווערט אָנגעפירט פון דר. פ. פרידמאַן, מיט דער אַקטיווער מיטהילף פון אַ 
צאָל טיכטיקע, געטרייע מיטאַרבעטער. 

דער פאָרשונגס-אינסטיטוט װאָס האָט זיין צענטער אין לאָדזש מיט 
אָפּטײלונגען אין װאַרשע, קראָקע און אַ צאָל אַנדערע שטעט, פירט אָן אַן אַר" 
בעט פון גרויסן היסטאָרישן ווערט פאַר אונזער פאָלק. דער פאָרשונגס-איג- 
סטיטוט זאַמלט צונויף אַלע מאַטעריאַלן װאָס מען קען געפינען, װאָס האָט אַ 
פאַרבינדונג מיט דעם אַמאָליקן אידישן לעבן אין פּױלן און גאַנץ באַזונדערס 
מיט אַלץ, װאָס די נאַצישע רוצחים האָבן מיט אידן געטאָן אין פאַרלויף פון 
דער גאַנצער צייט פון זייער בלוטיקער הערשאַפט. : 

די נאַציס האָבן קענטיק געהאַט אַ סיסטעם פון פאַרשרייבן אַלץ, װאָס 
זי האָבן געטאָן און רעגיסטרירט יעדן מענשן װאָס איז אַרײינגעפאַלן אונטער 
זייער אויפזיכט, די נאַציס האָבן אויך געשאַפן אידן-ראַטן און אַ צאָל פון די 
אידן-ראַטן האָבן ליידער אַרינגעשריבן אַ טרויעריק קאַפּיטל אין דער טראַ- 
גישער געשיכטע פון פּולישן אידנטום אין דער צייט פון נאַצישער הערשאַפט. 
די טעטיקייטן פון די אידן-ראַטן זענען געווען אונטער אַ שטרענגער אויפ- 

זיכט און מיט גענויע אָנווייזונגען פון דער נאַצישער מאַכט, דער פאָרשונגס- 
אינסטיטוט זאַמלט די אַלע מאַטעריאַלן װאָס גיבן אַ קלאָר בילד ועגן אַלעם 
װאָס האָט פּאַסירט מיט די אידן אין די געטאָס, די ראָלע װאָס עס האָבן גע- 
שפּיל די אידן-ראַטן, די העראָאישע קאַמפן װאָס אידן האָבן אין די געטאָס 
געפירט בייצוקומען די שרעקלעכע גזירות פון די נאַצישע מערדער, און די 
באַזונדערס העראָאישע קאַמפן װאָס זענען געפירט געװאָרן אין די געטאָס, 
ווען די אידן האָבן געזען, אַז עס בלייבט פאַר זיי איבער אָדער אַ וועג פון 
בכבודיקן טויט, אָדער געפירט צו ווערן מאַסנװײז אין די קרעמאַטאָריעס און 
אין די קאַלך-אויוונט, 

די נאַציס האָבן פאַרשריבן יעדן איינעם, זיין נאָמען, די משפּחה און די 
אַרבעט װאָס ער האָט געטאָן, אויך דעם טויט פון יעדן איינעם װאָס איז געווען 
אונטער זייער אויפזיכט, זיי האָבן געפירט אַ קאַלט-בלוטיקן, מערדערישן חשבון 
וועגן יעדן אידן, וועמען זיי האָבן געהאַלטן אונטער שקלאַפעריי און מורא'- 
דיקע ליידן, , 

ניט אין אַלע שטעט האָבן די נאַציס געהאָט צייט פאַרן אַנטלויפן צו פאַר- 
ניכטן די רעקאָרדס וועגן אַלץ, װאָס זיי האָבן געטאָן מיט די אידן, זענען טאַ- 
קע איבערגעבליבן וויכטיקע מאַטעריאַלן, װאָס איז אייגנטלעך די איינציקע 
ירושה װאָס איז געבליבן פון דעם שעפערישן, גלאָררײכן פּוילישן אידנטום, 
דער פאָרשונגס-אינסטיטוט זוכט די אַלע מאַטעריאַלן צונויפצוזאַמלען, צו 
סאָרטירן, אַרױסצובדענגען די וויכטיקע באַדייטונג פן די מאַטעריאַלן און 
זיי געבן די נויטיקע באַלײיכטונג. 

| די אַרבעט איז פאַרבונדן מיט גרויסע שװעריקייטן, און מיט אַ סך 

מסירת-נפש, עס איז אָפּטמאָל נויטיק אױיסגראָבונגען װאָס מוזן געמאַכט װוערן 
אין פיל ערטער, באַזונדערס אין די געטאָס, װאָס זענען פון די נאַצישע רוצחים 
צעשטערט געװאָרן ביז צום װאָרצל, דאָס װוערט געטאָן מיט אַ סך איבער" 
געבנקייט פון די מיטאַרבעטער פון דעם פאָרשונגס-אינסטיטוט. די אַרבעט 
ווערט אויך געטאָן מיט דער געהעריקער אָביעקטיוויטעט, האָבנדיק דעם גע" 
פיל און דעם באַוואוסטזיין, אַז די טראַגישע ירושה װאָס איז געבליבן פון דעם 
אומגעקומענעם פּוילישן אידנטום מוז פאַראײיביקט װערן אין דעם אידישן 
פאָלקס-לעבן. די אַרבעט האָט זיכער אַ גרויסע קולטור-באַדייטונג. און מען 
קען דעם פאָרשונגס-אינסטיטוט, און אַלע זיינע טעטיקייטן ביז איצט, צו" 
שרייבן צוֹ די גרויסע קולטור-פאַרדינסטן פון דעם לעבן-געבליבענעם טייל 
פון פּױילישן אידנטום, 

צום שבח פון פאָרשונגס-אינסטיטוט מעג אויך אונטערגעשטראָכן ווערן 
אַז עס איז אים געלונגען צווישן זיינע טיכטיקע מיטאַרבעטער צו גרופּירן 
געלערנטע און פאָרשער פון פאַרשיידענע ריכטונגען און פּאַרטײען, װאָס 
האָבן זיך אין אַ גרויסער מאָס באַפרײיט פון זייערע פּאַרטייאישע איינשטעלוג" 

גען און פּאַרטײיאישן בליק אויפן לעבן און זיי טוען זייער אַרבעט אין 
אײינקלאַנג מיט די ברייטערע פאָלקס-צילן װאָס דער פאָרשונגס-אינסטיטוט 
האָט זיך געשטעלט, 

אַן אייגנאַרטיקן אָרט אין דעם איצטיקן אידיש-גייסטיקן לעבן אין פּולן 
פאַרנעמען אויך די אידיש-רעליגיעזע עלעמענטן 

די מערסטע ערטער וואו מ'קומט, וואו עס געפינען זיך גרעסערע גרופּן. 
אידן, זענען פון זיי געשאַפן געװאָרן בתי-מדרשים, מנינים צו דאַװונען און 
פּלעצער װאָס גיבן כאָטש אַ טיילווייזע אָנדײיטונג וועגן דעם אַמאָליקן רייכן 
רעליגיעזן לעבן אין דעם פריערדיקן פּױלן, 

צוזאַמען מיט אַלץ, װאָס אידן האָבן פאַרמאָגט אין יענעם לאַנד, זענען 
אויך פאַרניכטעט געװאָרן אַלע אוצרות פון דעם רעליגיעזן לעבן. אין יעדער 
שטאָט און שטעטל וואו מען קומט געפינט מען אַ חורבה פוֹן דער שול, פוֹן 
בית מדרש אוֹן פון אַנדערע רעליגיעזע אינסטיטוציעס. אָדער די פּלעצער, 
וואו די אינסטיטוציעס זענען געשטאַנען זענען איצט ליידיק, ווייל מען האָט 
די אינסטיטוציעס פאַרברענט, אָדער זיי זענען פאַרװאַנדלט געװאָרן אין צענג- 
טערס פון אָפּפאַל, פון שמוץ, װאָס זאָל דינען אַלס פּערמאַנענטע פאַרשעמונג 
פאַרן פּוילישן אידנטום און פאַרן אידישן פאָלק, 

טראַכטנדיק וועגן די רעליגיעזע אינסטיטוציעס אין פּױלן, מוז מען אויך 
געדענקען, אַז די נאַצישע מערדער האָבן אונז אפילו נישט פאַרגונען אַז עס 
זאָלן בלייבן בית עלמינס און גאַנצע מצבות. ניט בלויז האָט מען אויסגעריסן 
ביז צום װאָרצל דאָס לעבעדיקע, דאָס פונקציאָנירנדיקע פון דעם אידישן 
לעבן אין פּױלן, נאָר אויך דאָס טויטע, װאָס איז געווען קאָנצענטרירט אויף 
בית-:עלמינס און סימבאָליזירט אידישקייט דורך מצבות און פּאַסיקע אויפ- 
שריפטן, 

האָבן טאַקע די לעבן-געבליבענע רעליגיעזע אידן מיט טיפער ערנסט 
און מיט מסירת'נפש זיך גענומען כאָטש טיילויין אויפצולעבן אינ- 
סטיטוציעס און טעטיקייטן, װאָס האָבן אַ פאַרבינדונג מיטן רעליגיעזן אידנטום, 
דאָס זאַמלען די צעריסענע ספרי-תורה'ס איז איינע פון די אויפגאַבן, װאָס די 
רעליגיעזע אידן האָבן זיך געשטעלט. ניט בלויז ווערן די ספרי-תורה'ס און 
אַנדערע רעליגיעזע ספרים אױסגעגראָבן פון אונטער די חורבות פון די גע- 
טאָס, נאָר ספרי-תורה'ס דאַרפן אויך אויסגעקויפט װערן פון ניט-אידן 
צו וועמען אידן האָבן איבערגעגעבן די הייליקע זאַכן, איידער מען האָט זיי גע- 
פירט צום טויט, : | 

מען זעט אָפט פּאַטעטישע סצענעס, ווען גוים קומען אין אידישע איג- 
סטיטוציעס מיט ספרים און שלאָגן פאָר זיי צו קויפן ביי זיי. זיי דערציילן 
אונטער וועלכע אומשטענדן אידן האָבן זיי די ספרים איבערגעגעבן, און אַז 
די קדושים האָבן זיי געבעטן נאָך דער מלחמה צו ברענגען די ספרים צו די 

לעבן-געבליבענע אידן. מען ווערט דורכגעדרונגען מיט וס צער און ווייטיק, 
ווען מען איז אנוועזנד ביי אַזעלכע געשפּרעכן. 

מען מוז מיט צער אויך אָנווייזן, אַז אַ צאָל פון די פּאָליאַקן האָבן זיך 
דערלויבט צו פאַרװאַנדלען דעם פּאַרמעט פון די ספרים אין קיישלעך פאַר 
זייער געברויך, און אַרײננײען פּאַרמעט אין קליידער, כדי די שטייפקייט 
זאָל קענען האַלטן דעם פאַסאָן, פּאָליאַקן האָבן זיך אויך דערלויבט אָפּצופאַרבן 
פּאַרמעט פון צעריסענע ספרי-תורה'ס און מאַכן פון דעם פאַרשיידענע שפּיל- 
צייגג 
דער רעליגיעזער איד אין פּוילן גייט אַרום מיט צער און ווייטיק אין אַזאַ 
אַטמאָספערע, און יעדע רעליגיעזע גרופע האָט דערפאַר צווישן אַנדערע אויפ- 
גאַבן פון אירע טעטיקייטן זיך אויך געשטעלט די אויפגאַבע צו אויסקויפן 
ביי גוים ספרי תורה'ס און ספרים, אױיסגראָבן אידישע הייליקטימער פון די 
חורבות פון די געטאָס, אויפשטעלן אפילו אויפן פּרימיטיװוסטן אופן בתי 
מדרשים און שולן וואו אידן זאָלן קענען אויף אַ קאָלעקטיוון אופן אויסדריקן 
זייער גלויבן און בענקשאַפט פאַר אַ רעליגיעז לעבן, 

די ציוניסטישע אַרבעטער עלעמענטן אין פּױילן פון אַלע גרופּירונגעו 
פירן אָן אַ קולטור אַקטיװויטעט אין די קלובן, קיבוצים און קינדער-היימען װאָס 
זיי האָבן געגרינדעט אין פאַרשידענע טיילן פון לאַנד. די אינסטיטוציעס זענען 
פאַקטיש היימען פאַר אַלע מיטגלידער, װאָס האַלטן זיך אין זיי אויף, ווייל 
היימען אין אונזער באַגריף, מיט א פאַמיליע-לעבן, זענען כמעט אין דעם 
איצטיקן פּוילן ניטאָ. ווערן טאַקע אין די אינסטיטוציעס אָנגעפירט טעטיקייטן 
פון אַ קולטור-באַדייטונג װאָס האָבן אַ ווייט-גייענדיקן ווערט פאַר די װאָס 
געניסן פון קולטור און דערציאונג, 

עס ווערן אָפט אָפּגעהאַלטן פאַרזאַמלונגען, ביי וועלכע עס ווערן פאַר- 
האַנדלט לויפנדע געזעלשאַפטלעכע פראָגן, עס ווערן דורכגעפירט קורסן פאַר 
אידיש און העברעאיש; עס וערט געלערנט אידישע געשיכטע, און די דער" 
גרייכונגען פון דעם נייעם א"י, באַזונדערס פון אַרבעטנדיקן ארץ ישראל, די 
ציוניסטישע אַרבעטער- גרופּירונגען גיבן אויך אַרױיס אַ צויי-וועכנטלעכע 
צייטונג, װאָס שפּיגלט אָפּ דאָס אידיש-געזעלשאַפטלעכע לעבן אין פּױלן 
װאָס ברענגט ידיעות פון דעם אידישן לעבן אין דער װעלט, באַזונדערס, 
וועגן אַלעם װאָס האָט אַ פאַרבינדונג מיט א"י, עס זענען שוין אויך פון זי 
ציוניסטישע אַרבעטער-גרופּירונגען געמאַכט געװאָרן פאַרזוכן אַרױסצוגעבן / 
לידער און דערציילונגען, װאָס שפּיגלען אָפּ די טיפע ליידן, װאָס אידן האָבן 
דורכגעמאַכט אין פּױילן אין דער צייט פון דער נאַצישער אֶקופּאַציע, אויך דעם 
איצטיקן געמיט-צושטאַנד פון אידן אין יענעם לאַנד, 

דער אידישער צענטראַל קאָמיטעט װאָס פאַרטרעט אַלע פּאַליטישע גרו" 
פּירונגען האָט צו פאַרצייכענען אייניקע דערפאָלגרייכע פאַרזוכן אויפצושטעלן 

ביבליאָטעקן און קולטור-קלובן ניט בלויז אין די גרעסערע צענטערס, וי 
לאָדז, פּראַגא, קראקאוו, טשענסטאָכאָוו אדער לובלין, נאָר אויך אין אַ ריי 
| אַנדערע פּונקטן, װאָס האָבן אַ קלענערע אידישע באַפעלקערונג. באַזונדערס 
האָבן די טאַרזוכן שוֹין אָנגעפאַנגען צו ווייזן סימנים פון דערפאָלג אין דער 
געגנט פון שלעזיע, וואו עס גרופּירן זיך גרעסערע טיילן פון די לעבנגעבלי- 
בענע אידן אין פּוילן, שלעזיע איז בכלל אַ געגנט, װאָס האָט מער גינסטיקע 
באַדינגונגען פאַר טעטיקייטן פון דעם כאַראַקטער, צוליב דער בעסערער 
צוגעפּאַסטקײט פון געביידעס וי אין אַנדערע טיילן פון לאַנד, װוי אויך צוליב 
דער קאָנצענטרירונג פון אַ גרעסערער צאָל אידן אויף די ערטער, 

דער אידישער צענטראַל קאָמיטעט גיט אויך אַרױס אַ וועכנטלעכע 
צייטונג ,דאָס נייע לעבן", װאָס איז לויט די דאָרטיקע באַדינגונגען די אָפי" 
ציעלע צייטונג פון אידישן ישוב. ניט קוקנדיק אויף דעם װאָס אין דער צייטונג 
ווערן אָפט געדרוקט נאָטיצן און מעלדונגען פון אַלע פּאָליטישע גרופּירונגען, 
איז אָבער די ריכטס-ליניע פון דער צייטונג און די געזעלשאַפטלעכע אָריעג- 
טאַציע אויף וועלכע זי וערט באַזירט, זייער נאָענט צו די קאָמוניסטישע און 
גונדיטטישע אויפפּאַסונגען. : 

עס ווערן אויך געמאַכט פאַרזוכן פון די בונדיסטישע און אַנדערע 
עלעמענטן צו שאַפֿן באַזונדערע קלובן און אָנצופירן אין זיי קולטור-אַקטיװי- 
טעטן, אַרױסגעבן אַ צייטונג, גרינדן ביבליאָטעקן א, א. װו. 

די קינדער-היימען פון די ציוניסטישע אַרבעטער גרופּירונגען און פון 

די רעליגיעזע עלעמענטן פירן אָן זייער טעטיקייט מיט קלאָרע נאַציאָנאַלץ 
צילן, ליידער, קאָן מען דאָס ניט זאָגן וועגן אַלע געזעלשאַפּטלעכע גרופּירונגען 
אין דעם אידישן לעבן אין פּולן, ווען עס האַנדלט זיך וועגן דער דערציאונג פון 
אידישן קינד, : 

ניט געקוקט אויף דער טיפער טראַגיק, װאָס רינגלט אַרום די לעבן- 
געבליבענע אידן אין פּױלן, ווערן דאָך פון צייט צו צייט דורכגעפירט ליטע- 
ראַרישע אַװונטן, קולטור אונטערנעמונגען און קאָנצערטן. ביי די מערסטע פון 
די אַװונטן הערט זיך א טאָן פון דערדריקונג. דער גרעסטער טייל פון פּראָ- 
גראַם פאַרנעמען שאַפונגען פון געטאָס, װאָס דריקן אויס דעם פּיין און צער 
פון פּוילישן אידנטום. באַזונדערס אי דאָס אמת אין פאַרבינדונג מיט לידער 
װאָס ווערן געזונגען. זעלטן ווען מען קומט זיך דאָרט צוזאַמען אַז עס זאָלן אין 
באַשטימטע מאָמענטן ספּאַנטאַן זיך ניט אַרױסרײסן פון די אָנװעזנדע די לידער 
װאָס זענען געשאַפן און געזונגען געװאָרן אין די פאַרשײידענע געטאָס. גראַדע 
די לידער ווערן געזונגען מיט אַ סך האַרץ און מיט טיפע נשמה-געפילן. 

עס זענען אויך לעצטנס געמאַכט געװאָרן פאַרזוכן צו שאַפן אַ פאַרבאַנד 
פון אַרטיסטן צו שפּילן אידיש טעאַטער אין די גרעסערע צענטערס פון לאַנד, 
דער ערשטער פאַרזוך אויף דעם געביט איז טאַקע געמאַכט געװאָרן אין שלעזיע. 

ווען דער פאַרזוך װעט זיך איינגעבן, וועט עס כאָטש טיילווייז דערהויבן דעם 
שווערן געמיט פון די דאָרטיקע אידן, און אַרײינברענגען אַביסל פרייד אין 
דעם דאָרטיקן זייער שווערן לעבן. 

ווען מען דערציילט דאָס אַלץ ווען מען ווייזט אָן אויף פאַרזוכן אַרײיג" 
צוברענגען אין דעם אידישן לעבן אין פּוילן קולטורעלע שאַפונגען, טאָר מען 
אָבער אויף איין מינוט ניט פאַרגעסן די אַטמאָספערע און די שווערע באַדיי" 
גונגען אונטער וועלכע די אידן אין פּױלן לעבן. ביי אַ צוזאַמענקונפט אין 
לאָדזש מיט אידישע שרייבער, וען עס איז געגעבן געװאָרן פאַר דר. ש. 
מאַרגאָשעס און פאַר דעם שרייבער פון די שורות אַן אָפיציעלער קבלת פּנים, 
האָט איינער פון די אָנועזנדע, אַ יונגער דיכטער, מיט ווייטיק אָנגעוויזן אויף 
די פּראָבלעמען פון מאַכן שװוער פאַר דעם אידישן שרייבער און פאַרן 
קולטור-טוער פאַר שאַפונגען אויפן קולטור-געביט אין יענעם לאַנד, 

ער האָט אָנגעוויזן, אַז אויף א בית-עולם איז ניטאָ קיין שעפערישקייט, 
אַז אין אַן אַטמאָספערע פון טויט קען מען ניט האָבן קיין אָפּטימיסטישע אויפ" 
פאַסונג אויפן לעבן, און אַז שאַפונגען אויפן געביט פון ליטעראַטור, פּרעסע, 
א. א. וו. מוזן האָבן אַ האָריזאָנט װאָס זאָל צוגעבן דערמוטיקונג און באַגײסטע- 
רונג. ער האָט געלייקנט די מעגלעכקייט, אַז אין דעם לאַנד פון דער גרעסטער 
אידישע טראַגעדיע װעלן קענען געשאַפן ווערן אַזעלכע װערק און אַזעלכע 
אינסטיטוציעס, װאָס זאָלן קענען זיין אַן אָנזאָג פאַר אַ שעפעריש-אידיש לעבן, 

|| ען מען באַטראַכט די פּראָבלעמען פון די לעבן" 
געבליבענע אידן אין פּױלן און די גרויסע טראַגעדיע, װאָס האָט אין 
יענעם לאַנד אַרומגענומען אונזער פאָלק, מוז מען גלייכצייטיק, באַטראַכטן 
וועלכע רעאַלע מעגלעכקייטן אידן האָבן אין פּוילן צו בלייבן צו קענען 
בויען עקאָנאָמישע פּאָזיציעס און איינצואָרדענען זייער לעבן אויף נאָר- 
מאַלע יסודות. 

ליידער, האָס זיך אַרום דער פּראַגע וועגן דער מעגלעכקייט, אַז אידן 
זאָלן קענען בלייבן אין פּױלן, אַנטװיקלט אין דער אידישער געזעלשאַפט 
אַ פּאָליטישע פּאָלעמיק, װאָס האָט אַ קליינע שייכות צו די לעבנס-אינטע" 
רעסן פון די אידן נאָר די פּאָלעמיק װאַקסט מערסטנס אַרױס פון פּאָליטישע 
איינשטעלונגען פון די קאָמוניסטישע און בונדיסטישע גרופּירונגען און פון 
זייער בליק אויפן אידישן און אויפן געזעלשאַפטלעכן לעבן בכלל, 

אַזאַ פּאָלעמיק ווערט ניט בלויז געפירט אין אַמעריקע, װאָס איז 
לעצטנס אױפגעכאַפּט געװאָרן פון דער ,מאָרגן פרייהייט", נאָר אַן ענלעכע 
פּאָלעמיק וועגן די פראַגן ווערן אויך געפירט אין די אידיש-געזעלשאַפטלעכע 
קרייזן אין פּױילן, איינגעשלאָסן אויך ביי דעם אידישן צענטראַל-קאָמיטעט. 


| = דאָס אידישע פאָלק, באַזונדערס, דאָס אַמעריקאַנער אידנטום, האָט 
ליידער ביז איצט פאַרן פּוילישן אידנטום ווײיניק געטאָן. די אידן אין פּױילן 
האָבן זיך אין דער גאַנצער צייט פון נאַצישער הערשאַפט געפילט עלנט 
און איינזאַם אין זייער פּיין, צער און װייטאָג. העכער 2 מיליאָן פון פּױלישן 
אידנטום זיינען אויף אַ מערדערישן אופן אומגעבראַכט געװאָר, און פון 
אַלעם, װאָס אידן האָבן געשאַפן אין פּוילן העכער טויזנט יאָר, איז אפילו 
קיין זכר ניט געבליבן, 


ווען מען זעט קלאָר דעם רעאַלן פאַקט, מוז מען אין זינען האָבן 
אַז אַלץ, װאָס דאַרף אין פּוילן פון אידן װידער געשאַפן װוערן מוז מען 
אָנפאַנגען פון דאָס ניי. עס קען זיך ניט האַנדלען וועגן פאָרועצן עפּעס 
װאָס איז געבליבן פון פריער, ווייל קיין זאַך איז פון פריער ניט געבליבן 
| -- ניט קיין עקאָנאָמישע פּאָזיציעס, ניט קיין קולטור לעבן, ניט קיין רע" 
ליגיעזע אינסטיטוציעס, ניט קיין אייגנטום פון פּריואַטע מענשן, ווייל יעדע 
זאַך, װאָס אידן האָבן פריער פאַרמאָגט, איז פון די נאַצישע מערדער מיט 
דער הילף פון פיל פּוױילישע שכנים חרוב געװאָרן | 

מוז דערפאַר קלאָר געשטעלט וװערן די פראַגע --- צי זיינען די איצ- 
טיקע באַדינגונגען אין פּוילן צוגעפּאַסט, אַז עפּעס קאָנסטרוקטיוועס זאָל פון 
אידישן שטאַנדפּונקט דאָרט קענען געשאַפן וערן? מען מוז זיך שטעלן די 
פראַגע, צי װועט דער שווערער געמיט-צושטאַנד, אין וועלכן אידן געפינען זיך 
אין יענעם לאַנד, מעגלעך מאַכן צו שאַפן אינסטיטוציעס און טעטיקייטן, װאָס 
זאָלן האָבן אַ דויערנדיקן ווערט? 


כדי צו ענטפערן אויף די פּראַגן מוז מען אין זינען האָבן אַ ריי 
פאַקטאָרן, װאָס זיינען איצט רעאַל אין יענעם לאַנד: די מערסטע אינדוסט- 
ריען פון אַ גרעסערן פאַרנעם ווערן לעצטנס נאַציאָנאַליזירט פון דער רע" 
גירונג. עס ווערן אויך געמאַכט גרויסע באַמיאונגען צו שטעלן אונטער רע- 
גירונגס קאָנטראָל די מערסטע עקאָנאָמישע אונטערנעמונגען. לויט דער 
שטימונג פון דער באַפעלקערונג, באַזונדערס, נעמענדיק אין באַטראַכט דעם 
פאַקט, אַז פּוילן װוערט שטאַרק באַװירקט פון אַלץ, װאָס פּאַסירט אין סאָ- 
וויעטן פאַרבאַנד, מוז מען קומען צום שלוס, אַז דער פּראָצעס פון נאַציאָנאַ- 
ליזירן די אינדוסטריען,. דעם האַנדל און אַנדערע עקאָנאָמישע אונטערנע- 
מונגען, װעט אין די קומענדיקע יאָרן אוממעגלעך מאַכן די עקזיסטענץ פון 
פּריוואַטע אונטערנעמונגען. מען מוז אויך נעמען אין באַטראַכט, אַז אַלע גע" 

ביטן פון אידישער עקאָנאָמיק אין פּױל, װאָס האָט אױיסגעהאַלטן דעם 
גרעסטן טייל פון דער אידישער באַפעלקערונג פאַר דער מלחמה, זיינען 
איבערגענומען געװאָרן פון דער פּוילישער באַפעלקערונג, 

מען קען איצט דורכפאָרן צענדליקער שטעט און שטעטלעך אין פּוילן 
און ניט געפינען קיין איין אידיש געשעפט. יעדער איינער, װאָס איז אַמאָל 
געווען אין פּוילן, קען גוט געדענקען װאָס עס האָט געמיינט אַ שטאָט אָדער 
אַ שטעטל אין יענעם לאַנד אויפן געביט פון אידישן האַנדל, די געוועלבער 
אומעטום זיינען דאָך געווען וייניקסטנס צוויי דריטל אָדער דריי-פערטל 
אידיש. די מערסטע געשעפטן אין יעדער שטאָט זיינען דאָך געפירט געװאָרן 
פון אידן, באַזונדערס די געשעפטן, װאָס האָבן געהאַט אַ פאַרבינדונג מיט 
דעם אויסערלעכן מאַרק. פון דעם אַלעם איז איצט קיין זכר ניטאָ, 

דאָס זאָל ניט מיינען, אַז די עקאָנאָמישע סיסטעם פון פריער איז 
פון לאַנד פאַרשוואונדן, ניין, דערווייל ווערט נאָך אין דער גרעסטער מאָס 
די עקאָנאָמישע סיסטעם אין לאַנד געפירט אויף דעם זעלביקן אופן װי זי 
איז געפירט געװאָרן פאַר דער מלחמה. דער אונטערשייד איז בלויז, אַז 
אידישע געוועלבער פון פריער זיינען איצט פּוילישע געוועלבער, אידישע 
קאַנטאָרן זיינען איצט פּוילישע, אידישע האַנדלס פאַרבינדונגען מיט דעם 
איגערלעכן און אויסערלעכן מאַרק זיינען איצט פאַרבינדונגען, װאָס װוערן 
געפירט פון ניט-אידן, 

מען זעט אויך אין אַלע פּלעצער, װאָס מען באַזוכט, אַז אפילו וועכנט- 
לעכע מערק-טעג, װאָס האָבן אין יעדן שטעטל געשפּילט אַ וויכטיקע ראָלע 
אין דעם עקאָנאָמישן לעבן, זיינען געבליבן פונקציאָנירן פּונקט װי פריער, 
די פּוערים ברענגען זייערע פּראָדוקטן אין די שטעטלעך צו פאַרקויפן, אַזױ 
וי זיי האָבן דאָס געטאָן פריער. זי קויפן איין פּראָדוקטן פאַר זייער געברויך 
אזוי וי אין די פריערדיקע יאָרן. איין זאַך זעט מען נישט, און דאָס איז, אידן 
זאָלן זיך געפינען אויפן מאַרק און האָבן וועלכע ס'איז פאַרבינדונג מיטן 
האַנדל, 

| מיר ווייסן, אַז עס איז שווער פאַר אימיצן, װאָס האָט עס ניט געזעף 

זיך פאָרצושטעלן, אַז דאָס האָט טאַקע געקענט פּאַסירן, די דערינערונגען 
װאָס מיר האָבן וועגן דעם גאַנג פון דעם אידישן לעבן אין פּוילן, וועגן די 
עקאָנאָמישע פּאָזיציעס, װאָס אידן האָבן אָנגעהאַלטן, דערלויבן ניט, אַז מיר 
זאָל זיך פאָרשטעלן, אַז אידן זיינען אינגאַנצן פאַרשוואונדן פון דעם עקאָנאָ- 
מישן לעבן פון לאַנד. ליידער, איו עס אַ פאַקט, און דאָס האָט געפירט צו 
דעם, אַז די פּוילישע באַפּעלקערונג האָט זיך צוגעוואוינט צו דעם געדאַנק, 
אַז מען דאַרף קיין אידן אין לאַנד ניט האָבן. דער לאַנגײיאָריקער חלום, װאָס 
די אַנטיסעמיטישע פּאַליאַקן האָבן געהאַט, צו באַזײטיקן אידן פון עקאָנאָ- 
מישן לעבן אין פּױלן, איז ליידער פאַרווירקלעכט געװאָרן. 

געדענקען מיר דאָך זייער גוט די סאַדיסטישע מעטאָדן, װאָס די אַנטי- 
סעמיטישע פּאַליאַקן האָבן באַנוצט פאַר דער מלחמה צו באָיקאָטירן דעם 
אידישן האַנדל און צו אונטערגראָבן די עקאָנאָמישע פּאָזיציעס פון דער 
אידישער באַפעלקערונג. טויזנטער אידן זיינען אַלס רעזולטאַט פון יענער 
פינסטערער אַגיטאַציע עקאָנאָמיש רואינירט געװאָרן. דער גרויסע רוב אָבער 
פון דער אידישער באַפעלקערונג אין יענעם לאַנד האָט אָנגעהאַלטן וויכטיקע 
עקאָנאָמישע פּאָזיציעס און געפירט פאַר דער מלחמה, אין אַ גרויסער מאָס, 
אַ שעפעריש לעבן. 

עס זיינען אָבער געקומען די נאַצישע מערדער און אױסגעװאָרצלט 
אַלץ, װאָס אידן האָבן אין יענעם לאַנד פאַרמאָנט. די פּאָליאַקן זיינען גע- 
װאָרן די יורשים פון יעדער עקאָנאָמישער פּאָזיציע, װאָס אידן האָבן גע" 
האַט, און זיי וועלן די פּאָזיציעס מער ניט אויפגעבן. דאָס האָט געפירט צו 
דעם, אַז ווען אַ פּאָליאַק זעט אַ אידן, װאָס איז צוריקגעקומען פון די לאַגערן, 
אָדער פון די וועלדער, באַטראַכט ער אים פאַר זיין עקאָנאָמישן קאָנקורענט, 
און צו דער אײינגעװאָרצלטער שנאה צו אידן, װאָס פּאָליאַקן האָבן שטעג- 
דיק געהאַט, איז איצט צוגעקומען אַ פּראַקטישער פאַקטאָר -- מורא פאַר 
עקאָנאָמישער קאָנקורענץ, מורא, אַז מען װעט אויפמאָנען דאָס צוגערויבטע 
פאַרמעגן א., א. װו. 5 

- צו די אָנגעװויזענע פאַקטאָרן קומט צו די טראַגישע רעאַליטעט, װאָס 
דער איד אין פּוילן איז איצט דורכגעדרונגען מיט שרעק פאַר דער אַרומיקער 
באַפעלקערונג. דער איד פילט זיך הײימלאָז, פאַרשעמט, דערנידעריקט, ווייל 
די נאַצישע מערדער האָבן געטאָן אַלץ דעם אידן צו דעגראַדירן אין די אויגן 
פון דער אַלגעמײנער באַפעלקערונג, איידער מען האָט זיי דערמאָרדעט. דער 
איד אין פּױלן פילט, אַז ניט װײיניק פּאָליאַקן האָבן מיטגעהאָלפן אין אַלץ, 
װאָס האָט מיט זיך געטראָגן טויט און פאַרניכטונג פאַרן פּוױלישן אידנטום, 

ווען דער לעבן-געבליבענער איד איז אַרומגערינגלט פון אַזאַ אַט- 
מאָספער, װאָס טראָגט מיט זיך שנאה און גרייטקייט פאַר מאָרד און רויב, 
ווער קען זיך דאַן פאָרשטעלן, אַז די אידן זאָלן זיין בכוח אָנצופאַנגען בויען 
נייע עקאָנאָמישע פּאָזיציעס מיט וועלכע עס איז אויסזיכטן פאַר דערפאָלג ? 

מען מאַכט, ליידער, לעצטנס פיל פּראָפּאָגאַנדע װעגן שאַפונגען פון 
פּױילישן אידנטום אויפן געביט פון קאָנסום קאָאָפּעראַטיוון. די פּראָפּאָגאַנדע 
באַצװעקט צו באַװיזן, אַז די אידישע באַפעלקערונג אין פּױלן זוכט עקאָנאָד 
מיש זיך אײינצואָרדענען אויף קאָאָפּעראַטיווע יסודות, און דורך דעם װערן 
אַ וויכטיקער, עקאָנאָמישער פאַקטאָר אין לאַנד, 

באַגריסנדיק פון טיפן האַרצן יעדן פאַרזוך, װאָס די צעוייטיקטעי 
צעבראַכענע אידן אין פּוילן מאַכן צו האָבן עפּעס אַן אָנהאַלט אין עקאָנאָמישן 
לעבן, מוז מען אָבער אויפריכטיק אָנערקענען, אַז יעדע זאַך, װאָס אידן שאַפן 

אין יענעם לאַנד, טראָגט אַ צייטװוייליקן כאַראַקטער, ווייל עס איז ניטאָ קיין 
עקאָנאָמישער יסוד, אַז די אידישע באַפעלקערונג זאָל ווערן א פאַקטאָר אין 
דעם אַלגעמײײנעם עקאָנאָמישן לעבן. אויך מוז מען אָנערקענען, אַז וייניק" 
סטנס 90 פּראָצענט פון די לעבן-געבליבענע אידן, איינגעשלאָסן די װאָס באַ" 
טײליקן זיך אין די פאַרזוכן צו שאַפן װאַרשטאַטן און אַנדערע קאאָפּערא- 
טיווע אונטערנעמונגען, זיינען דורכגעדרונגען מיט דער גרעסטער האָפענונג, 
אַז דער מאָרגנדיקער טאָג װעט פאַר זיי מעגלעך מאַכן פּוילן צו פאַרלאָזן, 
ווייל זיי האָבן ניט קיין חשק, קיין ווילן און קיין כוח אין יענעם לאַנד צו 
בלייבן. 

צו די אויבן-אָנגעװיזענע עקאָנאָמישע און פּאַליטישע פאַקטאָרן 
װאָס מאַכן שווער פאַר אידן אין פּוילן צו בלייבן און צו זיין פּיאָנערן אויף 
נייע געביטן פון עקאָנאָמישער װירטשאַפט, קומט צו דער אומבאַשטרייטבאַ- 
רער פאַקט, אַז יעדער איד פילט זיך אין פּױלן װוי אויף אַ פּערמאַנענטן בית 
עולם, די אידן װאָס זיינען איצט דאָרט דאָ האָבן מיט זעקס-זיבן יאר צודיק 
געהאַט משפּחות, װאָס זיינען ברוטאַל אויף יענעם באָדן דערמאַרדעט גע" 
װאָרן. די מערסטע פון די אידן האָבן געהאָט היימען און זיינען געווען אייו- 
געבירגערטע תושבים אין זייערע שטעט און שטעטלעך. איצט געפינט מען 
זעלטן אַ איד, װאָס לעבט אין זעלביקן פּלאַץ, וואו ער האָט געלעבט פאַר דער 
מלחמה, ווייל אין די קלענערע שטעטלעך, ואו עס זיינען געבליבן בלױן 
איינצלנע אידן, האָבן די אידן מורא צו זיין, װיסנדיק, װאָס די רעאַקציאַנערע 
פּאָליאַקן זיינען גרייט צו טאָן. 

אין די גרעסערע שטעט וי לאָדזש, װאַרשע, קראָקע און אויך אין 
אייניקע שטעט אין שלעזיע, שטעלן די אידן מיט זיך פאָר אַ צוזאַמענשטעל 
פון מענטשן, װאָס האָבן פריער צווישן זיך ניט געהאט קיין פאַרבינדונג, זיי 
שטעלן מיט זיך פאָר אַ מאַסע עלנטע, דערשלאָגענע, אָן קיין טראַדיציע פון 
פריערדיקע אינגעװאָרצלטקייט און איינגעזעסנקייט, 

די אַלע פאַקטאָרן מוזן ערנסט גענומען ווערן אין אָנבאַטראַכט, ווען 
מען טראַכט וועגן דער צוקונפט פון פּוילישן אידנטום און וועגן דער מעג" 
לעכקייט, אַז אידן זאָלן דאָרט עפּעס קענען שאַפן עקאָנאָמיש און קולטו" 
רעל, װאָס זאָל האָבן אַ דויערנדיקן ווערט, 

עס שאָקירט זייער שטאַרק, ווען אין קאָמוניסטישע און בונדיסטישע 
קרייזן הערט מען אָפט זאָגן, אַז מיר אידן האָבן אַ פליכט צו העלפן אויפבויען 
אַ פריי פּױילן, אויך הערט מען אין די קרייזן אָפט זאָגן, אז עס איז דאָ א הים- 
טאָרישע פאַרבינדונג פון די אידישע מאַסן מיטן פּױלישן לאַנד, מיט דער 
פּוילישער ערד, א. א. װו, 

דאָס אַלץ האָט נאָך אפשר געקענט האָבן אַ רעאַלע באַדייטונג פֿאַר 
דער מלחמה, ווען אין פּױלן האָבן געלעבט 3 און אַ האַלב מיליאָן אידן, מיט 

זייער שעפערישקייט אויפן קולטורעלן, נאַציאָנאַלן, רעליגיעזן און אידיש- 
געזעלשאַפטלעכן געביט. אַזעלכע איינשטעלונגען האָבן נאָך געקענט זיין 
רעאַל, ווען מיר האָבן געהאַט אין פּוילן אַ אידישע אַרבעטער באַועגונג, 
פּאָליטישע גרופּירונגען, און אַלץ, װאָס אַ געזונטער קאָלעקטיוו שטעלט 
מיט זיך פאָר, 

ניט געקוקט אויף אַלע גרויסע שװעריקייטן, װאָס דאָס פּוילישע 
אידנטום האָט אויך פאַר דער מלחמה געהאַט דורכצולעבן אין קאַמף פאַר 
עקזיסטענץ, האָבן מיר אָבער דאַן געהאַט, װער עס זאָל קעמפן מיט פּער- 
ספּעקטיוון פאַר װאָס צוֹ קעמפן, 

װאָס קען מען אָבער איצט אין דער פינסטערניש פון יענעם לאַנד 
פאַר אידן געפינען? די אידן װאָס זיינען געבליבן זיינען עלנט און צעבראָכן, 
יעדע עקאָנאָמישע פּאָזיציע איז חרוב געװאָרן. מען מון דאָך קלאָר 
זען ‏ קיין זאַך פון דעם אַמאָליקן רייכן, גיײיסטיקן, געזעלשאַפטלעכן לעבן איז 
ניט געבליבן. דער אַנטיסעמיטיזם ביי אַ גרויסן טייל פון דער באַפעלקע- 
רונג איז געװאָרן שטאַרקער און טיפער. די געפאַרן פאַר מאָרד און רויב 
זיינען אַקטועל יעדע שעה אין טאָג. די בענקשאַפּט פון די עלנטע אידן 
נאָך זייערע קרובים און נאָך אַ געזונט אידיש לעבן שרייט אַרױס פון זייערצ ‏ 
הערצער, און אין אַלע צוזאַמענקונפטן פון אידן פילט מען אַ גליענדיקן פאַר- 
לאַנג צו קומען קיין ארץ ישראל און ווערן אַ טייל פון דעם בליענדיקן אידישן 
ישוב. : 

ווען די אַלע פאַקטאָרן און אַ ריי אַנדערע זיינען אַזױי רעאַל, פרעגט 
זיך, אין וועמענס אינטערעסן ליגט עס דווקא צו פירן אידישע טעטיקייטן מיט 
דער איינשטעלונג, אַז אידן מוזן בלייבן אין יענעם לאַנד? 

דאָס מערקווירדיקסטע איז, װאָס די איצטיקע פּראָגרעסיוע, צו אידן- 

פריינטלעכע רעגירונג אין פּױלן אָנערקענט די פּראָבלעמען פיל אויפריכטי- 

| קער און רעאַלער, װי עס טוען עס געוויסע אידיש-געזעלשאַפטלעכע קרייזן. 
וויכטיקע מיניסטאָרן פון דער רעגירונג, ווען מען פירט מיט זיין געשפּרעכן 
זאָגן אָפּנהאַרציק און קלאָר : מיר ווילן, אַז אידן זאָלן בלייבן אין לאַנד, מיר 
טוען אַלץ, װאָס איז מעגלעך, אַז דער אַנטיסעמיטיזם זאָל שװאַכער װערן, 
מיר שאַפן געזעצן צו געבן אידן גלייכע מעגלעכקייטן פון לעבן מיט די אַנ- 
דערע טיילן פון דער באַפעלקערונג, מיר זעען אָבער, אַז דער איד פילט זיך 
אין פּוילן װי אויף אַ בית-עולם, ווייל די טראַגישע אומשטענדן האָבן אַזױ 
געפירט, אַז ער זאָל זיך אַזױ פילן. מיר זעען אויך, אַז די אידן בענקען צו 
פאַרבינדן זיך מיט זייערע קרובים אין אַנדערע לענדער, כדי לייכטער צו 
מאַכן זייער איינזאַמקײט, מיר זעען אויך, אַז אויך די לעבן-געבליבענע אידן 
האָבן אַ טיפן אינטערעס צו דעם אויפבוי פון ארץ ישראל אַלס אידיש לאַנד 
און ווילן ווערן אַ טייל פון דער אידישער באַפעלקערונג אין יענעם לאַנד, 


קענען איון בלייבן אין פּוילן? 287 


מיר זיינען זיכער, אַז ווען דאָס אידישע פאָלק װאָלט אין דעם איצטיקן 
מאָמענט געהאַט די זכיה צו האָבן אַ רעגירונג, מיט דער נויטיקער מאַיאָריטעט 
און פאַראַנטװאַרטלעכקײט װאָס אַ רעגירונג טראָגט מיט זיך, װאָלט זיכער 
דער וועג בנוגע דעם פּוילישן אידנטום געווען אומגעפער אין די פאָלגנדיקע 
ליניעס : 

מען מוז הפלפן די לעבן-געבליבענע אידן אין פּוילן אויף אַ ברייט" 
האַרציקן אופן. די הילף דאַרף אָבער זיין פון אַ מאָמענטאַלן כאַראַקטער : ווען 
אידן זיינען הונגעריק מוז מען זיי געבן עסן; ווען זיי זיינען קראַנק, מוז מען 
זיי געבן מעדיצין; ווען זיי זיינען נאַקעט, מוז מען זיי באַקלײדן; ווען זי 
זיינען היײימלאָז, מוז מען זיי געבן אַ דאַך איבערן קאָפּ, דאָס זיינען עלעמעג- 
טאַרע נויטװוענדיקייטן, װאָס מוזן אויף א ברײטהאַרציקן אופן דערפילט 
ווערן. 

גלייכצייטיק אָבער מיט דער דערפילונג פון די עלעמענטאַרע גיט. 

ווענדיקייטן, מוז זיין אַ גרויס-צוגיקער פּלאַן, אַ פּלאַן, װאָס איז אין די נאַ- 
ציאָנאַלע אינטערעסן פון אידישן פאָלק, אַ פּלאַן, װאָס מוז זיין געצילט, אַז 
אַלע מעגלעכקייטן זאָלן געשאַפן װערן, אַז די לעבן-געבליבענע אידן אין 
פּוילן זאָלן דאָס לאַנד קענען פאַרלאָזן. די, װאָס קענען זיך פאַרבינדן מיט 
קרובים אין פאַרשיידענע לענדער, זאָלן האָבן מעגלעכקייטן דאָס צו טאָן 
אָן באַזונדערע שוועריקייטן װאָס עקזיסטירן, ליידער, איצט; און די גרוי" 
סע מערהייט פון פּוילישן אידנטום זאָל קענען פאַרװירקלעכן זייערע האָפש- 
נונגגען און שטרעבונגען צו קענען קומען קיין ארץ ישראל און ווערן א טייל 
פון דעם בויענדיקן אידישן ישוב, 

: 8 באַדײיטנדער טייל פון די אידן, װאָס געפינען זיך 
איצט אין פּוילן, זיינען צוריקגעקומען פון סאָוועט-רוסלאַנד אין די לעצטע 
5 חדשים. די אידן קומען צוריק קיין פּױלן אין איינקלאַנג מיט אַן אָפּמאַך, 
װאָס די סאָוועטישע רעגירונג האָט געשלאָסן מיט דער פּוילישער רעגירונג, 
אַז די פּוילישע אידן אין רוסלאַנד, װאָס זיינען נישט גרייט אָנצונעמען סאָ- 
וועטישע בירגערשאַפט, קענען צוריקקומען קיין פּוילן ביז סוף יוֹני, 1946, 


עס ווערט געשאַצט, אַז ביים אָנפאַנג פון דער וועלט-מלחמה סוף 1929 
און אין פאַרלױף פון יאָר 1940, זיינען פון פּוילן אַנטלאָפּן קיין רוסלאַנד הע- 
בער 300,000 אידן. עס ווערט אויך געשאַצט, אַז אַרום אַ דריטל פון דער צאָל 
(אַרום 100,000) זיינען אין רוסלאַנד געשטאָרבן, אַ טייל פון זיי, צוליב 
שווערע לעבנס-באַדינגונגען ‏ אַנדערע, װאָס האָבן פאַרלוירן זייערע לעבנס 
דורך די נאַציס אין די מלחמה-געביטן, א. א. װ. 


פון די 200,000, װאָס זיינען געבליבן, װוערט געשאַצט; אַז אַרום 150 
טויזנט װעלן צוריקקומען קיין פּוילן און די איבעריקע װעלן בלייבן אין סאָ- 
וועטן-פאַרבאַנד, פון די 150 טויזנט זיינען ביז חודש מערץ, 1946, שוין געקו- 
מען קיין פּוילן אַרום 40 טויזנט, און די איבעריקע האָבן געדארפט קומען ביז 
סוף יוני פון דעם יאָר. 


דאָס צוריקקומען קיין פּוילן פון די אידן, װאָס האָבן זיך אויפגעהאַלטן 
אין רוסלאַנד פאַר דער צייט פון דער מלחמה, ברענגט אַריין גרויסע ענדע- 
רונגען אין דעם לעבן פון פּוילישן אידנטום. עס קומט אַן עלעמענט, װאָס 
האָט ניט דורכגעלעבט אויף אייגענע פּלײיצעס די נאַצישע מערדערייען און 
שקלאַפּעריי, עס קומען אויך אידן פון פאַרשידנאַרטיקן עלטער. אויך קומען 
גאַנצע פאַמיליעס. 

אידן פון אַ פאַרשידנאַרטיקן עלטער זיינען אין פּױלן ניט קיין נאַ- 
טירלעכע דערשיינונג אונטער די איצטיקע טראַגישע אומשטענדן. פון די לעבןי 
געבליבענע אידן אין פּוילן קען מען זעלטן זען אידן עלטער פון 50 יאָר, ווייל 
נאָך דעם עלטער האָבן די מענשן ניט געהאַט די געהעריקע פיזישע כוחות 
איבערצולעבן די שרעקלעכע פּיניקונגען פון די נאַציס. מען קען אויך 
צווישן די לעבן-געבליבענע אידן אין פּױלן זעלטן זען אַ גאַנצע משפּחה. 
טרעפן צוזאַמען אַ מאַן מיט אַ פרוי מיט אַ קינד, איז כמעט אַ נס אין די שטעט 
און שטעטלעך אין פּוילן, ווען עס קומען אָן אידן פון רוסלאַנד, טרעפט מען 


288 


שמועסן מיט אידן פון סאָװעט רוסלאַנד 289 


אָבער יאָ גאַנצע משפּחות, אויך מענשן פון אַ העכערן עלטער. דאָס גיט-צו 
כאָטש אַ ביסל אַן אַנדערן קאָליר צו דעם טראַגישן אויסקוק פון פּוילישן אי" 
דנטום, און מען קריגט צייטנווייז אַ דערלייכטערונג פון די שווערע, ביטערע 
געפילן, װאָס מען לעבט דאָרט איבער, זעענדיק די גרויסע טראַגעדיע, װאָס 
האָט געטראָפן אונזער פאָלק, 

די אידן, װאָס קומען פון רוסלאַנד צוריק קיין פּולן, שטעלן מיט זיך 
אויך פאָר עלעמענטן פון פאַרשידעגע געזעלשאַפטלעכע אריענטאַציעס. װייל 
עס זיינען פון פּוילן אַנטלאָפּן קיין רוסלאַנד רעליגיעזע און ניט-רעליגיעזע 
אידן, בונדיסטן און פּועלי ציון, קאָמוניסטן און אַלגעמײנע ציוניסטן, א. א. וו 

אין געשפּרעכן װאָס מיר האָבן געהאָט מיט פיל פון די אידן ביי פאַר" 
שידענע געלעגנהייטן, איז פאַר אונז קלאָר געװאָרן, אַז די מערסטע פון זי 
זיינען געבליבן ביי זייער פריערדיקן בליק אויפן אידישן און אויפן אַלגעמי 
נעם לעבן. עס איז אָבער גלייכצייטיק געווען קלאָר, אַז זייער גאַנצע מעגטאַ" 
ליטעט איז אין רוסלאַנד געענדערט געװאָרן. 

איר קענט זעלטן ריידן מיט אַ איד, װאָס איז צוריקגעקומען פון רוס" 
| לאַנד, װאָס זאָל אייך ניט מאַכן צו פילן, אַז ער איז דורכגעדרונגען מיט שרעק, 
שרעק פאַר אימעצן, װאָס היט אים, שרעק פאַר דער מעגלעכקייט, אַז ער װעט 
עפּעס זאָגן, װאָס קען פירן צו שווערע קאַנסעקװענצן. 

דער שרייבער פון די שורות האָט פיל אידן געבעטן אים אוים- 
צוקלערן דעם שטריך, און די מערסטע פון זיי האָבן אָפנהערציק געענטפערט, 
אַז די אַטמאָספערע אין וועלכע מענשן לעבן אין סאָװעטן-פאַרבאַנד פירט צו 
דעם, אַז אַ מענש זאָל זיך אַרײינלעבן אין אַן איבערטריבעגער פקרזיכטיקייט 
אין דער באַציאונג מיט אַנדערע מענשן, אפילו מיט זיינע גאַעטסטע. דטָס 
אַרײינלעבן זיך אין אַזאַ אַטמאָספערע ווערט כמעט אַ צווייטע נאַטור פון וועלי 
כער עס איז שווער זיך צו באַפרײען, אפילו ווען מען קומט אין אַן אַנדער 
אומגעבונג, 

די מערסטע פון די אידן, װאָס קומען צוריק פון רוסלאַנד, זיינען בוכ" 
שטעבלעך באָרוועס. זייער אָרעמקײיט און עלנט אָטעמט מיט אַ טיפן טרויער, 
די מערסטע פון די מענשן, װאָס קומען פון רוסלאַנד קין פּוילן מוז 
מען גלייך אָנטאָן, כדי זיי צו געבן אַ מעגלעכקייט צו קענען אויף 6 רעס" 
פּעקטירנדן אופן צו קומען אין באַרירונג מיט אַנדערע מענשן 

ווען מען טראַכט וועגן דער דערשיינונג, מוז מען אינזינען האָבן אַז 
די באַפעלקערונג אין פּוילן אין בכלל אָרים, באַזונדערס, זיינען אָרים די 
אידן אין פּױילן, און דאָך מוזן די אידן פון רוסלאַנד דעם ערשטן טאָג קריגן 
הילף, אויב מען וויל זיי אויסגלייכן אפילו מיט דעם אָרימען אויסקוק פון די 
אידן אין פּױילן, 

די אידן באַקלאָגן זיך ניט, אַז זי זיינען אין רוסלאַנד באַהאַנדלט געװאָרן 
ערגער וי די אַלגעמײנע באַפעלקערונג. ווען מען רעדט צו זיי וועגן זייער 
שרעקלעכער אָרעמקייט, וועגן זייערע צעריסענע קליידער, ענטפערן די 
מערסטע פוֹן זיי, אַז דאָס דאַרף נישט באַטראַכט וערן בלויז פאַר זייער 
פּראָבלעם, נאָר דאָס איז אַן אַלגעמײן פּראָבלעם אין לאַנד, באַזונדערס איז 
שווער דאָס לעבן פאַר די, װאָס קענען ניט זיין פאַרבונדן מיט רעגירונגס 
אונטערנעמונגען, גאָר שווער איז דאָס לעבן פאַר די, װאָס זיינען אין רוסלאַנד 
| געווען צייטווייליק, ניט האָבנדיק קיין מעגלעכקייט זיך אַריינצולעבן אין דער 
אַלגעמײנער עקאָנאָמישער סטרוקטור פון לאַנד, 


די מערסטע אידן פון דער קאַטעגאָריע זיינען געווען באַשעפטיקט מיט 
שניידן האָלץ אין די וועלדער. זי האָבן עס געטאָן אונטער די שווערסטע באַי 
דינגונגען, אפילו אין די גרעסטע פרעסט. אַ סך פון די אידן האָבן געלעבט אין 
היילן אָנשטאט אין דירות. דאָס איז אויך אין אַ גרויסער מאָס די סיבה ווארום אַ 
דריטל פון די אידן, װאָס זיינען אַנטלאָפן פון פּוילן קיין רוסלאַנד, לעבן 
שוין ניט מער, 


ווען מען שמועסט מיט די אידן, װאָס קומען צוריק פון רוסלאַנד קיין 
פּוילן, פון אַ פאַרשידנאַרטיקן עלטער און פון פאַרשידנאַרטיקע געזעלשאַפט- 
לעכע איינשטעלונגען, וועגן דעם אידישן לעבן אין רוסלאַנד, וועגן דעם קולטו- 
דעלן און געזעלשאַפטלעכן לעבן, דריקן די מערסטע אויס פאַרוואונדערונג 
וועגן דער נאַאיוויטעט פון אויסלענדער אין פאַרבינדונג מיט דער פאָרשטע- 
לונג, װאָס מען האָט, אַז אין רוסלאַנד איז דאָ אַ שעפעריש אידיש-קולטורעל 
און געזעלשאַפטלעך לעבן. 


די מערסטע אידן דערציילן, אַז קיין אידיש-געזעלשאַפטלעך און קול- 
טור לעבן אין אין רוסלאַנד ניטאָ. זיי דערציילן, אַז אין גאַנץ רוסלאַנד איז 
אפילו ניטאָ קיין איין שול וואו מען גיט קינדער אַ אידישע דערציאונג. זי 
דערציילן אויך, אַז העברעאיש איז נאָך אַלץ אין דעם זעלבן אומלעגאַלן סטאַ- 
טוס װוי די שפּראַך איז געווען מיט 20 יאָר צוריק. זיי דערציילן אויך, אַז פאַר 
ציוניסטישע טעטיקייטן וװוערט מען נאָך איצט אין יענעם לאַנד אַרעסטירט, 
און אַז עס געפינען זיך איצט אין די פאַרשידענע טורמעס אין רוסלאַנד 
מער ציוניסטן אוֹן ציוניסטן-סאָציאַליסטן (פּועלי ציון, השומר הצעיר, א. א. וו 
וי עס האָבן זיך געפונען אין די טורמעס אין די ערשטע יאָרן פון דער רע- 
װאָלוציע. : : 


זיי דערציילן אוֹיך, אַז די אידישע שפּראַך פאַרשװוינדט אַלץ מער פון 
דער אידישער מאַסע, אַז קיין אידישע פּרעסע איז אין יענעם לאַנד בכלל ניטאָ, 
און אַז אידיש-ליטעראַרישע שאַפונגען, װאָס די רעגירונג העלפט פינאַנסירן, 
דערגרייכן ניט די מאַסן, 

זיי דערציילן אויך, אַז די פאָרשטעלונגען װאָס מען האָט אין אויס- 
לאַנד וועגן אַ אידיש קהילה-לעבן אין רוסלאַנד --- די מאָסקװער קהילה און 
אַנדערע, איז ניט אין איינקלאַנג מיט דער רעאַלער ווירקלעכקייט, עס איו אין 
ויענעם לאַנד קיין ענדערונג פון אַמאָל אויף דעם געביט ניט אַריינגעקומען 
יעדער קאָמיטעט װאָס איז דאָרט דאָ, װוי דער אידישער אַנטי-פאַשיסטישער 
קאָמיטעט און אַנדערע קאָמיטעטן, זיינען אָפיציעלע און אומאָפיציעלע רעגי" 
רונגס-אָרגאַנען, 

אויך דערציילן די אידן, אַז אַ פאַרבינדונג מיט אידן אין אויסלאַנד 
ווערט נאָך אַלץ באַטראַכט פאַר אַ פאַרברעכן, אויב מען טוט עס געזעלשאַפט" 
לעך, קען מען פאַר דעם שווער באַשטראָפּט ווערן. אויך איינצלנע אידן װאָבן 
מורא צו זיין פאַרבונדן מיט אידן אין אויסלאַנד, ווייל אין די אָפּיציעלע קרייון 
קוקט מען קרום אויף אַזאַ פאַרבינדונג, 

די אידן דערציילן אויך, אַז אין באַדײטנדיקע טיילן פון פאָלק איז דאָ 
אַ טיפע אַנטיסעמיטישע שטימונג. די שטימונג איז באַזונדערס שאַרפער 
געװאָרן אין דער צייט פון דער נאַצישער אֶקופּאַציע פון אַ גרויסן שטח 
פון רוסלאַנד. די רוסישע רעגירונג טוט אַלץ װאָס איז מעגלעך צו און- 
טערדריקן יעדן סימן פון אַנטיסעמיטיזם, און אַנטיסעמיטן קריגן אָפטמאָל 
אַ שווערע שטראָף. דאָס ענדערט אָבער לדער ניט די שטימונג ביי בא- 
דייטנדע טיילן פון פאָלק קעגן אידן, 

כמעט אַלע אידן װאָס קומען פון רוסלאַנד קיין פּוילן דריקן אויס אַ 
טיפע דאַנקבאַרקײט צום סאָװעטן-פאַרבאַנד פאַר געבן זיי אַ מעגלעכקייט צו 
ראַטעװען זייערע לעבנס. די דאַנקבאַרקײט װוערט גרעסער, ווען די אידן זעען 
דעם גרויסן חורבן, מאָרד און פאַרניכטונג, װאָס דאָס געוועזענע אידישף 
פּוילן שטעלט מיט זיך פאָר, 

ווען מען יל פעסטשטעלן די אמת'ע אורזאַכן װאָרום די אידן פון רוט- 
לאַנד קומען צוריק קיין פּױלן, קריגט מען דעם קלאָרן איינדרוק פון געשפּרעכן 
מיט זיי, אַז די וויכטיקסטע סיבות זיינען : 1) זיי האָבן זיך ניט פאָרגעשטעלט, 
אַז דער אידישער חורבן אין פּױלן איז אַזױֹי גרויס וי ער איז, און זיי האָבן 
געהאַט דעם גלויבן, אַז זיי וועלן נאָך אימעצן פון זייערע משפּחות געפינען; 
2) זי זוכן אַ פאַרבינדונג מיט קרובים אין אַמעריקע, אין ארץ-ישראל אָדער 
אין אַנדערע לענדער. בלייבנדיק אין רוסלאַנד קענען זיי אַזאַ פאַרבינדונג 
ניט האָבן ; 3) זי ווייסן, אַז ווען זיי בלייבן אין רוסלאַנד נאָך דעם 20טן יוגי, 
וועלן זיי מער ניט קענען פון לאַנד אַרױספאָרן און זיי זיינען ניט גרייט שלום 
צו מאַכן מיטן געדאַנק, אַז זי זאָלן אין רוסלאַנד שטענדיק בלייבן, 

אין געשפּרעכן מיט די אידן װוערט אויך קלאָר, אַז זיי באַטראַכטן 
ניט פּוילן פאַר זייער פּערמאַנענטן אָרט. די מערסטע פון זי באַטראַכטן פּוילן 
פאַר אַ דורכגאַנגס-פּונקט צו קענען קומען איבער די גרעניצן. אַ סך פון זי 

ווילן קומען נאָענטער צו ארץ ישראל, דעם לאַנד, פאַר וועלכן זיי האָבן אַן 
אומבאַגרענעצטע בענקשאַפט און פאַרלאַנג דאָרט צו זיין, : 

די אידן דערציילן אויך וועגן אַ שטאַרקער אויפגעלעבטער שטימונג, 
נאַזונדערס ביי דעם מיטליאָריקן און ביי דעם עלטערן דור, צו זיין פאַרבונדן 
מיט דעם אידישן לעבן אין דער וועלט. זיי דערציילן וועגן אַן אומגעהויערער 
בענקשאַפט, װאָס אַ סך אידן אין רוסלאַנד האָבן צו ארץ ישראל,. - 

אידן דערציילן אויך, אַז פילע אידן, װאָס זיינען פאַרבונדן מיט רע" 
גירונגס-אונטערנעמונגען און פאַרנעמען אין זיי בכבודייקע פּלעצער, האָבן אַ 
פאַרלאַנג צו פאָרן קיין ארץ-ישראל און זיין מיט-באַטײליקט אין דעם אויפ- 
בוי פון אַ לאַנד פאַרן אידישן פאָלק. זיי דערציילן אויך, אַז אַזאַ שטימונג 
געפינט מען אויך ביי פילע קלענערע און העכערע באַאַמטע פון דער רויטער 
אַרמײ, װאָס האָבן געהאַט אַ מעגלעכקייט פּנים אל פּנים זיך צו באַגעגענען 
מיט די נאַצישע רוצחים און גלייכצייטיק צו זיין עדות פון דעם גרויסן אידישן 
אומגליק, 

ווען מען באַגעגנט זיך מיט אידן, װאָס האָבן געלעבט אין רוסלאַנז 
אַ לענגערע צייט, ווען מען הערט זיך צו צו אַלעם װאָס זיי דערציילן, ווען מען 
וויל באַגרייפן און ערלעך פאַרשטין די געפילן װאָס באַהערשן די אידן, קריגט 
מען דעם איינדרוק, אַז די װאַנט װאָס שטייט שוין לאַנג צווישן רוסישן אידנטום 
מיט דעם אידנטום אין דער וועלט, ווערט ליידער װאָס אַמאָל גרעסער : מען 
זעט קלאָר, אַז עס אַרבעטן כחות, װאָס זוכן אויף אײביק אָפּצופרעמדן די רו" 
סישע אידן פון אַלע נאַציאָנאַלע, אידישע פאָלקס-שאַפונגען. מען קריגט אויך 
דעם איינדרוק, אַז די כחות זיינען ניט דוקא דאָמינירנד אין די העכסטע 
פּאָליטישע אינסטאַנצן פון רוסלאַנד, נאָר די כחות שטאַמען מערסטנס פון די אי" 
דישע יעווסעקישע קרייזן, װאָס האָבן אַרײינגעבראַכט אַן אומגליקלעכע איינ- 
שטעלונג אין דעם רוסישן פּאָליטישן לעבן לגבי אידן. 

די יעווסעקישע כחות האָבן יעדן געדאַנק וועגן אַ פאַרבינדונג מיטן 
וועלט-אידנטום פאַר נאַציאָנאַלע אינטערעסן שטענדיק באַצייכנט אַלס קאָנטר- 
רעװאָלוציאָנער. 

עס זיינען ליידער דאָ פּאָליטישע, אידישע כחות אין פּױלן, װאָס ווילן 
עפּעס ענלעכעס צו אַזאַ איינשטעלונג אויך אריינפירן אין דעם אידישן לעבן 
אין יענעם לאַנד. די דאָזיקע איינשטעלונג גייט זיכער להיפּוך צו די אינטע- 
רעסן פון פּוױילישן אידנטום און רופט אַרױס אַ שטאַרקן ווידערווילן ביי די 
לעבן-געבליבענע אידן, וועמענס נאַציאָנאַלע סענטימענטן עס זיינען צוליב 
זייערע ליידן שטאַרקער געװאָרן. 

די אידן, װאָס קומען צוריק פון רוסלאַנד קיין פּױילן ;שטעלן מיט זיך 
פאָר אין דער גרויסער מאַיאָריטעט אַן עלעמענט, װאָס קען ווערן אַ קאָנסטרוק- 
טיווער,. שעפערישער טייל פון יעדן געזונטן ישוב. עס קומען אידן, װאָס 

בענקען צו פאַרבינדן זיך צוריק מיט דעם רעליגיעזן לעבן. עס קומט אַ יוגנט, 
װאָס האָט זיך ניט געװאָלט אָפּרײיסן פון ציוניזם, פון ארץ ישראל און בענקט 
נאָך דער מעגלעכקייט צו קענען װערן אַ טייל פון דעם חלוצישן לעבן. עס 
קומען קינדער, װאָס האָבן געלעבט צוזאַמען מיט זייערע עלטערן. די אידישע 
שפּראַך און אידישע מנהגים זיינען פאַר זיי ניט געבליבן פרעמד. מען זעט 
אויך אין זיי ניט קיין סימן פון דער טיפער טראַגיק, װאָס אַ אידיש קינד אין 
פּוילן טראָגט מיט זיך. מען זעט אויך די צוריקגעקומענע גאַנצע משפּחות מיט 
אַ װוילן צוריק צו באַנײען אַ משפּחה-לעבן אויף נאָרמאַלע יסודות, 

די שווערע, ביטערע אומשטענדן אין פּולן פאַר אידן וועלן ליידער ניט 
מעגלעך מאַכן, אַז די צוריקגעקומענע פון רוסלאַנד זאָלן אין פּוילן ווערן שע- 
פעריש און זיך אײינאָרדנען אויף געזוגנטע יסודות. זיי, צוזאַמען מיט די אַנדערע 
פוילישע אידן זוכן מעגלעכקייטן פון יענעם לאַנד אַװעקצופאָרן, די מעגלעמ- 
קייטן געפינען זיי דורך פאַרשידענע וועגן, ווייל די נויט שאַפט אָפּ אַלע 
גרעניצן, 

װאָס די אידן בעטן, פאַרלאַנגען און זיינען זיכער באַרעכטיקט צו קריגן, 
איז באַלדיקע הילף, צו שטילן זייער הונגער, היילן די קראַנקע, אויפנעמען די 
קינדער און פּאַסיקע קינדער-היימען, מאַכן מעגלעך, אַז די יוגנט זאָל ניט 
דאַרפן אַרומגײן פּוסט און פּאַס; געבן די נאַקעטע קליידער אָנצוטאָן, און 
בכלל זיי אַרומצורינגלען מיט אַ װאַרעמער אַטמאָספערע און מיט געפילן פון 
אידישער און מענשלעכער סאָלידאַריטעט, 


אַן אָפּשײדיװאָרט צו די פוילישע אידן 


י דאָזיקע שורות שרייב איך ביים סוף פון מיין 
באַזוך אין פּוילן, איך האָב אין דעם לאַנד פון דער גרעסטער אידישער 
טראַגעדיע פאַרבראַכט העכער 7 װאָכן. איך האָב באַזוכט 25 שטעט, אין 
וועלכע עס לעבן קרוב 80 פּראָצענט פון די לעבן-געבליבענע אידן אין פּױלן 

איידער איך בין געקומען אַהער, האָב איך געגלויבט, אַז איך האָב 
עפּעס אַ באַגריף וועגן דער גרויסקייט פֿון דער אידישער טראַגעדיע, פונם 
אידישן אומגליק דאָ. קומענדיק אָבער אַהער, האָב איך זיך איבערצייגט, 
אַז טראָץ די ידיעות װאָס מיר האָבן געקראָגן װועגן די שוידערלעכע פּאַי 
סירונגען אין צייט פון דער בלוטיק-נאַצישער הערשאַפט זייט 1929 יאָר 
-- האָבן מיר אין אַמעריקע געהאַט אַ גאָר קנאַפּן באַגריף וועגן דער גרויס- 
קייט פון דער אידישער טראַגעדיע און וועגן די אומגעהויערע ליידן, װאָס 
אידן האָבן דאָ געהאַט אויסצושטיין, ביז עס האָט זײי ענדלעך דער טיט 
פון די ליידן באַפרײט, 

אויף מיינע באַזוכן איבערן לאַנד האָב איך געהאַט אַ געלעגנהייט 
צו רעדן צוו ווייניקסטנס צוויי דריטל פון דער אידישער באַפעלקערונג איז 
יעדער שטאָט, װאָס צוזאַמען שטעלן זיי מיט זיך פאָר די גרויסע מאַיאָר 
טעט פונם היגן ישוב. 

איך בין געװאָרן דורכגעדרונגען מיט טיפן צער און װייטאָג, זעענדיק 
די דערשלאָגנקייט פון די אידן, זייערע אויסגעלאָשענע אויגן, דעם טרויער 
אויף זייערע פּנימער און די בליקן, װאָס בעטן: ;העלפט אונז צוריק וערן 
נאָרמאַלע מענשן און פירן אַ לעבן פון כבוד אַלס אידן!" 

יעדע פאַרזאַמלונג האָט מיט זיך פאָרגעשטעלט אַ קאָלעקטיו פון 
מענשן, װאָס האָבן איין צענטראַלן פאַרלאַנג, אַז די וועלט זאָל ענדלעך דער" 
פילן זייער װײיטאָג און פּיין, און מאַכן מעגלעך די פאַרװוירקלעכונג פון 
זייטרע האָפענונגען און שטרעבונגען: צוֹ קענען קומען קיין ארץ ישראל 
און מיטבאַטײליקן זיך אין דער שאַפונג פון אַ אידישער מלוכה. אויב פאַר 
וועלכן עס איז טייל פון אונזער פאָלק אין דער װועלט איז אָט די דאָזיקע 
האָפענונג אַ טיף זעלישע און אויך אַ פאָרבאַדינג פאַר וייטער פאָרזעצן 
דאָס לעבן -- איז עס אין דער ערשטער ליניע ביי די לעב"געבליבענע 
אידן אין פּולן, דאָס דאָזיקע געפיל װאַקסט אַרױס פון רי טיפע לידן . 
װאָס די אידן האָבן דורכגעמאַכט און פון זייער גרויסער אַנטוישונג אין דער 
ניט-אידישער וװעלט, וועלכע האָט זיך מיט גלייכגילטיקייט צוגעקוקט וי 
די נאַצישע מערדער פאַרניכטן מיליאָנען לעבנס באַנוצנדיק די מוראדיקסטע, 

סאַדיסטישע מעטאָדן און אַ גרויסער טייל פון די שכנים קוקן גלייכגילטיק 
צו צו די מאָרדן און נוצן אויס די געלעגנהייט צוצונעמען אידיש פאַרמעגן, 
װאָס איז מיט אַזוֹי פיל מי אוֹן פּראַצע געזאַמלט געװאָרן אין פאַרלױיף פון 
דורות; : 

אַ ליכטיקער שטראַל אין דער גרויסער פינסטערניש, װאָס עס נעמט 
אַרום דאָס אידישע לעבן דאָ -- זיינען די קבּוצים און די קינדער-היימען. 
ווען מען קומט אַרין אין אַ קיבוץ אָן אונטערשייד צו װעלכער ריכטונג 
ער געהערט -- נעמט אַרום אַ װאַרעמקײט און מען װערט באַהערשט פון 
אַ געפיל פון טרייסט, אַז דער גרעסטער טייל פון דער יוגנט האָט דאָ גע 
פונען דעם װעג פון אייגענעם איכערבוי און פון דער גאולה פון אונזער 
פאָלק, 

דער גייסט, װאָס הערשט אין די קיבוצים, איז -- ליבע צו אַרבעט, 
שטאָלץ מיט אידישקייט, בענקשאַפט צו ארץ ישראל, גרייטקייט צו העלפן 
בויען די אידישע צוקונפט אין אַן אייגן לאַנד, דער גייסט פאַרלייכטערט 
כאָטש טיילוויין דעם שווערן געמיט-צושטאַנד, װאָס באַהערשט דאָ אַלעמען 

אין די קינדער היימען האָבן קינדער געפונען װאַרעמקײט און 
דערציאונג, אויך אַ האַרציקע מוטער-ליבע. די קינדער, װאָס וערן דאָ 
אויפגעהאַלטן, זיינען אַן אָנזאָג פאַר דער וועלט, אַז דאָס אידישע פאָלק וועט 
בייקומען אַלע פינסטערע שונאים, װאָס האָבן זיך פאַרמאָסטן אונזער פאָלק 
צו פאַרניכטן. די מערסטע קינדער אין די היימען זיינען קיילעכדיקע 
יתומים, די ליבע פון טאַטע-מאַמע, באָבע, זיידע און פון נאַענטע משפחה" 
מיטגלידער איו זיי פרעמד, ווייל עס איז כמעט אין גאַנצן לאַנד נישטאָ קיין 
איין גאַנצע אידישע משפּחה, 

ווען מען זעט װי די קינדער -- אין וועמענס אויגן און אויף וועמענס 
פּנימער עס שפּיגלט זיך אַמבולטסטן אִפּ די גרויסע אידישע טראַגעדיצ -- 
האָט איר צענטראַלן פּלאַץ געפונען אין אָט דעם לאַנד; װען מען זעט זי 
זינגען אידישע און העברעאישע לידער, לערנען זיך טאַנצן חסידישע און 
חלוצישע טענץ -- ווערט מען געטרייסט מיט דער האָפענונג, אַז די יונגע, 
צאַרטע נשמות װעלן ווערן געזונטע, שאַפּנדיקע, נאַציאָנאַל-דערצױגענע אידן, 

ווען מען קוקט זיך צוֹ צו דעם געועלשאַפטלעכן לעבן געפיגט מען 
אויך אַ טרייסט אַפִילו אין דער פּאַרטײ צעטיילונג, װאָס איז אַ ירושה פון 
דער געזעלשאַפטלעכער אַטמאָספער פון די צייטן פון פאַר דעם גרויסן אומ- 
גליק, עס באַװײיזט, אַז דער שיקזאַל האָט גראַדע אַזױ געפירט, אַז פון יעדער 
פּאַרטײי און ריכטונג זיינען געבליבן לעבן כאָטש עטלעכע, וועלכע קענען 
מיט זייערע פעאיקייטן און גייסטיקן באַגאַזש העלפן אױפהאַלטן די געזעל" 
שאַפטלעכע ירושה, װאָס איוֹ געװוען אַזױ רייך ביים שעפערישן פּױלישן 
אידנטום פון אַמאָל, 


206 ל, סיג אל 


איך בין געקומען אַהער אַלס שליח פונם אידישן װעלט-קאָנגרעס 
און פון דער ציוניסטישער אַרבעטער:באַװעגונג אין אַמעריקע. איך בין 
נישט געקומען געבן עצות, נאָר זען און הערן אַלץ, װאָס דאָ האָט פּאַסירט, 
אויף דעם גרויסן בראָך פון אונזער פאָלק און טיף דערפילן דאָס אידי- 
שע אומגליק,. איך האָב אָבער געואוסט, אַז מיר דערװאַרט דאָ בליז 
צער און װײיטאָג. איך האָב אָבער זיך ניט געקענט פאָרשטעלן וי טיף 
און װי גרוי דאָס אידישע אומגליק איז. די װאַרשעװער, לאָדזשער און 
די אַנדערע געטאָס אין לאַנד, די װיסטע פּלעצער, װאָס האָבן איצט ניט 
קיין סימן, אַז דאָרט האָבן אַמאָל געלעבט הונדערטער טױיזנטער מענשן 
מיט זייערע ליידן, פריידן, שאַפונגען און מיט אַלץ, װאָס אַ פאָלק שטעלט 
מיט זיך פאָר, די פּלעצער, װאָס מען קען אפילו דאָס װאָרט חורבות פאַר 
זיי ניט באַנוצן -- סימבאָליזירן מיט זיך אויפן בעסטן אופן דעם סאַדיזם 
פון די נאַצישע מערדער און דעם גרויסן העראָאיזם און אמתע אָפּפער- 
וויליקייט, װאָס די הילפלאָזע אידן האָבן אונטער די געטאָיװענט אַרױס- 
געוויזן אין זייערע ליידן, אין זייער פּיין און אין זייערע העראָאישע קאַמפן.. 

דער װאָס באַטרעט דעם הײיליקן באָדן פון די געטאָס װעט שטענדיק 
בלייבן דורכגעדרונגען מיט דעם טיפסטן געפיל פון דרך ארץ און הײיליקער 
באַציאונג צו די, װעמען דער ביטערער שיקואַל האָט געפירט צו אַזאַ 
מאַרטירער-לעבן און גלייכצייטיק צו אַזאַ מאַרטירער-טױט. ווען מען זעט 
אַשװיענטשים, טרעבלינקע און מאַידאַנעק. װערט דער מוח צעריסן אויף 
שטיקער, און עס פּייניקט די פּראַגע: פאַרװאָס האָט עס דווקא פּאַסירט 
אין דעם לאַנד, וועלכער טייװולאָנישער פּלאַן אָדער שוידערלעכע באַדינ- 
גונגען האָבן מעגלעך געמאַכט, אַז גראדע דאָ זאָל ווערן דער צענטער פון 
דער מוראדיקער פאַרניכטונג פון מיליאָנען פון אונזער פאָלק? 

און ווען מען טראַכט וועגן דער פּאָליטישער סיטואַציע אין דעם לאַנד 
און וועגן דער צוקונפט פון די אידן קען מען בלױז פאַרצייכענען דעם 
קאַנסטרוקטיוון פאַקטאָר, װאָס דריקט זיך אויס אין דעם גוטן וילן פון 
דער איצטיקער רעגירונג צו געבן אידן גלייכע מעגלעכקייטן פון לעבן אויף 
יעדן געביט מיט די אַנדערע איינוואוינער פונם לאַנד. פאַר אָט דעם גוטן 
ווילן פאַרדינט די רעגירונג אַ סך לויב און די טיפע אנערקענונג פון אַמע" 
ריקאַנער און וועלט אידנטום. מען װערט אָבער גלייכצייטיק אַרומגענומען 
מיט טיפן טרויער און אַנטוישונג, ווען מען זעט, אַז באַדײטנדיקע טיילן פון דער 
פּוילישער באַפעלקערונג טראָגן אין זיך דעם רעאַקציאָנערן אַנטיסעמיטישן 
סם, װאָס זיי האָבן אין זיך איינגעזאַפּט אין פאַרלױף פון פיל יאָרן און 
װאָס איז אין זיי פאַרשטאַרקט געװאָרן צוליב דער היטלעריסטישער פּראָ" 
פאגאנדע אין דער צייט פון דער אָקפּאַציע. דאָס קאַפּיטל איז אַ זייער 
טרויעריקס אין דעם לעבן פונם פּױליטן אידנטום און מאַכט שװער, 

כמעט אוממעגלעך די נאָרמאַלע אַנטװיקלונג פון די איבערגעכליבענע 
אידן אוֹן שטעלט אויך אין געפאַר דעם וואוילזיין פון דער פּוילישער מלוכה 
און פון פּוילישן פאָלק, 

איך פאַרלאָז פּוילן מיט דעם זעלביקן געפיל, וי אַ מאַמע פאַרלאָזט 
אַ בית-עולם נאָך דער לוויה פון אירס א קינד. יעדער איד אין דער װעלט 
זעט אין פּוילן דעם גרויסן פאָלקס-בית-עולם. אין דעם אידיש-לעבן אין 
דער װעלט װעט דורות לאַנג ניט קענען זיין קיין אמתדיקע פרייד, וייל 
זעקס מיליאָן פון אונזערע שװועסטער און ברידער האָבן אויף דעם באָדן גע" 
פונען זייער מאַרטירער-טױט און נאָך מער: איידער דער טיט האָט זי 
באַפרייט זיינען זיי אַלס אידן געפּײניקט געװאָרן אויפן מוראדיקסטן אופן, 

איך האָב אויפגעציטערט ווען איך האָב געהערט אַ אידן זאָגן, אַז זיין 
טאַטע און מאַמע זיינען געשטאָרבן מיט אַ נאַטירלעכן טױט, אַזאַ לוקסוס" 
טויט: זיי זיינען געשטאָרבן מיט א נאַטירלעכן טױט . . , 

איך בין אויפגעטרייסלט געװאָרן ביז די טיפענישן פון מיין נשמו, 
ווען איך האָב געהערט אַ רב דערציילן, אַז זיין מיידעלע לערנט זיך צלמען, כדי 
די קינדער פון דער אַלגעמײנער שול זאָלן ניט וויסן, אַז זי איז אַ אידישע, 

איך בין פאַרשעמט געװאָרן אַלס איד און אַלס מענש, ווען איך האָב 
באַזוכט אידישע געשעפטן, געפינענדיק אויף די װענט הייליקע קריסטלעכע 
בילדער, כדי די קונים זאָלן מיינען, אַז דער אייגנטימער פון געשעפט איז 
אַ קריסט, : 
איך ווער פאַרפאָלגט פון אַ געפיל פון פאַראַכטונג צו אַלעם, װאָס עס 
רופט זיך מענשלעכקייט אין דער איצטיקער ועלט, וען איך וייס, אַז 
טויזנטער אידן, װאָס האָבן צוליב די היטלעריסטישע מערדער זיך 
אױסבאַהאַלטן אַלס קריסטן, האָבן נאָך איצט -- העכער אַ יאָר נאָך דער 
באַפרייאונג --- מורא זיך אַרויסצוגעבן אַלס אידן. אָט די אַלע פאַקטן פון 
אונזער טראַגישער סיטואַציע אין דעם לאַנד מאַכן אונזער אומגליק גרש. 
סער און אונזער פּיין טיפער. 

מיר זוכן אָבער צו געפינען כאָטש אַ טיילווייזע טרייסט אין די הש 
ראָאישע פאַרזוכן, װאָס ווערן דאָ געמאַכט, צוריק אָנצוקניפּן דעם פאָדים 
פון דעם רעליגיעזן לעבן, פון דעם אידיש-קולטורעלן לעבן און דער עיקר 
-- די גרויסע פאַראיגטערעסירונג און בענקשאַפט, װאָס די היגע אידן 
האָבן צו זיין פאַרבונדן מיטן וועלט-אידנטום און מיט די בויענדיקע און 
שאַפנדיקע כוחות אין ארץ ישראל, װאָס װעט לויט דער טיפסטער איבער. 
צייגונג פונם פּױלישן אידנטום -- ברענגען אונזער פאָלק צו אַ נאָרמאַלן 
סטאַטוס אין דער משפּחה פוֹן פעלקער דורכן אויפבוי פון אַן אייגן לאַנד, 

איך פאַרלאָז דאָס לאַנד מיט דער אויפריכטיקסטער פאַרזיכערונג 

צו די ליידנדיקע אידן אין פּױילן, אַז איך װועל דערציילן די אַמעריקאַנער אידן, 
װאָס איך האָב דאָ געזען, װאָס איך האָב דאָ געפונע, און דער עיקר -- 
איבערגעבן דעם אַמעריקאַנער אידנטום די טיפסטע פאַרלאַנגען, װאָס זיינען 
צו מיר אויסגעדריקט געװאָרן דורך טויזנטער אידן, מיט וועמען איך האָב 
זיך באַגעגנט, - : 

איך דריק אויך װאַרעם די האַנט פון אַלע געזעלשאַפטלעכע טוער 
און גיב זיי איבער מיינע האַרציקסטע ברכות, אַז זייער שװוערער וועג צו 
לינדערן די נויט פון די ליידנדיקע אידן זאָל לייכטער ווערן און אַז די האָפע- 
נונגען און שטרעבונגען פון דעם היגן אידנטום זאָלן אין דער נאָענטסטער 
צייט מקוים וװוערן, | 


מיט דער שארית הפּליטה 
אין אײיראָפּע 


באַגעגענישן מיט אידן אין די לאַגען. 


7 
מֿ הערט זייער פיל וועגן אידן, װאָס געפינען זיך 

אין די פאַרשידענע לאַגערן אין די אײראָפּעאישע לענדער. מען הערט וועגן 
זייערע ליידן און פּיין, וועגן זייער בענקשאַפּט צו פאַרבינדן זיך מיט קרובים, 
וועגן זייער גרייטקייט בייצוקומען אַלע שועריקייטן און קומען קיין ארץ 
ישראל, וועגן זייער געזעלשאַפטלעכן און קולטורעלן לעבן, דערציאונג פון די 
קינדער א. אַז. װו. : 

ווען מען באַגעגנט זיך אָבער פּנים אל פּנים מיט די אידן אין די 
לאַגערן, אַנטפּלעקט זיך פאַר אייך אַ נייע װעלט מיט אַ נייעם טיפּ מענש, 
װאָס איידער מען זעט אים, קאָן מען וועגן אים האָבן אַ זייער קנאַפּן באַגריף, 

ווען איך האָב געהאַט אַ געלעגנהייט צו באַזוכן אייניקע לאַגערן נאָך 
מיין באַזוך אין פּוילן, האָב איך, באַקענענדיק זיך מיט די אידן דאָרט, 
געזען, אַז די פּראָבלעמען אין די לאַגערן, באַזונדערס פאַר אידן, זענען פון 
אַזאַ כאַראַקטער, װאָס קענען אַרויסרופן ערנסטע פּאַסירונגען כמעט יעדן 
טאָג, 

מען דאַרף שטענדיק געדענקען, אַז כמעט יעדער איד, װאָס געפינט 
זיך איצט אין אַ לאַגער, איז געשטאַנען אויפן שװעל פון טױיט. ער האָט 
דורכגעמאַכט די שווערסטע ליידן פון פּייניקונגען אין די יאָרן פון נאַצֵי 
שער הערשאַפט. זיין גייסטיקער צושטאַנד איז שרקלעך צעטרייסלט, און 
זיין צוטרוי צו דער אַרומיקער וועלט איז רעדוצירט געװאָרן צו אַ מינימום, 

מען דאַרף אויך געדענקען, או די מענשן װערן אין זייער טאָג- 
טעגלעכן לעבן געמאַטערט פון דער פראַנע: פאַרװאָס האַלט מען אונז דאָ? 
צי זענען דען שוין ניט גענוג פאַר אונז די ליידן, װאָס מיר האָבן דורכגע- 
מאַכט אונטער דער נאַצישער הערשאַפט, און צו האָבן מיר טאַקע ניט 
פאַרדינט צו האָבן מער וי אַ לעבן פון אַ לאַגער, גראָד אונטער דער אויפ- 
זיכט פוֹן די זיגרייכע דעמאַקראַטישע פעלקער ? 

פיל פון די אידן זענען טיף דערשיטערט, ווען זיי ווערן אונטערגע- 
װאָרפן אַ מיליטערישער דיסציפּלין, צו וועלכער זיי קאָנען זיך ניט צוגע" 
וואוינען, ווען זייער לעבן אויף יעדן געביט (עסן, קליידער, מעדיצינישע 

הילף, א. א. וו.) איז שטענדיק אָפּהענגיק פון אַ מיליטערישן פאָרשטײער 
אָדער פון אַ באַאַמטן פון ,אונראַ*, 

די מערסטע פון די אידן קענען ניט און ווילן ניט פאַרשטיין וי אַזױ 
עס איז מעגלעך געװאָרן, אַז העכער אַ יאָר נאָך זייער אַזױ גערופענער 
באַפרייאונג זאָלן זיי ניט בלויז נאָך ניט האָבן קיין געלעגנהייט צו פאָרן קיין 
| ארץ ישראל אָדער זיך צו פאַרבינדן מיט קרובים אין אַנדערע לענדער, נאָר 
זי זאָלן אפילו ניט האָבן קיין געלעגנהייט צו זיין אונטער דער אויפזיכט 
פון אידן, פון אידישע אָרגאַניזאַציעס, צו וועלכע זיי ווילן זיך צוטוליען 
אַרום וועלכע זיי ווילן זיך װאַרעמען, כדי כאָטש טיילווייז זיך צו באַפרייען 
פון זייער ביטערן עלנט, | 

דער פּונקט, אונטער וועמעס אויפזיכט די אידן אין די לאַגערן גע" 
פינען זיך און אין וועמעס גוטן ווילן זייער. לעבן איז אָפּהענגיק, איז איינס 
פון די שװוערסטע פּראָבלעמען, װאָס מאַטערן די אידן אין די לאַגערן 
ווען די ;אונרא" איז געשאַפן געװאָרן, האָבן וייניק מענשן זיך פאָרגע- 
שטעלט, אַז די ,אונראַ* װעט ניט בלויז דינען אַלס קערפּערשאַפט צו ברענ- 
גען הילף די ליידנדיקע מענשן, נאָר אַז זי וועט פאַקטיש אין אַ סך פאַלן ווערן 
אַ וויכטיקער אינסטרומענט אין וועמעס גוטן ווילן סוועט זיין אָפּהענגיק 
דאָס לעבן פון מאַסן אידן 

די מערסטע אידן אין אַמעריקע שטעלן זיך פאָר, אַז דער אָנפיר- 
דיקער כח פאַר הילף אין די לאַגערן איז דער ,דזשאָינט?. איז דאָך דער 
;דזשאָינט? אַ אידישע הילפס-קערפּערשאַפט, װאָס איז גרייט צו ברענגען 
הילף פאַר ליידנדיקע אידן און כאָטש טיילווייז באַגעגענען זייערע נויטן. מען 
מוז אָבער געדענקען, אַז ווען עס האַנדלט זיך וועגן די לאַגערן איז אויך 
דער ;דזשאָינט* אָפּהענגיק פון דעם גוטן ווילן פון ,אונראַ" און פון אירע 
באַאַמטע, װאָס זענען די פאַרװאַלטער פון די לאַגערן 

די ,אונרא" באַאַמטע אין די לאַגערן האָבן די אויפזיכט איבער דער 
באַשפּייזונג פון די מענשן דאָרט, איבער זייערע וואוינונגען, קליידער, מע- 
דיצינישער הילף א. אז, װו. דאָס שאַפט פאַקטיש אַ צושטאַנד, אַז די ,אוג- 
ראַ"-פאָרשטײער זיינען די באַלעבאַטים איבער דעם געזעלשאַפטלעכן אויס- 
לעבן זיך פון די אידן, ווייל ווען עס האַנדלט זיך װעגן עפענען אַ שול 
פאַר קינדער, מוז מען דעם פּלאַץ קריגן פון קאונרא". דאָסזעלביקע אויך / 
וועגן וועלכע-עס-איז אַנדער אינסטיטוציע, װאָס האָט אַ געזעלשאַפטלע- 
כע באַדײיטונג, די אויפזיכט פוֹן קאונראַ* אין די לאַגערן גייט אַזױ וייט, 
אַז ווען עס קומט אַ גאַסט, און מען װויל פאַר אים אײנאָרדענען אַ גרעסערע 
פאַרזאַמלונג, דאַרף מען אויך פון דעם ,אונראַ*-באַאַמטן קריגן דערלויבעניש 
צו אַנאָנסירן וועגן דעם אָנקומען פונם גאַסט, וועגן דער פאַרזאַמלונג, וועגן 


דער טעמע א. אז. וו 

אין יעדן לאַגער איז דאָ אַן אָפּטײילונג פון /דזשאָינט", אין אייניקע 
לאַגערן --- אויך פון אַנדערע הילטס-קערפּערשאַפטן. דער פאַקט איז אָבער, 
אַז סיי דער ;דזשאָינט* און סיי די אַנדערע הילפס-אַגענטורן קאָנען אָנפירן 
זייערע טעטיקייטן בלויז אונטער דער אויפזיכט פון די מיליטערישש בא- 
אַמטע פון ,אונרא" און, נאַטירלעך, נאָר דאַן, ווען מען האָט זייער א גוטן 
ווילן, איבער דעם גייסטיק-געזעלשאַפּטלעכּן אויסלעבן זיך פון די אידן אין 
די לאַגערן האָבן די הױיפּט דעה ניט-אידישע אַגענטורן (מיליטערישע אוי- 
טאָריטעטן און ;אונראַ" פאָרשטייער), דער דאָזיקער צושטאַנד מאַכט די 
לאַגע פון די אידן אין די לאַגערן שווער און טראגיש, 

ניט געקוקט אויף די שווערע באַדינגונגען, װערט מען אָבער דורב- 
געדרונגען מיט געפילן פוֹן שטאָלץ, ווען מען זעט וי אַזױ די אידן אין די 
לאַגערן ברעכן פאַר זיך דורך די מערסטע שװעריקייטן און זוכן אויפצו- 
האַלטן זייער אידישן שטאָלץ און מענשלעכן כבוד, 

יעדער לאַגער שטעלט מיט זיך פאָר אַ מיניאַטור פון אַ אידישן 
ישוב. איר געפינט מענשן פון פאַרשידענע גרופירונגען: איר געפינט 
אין די לאַגערן אידיש-רעליגיעזע עלעמענטן, װאָס האָבן געזאָרגט פאַר דעם, 
אַז עס זאָלן איינגעאַרדנט ווערן די געהעריקע אינסטיטוציעס צו דאַװנען 
צו לערנען און בכלל צו געבן אויסדרוק צו רעליגיעזע געפילן און צו דעם 
אידיש-טראַדיציאָנעלן לעבן, 

איר געפינט אין יעדן לאַגער באַדײיטנדיקע שטאַרקע גרופּירונגען פון 
די ריכטונגען, װאָס זיינען פארבונדן מיט דעם אַרבעטנדיקן ארץ ישראל, 
זיי שטעלן מיט זיך פאָר דעם אַגרעסיוסטן טייל סיי אויפן געביט פון טע" 
טיקייטן אין אידיש-געזעלשאַפּטלעכן און קולטורעלן זין, גלייכצייטיק אויך 
אויפן געביט פון פאַרטיידיקן די אינטערעסן פון די אידן אין די לאַגערן 
לגבי די מיליטערישע אױטאָריטעטן און די פאָרשטיער פון ,אגרא" 

איר געפינט אויך אָרגאַניזירטע גרופירונגען פון אַנדערע ריכטונגען 

אין אידישן לעבן, װאָס אָפּטמאָל קומען זיי צום אויסדרוק דורך פאַרזאַמ- 
לונגען, לעקציעס א. אז, װו, 

אַ גאָר וויכטיק געביט פון טעטיקייט פאַרנעמט אין די לאַגערן די 
דערציאונג פון אידישן קינד, מיט אַ טיפער, האַרציקער ליבע װוערן די 
קינדער פון די לאַגער-מענשן אָפּגעהיט. יעדער איינער אין לאַגער פילט, 
אַז דאָס געראַטעװעטע קינד איז אַ גרויסער אוצר ניט בליז ביי דעם 
לעבנגעבליבענעם טאַטן אָדער מאַמען, נאָר אויך פאַר דעם גאַנצן אידישן 
פאָלק. זעט מען טאַקע דערפאַר אין די מערסטע לאַגערן גוט אײנגעאַרדנטש 
קינדער-שולן, אויך גוטע אויפזיכט איבערן פיוישן צושטאַנד פון דעם 
לעבנגעבליבענעם אידישן קינד. 

ביי די אידן אין די לאַגערן איז דאָ אַ שטאַרקער דראַנג צו זיין מאַר" 

בונדן מיט דער אידישער װעלט און באַזונדערס מיט אַלץ, װאָס װערט 
געבויט און געשאַפן אין ארץ ישראל. דער, װאָס איז קיינמאָל אין קיין לאַגער 
ניט געווען, קען זיך ניט פאָרשטעלן װי טיף עס איז די בענקשאַפט פון 
דעם אידישן מענשן אין לאַגער פאַרן אידישן לעבן, װאָס ווערט אָנגעפירט 
פריי, װאָס איז ניט אַרומגערינגלט מיט גרעניצן און װאָס דאַרף ניט זיין 
אונטער דער אויפזיכט פון באַאַמטע, װאָס האָבן ניט די קלענסטע פאַר- 
שטענדעניש, צוליב וועלכע צװעקן אידישע טעטיקייטן ווערן געפירט, וי 
עס איז, ליידער, דער פאַל מיט די מיליטערישע אויפזעערס און מיט די 
,אונראַ* באַאַמטע אין די מערסטע לאַגערן 

עס איז די גרעסטע פרייד פאַר די אידן אין אַ לאַגער, ווען זי 
דערזעען אַ אידישע אָדער אַ העברעאישע צייטונג. דער שרייבער פון די 
שורות האָט געזען וי צוויי מענשן מיטאַמאָל האָבן געלייענט אַ צייטונג, 
זייענדיק פאַרטיפט אין לייענען אויף אַן אָנגעשטרענגטן אופן און באַציענדיק 
זיך צו דער צייטונג מיט די הײליקסטע געפילן. מען מוז געדענקען אַז 
די אידן זיינען יאָרנלאַנג געווען אָפּגעריסן פון דער ניט-אידישער וועלט, 
אָפּטמאָל זענען זיי געווען דורכגעדרונגען מיט געפילן פון פאַרביטערונג, 
אַז אידן האָבן אין זיי פאַרגעסן 

ווען זיי האָבן זיך, די לעצטע צייט באַזונדערס, לייענענדיק צייטונגען 
פון אַמעריקע און פון ארץ ישראל, איבערגעצייגט, אַז אידן אין דער וועלט 
האָבן אַ שטאַרקן אינטערעס אין זייער שיקזאַל, און אַז װיכטיקע טעטי- 
קייטן ווערן אונטערגענומען זיי צו העלפן, איז זייער געפיל פון אַנטוישונג 
און פאַרביטערונג שטאַרק אָפּגעשװאַכט געװאָרן. אַ גאָר דערפרייענדיקע דער" 
שיינונג אין יעדן לאַגער איז דער פאַקט, װאָס די אידן אָן אונטערשייד 
פון געזעלשאַפטלעכער אָריענטאַציע אָדער ריכטונג, האָבן דאָס טיפסטע 
געפיל פון אַנערקענונג צו די מיטגלידער פון דער אידישער בריגאַדע, װאָס 
זיינען פאַר די אידן אין די לאַגערן געווען מאָדערנע משיחים. די מיטגלידער 
| פון דער בריגאַדע זיינען געווען די ערשטע, װאָס האָבן די געראַטעװעטע 
אידן אַרומגערינגלט מיט װאַרעמקײט, מיט אויפריכטיקייט זיי צו העלפן, 
און טאַקע אויך געבראַכט פּראַקטישע הילף אויף יעדן געביט. 

דערפאַר איז ליידער אַ טרויעריקע דערשיינונג, ווען מענשן פון 
די לאַגערן דאַרפן זיך באַקלאָגן, אַז צװישן די פאָרשטייער, װאָס אידישע 
קערפּערשאַפטן פון אַמעריקע האָבן צו זיי געשיקט, זיינען געווען אַזעלכע, 
װאָס האָבן זיך ניט גוט געקענט צװאַמענרעדן מיט די אידן איף דער 
אידישער שפּראַך. : 

מען דאַרף געדענקען, אַז אידן, וועלכע האָבן זיך געראַטעװעט פון 
די היטלעריסטישע מערדער, האָבן שטאַרק געבענקט צו זען אַ אידישן 
פאָרשטייער פון אַמעריקע, װאָס זאָל זיי אַרומנעמען מיט װאַרעמקײט, און 

אין וועמען זיי זאָלן פילן אַ האַרץ-פאַרבינדונג און אַ פאַרשטענדעניש פאַר 
געמיינזאַמע אינטערעסן אין אַ צייט פון אַ גרויסן אומגליק, 

ווען עס קומט דערפאַר אַ פאָרשטייער פון אַ אידישער געזעלשאַכט, 
וועמען עס איז שווער שפּראַכלעך זיך דורכצורעדן מיט די ליידנדיקע אידן, 
מעג אַזאַ פאָרשטייער באַזיצן די בעסטע פעאיקייטן און האָבן אַ סך גרייטקייט 
צו העלפן די ליידנדיקע, פאַרלירט די גרייטקייט אַ גרויסן טייל פון דער באַ- 
דייטונג, 


אידישע קערפּערשאַפטן, באַזונדערס הילפס-אַגענטורן, מוזן דעם ווים- 
טיקן ענין שטאַרק נעמען אין באַטראַכט, ווען עס האַנדלט זיך וועגן שיקן 
פאָרשטייער צוֹ זיין צוזאַמען מיט די אידן אויף יענער זייט ים, באַזונדערס 
מיט די אידן אין די לאַגערן, צו פאַרשטיין זייערע ליידן, מיטמאַכן זייערע 
טעטיקייטן און בכלל העלפן זיי אויף יעדן מעגלעכן אופן, 

די אידן אין די לאַגערן זיינען אַנטשלאָסן : 1) קיינמאָל ניט צוריק- 
צוגיין אין די לענדער פון וועלכע זיי קומען, די לענדער װאָס שטייען פאַר 
זייערע אויגן װי אַ שטענדיקער קאָשמאַר פון פּייניקונגען, מאָרד און טוט 
-- די ערטער, װאָס זיי באַטראַכטן פאַר אַן אײיביקן בית עולם : 2) זי זיינען 
אַנטשלאָסן צו קומען קיין ארץ ישראל, טראָץ אַלע שוועריקייטן פון גרעניצן, 
וויזעס, שיפן א. אַ.וו. די אידן אין די לאַגערן רעדן אָפן, אַז זיי האָבן מער 
ניט װאָס צו פאַרלירן, אַז דער טױט שרעקט זיי מער ניט, און אַז אויב 
מען װעט פאַר זיי פאַרשטעלן דעם וװעג צו קומען קיין ארץ ישראל און 
צו ווערן אַ טייל פון דעם בויענדיקן אידישן ישוב דאָרט, זיינען זיי גרייט 
צו אָפּפערן זייער לעבן אין קאַמף פאַר דערגרייכן ארץ ישראל. 


ווען מען קומט אין די לאַגערן, זעט מען קלאָר ענגלאַנדס שענדלעכע 
האַנדלונג, צו מאַכן שווער פאַר אידן אויפצוהאַלטן זייער האָפענונג, אַז 
זיין װועלן ענדלעך קומען קיין ארץ ישראל. מען זעט אויך די ווירקונג, װאָס 
ענגלאַנדס מיליטערישע מענשן, זיכער דורך אָנװייזונגען פון די פּאָליטישע 
רעגירונגס-אַגענטורן, זוכן אויסצואיבן אויף די אַמעריקאַנער, אַז נייע אידן 
זאָלן אין די אַמעריקאַנער זאָגנעס מער ניט אַריינקומען 

צום קרעדיט פון די אַמעריקאַנישע הויכע מיליטערישע באַאַמטע 
זאָל אָבער געזאָגט װערן, אַז צו ווייט איז ענגלאַנדס ווירקונג אויף דעם 
געביט ניט געגאַנגען. דאָס אין אויך אַ קאַפּיטל, װאָס װעט אַמאָל דאַרפן 
אויפגעדעקט ווערן וועגן ענגלאַנדס פאַרראַט קעגן אידן דאָס װעט זין 
נאָך אַ צוגאָב צו דער געפאַלענער מאָראַל פון דער ניט-אידישער װעלט 
און איר באַציאונג צום אידישן פאָלק, באַזונדערט צו די לעבן-געבליבענע 
יורשים פון די 6 מיליאָן דערמאַרדעטע אידן אין אײראָפּע, די ערשטע 
קרבנות פון נאַציזם, 

מען ווערט באַהערשט פון אַ געפיל פון באַפרידיקונג, זעענדיק אין 
אייניקע לאַגערן אַ שטאַרקן אינטערעס פאַר אידישער טעטיקייט. אין יעדן 
לאַגער געפינט מען אַ קינדער-שול (אין אייניקע מער וי איין שול) אַן 
אָנפאַנג פון אַ ביבליאָטעק, קלוב צימערן, פאַרזאַמלונגס-פּלעצער א. א. וו 
זאַכן, װאָס סימבאָליזירן אידישע געזעלשאַפּטלעכקײט און אַ קאָלעקטיון 
ווילן אויפצוהאַלטן אידיש לעבן 

עס רופט אויך אַרױס אַ געפיל פון באַפרידיקונג דער פאַקט, װאָס 
די װענט אין די מערסטע היזער פון געזעלשאַפטלעכע אינסטיטוציעס 
שפּיגלען אָפּ סימבאָלן פון אידישקייט --- מען געפינט אויף זיי געמאָלענע 
בילדער פון אידישע שרייבער, טעאָרעטיקער פון באַװעגונגען, טראַדי- 
ציאָנעלע אידישע צערעמאָניעס, טיפּן פון פרומע אידן, פון חלוצים א. אַז, װו, 
דורך די אַלע זאַכן ווערן דעמאָנסטרירט פון די אידן אין די לאַגערן אַז 
טראָץ אַלע שװועריקייטן ווילן זיי אויפהאַלטן אידיש לעבן אין גייסט און אין 
אינהאַלט, 


די לאַגער-אידן אין איטאַליע 


(אַזוכנדיק נאָכן באַזעלער קאָנגרעס די לאַגערן 
אין פאַרשיידענע טיילן פון אײיראָפּע, האָט זיך פאַר מיר אַנטפּלעקט די אידי- 
שע טראַגיק אין אירע ברייטסטע פאָרמען. איך האָב געזען טויזנטער אידן 
אין דער גרעסטער פאַרצווייפלונג. די ווערטער הונגער, נויט, קעלט אא"וו 
פאַרלירן זייער באַדײיטונג, ווען מען זעט, װאָס אידן מאַכן דורך. עס איז שוין 
געװאָרן אַ נאַטירלעכע דערשיינונג, ווען מען טרעפט 30--40 מענטשן, מענער, 
פרויען און קינדער, שלאָפן אין איין צימער, וואו אַלץ אַרום מאַכט דעם 
איינדרוק פון אַ הקדש. אַ בעט מיט אַ ליילעך אָדער אַ מאַטראַץ װוערט באַ- 
טראַכט פאַר אַ לוקסוס, און איז טאַקע אין די קעמפּ-וואוינונגען אַ זעלטנהייט, 
אַ גלאָז צו טרינקען איז ניט בנמצא. יעדער מאָלצייט באַשטײט פון 
זייער אַן אָרימער דיעטע און ווערט די ליידנדיקע אידן געגעבן אויף אַן אופן, 
װאָס דערמאַנט זייער גוט אָן דער סיסטעם, װאָס איז באַנוצט געװאָרן אין די 
קאַנצענטראַציע-לאַגערן אונטערן היטלער-רעזשים, 
די פאַרחושכטע ליידנדיקע מאַסע פילט זיך ערגער וי בעטלער, װאָס 
זיצן אין גאַס און בעטן אַ נדבה ביי די דורכגייער, 
אין וועלכן לאַגער איך בין געקומען אין איטאַליע, האָב איך געפונען 
י ,אונרא? אַלס דעם אָנפירנדיקן פאַקטאָר פון הילף. עס איז אַן איינרע- 
דעניש ווען מען גלויבט, אַז דער ליידנדיקער איד אין לאַגער װערט באַי 

זאָרגט פֿון אַ אידישער הילפס-אינסטיטוציע מיט אידישער װאַרעמקײט, מיט 
אידישן אינטערעס און גוטהאַרציקײט. ליידער איז אַזױ ניט דער פאַל, לה" 
דער געפינען זיך די אידן אין די לאַגערן אונטער דער ניט-אידישער ,אונרא" 
און ווען דער ;דזשאַינט* וויל עפּעס טאָן פאַר די אידן ליינטער צו מאַכן כאָטש 
טיילווייז זייערע ליידן און פּיין, מוז ער קריגן די מעגלעכקייט פאַר דעם פון די 
,אונרא?-פאָרשטייער, מערסטנס ניט-אידן, װאָס האַלטן דעם קעמט אונטער א 
מיליטערישער דיסציפּלין, 

איך װעל קיינמאָל ניט טאַרגעטן אַ סצענש, װאָס איך האָב בייגעוואוינט 
אין איינעם פון די קעמפּס אין מילאנא, ווען אין אַ קאַלטער דעצעמבער-נאַכט, 
אין אַ פינצטערן נעפּל, װאָס איין מענש האָט ניט געקענט דערזען א צווייטן, 
זיינען אָנגעקומען אָרום הונדערט פּליטים, וואנדערנדיק פון עסטרייך דורך די 
אַלפּן-בערג, ניט האָבנדיק מיט זיך קיין זאָך (אפילו ניט קיין זאַק אויף די פּללל- 
צעס), דורכגעפרוירן פון קעלט, פאַרמאַטערטע פון הונגער און דורכגעדרוננען 
מיט טויט-שרעק, דורכמאַכנדיק די געפערלעכע גרעניצן און וועגן, װאָס זי 
זיינען דורכגעגאַנגען -- האָבן די אומגליקלעכע מענשן געקראָגן זייער ערשטע 
אָפּרודשעה אויפן קאַלטן צעמענט-פלאָר, ניט האָבנדיק אפילו קיין בענקל, וואו 
זיך אַװעקצוזעצן, קיין בעט וואו זיך צוצושפּאַרן, און ווערנדיק אויפגענומען 
מיט קאַלטע אומצופרידענע אויגן און פּנימער פון די ,אונרא" באַאַמטע, אַז 
די קעמפּס זיינען שוין איבערגעפולט -- צו װואָס זיינען די גייע געקומען? 

איך האָב געזען די פאָרשטייער פון פּליטים קאָמיטעט הילפלאָז, ווייל 
די מערסטע זאַכן, װאָס מען דאַרף טאָן, איז אָפּהענגיק פון דעם גוטן ווילן 
פון די ;אונרא?-באַאַמטע, : 

שטענדיק װעט מיר קלינגען אין די אויערן דער זאָג פון יענע אב" 
געקומענע אידן : קווען שטייגן מיר ארויף אויף דער שיף, װאָס זאָל אונז פירן קיין 
קיין ארץ-ישראל ?7 --- ,זאָל שוין נעמען אַ סוף צו אונזערע מאטערנישן!* װי 
ביטער אַנטױישט זיינען אָבער די פּראַגנע-שטעלער געװאָרן, ווען אייניקע פון 
די עלטערע אין לאַגער האָבן געענטפערט, אַז זיי װעלן דאַרפן װאַרטן אויף 
אַ שיף, ווייל אויך זיי מאַטערן זיך שוין אין לאַגער חדשים לאַנג און די דער" 
װוארטע שיף איז נאָך אַלץ ניטאָ. אויב די ענגלישע באאַמטע פון די לאָנ" 
דאָנער און ארץ ישראל רעגירונג האָבן עפּעס מענטשלעפס אין זייערע הער" 
צער, וועלן אַזעלכע סצענעס פון הילפלאָזע, טראַגישע אידן זיי מוזן ביטער 
פאַרפאָלגן דאָס גאַנצע לעבן, 

אַ באַזונדער פּראָבלעם שטעלן מיט זיך פאָר אין די לאַנערן די יונגש 
קינדער --- אַ טייל פון די װאָס זיינען געראַטעװעט געװאָרן אין קירכּעס און 
גויאישע היימען נאָך דעם סוף פון דער מלחמה, און א צאָל װאָס האָבן געהאט 
דעם טרויעריקן מזל געבאָרן צו ווערן אין די לאַגערן אין פּיין און אין עלנט, 

די קינדער לעבן אונטער זייער שווערע באַדינגונגען, ניט האַבנדיק 

קיין װאַרעמקײט פון אַ היים. די מערסטע פון זיי קריגן אויך ניט קיין אידישש 
אָדער אַלגעמײנע דערציאונג. די װאָס קריגן יאָ עפּעס אַ דערציאונג, מאַכן 
דורך דאָס לערנען מיט גרויס מאַטערניש, איך האָב אַלײן בייגעוואוינט 
אַ קלאַס אין אַ לאַגער. אַלע קינדער האָבן געלערנט שטייענדיק און 42 קינדער 
האָבן געלערנט פון איין לערן-בוך. עס קומט אויס, אַז די אידישע וועלט מיט 
אַלע אירע הילפס-אגענטורן האָט אין פאַרלויף פון 20 חדשים ניט געפונען 
גענוג וועגן און מיטלען צוצושטעלן אין די לאַגערן גענוג לערן-ביכלעך, 
העפטן און אַנדערע שול-מכשירים, ! 

די קולטורעלע נויט פון די אידן אין די לאַגערן איז אומבאַשרײיבלעך, 
דער דערשלאָגענער אידישער מענש בענקט נאָך אַ אידיש װאָרט, נאָך א 
אידישער צייטונג, נאָך אַ אידיש און העברעאיש ליד און נאָך אַלע די זאַכן, 
װאָס דערהויבן דעם מענשנס געמיט און שטאַרקן זיין גיײיסטיקן צושטאַנד, 

די אידישע וועלט, באַזונדערס די הילפס-אַגענטורן, האָבן שוין גע- 
מעגט פאַרשטיין, אַז דער עלנטער, האָפענונגסלאָזער מענש אין די לאַגערן 
נויטיקט זיך זייער שטאַרק אין גייסטיקער דערפרישונג. סובסידיעס פאַר אידי- 
שער קולטור-אַרבעט צווישן די פּליטים קענען מיר דאָך זיכער פון דער 
;אונרא* ניט דערװאַרטן, ליידער באַקלאָגט מען זיך, אַז די ,דזשאָינט* פאָר- 
שטייער (מיט ווייניק אויסנאַמען) וייזן ניט אַרױס קיין געהעריקע פאַר- 
שטענדעניש פאַר די קולטור-נויטן פון די לאַגער מענשן 

ניט קוקנדיק אויף דעם אַלעמען, רופט אָבער אַרױס גרויס באַוואונדע- 
רונג און טיפע אָפּשאַצונג די גרויסע שעפערישקייט, װאָס אַ צאָל פון די 
לאַגער-מענשן פאַרמאָגן, זעענדיק וי זיי האָבן מיט די פּרימיטיווסטע מיטלען 
און אין די שווערסטע באַדינגונגען געשאַפן גרויסע קולטור-װוערטן. זיי האָבן 
געעפנט ביבליאָטעקן און לעזע-זאַלן; זיי האָבן געגרינדעט כאָרן און אָר- 
קעסטערס; זיי האָבן אַרױסגעגעבן העפטן, צייטונגען און זשורנאַלן (די 
מערסטע אין אַ מימיאָגראַפירטער פאָרם) און זיי טוען די אַלע און אַ ריי 
אַנדערע זאַכן, כדי אויפצוהאַלטן די מאָראַל פון די פּליטים און שטאַרקן זייער 
טרויעריקן געמיט-צושטאַנד,. אויף די געביטן פון טעטיקייט צייכענען זיך 
באַזונדערס אויס די אידיש-נאַציאָנאַלע, אָרטאָדאָקסישע און אין דער ערשטער 
ריי די ציוניסטישע אַרבעטער עלעמענטן, 

די קיבוצים, װאָס זיינען פאַרבונדן מיט דעם אַרבעטנדיקן ארץיישראל, 
שטעלן מיט זיך פאָר דעם העראָאישסטן קאַפּיטל אין דעם פּליטים פּראָבלעם. - 
אונטער די שווערסטע באַדינגונגען לעבן, אַרבעטן און דערציען זיך צוזאַמען 
טויזנטער מיידלעך און בחורים, װאָס גרייטן זיך צו פאָרן קיין ארץ ישראל און 
ווערן אַ טייל פון בױיענדיקן ישוב. : 

ניט בלויז איז די מאָראַל גאַנץ הויך אין די קיבוצים, טראָץ די ביטער- 
שווערע אומשטענדן אין וועלכע זיי לעבן, נאָר די טעטיקייט פון די קיבוצים 

שאַפט א מער פריינטלעכע באַציאונג צו די אידן אין די קעמפּס פון קאונרא" 
און פון דער אַלגעמײנער באַפעלקערונג בכלל, און שטאַרקט דעם גלויבן פון 
די פּליטים, אַז סוף-כל-סוף װועלן זיי דערגרייכן די ברעגן פון ארץ"ישראל, 
טראָץ אַלע שוועריקייטן, 

ווען מען זעט דאָס געמאַטערטע לעבן פון די קיבוצים, ווען מען זעט 
זייערע געלעגערס, עסן, קליידער אא"ו, װערט מען דורכגעדרונגען מיט 
טיפער שאַנדע, אויף וועלכן אופן די אידישע וועלט זאָרגט פאַר די העלדישע 
קינדער, װאָס אונזער פאָלק פאַרמאָנט, 

באַזוכנדיק איטאַליע, װאַרפט זיך בולט אין די אויגן דער דערפרייעג" 
דיקער פאַקט, אַז די איטאַליענישע מאַסן זיינען, טראָץ מוסאָליני'ס און היט" 
לערס הערשאַפט, ניט אָנגעשטעקט געװאָרן מיטן ווילדן אַנטיסעמיטיזם, װאָס 
מען זעט אים אַזױ קלאָר אין פּוילן, 

פיל אידן דערציילן וועגן אמת'ער ברײיטהאַרציקייט, װאָס איטאַליענער 
פון פאַרשײדענע שאַטירונגען האָבן אַרױסגעװיזן, ראַטעװענדיק אידן פון די 
נאַצישע רוצחים. די באַציאונג מצד די איטאַליענער צו די אֲרוֹם 20 
טויזנט פּליטים, װאָס געפינען זיך איצט אין איטאַליע, איז אַ באמת פריינט" 
לעכע, ניט געקוקט אויף דעם, װאָס דאָס פאָלק אין אַלגעמײן לעבט אין גרויס 
אָרימקײט, 

מיין איצטיקע רייזע אין איטאַליע, באַזוכנדיק כמעט אַלֶע קעמפּט, וואו 
אידן געפינען זיך, איז געווען אַ נויטיקע דערגאַנצונג צו מיין באַזוך אין פּוילן 
און אין די דייטשע לאַגערן אָנפאַנג 1946, איך האָב דאַן געזען די אידישע טראַ- 
געדיע און איצט האָב איך געזען, אַז די טראַגעדיע פון די פּליטים, װאָס 
װאַנדערן פון לאַנד צו לאַנד, האָט ניט קיין גרעניץ, / 

איך האָב זיך איבערצייגט, אַז די מערסטע פון די פּליטים פילן זיך עלנט 
און פאַרלאָזן מצד דער גרויסער אידישער געזעלשאַפט, 

איך האָב פון אַלעמען געהערט אַרױסשרײיען איין אַנטשלאָסענעם פאַר" 
לאַנג --- װאָס שנעלער פּטור צו ווערן פון לאַגער-לעבן און קומען קיין ארץ 
ישראל, דאָס װאָרט ישראל איז אַ צויבער-װאָרט ביי יעדן אידן אין לאַגער. 
די איינציקע האָפענונג װאָס האַלט זיי אויף איז די דערווארטונג, אַז זיי וועלן 
סוף כל סוף קומען קיין ארץ ישראל, 

איך דערלויב זיך איצט צו זאָגן, אַז די אידן אין די לאַגערן זיינען פאָר" 

ביטערט קעגן דער וועלט פאַר דער שוידערלעכער האַנדלונג צו זיי; פאַרבי- 
טערט קעגן ,אונרא", קעגן ,דזשאַינט?, קעגן די לאָקאַלע אידישע געמיינדעס 
אא"וו. עס פילט זיך אָבער ניט קיין פאַרביטערונג קעגן דעם אידישן ישוף 
אין ארץ ישראל, ווייל די שליחים װאָס קומען צו זיי זיי צו אָרגאַניזירן פאַף 
עליה דורך אַלע וועגן, דינען װי אַ קלאָרער באַווייז פאַר זיי, אַז דער אידי- 
שער ישוב איז גרייט זיי אויפצונעמען און מאַכן פאַר זיי מעגלעך ווידער אָנ" 
צופאַנגען אַ נאָרמאַל אידיש און מענשלעך לעבן, 


פראנקרייך איז איצט דער אידישער צענטער 
אין אײיראָפּע 


| זאָבנדיק פאַרענדיקט מיין באַזוך אין פּױלן און 

אין אַ צאָל לאַגערן אין דײיטשלאַנד, האָב איך אויך באַזוכט פראַנקרייך און 
בעלגיע. : 

ווען מען קומט קיין פראַנקרייך, באַמערקט מען זעלטן אַז דאָס 
לאַנד האָט איבערגעלעבט אַ מלחמה. פּאַריז איז, לויטן אויסזען, אינגאַנצן 
ניט באַרירט געװאָרן פון דער מלחמה. דאָס זעלביקע איז אויך קענטיק אין 
די אַנדערע וויכטיקע שטעט פון לאַנד, דאָס אייגנאַרטיקע, קאָכיקע און רוישיקע 
לעבן, װאָס האָט שטענדיק כאַראַקטעריזירט פראַנקרייך, באַזונדערס פּאַריז, 
איז כמעט געבליבן אין דעם זעלביקן צושטאַנד, 

דאָס איינציקע, װאָס האָט זיך אין פראַנקרייך ראַדיקאַל געענדערט, 
איז דאָס לעבן פון די אידן. אַזױ שנעל װי מען קומט אַרין קיין פּאַריז און 
מען באַגעגנט זיך מיט די ערשטע גרופּן אידן, דערפילט מען זייער טיף די 
מוראדיקע ליידן, װאָס די אידן האָבן אין פראַנקרייך דורכגעלעבט אונטער 
דער נאַצי:הערשאַפט און מען פילט אויך די מרה-שחורה, מיט וועלכער די 
לעבן-געבליבענע אידן זיינען דורכגעדרונגען. 

פּראַנקרייך איז איצט פאַקטיש דער אידישער צענטער אין אײראָפּע. 
עס ווערט געשאַצט, אַז די צאָל אידן אין לאַנד דערגרייכט העכער 200,000, 
פון וועלכע מער וי אַ העלפט לעבן אין פּאַריז. עס װוערט אויך געשאַצט, 
אַז פון דעם פּראַנצוֹיזישן אידנטום פון טאַר דער מלחמה זיינען לעבן גע" 
בליבן אַרום 50 ביז 60 פּראָצענט, עס זיינען אָבער קיין פראַנקרייך אָנגעקומען 
אין לעצטן יאָר און אַ האַלב צענדליקער טויזנטער אידן פון די, וועלכע 
זיינען לעבן-געבליבן אין די קאָנצענטראַציע-לאַגערן, אַנטלאָפענע פון פּולן 
און פון אַנדערע לענדער אין אײיראָפּע. 

אין פּראַנקרייך געפינען זיך איצט די צענטראַלע, אָנפירנדיקע קער- 
פּערשאַפטן אויף דעם געביט פון אַלע אידישע טעטיקייטן. עס האָט אין 
דעם לאַנד אַ גוט איינגעאָרדנטן אַפּאַראַט די ,דזשאָינט דיסטריביושאָן קאָ- 
מיטע", פון װאַנען עס ווערן פאַקטיש אָנגעפירט אַלע הילפס-טעטיקייטן אין 
אײיראָפּע. דאָ איז אויך דער צענטראַלער פּלאַץ פון דער ;אידישער אַגענטור 
פאַר ארץ ישראל", די טעטיקייטן פון דער ;אַגענטור" אויף דעם אײראָ- 
פּעאישן קאָנטינענט זיינען פאַרצווייגט אויף פאַרשיידענע געביטן. עס האָבן 
דאָרט אָפּטײלונגען דער ;אידישער װעלט קאָנגרעס", דער קהאַיאַס", דער 

;אָרט* און אַ ריי אַנדערע קערפּערשאַפטן, וועלכע פאַרנעמען אין דער אידי" 
שער װעלט אַ צענטראַלן אָרט, 

ווען מען רעדט מיט אידן אין פראַנקרייך, מענשן פון פאַרשיידענע 
גרופּירונגען, האָבן זיי צו דערציילן וועגן העראָאישע טאַטן און דערגרי" 
כונגען פון דער אונטערערדישער באַוװעגונג (;רעזיסטענץ" באַוועגונג) אוג- 
טער דער נאַצישער אָקופּאַציע. 

אין דער באַוועגונג זיינען געווען אַקטיו טויזנטער מיטגלידער פון 
אַלע פּאָליטישע גרופירונגען. זיי דערציילן וועגן אָנפירנדיקע פּאָזיציעס אין 
דער ,רעזיסטענץ" באַװעגונג, װאָס עס האָבן פאַרנומען די גרופּירונגען פון 
אַרבעטנדיקן ארץ-ישראל, פון ,, בונד", פון קאָמוניסטן, פון די אַלגעמײינע צלו" 
ניסטן א, אַז. װו. 

עס ווערט אויך איבערגעגעבן, אַז די אידישע קעמפער װאָבן אַרױס- 
געוויזן די גרעסטע העלדנטאַטן אין דער אונטערערדישער באַװעגונג. די 
געװואַגטסטע שליחות אין קאַמף קעגן די נאַציס האָבן אויף זיך פרייוויליק 
גענומען די אידישע מיטגלידער פון דער קרעזיסטענץ" באַועגונג. זיי האָבן 
געזוכט דורך דעם צו העלפן געבן אַ טויט-קלאַפּ דעם שונא פון דער מענש" 
הייט און כאָטש טיילווייז נעמען נקמה פאַר די בלוטיקע טאַטן, װאָס די 
נאַציס זיינען באַגאַנגען קעגן די הילפלאָזע אידן אין אײיראָפּע. 

אין גרויסן קאָנטראַסט צו דער סיטואַציע אין פּוילן װעגן האַנדלונגען 
קעגן אידן מצד די פּאַליאַקן, װוערט איבערגעגעבן פון די לעבן-געבליבענע 
אידן אין פראַנקרייך, אַז אַ גרויסער טייל פון דער פראַנצויזישער באַפעל- 
קערונג האָט אָנגעװוענדט אַלע מעגלעכע מיטלען צוֹ באַהאַלטן אידן, צו 
ראַטעװען אידישע קינדער, אָפּהיטן אידיש פאַרמעגן. אין פיל פאַלן האָבן 
פראַנצויזן אויך געגעבן אַ װידערשטאַנד צו די נאַציס, ווען זיי האָבן געזוכט 
אומצוברענגען אידן, 

די לעבן געבליבענע אידן אין פראַנקרייך רעדן וועגן די פּאַסירונגען 
מיט טיפער דאַנקבאַרקײט צו דעם גרעסטן טייל פון דער פראַנצויזישער 
באַפעלקערונג, כאָטש דערציילנדיק וועגן די פּאַסירונגען, שטרייכן זיי און" 
טער, אַז פראַנקרייך האָט געהאַט גענוג קוויזלינגס און אידן-שונאים, וועלכע 
האָבן פאַרראַטן דאָס פראַנצויזישע פאָלק און אויך קאָאָפּערירט מיט די 
נאַציס אין זייערע פאַרניכטונגס-טאַטן קעגן אידן, 

אַ גאָר הערלעך קאַפּיטל שטעלט מיט זיך פאָר די רעטונג פון אידישע 
קינדער, װאָס די אידישע רעזיסטענץ-באַוועגונג האָט אויף אַ העראָאישן 
אופן אָנגעפירט. אַ צאָל אָנפירנדיקע פּערזענלעכקייטן פון דער באַװעגונג 
זיינען געבליבן פאַרהיײיליקט ביי די פראַנצויזישע אידן אַ צאָל פון זיי, 


וועמען עס האָט אָפּגעגליקט זיך צו ראַטעװען פון די נאַצישע מערדער, 

זעצן נאָך היינט פאָר זייערע טעטיקייטן מיט ליבע און איבערגעבונג לטובת 
די אידישע קינדער., 

אין פראַנקרייך זיינען מער װווי אין וועלכן ס'איז אַנדער לאַנד אין 
אײיראָפּע אויפגעשטעלט געװאָרן נאָך דער מלחמה אַ ריי קינדער-אינסטי- 
טוציעס דורך פאַרשיידענע געזעלשאַפטן 

די ערשטע אויפגאַבע פון די, װאָס האָבן די אינסטיטוציעס געגרינדעט, 
איז נאַטירלעך געווען אַרויסצונעמען דאָס געראַטעװעטע קינד פון ניט-אידישע 
היימען און אינסטיטוציעס און דאָס קינד איבערגעגעבן אין אַ אידישער אַטמאָס- 
פערע, געפינט מען טאַקע אין פראַנקרייך איצט קינדער:היימען פון פאַר- 
שיידענע גרופּירונגען פון די פּועלי-ציון, פון אַרבעטנדיקן ארץ-ישראל, פון 
;בונד", פון אידישע קאָמוניסטן, פון לינקע פּועלי ציון, פון אידישן פאָלקס- 
פאַרבאַנד, װאָס איז אַ שװועסטער-אָרגאַניזאַציע פון איד. נאַצ. אַרב. פאַרבאַנד 
אין אַמעריקע, פון די רעליגיעזע עלעמענטן און פון אַ ריי אַנדערע. 

נאָך דעם וי די קינדער-היימען זיינען געגרינדעט געװאָרן האָט זיך 
קלאָר אַרױסגעװיזן די גרויסע נויטווענדיקייט, אַז הילפס-טעטיקייטן ביי אידן 
זאָלן האָבן אַ נאַציאָנאַלן ציל, עס האַנדלט זיך דאָ איצט ניט בליז ועגן 
ראַטעוען דאָס אידישע קינד קערפּערלעך, נאָר אויך צו ראַטעװען דעם קינדס 
נשמה ברענגען צוריק דאָס קינד צו דעם אידישן פאָלק. 

ווען מען אנערקענט די נאַציאָנאַלע צילן אויף דעם געביט פון הילפס- 
טעטיקייטן, נעמט אַרום אַ טיפער אומעט, וען מען באַזוכט די קינדער- 
היימען, װאָס זיינען געשאַפן געװאָרן פון געזעלשאַפטלעכע ריכטונגען, מערס- 
יטנס פון אידיש-קאָמוניסטישע ריכטונגען, װאָס ווערן געשטיצט פון אידיש- 
געזעלשאַפטלעכע פאָנדן, און מען געפינט ניט אין די היימען קיין אידישן 
גייסט, קיין נאַציאָנאַלע אַטמאָספערע, קיין פּראָגראַם פון לימודים, װאָס זאָל 
קענען זיכערן, אַז דאָס געראַטעװעטע אידישע קינד זאָל גייסטיק צוריקקומען 
צו דעם אידישן פאָלקס-לעבן. 

דערפאַר ווערט מען דורכגעדרונגען מיט באַפרידיקונג, און אין אַ געוויסן 
זין מיט דערהויבונג, װוען מען באַזוכט די קינדער-היימען פון ;אַפצש", 
די קערפּערשאַפט פאַר קינדער-רעטונג און קינדער-אויפהאַלטונג, װאָס האָט 
אַרום זיך גרופּירט די מערסטע נאַציאָנאַלע און ציוניסטישע עלעמענטן אין 
פראַנקרייך, זעענדיק אין די אינסטיטוציעס אַן אַמת'ן פאַרלאַנג אַריינצופירן 
אַ אידיש-גייסטיקע אַטמאָספערע סיי דורך די לימודים, סיי דורך דער אומ- 
געבונג, אין וועלכער דאָס קינד געפינט זיך. 

אויף דעם געביט פון אַלגעמײנע הילפס-טעטיקייטן פאַרנעמט אין 
פראַנקרייך די פעדעראַציע פון אידישע אָרגאַניזאַציעס דעם חשובסטן אָרט, 
אין דערדאָזיקער פעדעראַציע זיינען אָנגעשלאָסן די מערסטע אידישע פאָלקס- 
קערפּערשאַפטן (לאַנדסמאַנשאַפטן און אַנדערע). זייער צוגאַנג צום אידישן 

לעבן איז אַ נאַציאָנאַלער, פאָלקסטימלעכער. די גרייטקייט צו העלפן אידיש" 
ליידנדיקע איז ניט דורכגעדרונגען מיט קיין געפיל פון צדקה, אָדער העלפן 
אַ געפאַלענעם, נאָר מיט אַ געפיל פון אַ פאָלקס-אויפגאַכע, װאָס עס האָט אַ 
קערפּערשאַפט, װאָס אַנערקענט דעם נעמער און דעם געבער פאַר גלײיכע 
מיוחסים, 

אין פולסטער קאָאָפּעראַציע מיט דער פעדעראַציע פון אידישע אִר" 
גאַניזאַציעס אויף דעם געביט פון הילפס-אַרבעט אין פראַנקרייך אַרבעט דער 
אידישער פאָלקס-פאַרבאַנד, װאָס איז געגרינדעט געװאָרן מיט דער הילף 
פון אידיש נאַציאָנאַלן אַרבעטער פאַרבאַנד אין אַמעריקע פאַר דער מלחמה 
און איז, ליידער, צעשטערט געװאָרן צוזאַמען מיט די אַנדערע אידישע קער" 
פּערשאַפטן אין דער צייט פון דער מלחמה, װאָס איז אָבער צוריקגעקומען 
צום לעבן צוזאַמען מיט דער באַנייאונג פון דעם אידישן לעבן אין פראַנקרייך, 

דער אידישער פאָלקס-פאַרבאַנד ווייזט אַרױיס אַ טיפע פאַרשטענדעניש 
ביים געבן הילף צו נויטבאַדערפטיקע אויף דעם געביט פון זייער לעגאַליזירונג, 
קריגן וואוינונגען און אַרבעטס-מעגלעכקייטן א. אַ. וו. דער פאָלקס-פאַרבאַנד, 
װאָס האָט אָפּטײלונגען אין פאַרשײדענע טיילן פון לאַנד, האָט אויך איינגע- 
אָרדנט אַ גוטע סיסטעם פון מעדיצינישער הילף, אַ גרויסע טעטיקייט צו העלפן 
באַקלײדן די נאַקעטע, צוֹ געבן הלואות אויף לייכטע באַדינגונגען, אַז מענשן 
זאָלן קענען אײנאָרדענען זייער עקאָנאָמיש לעבן א. אַז, װו, 

דער פאָלקס-פאַרבאַנד האָט אויך געעפנט אַ צאָל צענטערס, װאָס דינען 
פאַר קולטור-קלובן און פֿאַרזאַמלונגס-פּלעצער, װאָס פאַרנעמען א ויכטיקן 
פּלאַץ אין דעם אידיש-געזעלשאַפטלעכן לעבן אין לאַנד, 

אַ צאָל אידישע פּאָליטישע גרופירונגען וייזן אַרױס אַ סך רירעוו" 
דיקייט אין דעם באַנייטן אידישן לעבן אין פראַנקרייך, עס ווערן אַרױסגעגעבן 
וועכנטלעכע צייטונגען אויף אידיש כמעט פון יעדער ריכטונג. די פּועלי 
ציון גיבן אַרױס אַ גוטע צייטונג ,אונזער װאָרט", װאָס שפּיגלט אָפּ דאָס 
אידישע לעבן אין דער ועלט, וי אויך אַלע פּאַסירונגען אין ארץיישראל 
און אין דער אַרבעטער באַוועגונג,. עס גיבן אויך אַרױס צייטונגען די לינקע 
פּועלי ציון, דער ,בונד", די אידישע קאָמוניסטן און די אַלגעמײנע ציוניסטן, 

עס זיינען אויך אַרױסגעגעבן געװאָרן אין פראַנקרייך פאַרן לעצטן 
יאָר און אַ האַלב אַ צאָל װויכטיקע בראָשורן און ביכער, װאָס שפּיגלען אָפּ 
דעם מצב פון דעם אידישן לעבן און די אידישע שטימונגען אין די לעצטע 
יאָרן. אַ צאָל פון זיי באַהאַנדלען די מוראדיקע ליידן פון די אידן אונטער 
דער נאַצישער הערשאַפט און אַ ריי אַנדערע טעמעס, די אַלע שאַפונגען 
באַװײזן אויף דעם דראַנג צו באַנײען דאָס אידישע לעבן אין פראַנקרייך, 

מען באַמערקט אָבער אין פראַנקרייך סימנים, װאָס שאַפן אַ טיפע 
מרה-שחורה, געוויסע עלעמענטן פון די לעבן-געבליבענע אידן זוכן פּטור 

צו ווערן פון אידישקייט, זיך אויסצומישן מיט דער אַלגעמײנער באַפעלקערונג 
און דורך דעם האַלטן זיי, װועלן זיי באַפרײיט ווערן פון מעגלעכע דערשיינונגען 
פאַר זיך און זייערע קינדער, װאָס קענען זיין ענלעך צו די שרעקלעכע אאָרן 
פון דער נאַצישער הערשאַפט, 

די אידן, װאָס געהערן צו דער קאַטעגאָריע פון אָפּלײקענער און אַנט- 
לויפער, האָבן קיינמאָל ניט געהאַט קיין צו שטאַרקע צוגעבונדנקייט צו דעם 
אידישן לעבן, מיט נאַציאָנאַלע און רעליגיעזע טעטיקייטן זיינען זיי געווען 
װײיניק פאַרבונדן, פאַר זיי, מער װי פאַר אַלע אַנדערע, איז די היטלעריסטישע 
הערשאַפט מיט אירע מאָרד-טאַטן געווען אַ גאָר שטאַרקע דערשיטערונג, 

דער רעליגיעזער פאַקטאָר, וועלכער האָט אָפּטמאָל געשפּילט אַ ראָל 
פאַר אַזעלכע אידן זיי אָפּצוהאַלטן פון אַסימילאַציע און שמד, איז אין אַ 
גרויסער מאָס פון איצטיקן אידישן לעבן אין אײראָפּע פאַרשואונדן. די 
נאַציס האָבן אומגעבראַכט אַלע רעליגיעזע קהילות, רעליגיעזע אינסטי" 
טוציעס און אויסגעמאָרדעט די מערסטע אידיש-רעליגיעזע גייסטיקע פירער, 
דער ציוניזם, װאָס איז איצט אין אײיראָפּע דער גרעסטער נאַציאָנאַלער פאַק- 
טאָר, װאָס איז ווען עס איז פריער געווען אין דעם לעבן פון אידישן פאָלק, 
האָט ליידער אויף אָט די אידן קיין שטאַרקע ווירקונג ניט געהאַט. 

זעט מען דערפאַר, אַז טיילן פון פראַנצויזישן אידנטום --- און דיזעלביקע 
דערשיינונג איז אויך אמת וועגן אַנדערע מערב-אײראָפּעאישע לענדער -- 
זוכן פון אידישקייט צו אַנטלויפן. זיי זוכן זיך אויסצומישן מיט דער אַל- 
געמיינער באַפעלקערונג, צו שמדן זיך און די קינדער, כדי ווען עס זאָל 
נאָכאַמאָל מעגלעך קומען דאָס שרעקלעכסטע, װאָס די נאַציס האָבן אין 
אײיראָפּע געבראַכט, זאָלן זי --- די אַנטלויפער -- פון דעם זיין אָפּגעהיט, 

- = מען קאָן אין פראַנקרייך ניט פילן קיין שטאַרקן אַנטאַגאָניזם מצד 

דער אַלגעמײנער באַפעלקערונג צו אידן. דאָס מיינט אָבער ניט, אַז עס 
זיינען ניט געבליבן קיין טיפע װאָרצלען פון נאַצישן סם, מיט וועלכן מאַסן 
פראַנצויזן זיינען אָנגעשטעקט געװאָרן. ווען מען פאַרגלײכט אָבער די באַ- 
ציאונג פון פױאַנצויזן צו אידן אין פּאַרין און אין אַנדערע שטעט אין 
פראַנקרייך צו דער באַציאונג פון פּאָליאַקן צו אידן אין װאַרשע, לובלין, 
לאָדזש, קראַקאָוו און אין אַנדערע שטעט אין פּולן, מון מען פראַנקרייך, 
פון אידישן שטאַנדפּונקט, באַטראַכטן פאַר אַ גן-עדן אין פאַרגלייך מיט דעם 
צושטאַנד און מיט דער אַטמאָספערע, װאָס עס הערשט לגבי די אידן אין 
פּוילן, 

די לעבן-געבליבענע אידן אין פראַנקרייך האָבן גרויס מזל, װאָס 
פראַנקרייך האָט פאַר אַ לענגערער צייט געדינט אַלס צענטער פאַר דער 
אידישער בריגאַדע. נאָך איצט אַפילו קען מען אומעטום זען אידישע ברי- 
גאַדיסטן מיט זייערע העברעאישע אויפשריפטן אויף די מיליטערישע קליי" 

דער. אין פיל ערטער אין פּאַרין און אין אַנדערע שטעט, ואו אידישע 
בריגאַדיסטן האָבן אַרומגענומען די לעבן-געבליבענע אידן אין פראַנקרייך 
מיט װאַרעמקײט און ליבע, אין זיי געשטאַרקט דעם גלויבן אין אַ בעסערער 
צוקונפט פאַר דעם אידישן פאָלק, זיינען די אידן אין פראַנקרײיך שטאַרק 
דערהויבן געװאָרן פון אידישן און אויך פון מענשלעכן שטאַנדפּונקט, 

די ווירקונג פון דער אידישער בריגאַדע אויף דעם באנייטן אידישן 
לעבן אין פראַנקרייך איז טיף און אַלץ אַרומנעמענדיק. דער גיסט פון 
אידישער אויפלעבונג, פון אַרבעטנדיקן ארץ-ישראל פון אידישן שטאָלץ, 
װאָס די בריגאַדיסטן האָבן דאָרט אַרײנגעבראַכט, גיט צו אַ סך אינחאַלט 
און אַ געהעריקן נאַציאָנאַלן פאַרנעם די מערסטע פאַרזוכן, װאָס װוערן אין 
פראַנקרייך געמאַכט אויף דעם ועג פון אַ באַנײיטן אידיש געזעלשאַפטלעכן 
עבן 


0 איידן לעבן איצט אין בעלגיע 


בא דעם וי מען באַזוכט פּוילן און מען זעט דאָס 

גרויסע אומגליק, װאָס האָט געטראָפן אונזער פאָלק און ווערנדיק באַהערשט 
דער דאָרטיקער ליידנדיקער אידישער באַפעלקערונג, װוערט מען אין אַ גרוי- 
סער מאָס דערמוטיקט, ווען מען באַזוכט אײיראָפּעאישע לענדער, 

ווען איך האָב באַזוכט די צוויי גרעסטע שטעט אין בעלגיע -- בריסעל 
און אַנטװערפּען, האָב איך געקראָגן דעם אינדרוק, אַז דאָרט האָט די 
אידישע באַפעלקערונג דורכגעמאַכט אונטער דעם נאַצישן רעזשים כמעט 
דעם זעלביקן פּראָצעס פון קאַמפן, ליידן, שוועריקייטן, דערנידעריקונג, אויך 
אין אַ גרויסער מאָס פאַרניכטונג פון לעבנס און פֿאַרמעגנס, װי עס האָט 
דורכגעמאַכט די אידישע באַפעלקערונג אין פראנקרייך, 

מען קען אין בעלגיע, װוי אין פראַנקרייך, קלאָר זען, אַז די ניט-אידישע 
באַפעלקערונג איז אין איר גרויסער מאַיאָריטיט פריינטלעך געשטימט צו 
די לעבן-געבליבענע אידן. עס װאַרפט זיך אין דעם פאַל אין די אױגן 
דער גרויסער קאָנטראַסט װעגן דער באַציאונג פון די פּאָליאַקן צו די 
לעבן-געבליבענע אידן אין פּױלן און די באַציאונג פון די בעלגיעף צן די 
אידן אין יענעם לאַנד. 

אין דער צייט, ווען פּאָליאַקן ווייזן אַרױס אָפענעם אַנטאַגאָניזם קעגן 
אידן, באַמערקט מען ביי בעלגיער אַזױ גוט װי ביי פראַנצויון אַ שטימונג 
פון פריינטלעכקייט און אָפּטמאָל מיטלייד מיט די שרעקלעכע ליידן, װאָס 

אידן האָבן אין די לענדער דורכגעלעבט אין דער צייט פון דעם מערדערישן 
נאַצישן רעזשים, 

מיר געפינען פאַר נויטיק איבערצוגעבן, װאָס אידן אין בעלגיע 
דערציילן וועגן יענע ביטערע טעג פון נאַצישער הערשאַפט. 

די מערסטע אידן דערציילן, אַז די אידישע גרופּירונגען פון אַלע 
ריכטונגען זיינען געווען פון די אַקטיוסטע אין דער אָרגאַניזירונג פון 
דער אונטערערדישער באַװעגונג, װאָס האָט אַרױסגעװיזן אַ סך אידעאַליזם 
און גרייטקייט ; די באַװעגונג, װאָס האָט געהאַט אויך איר חלק אין דערנענטערן 
די מפּלה פון היטלעריזם און פאַשיזם, 


מען גיט איבער, אַז אידישע קעמפער אין דער אונטערערדישער 
באַוועגונג האָבן אַריינגעשריבן אַ הערלעכן קאַפּיטל אין קאַמף קעגן די 
נאַציס,. ניט בלויז רעדן די לעבן-געבליבענע אידן אין בעלגיע מיט שטאָלץ 
וועגן דעם אידישן אנטייל אין דער אונטערערדישרער באַוועגונג, נאָר עס 
רעדן אויך װועגן דעם מיט ניט וייניקער שטאָלץ די בעלגיער, באַזונדערס 
די פאָרשטייער פוֹן דער אַרבעטער און סאָציאַליסטישער באַװעגונג, 


אין בעלגיע געפינען זיך איצט אַרום 20,000 אידן, פאַר דער מלחמה 
האָבן זיך אין יענעם לאַנד געפונען אַרום 100,000 אידן. דער גרעסטער 
טייל פון די 20,000 אידן געפינען זיך אין בריסעל. מען שאַצט, אַז די צאָל 
איז אַרום 20,000, די איבעריקע זיינען קאָנצענטרירט אין אַנטװערפּן, ליעזש, 
שאַרל רוא א. אַז. װו, 


פון אויטענטישע קװאַלן האָט מען מיר איבערגעגעבן אַז אַרום 
0 אידן זיינען פון די נאַציס אַרױסגעשיקט געװאָרן פון בעלגיע און 
האָבן זייער מאַרטירער - טוט געפונען אין די קאָנצענטראַציע לאַגערן 
אין די אויוונס פון אָשװיענטשים, מאַידאַנעק און טרעבלינקע. אַרום 25,000 
אידן (פון די 100,000, װאָס זיינען אין בעלגיע געװוען פאַר דער מלחמה) 
זיינען געראַטעװעט געװאָרן דורך ניט-אידן. דאָס הייסט, אַז די בעלגישע 
באַפעלקערונג האָט געהאָלפן ראַטעװען אַרום 2590 פון דער אידישער באַ- 
פעלקערונג, װאָס האָט זיך געפונען אין לאַנד פאַר דער מלחמה. װאָלטן 
מיר געהאַט כאָטש אַ העלפט פון דעם פּראָצענט געראַטעװעטע אידן אין 
פּױלן, װאָלט דאָס אידישע אומגליק ניט געווען אַזױ גרויס און די אידישע 
טראַגעדיע ניט אַזױ טיף. : 


עס וערט אויך געשאַצט, אַז אַרום 6,000 אידן זיינען פון בעלגיע 
צוישן די יאָרן 1940 און 1944 אַנטלאָפן קיין פראַנקרייך, אַ צאָל פון זי 
איז געלונגען זיך צו ראַטעװען דורך פאַרשיידעע מיטלען און וועגן. די 
איבעריקע אידן זיינען אין דער צייט פון נאַצישן רעזשים אַנטלאָפן קיין 
שפּאַניע, שווייץ, ענגלאַנד, א, אַז. וו 

עס קומען לעצטנס אידן קיין בעלגיע כמעט יעדן טאָג. עס קומען 
צוריק אַנטלאָפענע, װאָס האָבן פריער געואוינט אין יענעם לאַנד. עס 
קומען אויך אַרײן אידן פון די פאַרשײידענע לאַגערן אין דײיטשלאַנד, פון 
פּוילן, און פון אַנדערע לענדער אין אײראָפּע. די אַלע אידן צוזאַמען שטעלן 
|מיט זיך איצט פאָר דעם אידישן ישוב אין בעלגיע פון אַרום 20,000, און 
אין די צוויי צענטראַלע שטעט בריסעל און אַנטװערפּן האָט זיך לעצטנס 
אָנגעפאַנגען אַנטװיקלען אַ אידיש לעבן מיט אַ היפּש ביסל װיטאַליטעט 
און אַנטשלאָסנקײט, אַז אידישע געזעלשאַפטלעכקײט אין יענעם לאַנד זאָל זיין 
דורכגעדרונגען מיט אַ נאַציאָנאַלן גייסט, 


אין בעלגיע, פּונקט אַזױ װוי אין פּראַנקרייך, זיינען אַקטיוו כמעט 
אַלע פּאָליטישע ריכטונגען אין אידישן לעבן. עס זיינען דאָרט אַקטיוו דורך 
טעטיקייטן און געשאַפּענע אינסטיטוציעס (קידער:היימען, קולטור קלובן, 
הילפס צענטערס א. אַ. װו.), די פּועלי ציון אוֹן אַלע אַנדערע גרופּירונגען, 
װאָס זיינען פאַרבונדן מיט דעם אַרבעטנדיקן ארץ-ישראל. עס פירן אין יענעם 
לאַנד אויך אָן היפּשע אַקטיװױטעטן די אידישע קאָמוגיסטן אויפן פּאָליטישן 
געביט, װוי אויך אויפן געביט פון הילף, קולטור טעטיקייטן א. אַ. וו דאָס 
זעלבע אויך די גרופּירונגען פון בונד, לינקע פּועלי ציון, אַלגעמײנע ציו- 
ניסטן א. אַ. וו ' 

אַ גאָר הערלעכן קאַפּיטל אויפן געביט פון באַנײטע אידישע געזעל" 
שאַפטלעכע טעטיקייטן אין בעלגיע האָט אַרײינגעשריבן די אידישע ברי" 
גאַדע, דער הויפּט-צענטער פון דער בריגאַדע האָט זיך אין די ערשטע 
חדשים 1945 געפונען אין אַנטװערפּן 


פון דאָרט האָט די בריגאַדע אָנגעפירט אירע מיליטערישע אֶפֹּע- 
ראַציעס, אויך אירע גרויסע טעטיקייטן, ברענגענדיק הילף פאַר אידן אויף 
אַלע געביטן, אויך זוכנדיק אַריינצוברענגען אין די באַנייטע אַקטיװױטעטן 
אַ נאַציאָנאַלן ארץיישראלדיקן גייסט, שיקנדיק אויך אירע מענשן אַלס 
לערער און דערציער אין די קינדער-היימען און אין שולן, װאָס זיינען 
דאָרט געשאַפן געװאָרן. 

די געראַטעװעטע אידישע קינדער, די יוגנט-קלובן און קיבוצים זיינען 
איצט אין יעדן לאַנד אין אײיראָפּע דער ליכטיקסטער ווינקל, װאָס דאָס אידל" 
שע לעבן פאַרמאָגט היינט צו טאָג. 

אויפן געביט פון ראַטעװען אידישע קינדער פון ניט-אידישע היימען 
און אינסטיטוציעס וערן דערציילט לעגענדאַרע זאַכן וועגן אידישער אָפּ- 
פערוויליקייט, אמתער העלדישקייט פון יחידים און גרופּן, האַרציקער איבער" 
געגעבנקייט צו די קינדער, װאָס זיינען געראַטעװעט געװאָרן, און וועגן ווילן 
מצד די נאַציאָנאַלע עלעמענטן, באַזונדערס די װאָס גרופּירן זיך אַרום 

דעם אַרבעטנדיקן ארץ-ישראל, אַרומצורינגלען די קינדער מיט אַ אידישער 
אַטמאָספערע, און מיט אַ נאַציאָנאַלן גייסט. 

ווען מען װויל באמת פאַרשטיין און אָפּשאַצן װאָס עס מיינט הילף- 
טעטיקייטן פאַר אידן אין דער איצטיקער מוראדיק-טראַגישער צייט פאַר 
דעם אײראָפּעאישן אידנטום, און ווען מען וויל באַזונדער זען וויפל אָפּפער- 
וויליקייט עס פאָדערט זיך צוריק צו פאַרבינדן דאָס געראַטעװעטע אידישע 
קינד און דעם יוגנטלעכן צום אידישן פאָלקס-לעבן, קען מען עס אַמבעסטן 
זען, ווען מען באַזוכט אַ קינדער-חיים געשאַפן פון אידיש-נאַציאָנאַלע עלע- 
מענטן און פון די כוחות, װאָס גרופּירן זיך אַרום דעם אַרבעטנדיקן ארץ- 
ישראל, באַזונדערס די אינסטיטוציעס, װאָס האָבן דעם מזל צו האָבן 
אַלס גייסטיקע פירער מיטגלידער פון דער אידישער בריגאַדצ. ‏ 

אויפן געביט פון אַלגעמײנע הילף טעטיקייטן אין בעלגיע זיינען 
ליידער די נאַציאָנאַלע עלעמענטן (באַזונדערס די ציוניסטישע עלעמענטן 
פון אַלע גרופּירונגען) באַגאַנגען אַ ריי טעותן. וװען דאָס אידישע לעבן 
| האָט זיך דאָרט אָנגעפאַנגען צוריק צו פאָרמירן נאָך דער מפּלה פון נאַציזם 
אין יענעם לאַנד, איז געװאָרן דרינגלעך-נויטיק צו אָרגאַניזירן הילף פאַר 
אידן אויף אַ גרויסן מאסשטאב. : 

די מערסטע לעבנגעבליבענע אידן האָבן דאָך אונטער דעם נאַצישן 
רעזשים פאַרלוירן אַלץ װאָס זיי האָבן פאַרמאָגט. דער גרעסטער טייל לעבג- 
געבליבענע זיינען דאָך געווען נאַקעט און באָרװועס, ווען די נאַציס האָבן 
דאָס לאַנד פאַרלאָזט. די אידן, װאָס זיינען געקומען פון די לאַגערן און 
פון די אַנדערע לענדער אין אײראָפּע, האָבן מיט זיך גאָרניט מיטגעבראַכט. 
די גרויסע נויט פון אידן האָט דארום געפאָדערט, אַז עס זאָל גלייך אָרגאַ- 
ניזירט ווערן אַ פאַרצווייגטע הילף-טעטיקייט, װאָס זאָל כאָטש טיילויין די 
נויט באַגעגענען. 

אין דעם ערשטן הילף-קאָמיטעט, װאָס האָט זיך דאָרט פאָרמירט, 
האָבן די אָנפירנדיקע פּלעצער פאַרנומען אַסימילאַטאָרישע עלעמענטן און 
אידישע קאָמוניסטן. דאָס איז געשען דערפאַר, ווייל די ציוניסטישע גרו- 
פּירונגען האָבן געגלויבט, אַז די שנעלסטע און בעסטע הילף פאַר געראַ- 
טעוועטע אידן ועט זיין דאַן, ווען מען װעט זיי װאָס שנעלער אַריבערפירן 
קיין ארץ-ישראל, 

די ציוניסטישע גרופּירונגען, מיט דער אַקטיוער הילף פון דער 
אידישע בריגאַדע, האָבן טאַקע געמאַכט באַדײיטנדיקע אָנשטרענגונגען אויף 
דעם געביט. די אַסימילאַטאָרישע עלעמענטן און די אידישע קאָמוניסטן 
האָבן דערפּאַר פאַרנומען די אָנפירנדיקע פּאָזיציעס אויפן געביט פון הילף- 
טעטיקייט אין בעלגיע, און ביז איצט װערט די הילף-אַרבעט אין יענעם 
לאַנד באַהערשט פון אַנטינאַציאָנאַלע און קאָמוניסטישע עלעמענטן. דאָס 

איז זיכער ניט (און עס דאַרף ניט זיין) קיין פּערמאַנענטער צושטאַנד אין 
דער אידישער געזעלשאַפטלעכקײיט דאָרט. דאָס איז אָבער דער צושטאַנד, 
װאָס איז איצט דאָמינירנדיק, 

אין יענעם לאַנד איז אוֹיך אַקטועל די פראַגע אויף וי ייט עס 
עס װעלן זיין פּאָליטישע באַמיאונגען מצד אידן אַז די רעגירונג זאָל זיך 
אַקטיוו באַטײליקן אין דער אידישער הילף אַרבעט פון איר אַלגעמײנעם 
בודזשעט פאַר סאָציאַלע טעטיקייטן, 

אין דער צייט פון דער מלחמה, באַזונדערס נאָך דער מפּלה פון 
נאַציזם און פאַשיזם, האָט יעדע רעגירונג עטאַבלירט אַ פאָנד פאַר סאָציאַלץ 
טעטיקייטן צו העלפן די נויטליידנדיקע אין לאַנד. די רעגירונגען (באַזונדערס 
אין מערב איראָפּע) האָבן אין דער הילף אַרבעט גלײכבאַרעכטיקט אַלע 
טיילן פון דער באַפעלקערונג, אָן אונטערשייד פון נאַציאָנאַליטעט. 

עס איז קלאָר, אַז הילף-טעטיקייטן פאַר אידן מוזן געפירט װערן 
אונטער באַזונדערע באַדינגונגען צוגעפּאַסט צו די אידישע נויטן פאָדע- 
רונגען און אומשטענדן. אויף דעם געביט איז ליידער ביז איצט ניט געווען 
קיין איינהייטלעכע פּאָליטיק מצד די אידישע קערפּערשאַפטן. די ,דזשאַינט 
דיסטריביושאָן קאָמיטע* האָט אין די מערסטע פאַלן באַפרײט די העגי- 
רונגען פון די לענדער פון פינאַנציעלע לאַסטן, איבערגעמענדיק די התחיי- 
בותן פאַר הילף פאַר אידן אויף זיך. דורך דעם איז אומדירעקט אויסגעקומען, 
אַז די רעגירונגען אין די מערסטע לענדער האָבן פון זייערע סאָציאַלע פאָנדן 
פאַר אידישע הילף-טעטיקייטן װײיניק בײיגעטראָגן. דאָס איז אומדירעקט גע- 
ווען אַ דיסקרימינאַציע קעגן אידן 

דער אידישער װעלט-קאָנגרעס האָט זיך שטענדיק באַמיט און באַמיט 
זיך אויך איצט צו קריגן פון די רעגירונגען גינסטיקע פּאַליטישע באַדין- 
גונגען פאַר דער אידישער באַפעלקערונג אין די לענדער (רעכט פאַר 
אַרבעט, רעכט אויף ואוינונגען, די מעגלעכקייט צוריקצוקריגן די צוגע. 
רויבטע פאַרמעגנס א. אַ. װו.) אויך אַ מאַקסימום באַטײליקונג מצד די רע 
גירונגען פאַר אידישער הילף-טעטיקייט פון זייערע אַלגעמײײנע סאָציאַלע 
פאָנדן. ווען עס פעלט אָבער די געהעריקע קאָאָרדינאַציע אויף די געביטן, 
ליידט פון דעם זייער פיל יעדער פאַרזוך, װאָס ווערט אונטערגענומען לטובת 
אידן, 

די אידישע אַגענטור פאַר ארץ ישראל קען אין ליכט פון דער איצ- 
טיקער טראַגישער לאַגע פון אידן אין אײיראָפּע באַטראַכט וערן פאַר דער 
גרעסטער און װיכטיקסטער הילף-קערפּערשאַפט ניט דווקא אויפן געביט 
פון ברענגען דירעקטע הילף צו אידן (קליידער, עסן, מעדיצין א. אַ. װ.), 
נאָר איבערנעמענדיק די אידן אין איר רשות און העלפן זײי אויף יעדן 
מעגלעכן אופן קומען קיין ארץ ישראל, 

די מערסטע אידן, װאָס זיינען געבליבן אין אײראָפּע, באַטראַכטן אָט 
דעם וועג פון הילף פאַר דעם רעאַלסטן און אק אין זייער איצטיקן 
צושטאַנד, 

עס איז דערפאַר דאָס געבאָט פון דער שעה, אַז צװישן די קער- 
פּערשאַפטן, װאָס זיינען אַקטיוו אויפן געביט פון הילף לטובת אידן אין 
דער ערשטער ליניע די אידישע אַגענטור פאַר ארץ ישראל, דער ;דזשאָינט"* 
און דער אידישער װעלט-קאָנגרעס, זאָלן געשאַפן ווערן א קאָאָרדינאַציע 
און פאַרבינדונג מיט די טעטיקייטן, װאָס ווערן פון זיי אָנגעפירט לטובת 
די אידן אין אײיראָפּע. 

די בעלגישע עפנטלעכע מיינונג, באַזונדערס די כוחות, װאָס זיינען 
אָרגאַניזירט אין דער דאָרטיקער סאָציאַליסטישער באַוועגונג, האָבן אַ טיפע 
פאַרשטענדעניש פאַר די אידישע נויטן און פּראָבלעמען אין די אײראָפּע- 
אישע לענדער, אויך פאַר דער באַזונדערער ספּעציפישער לאַגע, אין וועלכער 
די געראַטעװעטע אידן אין בעלגיע געפינען זיך. 

די סאָציאַליסטישע און אַרבעטער-אינסטאַנצן שאַצן טיף אָפּ דאָס 
באַזונדערס שווערע פּראָבלעם, װאָס כמעט יעדער איד אין בעלגיע מוז אויפן 
עקאָנאָמישן געביט אָנפאַנגען פון דאָס ניי זיך צוריק עטאַבלירן, וייל די 
נאַצישע מערדער האָבן די מערסטע אידן אין אײיראָפּע פולשטענדיק רואי" 
נירט. 

איך האָב געפונען ביי די אַרבעטער און סאַציאַליסטישע קערפּער- 

שאַפטן אין בעלגיע אַ פריינטלעכן אהו וועגן די נויטן און פּראָבלעמען 
פון בעלגישן אידנטום, 

אין די פאַרהאַנדלונגען, װאָס איך האָב דאָרט געפירט אַלס שליח 
פון אידישן װעלט-קאָנגרעס מיט אַרבעטער-פאָרשטײער, מיט סאָציאַליס- 
טישע דעפּוטאַטן פון פּאַרלאַמענט און מיט פאָרשטייער פון דער רעגירונג 
וועגן לייכטער מאַכן דאָס אײינאָרדענען זיך פון די צוריקגעקומענע און פון 
די נייע איינגעװאַנדערטע אידן אין בעלגיע עקאָנאָמיש און פּאָליטיש, אויך 
וועגן דער מעגלעכקייט, אַז קיין בעלגיע זאָלן כאָטש צייטװייליק קענען 
אַרײנקומען עטלעכע טויזנט אידן פון פּױלן, האָב איך געפונען אַ װאַרעמע 
באַציאונג פוֹן די געזעצגעבנדיקע און פירנדיקע פּאָליטישע פאַקטאָרן, און 
באַדײיטנדיקע רעזולטאַטן זיינען שוין אויף דעם געביט דערגרייכט געװאָרן 

דער באַנײיטער אידישער ישוב אין בעלגיע מאַכט אַ גרויסע אָנ- 
שטרענגונג צו שאַפן אין יענעם לאַנד גינסטיקע מעגלעכקייטן פאַר אַ 
אידיש-געזעלשאַפטלעכן אוֹן קולטור-לעבן. די ציוניסטישע אַרבעטער. באַ- 
וועגונג מאַכט באַזונדערע אָנשטרענגונגען צו שטאַרקן ביי דער דאָרטיקער 
אידישער באַפעלקערונג דעם נאַציאָנאַלן באַװאוסטזיין,. די צוגעבונדנקייט 
צו ארץ ישראל און די גרייטקייט מיטצואַרבעטן מיט אַנדערע טילן פון 

אידישן פאָלק פאַר דער ליזונג פון אידישע פּראָבלעמען און נויטן און 
פאַר אַלץ, װאָס האָט אַ פאַרבינדונג מיטן אויפבוי אין ארץ ישראל, 

ווען דאָס אַמעריקאַנער אידנטום, דער אידישער ישוב אין ארץ 
ישראל און די פרייע אידישע ישובים אין אַנדערע לענדער װעלן אַריס" 
ווייזן װאַרעמקײט און אינטערעס צו די נויטן, באַמיאונגען און דערגרייכונגען 
פון דעם קליינעם אידישן ישוב אין בעלגיע, וועלן די 230,000 אידן אין 
יענעם לאַנד, באַזונדערס די נאַציאָנאַלע גרופירונגען, װערן דערמוטיקט 

און געשטאַרקט און װעלן קענען דערגרייכן קאַנסטרוקטיווע רעזולטאַטן 


מיר און דייטשלאנד 


אט ברענגען די צייטונגען אָפטע ידיעות וועגן 

פּאַסירונגען אין דיײיטשלאַנד --- מיליטערישע, פּאָליטישע, אינדוסטריעלע א. א, 
וו, דיײיטשלאַנד איז װוידער פּראָמינענט אויף דער אַרענע פון פּאָליטישע האנד" 
לונגען און פון שווערע קאָמפּליקאַציעס, דיײיטשלאַנד וועצרט לדער צוריק אַ 
מיוחס ביי פעלקער און לענדער. 

אויך די אידישע װעלט האָט לעצטנס געהאַט דעם טרויעריקן מזל 
אויפצונעמען ידיעות פון דײיטשלאַנד, װאָס מוזן שטאַרק באַאומרואיקן די אי- 
דישע עפנטלעכקייט. 

נישט בלויז הערט מען טאָג טעגלעך וועגן באַנײיטן אַנטיסעמיטיזט אין 
דײיטשלאַנד און אין עסטרייך, ניט בלויז דערציילן די קאָרעספּאָנדענטן אַז די 
דייטשן, װאָס זיינען נאָך היטלערס מפּלה געווען נידעריקער פון גְראָו און 
שטילער פון װאַסער, דעמאָנסטרירן איצט עפנטלעך זיערע חיה'שע איג" 
סטינקטן. ניט בלויז הערט מען אָפּט וועגן שענדונגען פון די איבערגעבליבענע 
בית עלמינס, װעגן די חוצפּהדיקע האַנדלונגען פון די אויפגעלעבטע נאַצישע 
יוגנט-אָרגאַניזאַציעס, וועגן די באַליידיקונגען, װאָס אידן שטייען אויס אין אַלע 
זאָנעס, איינגעשלאָסן אויך די, װאָס געפינט זיך אין אַמעריקאַנער רשות, -- 
נאָר מען הערט אויך, אַז אידן קומען צוריק קיין דיײיטשלאַנד און פּלאַנירן דאָרט 
ווידער צו בויען אַ לעבן. 

האָבן מיר לעצטנס געלייענט ידיעות אין די צייטונגען, אַז אַרום 700 
אידן האָבן פאַרלאָזט מדינת ישראל און צוריקגעפאָרן קיין דייטשלאַנד, 

די אידן האָבן ביי זייער צוריקקומען געשאַפן אַ פּראָבלעם וועגן זייער 
סטאַטוס (די-פּיי-ס אָדער ניט) און וועגן זייער רעכט צו קריגן הילף פון די 

פאַרשיידענע הילפס-קערפּערשאַפטן, אויך וועגן זייערע לעגאַלע מעגלעכקייטן 
נאָך אַמאָל אויסצואװאַנדערן פון דייטשלאַנד און געבראַכט צו װוערן אין זי 
לענדער, וואו אידישע אײנװאַנדערונג איז נאָך מעגלעך. 

מיר האָבן לעצטנס אויך געהאַט ידיעות וועגן אַ באַניײט אידיש קהילה- 
לעבן אין דייטשלאַנד, דאָס הייסט, אַז געוויסע אידן הויבן אָן שלום צו מאַכן 
מיטן געדאַנק, אַז די ערד, װאָס איז דורכגעװייקט מיט ימ'ען אידיש בלוט 
און די אַטמאָספערע, װאָס איז דורכגעדרונגען מיט שנאה, האַס און דערנידע- 
ריקונג קעגן אידן, קען װוידער ווערן פאַר אידן אַ פּערמאַנענטע היים, 

די פּאַסירונגען אין דייטשלאַנד האָבן אַװעקגעשטעלט פאַר דער אידי" 
שער וועלט אַ פּראָבלעם פון העכסטער מאָראַלישער וויכטיקייט, : 

דייטשלאַנד אַלס לאַנד, דאָס גאַנצע דייטשע פאָלק פאַרדינט פאַרדאַמט 
צו ווערן מיט אַן אײביקער קללה פון דער ציויליזירטער וועלט, באַזונ- 
דערס פון אידישן פאָלק. נאָך קיינמאָל אין דער געשיכטע פון דער מענשהייט 
האָבן ניט פּאַסירט אַזעלכע באַרבאַרישע, חיה'שע טאַטן, װוי זיי האָבן פּאַסירט 
אין דייטשלאַנד פון דעם טאָג, װאָס עס איז אַנטשטאַנען דער פינצטערער היט- 
לעריזם ביז צו זיין פאַרניכטונג. 

עס איז פאַר אַלעמען אַ באַקאַנטער פאַקט, אַז צווישן די יאָרן 1945-1929 
איז די װועלט געווען אין טויט-געפאַר חרוב צו ווערן פון היטלעריזם. דע- 
מאָקראַטישע פעלקער און לענדער, איינגעשלאָסן אַמעריקע, ענגלאַנד, סאָ- 
וועטן פאַרבאַנד און אַנדערע, זיינען געשטאַנען אויפן שוועל פון פאַרניכטונג. . 
דער חיה'שער היטלעריזם האָט אָנגעװענדט אַלע מיטלען, אַז דאָס זאָל צו- 
שטאַנד קומען. 

דאָס אידישע פאָלק האָט דורכגעמאַכט דאָס גרעסטע אומגליק אין זיין 
געשיכטע אין די יאָרן 1929--1945. פון ערשטן טאָג, ווען דער היטלעריזם איז 
אריין אין מאַכט אין דייטשלאַנד, האָבן די פינצטערע נאַציס אויפן שענד- 
לעכסטן אופן דערנידעריקט דעם אידישן מענשן, צע'חרוב'ט אידישע אינסטי" 
טוציעס, באַרױבט פאַרמעגן פון אידן, אָפּגעשטעלט האָבן זיי זייערע חיה'שע 
טאַטן, ווען די אַליאירטע פעלקער איז געלונגען צו געבן דעם היטלעריזם אַ 
טויט-קלאַפּ אויפן שלאַכטפעלד, 

אין די ערשטע חדשים נאָכדעם װי די מלחמה אין אײיראָפּע איז פאַר- 
ענדיקט געװאָרן, האָבן די צייטונגען, די ראַדיאָס, די נייעס-אַגענטורן און 
אַנדערע געבראַכט פאַר דער װועלט דעם שוידער אין אײראָפּע. 

צייטונגס-קאָרעספּאָנדענטן, זשורנאַליסטן, פּאָליטיקער און אַנדערע האָבן 
געהאַלטן פאַר זייער ערן-חוב צו דערציילן דער וועלט וועגן די שוידערלעכע 
מערדערייען, װאָס די היטלעריסטן זיינען באַגאַנגען קעגן דעם אידישן פאָלק. 
מען האָט דורך דאָקומענטן, בילדער און אַנדערע מיטלען אַרױסגעבראַכט פאַר 
דער וועלט די מאָרד-מעטאָדן, מיט וועלכע דער היטלעריזם האָט זיך בא- 

נוצט, -- די קרעמאַטאָריומס, גאַזיקאַמערן, מאַסן קברים און אַנדערע שוידער" 
לעכקייטן זיינען אויפגעדעקט געװאָרן פאַר דער וועלט, און צוזאַמען מיט דעם 
איז געגאַנגען די טיפסטע פאַרדאַמונג קעגן די היטלעריסטישע מערדער און 
קעגן יעדן דייטש, װאָס איז געווען דירעקט און אומדירעקט אין די מאָרד 
טאַטן מיטבאַטײליקט, 

דער נירענבערגער פּראָצעס האָט געהאַלטן די וועלט געשפּאַנט חדשים 
לאַנג. דאָרט זיינען אַרױסגעבראַכט געװאָרן די מאָרד-טאַטן פון די דייטשן און 
דער אורטייל, װאָס דאָס געריכט האָט אַרױסגעגעבן איז ניט געווען געווענדט 
בלויז קעגן די דירעקטע מערדער, װאָס זיינען געזעסן אויף דער באַשולדיקונגט" 
באַנק, נאָר עס איז געווען אַן אורטייל אין מאָראַלישן זין קעגן דעם דייטשן 
פאָלק. 

אַנדערש גייען אָבער איצט די פּאָליטישע און געזעלשאַפטלעכע פּאַסי 
רונגען אין דער ועלט. די דייטשן זיינען געװאָרן גרויסע מיוחסים, ווייל די 
וועלט איז ליידער צעטיילט אין צוויי קעמפנדיקע לאַגערן (מזרח און מערב), 

דער סאָוועטן פאַרבאַנד מיט אַלע זיינע פאַרבינדעטע, זוכנדיק הער" 
שאַפט אין אײיראָפּע און די דאָמינירונג פון דער וועלט, זוכט צו געווינען דייטש- 
לאַנד און עסטרייך פאַר שותפים. קיין מאָראַל קומט ניט אין חשבון אין רוס- 
לאַנדס פּרואוון דעם ציל צו דערגרייכן, 

אויך אַמעריקע, ענגלאַנד און אַנדערע לענדער גײיען אויפן װעג 
שלום צוֹ מאַכן מיט די דייטשן און איינשטעלן אַ פריינטלעכע פאַרבינדונג מיט 
זיי, און דורך דעם אָפּװישן די שענדלעכע פֿאַרגאַנגענהײט און די מערדערישש 
טאַטן פון דייטשן פאָלק, 

ווען מען קוקט זיך צו פאָרזיכטיק צו דעם גאַנג פון אַנטװיקלונג, מוז 
מען קומען צום שלוס, אַז די דעמאַקראַטישע וועלט גרייט פאַר זיך צו אַ נייעם 
שונא. עס איז קלאָר, אַז דיײיטשלאַנד ווערט געהאָלפן פון מזרח און פון מערב, 
פון אַמעריקע און פון רוסלאַנד, צוריק צו ווערן גרויס און שטאַרק און ווידער 
צו זיין אַ געטאַר פאַר דער גאַנצער מענשהייט, 

אַלע איינרעדענישן ועגן דײיטשלאַנדס דענאַציפיקאַציע זיינען אין 
ליכט פון דער רעאַלער ווירקלעכקייט פּוסטע זאַכן, 

די דייטשע מאַסן און די דייטשע יוגנט זיינען טיף דורכגעפרעסן מיט 
דעם סם פון היטלעריזם. דער איצטיקער און דער קומענדיקער דור װועט 
בלייבן פאַרשטעלטע נאַציס, מיט אַלע געפאַרן, װאָס דער נאַציזם שטעלט 
מיט זיך פאָר, 

די סיטואַציע מוז באַאומרואיקן די גאַנצע פּראָגרעסיווע װועלט און עס 
איז דערפאַר די גרעסטע מצווה וועגן דעם אויפצוקלערן די פּאָליטישע און 
מיליטערישע פירער, װאָס זיינען ליידער בלינד צו דער רעאַליטעט פון דעם 
איצטיקן דייטשלאַנד, 

אין דער טראַגיק פון דער באַציאונג פון די דעמאָקראַטיעס צו דייטש- 
לאַנד איז אָבער דאָ אַן אײיגנאַרטיק אידיש פּראָבלעם. דאָס פּראָבלעם איז, װאָס 
דאַרף זיין די באַציאונג פון אידן צו אַן אויפגעלעבט דייטשלאַנד? 

מיר האַלטן, אַז דאָס אידישע פאָלק (דאָס זעלביקע אויך פאַראַנטװאָרט- 
לעכע אידישע קערפּערשאַפטן) טאָר נישט האָבן קיין פאַרבינדונג מיט טעטי- 
קייטן, װאָס קענען פירן צו אַ ווידעראויפבוי פון אַ אידיש לעבן אין דיײיטשלאַנד, 
מיר באַטראַכטן דערפאַר פון אַ הויכער מאָראַלישער באַדייטונג דעם באַשלוס 
פון אַקציאָנס קאָמיטעט פון דער ציוניסטישער ועלט אָרגאַניזאַציע ניט צו 
אָנערקענען דעלעגאַטן פון דייטשלאַנד, װאָס וועלן מעגלעך קומען צום קומעג- 
דיקן ציוניסטישן קאָנגרעס, 

דער אַקציאָנס קאָמיטעט האָט אויך באַשלאָסן ניט צו פאַרקויפן קיין 
שקלים אין דײיטשלאַנד, אויך װאָס שנעלער צוֹ ליקוצידירן דאָרט די אַפּאַראַטן 
אין די ציוניסטישע אינסטאַנצן 

לויט דעם באַשלוס איז דער קאַפּיטל דייטשלאַנד אַ פאַרענדיקטער, מיט 
דער אויסנאַם פון דער נויטווענדיקייט אַרױסצופירן פון לאַנד די רעשטלעך 
אידן, װאָס זיינען נאָך דאָרט און זיי ברענגען אין מדינת ישראל, 

לעצטנס הערן מיר פון איינצלנע אידן און פון גרופּן, װאָס זוכן צו באַ- 
נייען זייער לעבן אין דײיטשלאַנד, מאַכנדיק זיך פאַרגעסן אין דעם גרויסן 
אומגליק, װאָס דער פינצטערער היטלעריזם האָט געבראַכט אויפן אידישן פאָלק, 
כדי אַזעלכע אידן זאָלן קענען באַרעכטיקן זייערע ניט-אידישע און ניט-עטישע 
האַנדלונגען, האָבן זיי געשטעלט צום דינסט קאַנאַלן פון פּראָפּאָגאַנדע, װאָס 
זאָגן אָן דער אידישעה און ניט-אידישער וועלט וועגן דייטשן, װאָס האָבן גאָר 
;געראַטעװעט* אידן, 

אָט האָבן מיר די טעג געלייענט אַ קייבל פון מינכן, פון דוד װינאָװער, 
אַז אויף אַ קאָנפערענץ פון אַ קאָמיטעט פאַר אידיש קריסטלעכער פאַרשטענדי- 
קונג, װאָס איז אָפּגעהאַלטן געװאָרן אין פרייבורג, זיינען געמאַכט געװאָרן באַ- 
הױפּטונגען, אַז 5 טויזנט אידן פון בערלין זיינען אין פאַרלויף פון די נאַצישע 
רציחות אױיסגעהאַלטן געװאָרן פון זייערע ;גוטהאַרציקע* דייטשע פריינט, 

יעדער איד, װאָס האָט געלייענט די ידיעה, האָט פאַרדאַמט די מעטאָדן 
פון דער מערקווירדיקער פּראָפּאַגאַנדע, װאָס באַצװעקט אָפּצואװישן דעם שאַנד" 
פלעק פון די דייטשן פאַר די היטלעריסטישע מאָרד טאַטן 

אין דער אידישער וועלט גייט לעצטנס אויך אָן אַ דיסקוסיע וועגן דעם 
מאָראַלישן רעכט פון אידן צו פאַרלאַנגען אַנטשעדיקונג פון דייטשלאַנד פאַר 
זייער צוגערויבטן פאַרמעגן און פאַר זייערע ליידן אונטערן היטלעריסטישן 
רעזשים, : : 

די אידישע וועלט דיסקוטירט אויך די פּראַקטישקײט און ראַטזאַמ" 
קייט פון דער אידישער מדינה און פון אידישע צענטראַלע אַגענטורן (דער אי 

דישער וועלט קאָנגרעס, אידישע אַגענטור, דזשאָינט און אַנדערע) איינצומאָ- 
נען פון דייטשלאַנד אַ גרעסערע סומע פאַר די גרויסע שאָדנס, װאָס אידן האָבן 
געליטן און די סומע באַנוצן פאַר אידישע פּאָלקס צוועקן (מדינת ישראל און 
פאַר אַנדערע טעטיקייטן), : 

מיר קענען גוט פאַרשטײן די סענסיטיווע געפילן, װאָס אידן האָבן קעגן 
וועלכע ס'איז פאַרהאַנדלונגען מיט דיײיטשלאַנד, װאָס קען די דייטשן (אויך 
די פּראָגרעסיווע װעלט) מאַכן צוֹ גלויבן, אַז אידן האָבן שוין פאַרגעסן די 
דייטשע מאָרד-טאַטן און אַז וועלכער סאיז אָפּמאַך װעגן געלט-פאַרגיטי" 
קונג קען פון אידן אָנגענומען װוערן אַלס אַנטשעדיקונג אָדער באַלױנונג. 

מיר האַלטן, אַז די שטעלונג פון אידן צו דעם פּראָבלעם דאַרף זיין, אַז 
אַלץ, װאָס אידן קענען אַרויסקריגן פון דייטשלאַנד (מיר מיינען יחידים, אויך 
קערפּערשאַפטן) מוז מען אַרויסקריגן פון דאָרט, כדי דער רוצח זאָל ניט 
קריגן קיין פּרעמיעס פאַר זיינע מאָרד-טאַטן. 

דאָס אַרויסקריגן אידיש פאַרמעגן פון דייטשלאַנד טאָר אָבער פון קיי" 
נעם ניט באַטראַכט ווערן אַלסט אַנטשעדיקונג, נאָר אַלס רעטונג פון אידישן 
פאַרמעגן. 

עס מוז אויך זיין קלאָר, אַז ראַטעװען אידיש פאַרמעגן פון דייטשלאַנז 
מיינט בשום אופן נישט איינשטעלן פריינטלעכע באַציאונגען מיט דייטשלאַנד, 
דיײיטשלאַנד דאַרף זיין אויף אײיביק געשטעמפּלט מיט שאַנד און מיט אַ קללה 
פון גאַנצן אידישן פאָלק, עס קען זיכער קיין רייד נישט זיין וועגן העלפן אוים- 
שטעלן אַ אידיש לעבן אין דייטשלאַנד אָדער העלפן אידן בלייבן אין יענעם 
לאַנד, 

יעדער שריט, װאָס וועט פון אידן געמאַכט ווערן צו באַנײען אַ קאָלעק- 
טיוו לעבן אין דיײיטשלאַנד אָדער העלפן דעם פּרואוו פון איינצלנעם איד צו 
לעבן דאָרט, קען פירן צו דער פּסיכאָלאָגישער און פאַקטישער ריינוואַשונג פון 
די דייטשער מערדער פאַר זייערע רוצחישע טאַטן 

אַזעלכע האַנדלונגען פון אידן וװועלן פירן צו דעם, אַז די ניט:אידישע 
וועלט וועט מוחל זיין דאָס שלעכטס, װאָס דייטשלאַנד האָט געטאָן קעגן דער 
געזעלשאַפט, און די איצטיקע און פריערדיקע נאַציס װעלן קענען דורך דעם 
צוריק ווערן די הערשער פון אײראָפּע און מעגלעך פון דער גאַנצער וועלט. 

דײיטשלאַנד איז פון אידישן פאָלק פאַרשאָלטן פאַר אַלע דורות. קיין 
איד, אַלס יחיד, און קיין אידישע קערפּערשאַפט האָט ניט קיין מאָראַלע רעכט 
די טיפע געפילן פון פאָלק צוֹ פאַרשוועכן. די דייטשש מערדער מוזן אויף זיך 
טראָגן די קללה פאַר אַ לאַנגער צייט אין די אויגן פון דער גאַנצער געזעלשאַפט. 
אפשר ועט דאָס זיין אַ גוט מיטל די דייטשן אויסצוהיילן פון דעם היטלע- 
ריסטישן סם, װאָס איז נאָך אפילו איצט שטאַרק קענטיק ביי גרויסע טיילן 
פון דער דייטשער באַפעלקערונג. 

באַגעגענישן מיט אידן אין די לאַגערן בטיי טע 
די' קאנעריאידן אין' איטאללעבנששעשנ .בשע יע יי 
פּראַנקרייך איז איצט דער אידישער צענטער אין אייראָפּץ יע עי 
0 אידן. לעבן איצט אין בעלגיע = יע יע יי 


מיר און דייטשלאנד 


9 8 6 58 6 6 ס 8 5 9 9 6 6 0 0 56 9 5 5 6 8 6 6 0 9 6 8 56 8 9 9 9 


5 9 68 6 9 9 6 90 9 8 9 6 6 9 8 9 ס 8 8 6 9 0 8 9 0 


קענען אידן בלייבן אין פּוילן ? אט טאר לט סטע אי א עג 


8 0 58 0 6 6 90 0 8 90 0 08 9 0 6 9 6 6 59 6 8 5 6 8 6 6 0 9 60 60 90 9 


9 8 60 6 ס 6 9 8 6 6 9 6 0 65 6 8 0 8 9 58 68 9 6 8 9 0 58 9 6 9 0 9 


8 9 6 5 9 9 8 6 58 6 8 60 5 0 90 9 9 ס 9 59 6 0 9 8 9 5 8 6 9 6 8 6 9 6 6 0 טס 8 59 8 9 8 9 9 6 

244 


214 


280 
281 


30 
218 


259 


